

నొరయుచున్నఁజూచి' నిర్వ. ౩ ఆ. చేసేతం బృథివీశులందుకొన' నను పద్యమందును నీ శబ్దము ప్రయుక్తము. "డింగుటంబున హరించెం బల్లవాధీశు."

తాత్పర్యము.

సుగ్రీవుఁడు తనకు నమ్మకము గలుగుటకొఱకై పెద్దకొండవలెనుండు దుండుభి యను రాక్షసుని కశేబరముచూపి దీని 'రామా చిమ్ముమీ' యనెను. నాబలము తెలిసికొనుట కిదియా పరీక్ష యని చిఱునవ్వునవ్వుచు నలక్ష్యముగ దానిని కాలి బాటనవ్రేలితో పెంచికబిళ్ళను జిమ్మునట్లుపదియామడదూరమున పడునట్లు చిమ్మెను. ఈ పరీక్షతో సుగ్రీవుఁడు తృప్తిపడినవాఁడు కాఁడు. దీనిని దొలుత చిమ్ము నపుడు వాలి చాల నలసియుండెను ఈకశేబరము నెత్తురు మాంసముతోఁగూడి భారముగానుండెను. ఇప్పు డెముకలగూడుతప్ప మఱేమియు లేదు. ఈ కారణమున నెట్లు వాలికంటె రామచంద్రమూర్తి బలశాలి యని నమ్ముదును? కావున మఱి యును బరీక్షించెద నని సాలవృక్షమును భేదింపు మని రామచంద్రమూర్తినిఁ గోరెను.

కం. లీలగ నొకపెనుఁగోలను. సాలాగమసప్తకంబు + శైలవరంబున్  
దూలించె రసాతలమున, వ్రీలనిప్రత్యయము గలుగ + వీరుం డంతన్. ౧౨౨

'దనుజ కశేబరంబును కేలఁ బైకెత్తి వేసయోజనంబున విసరివైచె' (కిష్కంధ. ౨౨౮.) నని, వాలిదుండుభికశేబరంబును చేతితోఁ బైకెత్తి యామడదూరమునఁ బడునట్లు విసరివైచెను. రామచంద్రమూర్తి కాలిబాటనవ్రేలితో పదియామడ దూరమునఁ బడఁజిమ్మెను. దీనివలననే వాలిబలముకన్న రాముబల మధికమని తెలియుచున్నను, వాలి దీర్ఘకాలము యుద్ధముచేసి యలసియుండి పచ్చిగానుండు దానిని రక్తమాంసములతోడఁ జిమ్మెను - రామచంద్రమూర్తి ప్రయాసపడని దశలో నుండుటయేగాక కశేబరము శుష్కించి యెముకల గూడుమాత్రము మిగిలి నది కావున దీనివలన రామచంద్రమూర్తి వాలికంటె బలవంతుఁ డని నిర్ధారించ సాధ్యపడదు గనుక సుగ్రీవుఁడు మఱియొక పరీక్షచేయఁగోరెను. ఆ ప్రకారమే రామచంద్రమూర్తియు సుగ్రీవుఁడు కోరినట్లుచేసి నమ్మకమును కలిగించెను. అది యెట్లనిన—

- వీరుఁడు = శూరుఁ డగు రాముఁడు
- సాలాగమసప్తకంబును = ఏడుమద్దిప్రమాకులను.
- శైలవరంబున్ = పెద్దకొండను.
- రసాతలమును = అఘోలోకములలో నాఱవలోకమును.

వ్రీలనిప్రత్యయము కలుగన్ = మొదటిసారివలెఁగాక ధృఢమైన విశ్వాసము కలుగుటకై.



ఒక్క పెనుఁగోలను = ఒక్క గొప్పబాణముచేత - మిత్రుని కార్యము నెఱవేర్చు గావలసిన సాధనసామగ్రి యున్నదని తెలుపుటకై.

లీలన్ = ఆవలీలగ, తూలించెను = భేదించెను. ఒక్కబాణమున నొక్కచెట్టునే కొట్టినయెడల వాలితో సముండని యెంచునేకాని సుగ్రీవుఁడు నన్ను వాలికంటె బలవంతుఁడని యెంచఁజేమో యని యేడు చెట్లను నొక్కబాణముతోనే కొట్టెను. ఏడుచెట్లు చాలుగనుండనేని బలాతిశయముచే నొక్క బాణమునఁ గొట్టవచ్చును గాని పందిటి గుంజలవలె మూల కొకటి యుండిన నొక్క బాణముతో భేదించుట యసాధ్యకార్యము గదా. ఇట్లు చెట్లనుమాత్రమే కాక పర్వతమును భేదించుట మఱి యసాధ్యము. పోయినబాణ మంతటితోఁ బోక మరల చేతికి వచ్చుట మహోద్భుతము.

అంతన్ = భేదించిన పిమ్మట.

తా త్ప ర్య ము.

సుగ్రీవుని కోరిక నెఱవేర్చి యాయనకు మరల సందేహమున కెడములేకుండు నట్లు లేడు సాలవృక్షములను భేదించి యవి యుండెడి కొండను రాముఁడు భేదించెను. ఆ బాణము రసాతలమునకు బోయి మరలి చేతికి వచ్చెను. అంతలో సుగ్రీవుని మనస్సు నిశ్శంకమయ్యెను.

కం॥ బంధురమగు విశ్వాసము, సంధించుచుఁ బ్రీతమానసము పెంపునఁ గిష్కింధా గుహకును నలిసి, బాంధవజం డరిగె రామభద్రునితోడన్. ౧౨౩

నలిసిబాంధవజండు = పద్మములకు బంధువగు సూర్యుని కొడుకు-సుగ్రీవుఁడు. బంధురమగు విశ్వాసము = అధికమైన నమ్మికను. సంధించుచున్ = (రామచంద్రమూర్తి యతిమానుషచర్యఁజూచి) పొందుచు.

ప్రీతమానసము పెంపునన్ = ఇక నాకు వాసరరాజ్యము తప్పక లభించినది యను ప్రీతిగల మనస్సుయొక్క అభివృద్ధిచేత మనస్సునందలి యిట్టి ప్రీత్యతిశయము చేతను.

రామభద్రునితోడన్ = శుభమునిచ్చు రామునితోన్.

కిష్కింధాగుహకున్ = గుహవలె బర్వతముల నడుమనుండు కిష్కింధాపట్టణమునకు

అరిగెన్ = పోయెను, ఋశ్యమూకమునుండి యని యధ్యాహారము.

తా త్ప ర్య ము.

పొచ్చెములేని నచ్చిక గలవాఁడై సుగ్రీవుఁ డిక్కఁ దన పగదీతెను. వాసర



రాజ్యము లభించెను. అని సంతోషింపడిన మనస్సుగలవాడై రామచంద్రమూర్తిని దోడుకొని కిష్కింధాగుహాప్రాంతమునకుఁ బోయెను.

ఉ॥ కాంచనపింగళుండు ప్లవగప్రభుఁ డర్కతనూజుఁ డంత గ  
ర్జించిన దద్రవంబు విని జిష్ణుతనూజుఁడు యుద్ధకాంక్ష నేదే  
తెంచుచు దార తారకును దెల్పి భయంపడకుండ. సూర్యజన్  
నొంచిన వానిఁ ద్రుంచెను ఘోషం డొక కోలను నేలఁ గూలఁగన్. ౧౨౪

అంతిన్ = కిష్కింధాప్రాంతము చేరినతరువాత.

ప్లవగప్రభుఁడు = వానరప్రభుఁడు, అవ్యవహితభవిష్యత్తునకు వర్తమాన భూతము లగు నన్నట్లు కొంచెము కాలములోనే ప్రభువుకాబోవును గనుక నయినట్లు చెప్పఁ బడినాఁడు. 'మదధే త్యక్తజీవితా' అన్నట్లు.

కాంచనపింగళుండు = బంగారమువలెఁ బసుపురంగుగల దేహముగలవాఁడు. సంతోహాతిశయముచేత ముందున్న వికారరూపము పోయి మనోహరాకారము కలవాఁ డయ్యె నని యర్థము.

అర్కతనూజుఁడు = సూర్యపుత్రుఁడు - పై విశేషణములు సూర్యకాంతిని ఈవిశేషణము సూర్యప్రతాపమును దెలిపెడివి.

గర్జింపన్ = తన సుగ్రీవతకుఁ దగినట్లు గొప్ప సింహనాదమునేయఁగా.

జిష్ణుతనూజుఁడు = జయించు స్వభావముగల యింద్రునికొడుకు. కారణ గుణము కార్యమునందు వర్తించునట్లు తండ్రివలెఁ దాను సర్వదా జయించు చుండువాఁడ ననియే తలఁచెనుగాని యిప్పుడు పండితపుత్రునివలె నయినాఁడని భావము.

తద్రవంబువిని - తత్ + రవంబు + విని = ఆశబ్దమును విని. ఇదివఱకు సుగ్రీవుఁడు చేయుచుండిన సింహనాదముకంటెను నీసారిచేసిన సింహనాదము విలక్షణమై మునుపటిదానివలె దౌర్బల్యమును దెలుపక జయము నమ్మక మను ధైర్యముతోఁ జేసినట్లు తోఁచె నని భావము.

యుద్ధకాంక్షన్ = యుద్ధమునందలి యుపేక్షతో.

దారతారకును = భార్యయగు తారకు. సుగ్రీవుఁడు దశరథుకుమారుడైన రామచంద్రమూర్తిని సహాయునిగాఁ దెచ్చుకొన్నాఁడు. అట్టిసహాయసంపన్నుడైన తమ్మునితో నేల విరోధము! యుద్ధమునకుఁ బోవల డని తార యడ్డ గింపఁగా.

భయంపడకుండఁ దెల్పి = శ్రీరామచంద్రమూర్తి ధర్మాత్ముఁడు. నిరపరాధి నగునన్నుఁ బరునితో యుద్ధముచేయునపుడేల వధించు వని సమాధానపఱచి.



సూర్యజన్ నొంచినన్ = సుగ్రీవుని యుద్ధమున బాధింపగా.

వానిన్ = వాలిని.

ఘనుండు = ధర్మసూక్ష్మమునఁ జక్కఁగాఁ నెఱిగిన గొప్పవాడగు రామచంద్ర మూర్తి వాలిని వధించుట దోషమా, మైతి భావించి తాన సంతోషపడెన వానిని సుగ్రీవుని నగ్నినాక్షిగ స్నేహము చేసిన వానిని జేవదలుట దోషమా యని ధర్మా ధర్మ బలాబలము లాలోచించి యుత్తమమార్గ మవలంబించిన వానిని.

ఒక్కకోలనఁ=(1) ఒక బాణము తప్పిన రెండవది వైచునంతలో వాలి సుగ్రీవునిఁ జంపునో పరునెత్తి యూరిలోనికీ బోవునో యని సందేహించి మొదటి బాణముతోనే చంపెను. (2) మొదటిసారియైనను రెండు మూఁడు బాణము లొక్కసారిగ వేయలేదు. కుక్కను గొట్టుటకు బచ్చెనకోల కావలయునా యన్నట్లు వాలిని జంపుటకు రెండుమూఁడు బాణములు కావలయునాయనియు నొకమాట యొకబాణము అను విరుదునకు విరోధముగా నొకగుఱిని రెండుమార్లు కొట్టినట్లుగు ననియుఁ దలఁచి, యశ్రుమునఁగూడఁ గాదు, ఒకకోలతో.

నేలగూలఁగన్ త్రుంచెన్ = దిగువఁబడునట్లు సంహరించెను.

తమ్ముని భార్యతో సంగమించిన వానికి శిక్ష వధ యని శాస్త్రము చెప్పటచే శాస్త్రబద్ధుడైన రామచంద్రమూర్తి యట్లు చేసెను, నేలఁబడునట్లు కొట్టెను గాని వెంటనే ప్రాణము పోవునట్లు కొట్టలేదు. ఏల యనిన వాని దోషము వానికిఁ దెలిసి నీ దోషమున కిది ప్రాయశ్చిత్తము అని వానికి సమాధానము చెప్ప నవ కాకముండవలయుననియేకాని యింక గొంచెము గట్టిగా వెంటనే ప్రాణము పోవు నట్లు కొట్టఁ జేతఁగాక కాదు. దీనివలన రామచంద్రమూర్తి ధర్మబుద్ధియు సత్య పరాక్రమము స్పష్టము. రామచంద్రమూర్తి వాలిని బహుబాణములు వైచి ప్రత్యక్షమునఁ జంపె నని యొకవాదము బయలుదేఱినది. ఆ విషయము కిష్కింధాకాండమందుఁ జర్చింపఁబడును

### తా త్ప ర్య ము

బంగారువన్నె జేహాకాంతిగల వానరేశ్వరుడైన సూర్యపుత్రుండు సుగ్రీవుండు సింహనాదము గావించెను. ఆ ధ్వనిని విని యింద్రకుమారుడైన వాలి సుగ్రీవునితో యుద్ధముచేయ బయలుదేఱెను. కాని యాయనభార్య తార యడ్డమై సుగ్రీవుండు రామసహాయుడై యున్నవాడు. నీవు రణము సేయఁ బోవలదు. నీవు నీ తమ్మునితో సమాధానముపడుమని బోధించెను గాని వాలి రామచంద్రమూర్తి ధర్మాత్ముండు, ఇతరునితో యుద్ధముచేయ నన్నేల జంపు నని సమాధానపఱిది వచ్చి సుగ్రీవుని యుద్ధమున నొప్పించెను. తన మిత్రుండు తన యెదుట నొప్పింపఁ



బడుట కనులారఁ జూచి యిపుడు గాకున్న శరణాగతార్థతాణపరాయణత్వము మఱిప్పటి కని రామచంద్రమూర్తి వాలిని నొక్కబాణముతో నేలఁ బడఁ గొట్టెను.

ఆ॥ మిత్రపుత్రమాటఁ మేరగ వాలిని, రణమునందుఁ ద్రుంచిఁ రాఘవుండు  
వానిరాజ్యమున దిఁవాకరతనయునే, పట్టమొప్పఁగట్టెఁ బ్రాభవముగ. ౧౯౫  
రాఘవుండు = మహావంశమునఁ బుట్టి సకలధర్మముల నెఱిగిన రామచంద్ర మూర్తి.

మిత్రపుత్రమాట మేరగన్ = సూర్యపుత్రుడైన సుగ్రీవుని మాటప్రకారము (కీషింధాకాండము. 322 వ పద్యము చూచునది.)  
రణమునందున్ = సుగ్రీవునితో యుద్ధముచేయునపుడు.  
వాలిన్ = వాలిని, ద్రుంచి = సంహరించి.  
వానిరాజ్యమునన్ = వాలిరాజ్యమున.

దివాకరతనయునే = (వాలి కుమారుడైన యంగదుఁడు చిన్నవాడగుటచే తను, బూర్వము సుగ్రీవుడే యువరాజుగానుండుటను, సుగ్రీవునకు రాజ్యమిచ్చెద నని బాసచేసి యుండుటను నంగదునకు రాజ్యమీక) సుగ్రీవునినే.

ప్రాభవముగన్ - ప్రభుభావము ప్రాభవము = గొప్పగా.  
పట్టమొప్పఁగట్టెను = రాజుగా నభిషేకించెను.

తాత్పర్యము

శ్రీరామచంద్రమూర్తి సుగ్రీవుఁడు కోరిన ప్రకారము వాలిని రణమున వధించి యావాలి యేలుచున్న రాజ్యమందు వాలి స్థానమున సుగ్రీవునినే ప్రభువుగా నొనరించెను.

ఉ॥ నీతను రోయఁగాఁ బనిచెఁ \* జెచ్చెర వాసరనాథసూనుఁ డ  
త్యాతతవిక్రమాఘ్యుల మహాకపివర్యుల, వారిలోన సం  
పాతివచః ప్రబోధమునఁ \* బావని యామడ లొక్కనూఱునై  
భీతిద మా మహార్ణవముఁ \* బెల్చునః దా నవలీల దాఱుచున్. ౧౯౬

రామచంద్రమూర్తి తనమాట ప్రకారము వాలిని వధించి రాజ్యము సుగ్రీవున కీయఁగాఁ బ్రత్యుపకారముగఁ దనమాటప్రకారము సుగ్రీవుఁడు నీతను వేదకుటకై వాసరులఁ బంపుచున్నాఁడు.

వాసరనాథసూనుఁడు = దినపతికొడు కగు సుగ్రీవుఁడు.  
నీతను రో యఁగాన్ = నీతను వెతకుటకు.



అత్యంతవిక్రమాధ్యులన్ = మిక్కిలి ప్రఖ్యాతిచెందిన గొప్ప పరాక్రమము గలిగినవారిని.

మహాపివశ్యులన్ = గొప్పయాకారముగల వాసరశ్రేణులను.

చెచ్చెరన్, పనిచెన్ శీఘ్రముగా రప్పించి, శీఘ్రముగా నొక నెలలోపల సీతను జూచిరండని పంపెను.

వారిలోనన్ = ఇట్లు వెదక దక్షిణ దిక్కునకై పోయిన వాసరులలో.

పావని = వాయుపుత్రుఁడు - హనుమంతుఁడు. పవనుని కుమారుఁడు పావని అపత్యారకతద్ధితము. పుంలింగము 'పవనః పవతా మస్మి' యన్నట్లు పావనముచేయు వారిలో పవనుఁడు శ్రేణుఁడు. అట్టివాని కుమారుఁడు కావున సుగ్రీవుఁడు చేసిన బాస నెరవేటునట్లు చేసి యతని మిత్రఋణవిముక్తునిఁ జేసెనని భావము.

సూర్యశిష్యుఁడు సూర్యపుత్రుని ఋణవిముక్తుం జేసి సూర్యవంశ్యుఁడగు రామ చంద్రమూర్తికిఁ దోడ్పడుట భావ్యమేకదా.

సంపాతివచః ప్రబోధమానన్ = జటాయువున కన్న యగు సంపాతి మాటల వలనఁ దెలిసికొన్నవాఁడై; లంకలో రావణు నంతఃపురములో సీతాదేవి యున్నదని సంపాతి చెప్పఁగాఁ దెలిసికొన్నవాఁడై,

అమడ లొక్కనూఱునై = ఒక్కనూ అనఁగా చక్కఁగా ౯౯ పై నొకటి యని యర్థము కాదు. ఇంచుమించు నూ అని యర్థము. "ఒక మున్నూఱు కదల్చి తెచ్చిన లలాటో గ్రాడుదాపంబు" - భాగవతము, అనేకమను సర్థమున శతము - సహస్రము - అయులేము - - అనుపదము లుపయోగింపఁబడును.

భీతిదహా = భయంకరమైన.

మహార్ణవమున్ = గొప్పసముద్రమును.

అవలీలన్ దాటుచున్ = నడుమ నడుమ విఘ్నములు వచ్చినను సవి యాయన కాయూసమును గలిగించినవి కావు.

కంఠి ఇట్టులు నూతామడ యొక్క, పెట్ట వడిం దాటి బాహువిక్రమపరుఁడై నిట్టూర్చెనను విడువఁడు, కొట్టబడఁడు గాసిఁ గీశకుంజరుఁ డంతన్.

సుందర - ౧౩౫.

తా త్ప ర్య ము

అట్లు శ్రీరామచంద్రమూర్తి తన కార్యభారము నెఱవేర్చఁగా సుగ్రీవుఁడు తన ప్రతిజ్ఞప్రకారము సీతను వెదకుటకు వాసరులను నాలుగు దిక్కులకు మిక్కిలి పరాక్రమవంతులైన వారిని బంపెను. వారిలోఁ బవన వందనుఁడైన హనుమంతుఁడు జటాయు సోదరుఁడైన సంపాతిసీతాదేవి లంకలో నున్నదని చెప్పఁగా



నా మాటప్రకారము రమారమి నూతామడ వెడల్పుగల సముద్రమును సునాయాసముగ దాటెను.

కం. రావణపాలిత యశాలం, కావరనగరంబుఁ జొచ్చిఁకనియెను బహుశో  
కావల నశోకవనగత, శ్రీవాస న్నాథసక్తఁచేతన్ సీతన్. ౧౨౨

రావణ పాలితమా=రావణునిచే బాలింపఁబడుచున్న.

లంకావరనగరంబు=లంక యను పేరుగల గొప్ప పట్టణము.

చొచ్చి=ప్రవేశించి.

అశోకవనగతన్=రావణు వంతఃపురికిఁ జేరి విస్తారముగ నశోకవృక్షములు గల యుద్యానవనమం దున్నదానిని.

నాథసక్తచేతన్=భర్తయందే లగ్నమైన మనస్సుగలదానిని-ఎల్లప్పుడు భర్తనే ధ్యానించుచుండుదానిని.

బహుశోకావలన్ = (భర్తను విడిచి రావలసినచ్యేగదా యనియుఁ దన నిమిత్తమై శ్రీరామచంద్రమూర్తి యెంత దుఃఖించుచున్నాఁడో యనియు) అధికమైన శోకముచేఁ గలఁతనొందిన మనస్సుగలదానిని,

శ్రీవాసన్=సతీరత్నమునకుఁ దగిన స్వాభావిక కాంతికి నివాసమైనదానిని.

సీతనేకనియెన్ = శ్రీసీతాదేవిని జూచెను. పది నెల లాహారములేక స్నానము లేక నేల దుమ్ములోఁ బడి పొరలాడుచు నొక్కటిగఁ బెనసిన జడతో గుర్తించుట కష్టముగాఁ జిక్కియుండునది శ్రీవాస యెట్లయ్యె నన స్త్రీలను రక్షించునది శీలము. స్త్రీలకు నా భరణములవలెఁ గాంతి నిచ్చునది శీలము. అట్టి శీల లక్ష్మీ యాయమ యందు స్థిరముగా గాఁపురము చేయుచున్నదనియు నేలక్షణములచే నామె యట్టి శీలవతి యని తెలిసికొనవచ్చునో యట్టి సహజశుభలక్షణము లామె యందు స్పష్టముగఁ బ్రకాశించుచున్న వనియు భావము. సంసారతాపత్రయంబు నోర్వక భగవత్కటాక్షమునకుఁ బాత్రుఁడఁ గాకపోయితినే యని యేకాంతస్థలముననుండి తపించుచు భగవత్పాక్షాత్కార మపేక్షించి యాయననే సర్వదా ధ్యానించుచుఁ దన్మయమైపోవుటచేఁ గలిగిన బ్రహ్మతేజస్సంపన్నుఁడగు భక్తుఁ డిటు ధ్వనించును.

తాత్పర్యము

రావణాసురుఁ డేలెడు లంకాపట్టణమునఁ బ్రవేశించి హనుమంతుఁడు రావణుని యంతఃపురమునకుఁ జేరికగా నశోకవనమందుండిశోకించుచు తనభర్తనే ధ్యానించుచుఁ దపోబలముచే శీలసంపత్తి చేఁగలిగిన నైజవర్చస్సుచేఁ బ్రకాశించుదానిని శ్రీసీతాదేవిని జూచెను.



కం॥ వైశ్వానరహితతనయుఁడు, విశ్వాసముపుట్టఁ జూపి విభుముద్రికఁ దా  
 నాశ్వాసించెను సతి; హరి, దశ్యసుతునితోడి చెలిమి యగుటయుఁ జెప్పెన్. ౧౨౮  
 వైశ్వానరహిత తనయుఁడు = అగ్ని దేవునికి మిత్రుఁ డయిన వాయుదేవుని  
 పుత్రుఁడు హనుమంతుఁడు. ఈ పద్యమునందు ౧౨౮ వ పద్యమునందు నిదియే  
 కర్తృపదము కావున హనుమంతుఁ డించుమించు లంకానగర మంతయు నగ్ని  
 హోత్రువకుఁ బూర్ణాహుతిగ వేల్పుటయు, హనుమంతుని తోఁక కాలకుండు  
 టయు దానికిఁ గారణము నీ పదము తెలుపుచున్నది. 'లోహితాశ్వో వాయు  
 సఖ' యని యమరుఁడు.

విశ్వాసము పొంజన్ = (రావణాసురుఁడు సన్న్యాసివేషము వేసికొని మోస  
 గింప వచ్చినట్లు లతఁడో మఱియొకఁడో క్రోఁతివేషము వేసికొని తన్ను మోస  
 గింప వచ్చినాఁడని యెంచక నిజముగ) రాముదూతయే యని నమ్ముటకొఱకు.

విభుముద్రికను = శ్రీరాముని యుంగరమును.  
 చూపి = గుఱుతుగాఁ గనఁబఱిచి యామె కిచ్చి.

హరిదశ్యసుతునితోడి చెల్లి యగుటయున్ = సూర్యపుత్రుఁ డైన సుగ్రీవుని  
 తోడ స్నేహము చేసికొనుటయును, చేసికొనుటయుని చెప్పక "యగుటయును"  
 ననుటచే నీతాదేవికై రామచంద్రమూర్తి చేయు ప్రయత్నము దుఃఖివాలు  
 మొదలయిన వన్నియుఁ జెప్పవని సముచ్చయార్థకము స్ఫురింపఁ జేసెడిని.  
 స్నేహము చేసికొన నని చెప్పిన స్నేహఫలము రామచంద్రమూర్తిని మాత్రమే  
 చెందునని తోఁపగలదు. వాస్తవముగ స్నేహఫలము రామసుగ్రీవుల కిరువు  
 రకుఁ బ్రాప్తించెను కావున నాత్మనేద ముపయోగింపక 'చెలిమి లభించె' నని  
 చెప్పెను.

తాన్ = తాను (అంజనేయుఁడు), సీతన్ = సీతాదేవిని.

అశ్వాసించెను = సమాధాన పఱిచెను, నీ భర్త వానరులతో వచ్చి సముద్ర  
 మును దాఁటి లంక ముట్టడించి రావణు సబాంధవముగ వధించి నిన్నుఁ బిలుచు  
 కొనిపోయి పట్టాభిషిక్తుఁ డగునని యూరడించెనని భావము.

తా త్ప ర్య ము

అగ్నిహోత్రుని మిత్రుని కుమారుఁడైన హనుమంతుఁడు శ్రీ సీతాదేవి తన్ను  
 నమ్ముటకై శ్రీరామచంద్రమూర్తి యిచ్చిన రామముద్రికను చూపి దుఃఖపడ  
 వల దని రామచంద్రమూర్తి త్వరలో వచ్చి నిన్నీ చెఱనుండి విడిపించు నని యా  
 మెను సమాధానపఱిచి యిరువురు రామలక్ష్మణులు సముద్ర మెట్టుదాఁటి రాఁ  
 గలరు ? రాఁగలిగినను నింతటి బలశాలిని రావణు నెట్లు జయింపగల రను



సందేహము తీటుటకై సూర్యపుత్రుడగు సుగ్రీవునితో రామచంద్రమూర్తికిసేవాము లభించుటయుఁ జెప్పెను.

సీ॥ తోరణంబును బ్రవిదారణం జొనరించి, పంచసేనానులఁ ద్రుంచివైచి  
సప్తమౌత్రిసుతాళిఁసప్తాశ్వసుతుఁగూర్చి, శూరు నక్షుని వల్పిఁచూరు చేసి  
బ్రహ్మాస్త్రమునఁ జిక్కిఁబ్రహ్మవరంబునఁ, గట్టు వాసినయట్టిఁగుట్టు తెలిసి  
తను లాగుడై త్యులఁమనమున మన్నించి, సీల దప్పఁగ లంకఁభూతిఁ జేసి

శోరయముమెయిదాశరథికినిఁబ్రియముఁ జెప్పమరలి చనుడెంచి వాసరఁవరుఁడు ధీర  
తామహోత్తరుఁ గాంచిప్రదక్షిణించి, కంటి జానకిఁదత్వయుఁ క్రముగ ననియె.  
తోరణంబును=అశోకవనము తలవాకిటచ్చారమును.

ప్రవిదారణంబు ఒనరించి=చక్కఁగా విఱుగఁగొట్టి.

పంచసేనానులన్ = అయిదుగురు సేనానాయకులను - పింగళనేత్రుఁడు మొద  
లగు వారు 'సేనాం నయతి' సేనను నడిపించువాఁడు సేనాని.

ద్రుంచివైచి = చంపి.

సప్తమౌత్రిసుతాళిన్ = జంబుమాలి టెుదలగు నేళ్లరు మౌత్రిపుత్రులను.

సప్తాశ్వసుతున్ = ఏడు గుఱ్ఱములు గలవాఁడు సూర్యుఁడు వానిసుతున్ = వాని  
కుమారుడగు యముని- యముఁడు శనైశ్చరుఁడు సూర్యుని కొడుకులు.

కూర్చి = చేర్చి - అనఁగాఁ జంపి, పర్యాయోక్తాలంకారము.

శూరున్ అక్షున్ = రావణు రెండవ కుమారుఁడును మిక్కిలి పరాక్రమశా  
లియు నగు అక్షకుమారుని (ఇంద్రజిత్తు - అక్షకుమారుఁడు వీ రిరువురు మండ్లో  
దరీ పుత్రులు.)

నల్పిచూరుచేసి=నలిగి పొడి పొడి యగునట్లు నేలపై విసరి మోఁచి.

బ్రహ్మాస్త్రమునఁ జిక్కి = ఇంద్రజిత్తు ప్రయోగించిన బ్రహ్మాస్త్రము చేతఁ  
గట్టుపడి.

బ్రహ్మవరమునన్ = బ్రహ్మాస్త్రమున నితఁడు పట్టుపడునేగాని మృత్యుభయము  
లేదని బ్రహ్మ హనుమంతునికి బాల్యమున విచ్చిన వరముచేత.

కట్టువాసినయట్టి గుట్టు తెలిసి=కట్టులూడిని రహస్యము తెలిసికొని.

ఇంద్రజిత్తు బ్రహ్మాస్త్రముచే హనుమంతునిఁ గట్టెను. అస్త్రబంధన ముఖేద్య  
మని తెలియని మూఁధులగు నతని యనుచరు లూరక క్రిందపడినాఁ డని తలఁచి  
తటాలున పైఁబడి త్రాళ్ళతోఁ గట్టిరి. సీచసాంగత్యమును విశ్వాసము లేమిని



నోర్వక బ్రహ్మాస్త్రము పదలిపోయెను. అది రాక్షసులకుఁ దెలియదు. హను మంతునికీఁ దెలిసియు రావణునిఁ జూచి మాటలాడవలయు నను తలంపుతోఁ గట్టుపడిన వానివలెనే నటించెను. ప్రపత్తికి మహావిశ్వాసము ప్రాణము. విశ్వాస మున లోపము గలిగినేని ప్రపత్తి వ్యర్థమగును. బ్రహ్మాస్త్రబల మెఱుంగని మూఢరాక్షసులు బ్రహ్మాస్త్రబంధములకన్నఁ ద్రాళ్ళకట్లు గొప్పవని తలఁచి హనుమంతునిఁ గట్టుటచే నస్త్రబంధము లవమానము సహింపక యూడిపోయెను. అట్లులే భగవంతునకు శరణాగతులైనవారు దానియందు నమ్మకములేక యితరో పాయముల వెదకిరా భ్రష్టులగుదురు.

తనులాగుదైత్యులన్ = త్రాళ్ళతోఁ దన్నుగట్టి యీడ్చు రాక్షసులను.

సీతదప్పఁగ లంకభూతిచేసి = సీతను దప్పఁ దక్కిన లంక (లంకలో విశేష భాగము) గాల్చి బూడిదచేసి, సాధువై సీతాపక్షపాతి యగు ధర్మాత్ముడగు విభీషణుని యిట్లుగూడఁ గాల్చక విడిచెను. దాశరథికిఁ బ్రియముఁ జెప్ప రయము మెయి మరలి యని యన్వయము.

దాశరథికిన్ = రామచంద్రమూర్తికి-దశరథాపత్యము-పులింగము-దాశరథి.

ప్రియమును = సంతోషకరమైన సీతాదర్శనవార్తను.

ధీరతామనోహరున్ = ధైర్యమున మిక్కిలి గొప్పవానిని - సీతావిరహవేదన యందును ధైర్యమువదలనివానిని-రామచంద్రమూర్తిని.

కాంచి = చూచి - తన్నుఁ జూడఁగానే యితఁడు కృతకృత్యుడని తెలిసి కొని సంతోషపడునట్టి చూపులఁజూచి - వాక్కుచే సంతోషింపఁ జేయుటకుముందే యాకారముచేతనే సంతోషింపఁ జేసిననియు నిష్కారణముగ రాముఁ డొక నిమిషమైన దుఃఖించుట హనుమంతుఁడు సైఁపడయ్యెననియు భావము. మధువన భంగమున కిదియు నొకకారణము. తమ రాక విని రాముఁడు సంతోషించుఁ గాక యని.

ప్రదక్షిణించి = చుట్టుతిరిగి. ఇది ప్రణామమున కుపలక్షణము. ఇది యాత్మ ప్రదక్షిణముగాదు. పెద్దవారి యెదుటను, ప్రభువుల యెదుటను దేవతాసన్ని ధానంబునను పృష్ఠభాగము కనఁబడఁ జేయు ఆత్మప్రదక్షిణము నిష్ఠిము. ఎవ రికి ననుస్కరించకమో వారికుడిచేతి వైపుగాఁ బ్రారంభించి తిరిగి వారియెడమ చేతి ప్రక్కనుండి వచ్చి యెదురుగా నిలిచినఁ బ్రదక్షిణముచేయు టగును.

కంటిని జానకి తత్త్వయుక్తగ ననియె = సీతను జక్కఁగఁ జూచి వచ్చితి నని చెప్పెను. జానకినిగంటి ననక కంటిని జానకి ననుటకుఁ గారణ మే మన ముందు జానకినని చెప్పిన రెండవపద మేమి చెప్పునో, కనఁబడలేదని చెప్పునో రావణునకు నశపడవని చెప్పునో యని యా రెండవమాట చెప్పులోపల రామచంద్ర



మూర్తి సంతసించునే యని ప్రధానకార్యమగుట ముందు గంటిని అని చెప్పెను. అంతలో విడిచిన నేమిచూచెనో యని సందేహించునే యని జానకి నని చెప్పెను. ఏమిగా నీతను జూచెనో యని తలంచునే యని తత్త్వయుక్తముగ ననియెను.

తత్త్వయుక్తముగ = వాస్తవముగ నియమవ్రతయై శీలరక్షణము చేసికొనుచు జీవించియుండు నీతాదేవిని జూచితి నని యర్థము. నీత బ్రతికియుండినను శీలము కోలుపోయియుండనేని యామెకై శ్రమించుటవ్యర్థమని శ్రీరామచంద్రమూర్తి తలంచు నని తత్త్వయుక్తముగ నని చెప్పెను.

తాత్పర్యము

బక్క- వాసరుడే యింతచేసెనే వాసరసేవతో, రామచంద్రమూర్తి వచ్చిన లంక ధ్వంసముచేయుటయం దేమి సందేహ మని నీతాదేవి ధైర్యము వహించుటకును రావణుని బల మెంతమాత్రమో తెలియుటకును, వానినే యుద్ధమున కీడ్చి తన్నిన వాడు తెలివితెచ్చుకొని నీత నిచ్చి సమాధానపడు నను తలంపుతోను, హను మంతుడు పరాక్రమోపాయమున కుపక్రమించి యశోకవనము తలవాకిట ద్వారమును విఱుగఁగొట్టి సేనానాయకుల నేవురవధించి, యేడ్వారు ముత్రిపుత్రులనుజంపి తూరుడైన యక్షకుమారుని నలిగులిగా మర్దించి, యింద్రజిత్తు ప్రయోగించిన బ్రహ్మాస్త్రముచేఁ గట్టుపడియును బ్రహ్మవరముచే నాకట్లు వదలిపోవుట తెలిసియు, రావణునిఁ జూచి సంభాషింపవలయునని తన్నట్లులిట్టులు నీడ్చు రాక్షసులు జంపక విడిచి, నీతాదేవినితప్ప లంక నంతయు దహించి భస్మముచేసి శీఘ్రముగ రామచంద్ర మూర్తికి నీతాదేవివార్త దెలుపవలెనని లంకవిడిచి మరలివచ్చి ధీరాగ్రగణ్యుడైన శ్రీరామచంద్రమూర్తికిఁ బ్రదక్షిణించి రామా! చూచితిని నీతను శీలమువిడువక జీవించియుండుదాని నని చెప్పెను.

సీ. సూర్యకుటుం డంతఃసూర్యాత్మజునితోడఁ, జేరి మహోదధిఃతీర మచట  
సూరసన్నిభశరాఃసారంబునను వార్ధిఁ, బాలఁగ నల్లకఃస్లోలపఱుప  
నాపగానాయకుంఃఙోపక తనయాపు, నపు డూని బోధింపఃనుపమ త్వస్త్వ  
సూతిచేఁ గట్టించిఃసేతువు నాత్రోవ, లంకాపురంబు నిఃశృంక మరిగి

తే|| రణతలంబున దైత్యరాఃవణువధించి, క్షమసుతనుబొంది లజ్జాభఃరమునఁగుంచి  
నిండుసభనిష్ఠురములురాఃముండు వలుక, క్షౌలనూజాతచితిఁజొచ్చెఃసాధ్విగాన.

యుద్ధకాండకథారంభము.  
అంతన్ = హనుమంతునిచూట విన్నపిదప.  
సూర్యాత్మజునితోడన్ = సుగ్రీవునితో.  
మహోదధిఃతీరముంజేరి = దక్షిణసముద్రపుటొడ్డును బొంది.



వార్ధిన్ = తాను బ్రాహ్మిణిని మార్గమియ్యక యుదాసీనుడైన సముద్రుని.  
సూరసన్నిభ శరాసారంబునన్ = సూర్యునితో సమాన మగు నశ్రుపరం  
పరచేత.

చాలగఁ నల్లకల్లోలపఱుపన్ = పాతాళమునుండి నీళ్ళు కలతపడునట్లు  
చేయఁగా.

ఆపగానాయకుండు = నదులకు భర్తయగు సముద్రుఁడు.

అప్పమూహము = నీటి సమూహము - ఆపము. వానిచే బోవునది  
ఆపగ = నది.

ఆపగలు = నదులు - వానికి భర్త సముద్రుఁడు - సరితృతి యని సముద్రుఁడుకు  
బేరు. సుగ్రీవుని రక్షింపవేడుటకు తార వచ్చినట్లు - కాలియుని రక్షింప వేడుటకు  
నాయన భార్యలు నాగకాంతలు వచ్చినట్లు - సముద్రుని భార్యలైన నదులును  
సముద్రునికి ముందుగా శ్రీరామచంద్రమూర్తిని వేడుకొన వచ్చినది యీ విశేషణ  
ముచే ధ్వని స్ఫురించును.

ఓపక = తాళజాలక, తనరూపునూని = తన యథాస్వరూపముతో, అన్ని  
భూతముల కధిష్ఠానదేవతలు గలరు. కావున సముద్రమున కధిష్ఠానదేవతయగువాఁడు  
వచ్చి యని భావము. నీ భృయసకు శరీరము వంటిది. అగ్ని దేవత మంటగను జల  
దేవత నీళ్ళుగను, భూదేవత భూమిగను నిట్లు లాయాదేవత లాయారూపములు  
ధరించి భగవదాజ్ఞ శిరసా వహించి మనుష్యుల కుపకారులై వర్తింతురు. కావుననే  
మనుష్యులకు వీరు పూజ్యులు. వీరిని బూజింపకుండువాఁడు కృతఘ్నుఁడు.

ఉపమ = ఉపాయమును, బోధింపన్ = తెలుపఁగా - సముద్రుఁడు నలునిచే  
సేతువు కట్టింపుమని యుపాయము నేర్పెను.

త్వప్తృసూతిచేన్ = విశ్వకర్మ కుమారుఁ డగు నలునిచే.

సేతువుకట్టించి = ఆనకట్ట కట్టించి.

నిశ్శంకము = జంకు. భయములేక - అవ్యయీభావ సమాసము - సులభ  
వ్యాకరణము సమాసపరిచ్ఛేదము ల్గి వ సూత్రము.

రణతలమునన్ = యుద్ధభూమియందు.

క్షమసుతను = భూమి కూతురైన నీతను. ఇది సాధ్యసమాసము. సు - వ్యా -  
సమాస. ర సూ.

లజ్జాభరమునన్ కుంది = (పౌరుష బలములచే నీతను సాధించితినిగాని  
యేమిలాభము? ఇన్ని దినాలు పరగృహమున నున్న దానితోఁ గూడినాఁడు రాముఁ



జెంతలజ్జాభిమానములు లేనివాఁ డని యనరా యని) అధికమైన సిగ్గుచే విచార పడి.

నిండుసభన్ = దేవ వానరరాక్షసులచేఁ బూర్ణమైనసభలో.

నిష్ఠురములు = కఠినవాక్కులు. పతివ్రత యగు సీతాదేవి నుద్దేశించి యని యధ్యాహారము.

క్షౌతనూజాత = భూమిపుత్రి యగు సీత. క్షమసుత, క్షౌతనూజాతయను శబ్దములు రామచంద్రమూర్తి నిష్ఠురమాడినది. అగ్నియందుఁ బ్రవేశించి వెడలి వచ్చినది. భూమియందుఁ బుట్టిన సీతయేకాని యామె ప్రతిబింబము కాదు. మాయ సీతయుఁ గాదు వాస్తవసీతయే యని తెలుపుచున్నవి.

సాధ్యగాన = పతివ్రత యగుటఁజేసి.

చితిన్, చొచ్చెన్ = లక్ష్మణుఁడు పేర్చిన చితియందు మండెడునగ్నిలోఁ బ్రవేశించెను. పాతివ్రత్యస్థాపన కని యధ్యాహారము.

తా త్ప ర్య ము

సూర్యవంశసంభవుఁడైన రామచంద్రమూర్తి సూర్యపుత్రుఁడైన సుగ్రీవునితో నతని సేనలతో దక్షిణసముద్రతీరముచేరి దాఁటుటకై తెరువిమ్మని సముద్రునిఁ బ్రార్థింపఁగా నతఁ డీయకున్నఁ గోపించి సూర్యునితో సమానములైన బాణంబులచే సముద్రము నంతయు క్షీణింపజేసిన నతఁడును దనభార్య లైన నదులను బురస్కరించుకొని నిజస్వరూపముతో వచ్చి రామచంద్రమూర్తి పాదములపైఁ బడి ప్రార్థించి నలునిచే సేతువు కట్టింపుమని యుపాయము చెప్ప నా ప్రకార మాచరించి దానిపై సేనలతో నడచిపోయి లంకాద్వీపంబు నిర్భయముగఁ బ్రవేశించి యుద్ధభూమియందు రావణాసురు వధించి సీతాదేవినిగని యిన్నాళ్ళు పగవనియింట నొంటిగనున్న నాఁడుదానిని మరల నెల్లు గహింతునా యని సిగ్గుపడి సీతాదేవిని కఠినోక్తు లాడఁగా నామె పతివ్రతగావున నామాటలు వినఁజాలక తన పాతివ్రత్యమహిమ లోకమునకెల్ల నెఱింగింప లక్ష్మణుఁడు పేర్చిన చితియందు మండెడుమంటలోఁ బ్రవేశించెను.

క॥ క్షితిసుత నిస్తులిత పతివ్రత యనిహుతవహుఁడు వలుక\*రామవిభుం డా సతినిన్ మరలం గైకొని, యతిమోదం బందె వేల్పు\*లందఱుఁ బొగడన్. ౧౩౧  
క్షితిసుత = సీత.

నిస్తులితపతివ్రతి=ఈమెతో సమాను రాలని చెప్పఁదగిన పతివ్రతలేనిది.

అని హుతవహుఁడు = అగ్నిహోత్రుఁడు హోమముచేసిన హవిస్సును మోసికొని పోయి దేవతల కిచ్చువాఁడు.



ఆ సతిని=పతివ్రత యగు నా శ్రీసీతాదేవిని.

వేల్పులందఱుఁ జొగడన్ = దేవతలందఱు స్త్రీత్రము చేయుచుండఁగా.

మరలం గైకొని యతి మోదం బందెన్ అని యన్వయము, సీతాదేవి పాతి వ్రత్యమును రామచంద్రమూర్తి నడవడిని దేవతలు మెచ్చిరి.

అతిమోదము=మిక్కిలి సంతోషము.

శ్రీరామచంద్రమూర్తి ధర్మరక్షణార్థమై తన ప్రియురాలినిఁగూడ నింత కఠిన ముగఁ బరీక్షించెఁగదా యని దేవతలే శ్లాఘింపఁగా నిక వానరుల, రాక్షసుల మాట చెప్పనేల ? కావునఁ గావ్యార్థపత్త్యలంకారము.

హుతవహుఁ డనుటచే మంత్రముచేఁ బవిత్రమై దోషరహితమైన హుతమును దేవతల కందిచ్చునట్లు పాతివ్రత్యముచేఁ బవిత్రయగు సీతను శ్రీరామచంద్రమూర్తి కిచ్చెనని శబ్దసారస్యము.

తా త్ప ర్య ము

అప్పు డగ్నిహోత్రుఁడు సీతను బిడ్డవలె నెత్తికొనివచ్చి శ్రీరామచంద్రా ! యీ సీతాదేవివంటి పతివ్రతలు లోకమున లేరు. ఈమెయం దెట్టి దోషము లేదు. గ్రహింపు మని యీయఁగా శ్రీరామచంద్రుఁడును నా సతిని మఱల గ్రహించి బ్రహ్మర్షుడాదిదేవత లందఱు నాభార్యార్థర్థల నడవడి మెచ్చుకొనుచుండ మిగుల సంతోషించెను.

కం॥ సురతతిచేఁ బూజితుఁడై, కర మలరెన్ రాముఁ డతనిఁఘనకార్యమునన్  
సురమునిగణములు సచరా,చరమగు ముల్లోకములును\*సంతోషించెన్, ౧౨౩

సురతతిచేన్ = దేవసమూహముచేత.

కరము+అలరెన్ = మిక్కిలి సంతోషించెను.

గణములు = గుంపులు.

సచరాచరము = స్థావరజంగమములతోఁ గూడిన.

స్థావరములు = కదలని పర్వతవృక్షాదులు - జంగమములు = సంచరించు పశు పక్షి మృగాదులు.

“అంత స్సంజ్ఞా భవం త్యేతే” యను విష్ణుపురాణోక్తిచే వృక్షాదులకును సంతోషభయాదులు గలవు. క్రొత్త చిగుళ్ళను బువ్వులను వికసింపఁజేసి చెల్లు తమ సంతోషమును తెలిపెను.

అతని ఘనకార్యమునన్ = ఆయన చేసిన రావణవధ యను గొప్ప పనిచేత,



తాత్పర్యము

దేవతాసమూహముచే నిట్లు గౌరవింపఁ బడినవాడై శ్రీరామచంద్రమూర్తి తన చేసిన కార్యము లోకోపకారకమై లోకసమ్మతమైనదిగదా యని మిక్కిలి సంతోషించెను. ఆ రావణాసుర వధరూపక మగు నా మహాకార్యమును జూచి దేవతలు-మునులు చరాచరయుక్తములైన ముల్లోకములును రావణాసురుని బాధ తొలఁగఁగదా యని సంతోషించెను.

కం. శ్రీరాముఁడు విభీషణు నారక్షీవిభుఁగ లంకానభిషేకమున్

కూరిమిఁ దా నొనరించెయు, వీరుఁడు గృతకృత్యుఁ డగుచుఁవిజ్వరుఁడయ్యెన్.

౧౩౩

విభీషణ పట్టాభిషేకానంతరము సీతాదేవి పరిశోధనమైనను నిటఁ గ్రమ మపేక్షింపక కవి చెప్పెను.

విభీషణునిన్ = శత్రువులను భయపఱుచువాఁ డని వ్యుత్పత్త్యర్థము.

ఆరక్షీవిభుఁగన్ = రావణుని స్థానమున రాక్షసరాజుగ.

అభిషేకమునున్ = పట్టాభిషేకమును, కూరిమిన్ = ప్రేమతో.

ఒనరించెయు = చేసియును ఇచ్చట 'యున్' అన్వాయమును స్ఫురింపఁ జేయును. అన్వాయము = తక్కువ - ప్రధానమగు మోక్షమిచ్చి, యప్రధానమగు లంకారాజ్యము నిచ్చెను భగవచ్చరణాగతికి ఫలములు రెండు - ప్రధానము. ఆనుషంగికము నని ప్రధానము మోక్షము. ఆనుషంగికము విహికసంబంధ సుఖము, 'శరీరారోగ్య మథాంశ్చ, భోగాంశ్చై వానుషంగికాన్, దదాతి భ్యాయతాం పుంసా, మపవర్గప్రదోహరి' యని ప్రమాణము. తన్ను భ్యానించు వారికి మోక్ష మిచ్చు శ్రీమహావిష్ణువు ఆరోగ్యము, ధనము, భోగముకూడ నిచ్చునని యర్థము.

శ్రీరాముండు - శ్రీ = లక్ష్మీ లక్ష్మీచే మనోహరుఁడైనవాఁడు. సీతాపహరణమైన పిమ్మట రాముండు రాముఁడేకాని శ్రీరాముండు కాఁడు. కావుననే యీపద్యములందు సీతాపహరణానంతర మింతవఱకు శ్రీరామశబ్దము ప్రయోగింపఁ బడలేదు. రాముఁడు సీతతో శ్రీయును బోయినది సీతతో మరల నిప్పుడు వచ్చినది. (2) శ్రీ = కాంతి-కాంతితోఁ గూడిన రామచంద్రమూర్తి ఇంతవఱకు రావణు నెట్లు చంపుదునా ? విభీషణునికి నెట్లు పట్టాభిషేకము చేయఁగలుగుదునా యాశ్రితిరక్షణము చేసినవాఁడ నెప్పు డగుదునా యని చింతాకులుండై యుండుటచే గాంతిహీనుండై యుండెను. అభిషేకమైనది కావున మరల గాంతి యుక్తుఁ డయ్యెను.



విజ్వరుడు = కార్యనిర్వహణసమర్థుడు. కావున,

కృతకృత్యుడు+అగుచున్=చేయవలసిన కార్యము చేసినవాడై.

విజ్వరుడు అయ్యెన్=మనోదుఃఖము లేనివాడయ్యెను. (1) భరతునికి రాజ్యమియ్యగాఁ గైంకర్యసామ్రాజ్య మభిలషించి యీ తుచ్ఛరాజ్యము నంగీకరింపఁడయ్యెను. విభీషణుడు కూడ నంతటి భక్తుఁడే. ఈయన లంకారాజ్యము వలదనునేమో. అట్లనిన నా మాటవ్యర్థ మగునే. “ని న్ననఘా కట్టెద బట్టమాయసురరాజశ్రీకి సత్యంబుగన్” (యుద్ధ రంగ వ ప.) అని చెప్పితినిగదా. ఆ ప్రతిజ్ఞ నెఱవేఱకపోవునేమో యని విచారపడుచుండెను; విభీషణుడు పట్టాభిషేక మంగీకరించుటచే నా హృదయతాపము పోయెను. (2) ఇంద్రజిత్తు బాణములచే గాయపడి క్రిందఁబడి యుండినపుడు. ✓

తే|| ప్రతినచేసితి రాక్షసరాజఁ జేయు వాడ నంచు విభీషణు బాస దప్పె  
నట్టి యన్పతో క్తి యిపుడు నా యవయవముల, నిప్పువలెఁ గాల్చుచున్న దినేరసైఁప.  
యుద్ధ-౧౦౨౦.ప.

ఇట్టి దుఃఖతాప మిపుడు నివర్తించెను.

‘అవిషహ్యో మనస్తాపః, స్పంజ్వరః పరికీర్తితః, యేనాంగారనదీమధ్యే, విలుంన్నివ భావ్యతే’ నిప్పులయేటి నడుముఁ బొరలాడుచున్నట్లు సహింపరాని మనస్తాపమునకు సంజ్వరమని పేరు.

‘విభీషణున కభిషేకము చేసి కృతకృత్యుడు విజ్వరుడు నయ్యెను’ అనుటచే రావణవధ, సీతాప్రాప్తి ప్రధానములు కావనియు, విభీషణపట్టాభిషేకమే ప్రధానమనియు సూచితము. ప్రధానఫలము ప్రాప్తించినపుడుగదా మనుష్యుడు కృతకృత్యుడు విజ్వరుడు సగును. సీతాప్రాప్తిస్వకార్యము. చోరు లెత్తుకొనిపోయిన తన సొమ్ము తాను రాబట్టుకొనుటవంటిది. చోరదండనమే రావణ వధ. తన కార్యము తాను జేసికొనుటలో విశేష మేమి? విభీషణ పట్టాభిషేకము ఆశ్రిత రక్షోధర్మకార్యము. చేయకుండినఁ బ్రత్యవాయము గలదు. కావున నాశ్రిత రక్షోభిలాషయే రావణ వధకు ముఖ్యకారణము. సీతాప్రాప్తి గోణము. కావుననే సీతను నిరాకరింపఁగలిగెను గాని విభీషణ పట్టాభిషేకమునకై యుత్కంఠ వహించెను. (3) వి = పక్షి ఇచ్చట జటాయువు, కావున విజ్వరుడు = జటాయు విషయమైన మనోదుఃఖము గలవాఁడు. తండ్రి జీవించియుండు పుత్రునకు నుత్సవము జగుగుచున్న దని సంతోషము పడుచున్నను మరణించిన పుత్రునిఁ దలఁచి లోలోన దుఃఖించుచున్నట్లు సర్వలోకజనకుండు సర్వలోకస్వామియు సగు శ్రీరామ చంద్రమూర్తి విభీషణ పట్టాభిషేక సమయమునఁ దనకై యంత సాహసము చేసి ప్రాణ మిచ్చిన జటాయువు విట్లభిషిక్తుడు కాఁడయ్యెఁగదా పరలోకసుఖ



మిచ్చితినిగాని యిహలోకసుఖ మీయఁజాల నైతినిఁగదా యని స్మరించుచు దుఃఖ పడెనని భావము.

తాత్పర్యము

ఇప్పుడు విభీషణుని లంకారాజ్యమునకుఁ బ్రభువుగాఁ జేసి వీరుఁడై శ్రీరామచంద్ర మూర్తి కృతకృత్యుఁడై తాపము పాసిసవాఁ డయ్యెను.

సీ. స్వర్గవాసులచేతఁ వరములఁ దా నొంది, మృతకపులకు నుసుఁజీచ్చి మనిచి మిత్రవృత్తుం డయిఁమిత్ర కులఁగ్రణి, యరి కనాధ్యము నయోఁధ్యం గనంగఁ బుష్పకారూఢుఁడై ఁపోవుచో దిగి త్రోవ, నల్ల భరద్వాజఁనాశ్రమమున భరతాంతికమునకుఁ బవమానసుతు సంపి, పుష్పకంబును నెక్కిఁపురమునకును

తే॥ బోవుచోఁ బూర్వకథను సుఁగ్రీవుతోడ, ముచ్చటించుచు నెలమినాఁసచ్చరిత్రుఁ డనుజుఁ దున్ననందిగ్రామఁమందుడిగి, జడల నటవీడె సోదరఁసహితుఁ డగుచు.

౧౩౪

స్వర్గవాసుల చేతన్ = శ్రీరామచంద్రమూర్తి విజయము స్తోత్రముచేయ వచ్చిన దేవతలచేత.

మృతకపులకున్ = యుద్ధమునఁ జచ్చినవానరులకు.

ఉసులు ఇచ్చిమనిచి = దేవత లిచ్చినవరముచేఁ బ్రాణ మిచ్చి బ్రతికించి. రామచంద్రమూర్తి యుసుఁజీచ్చి బ్రతికించెననుటచే దేవతలవరము నిమిత్త మూత్ర మనియు మనుష్యునటనము సార్థకముచేయ వనియు గ్రహించునది.

మిత్రకులఁగ్రణి = సూర్యవంశశ్రేష్ఠుఁడు - రామచంద్రమూర్తి.

మిత్రవృత్తుండు = సుగ్రీవవిభీషణాదిస్నేహితులచేఁ జట్టబడి.

అరికిన్ + అనాధ్యము = శత్రువులకు ముట్టడింపనాధ్యము కానిది. అరికిన్ జాత్యేక వచనము. అరికనాధ్యము = ఇది అయోధ్యాపనిర్వచనము.

పుష్పకారూఢుఁడై = కుబేరుని జయించి రావణుఁడు తెచ్చి యుంచుకొన్న పుష్పకము నెక్కినవాఁడై త్రోవలో భరద్వాజనాశ్రమమున దిగి యనియన్వయము. ఈదినమిచట నిలువవలయు నని భరద్వాజుఁడు ప్రార్థింపఁగా నిలిచి.

భరతఁ అంతికమునకున్ = భరతుని యొద్దకు.

పవమానసుతున్ = వాయుపుత్రుని - హనుమంతుని. అంపి = పంపి, పదు నాలుగుసంవత్సరములు పూర్తియగునప్పటికి నయోధ్యకు వచ్చెడ నని భరతునితోఁ జెప్పినమాట ప్రకార మాయనకుఁ దనవార్త దెలిపి సంతోషింపఁజేయఁ దలఁచి తాను వచ్చినవార్త తెలుపుటకై హనుమంతుని ముందుగఁ అంపెను.

పురమునకున్ = అయోధ్యకు.



పూర్వకథను = భరతుఁడు చిత్రకూటమునఁ గనఁబఱచిన భక్తికథను, ముచ్చటించుచున్ = చెప్పుచు.

అ+సత్ + చరిత్రుఁడు + అనుజుఁడు = శ్లాఘ్యుడైన చరిత్రముగల తమ్ముఁడు భరతుఁడు. భరతుని శ్లాఘ్యచరిత్ర యేమవఁగా అరచేతికివచ్చిన రాజ్యమును గైకొనకుండుటయు, తప్పక పాలింపవలసివచ్చినప్పుడును భోగముల నాశింపకయు ఋషిచర్యయం దుండుట. భరతుని చర్యకు అసిధారావ్రత చర్యయని పేరు అనఁగా కత్తివాదరపై నటించుటవంటిది. మంచిప్రాయమున నుండి భోగింప శక్తియు సర్వానుకూల్యములు నున్న పురుషుఁడు మందివయస్సుననుండి సుందరియై భోగింపఁగోరు భార్యతో నేకశయ్యయందుఁ బరుండియు దానిని దాఁకక దానిపై మనస్సుపోనీకయుండు చర్యకు అసిధారావ్రత చర్యయని పేరు. అట్లులే కరతలగతయైన రాజ్యలక్ష్మి భోగ్యయైయుండియు విరక్తుఁడైనవాఁడు. అంతియ కాక రామచంద్రమూర్తి యరణ్యమందు నెల్లు ఫలమూలాలాదుల భక్షించి బ్రహ్మచర్యవ్రతము జరపెనో యట్లు పురమం దుండియు జడలు ధరించి బ్రహ్మచారియై ఫలమూలముల భక్షించి నేలఁ బరుండి సుఖము లాశింపక కఠినచర్య నడపినవాఁడు.

సోదరసహితుఁ డగుచున్ = ముప్పురుతమ్ములతోఁ గూడినవాఁడై.

అటన్ = వందిగ్రామమున, జడలవీడెను = జడల విడిపించుకొనెను, సోదర సహితుఁ డయి జడల వదలె ననుటచే శ్రీరామలక్ష్మణులవలె భరతుఁడును జడల ధరించియుండె నని యెఱుఁగవలయును. జడలు వీడుటమాత్రము కాదు. రాజ యోగ్యములైన వస్తుమాల్యాలంకారములను గైకొనెను.

ఇంద్రాదిదేవతలచే వరములు పొంది వరము నెవముగాఁ గొని రణమున మరణించిన వానరులకెల్లఁ బ్రాణము లిచ్చి బ్రదికించి మిత్రులయిన సుగ్రీవవిభీషణాదులతోఁగూడి స్థాకనామధేయము గల యయోధ్యకుఁ బుష్పకవిమానము నెక్కి పోవుచుఁ ద్రోవలో భరద్వాజ నాశ్రమమందు దిగి, భరతునొద్దకు మాను మంతుని దనరాక యెఱిఁగింప ముందుగాఁ బంపి, యావలఁ బుష్పకముపై నెక్కి యయోధ్యకుఁ బోవుచు, నానాఁడు జరిగినవృత్తాంతమంతయు సుగ్రీవునకుఁ చెలియఁ జెప్పుచు, సాధుచరిత్రుఁడగు భరతుఁ డుండు వందిగ్రామమున దిగి, తమ్ములతోడ జడలు వదలెను.

కం॥ తనతో వెలయుఁగ భూమీ, తనయామణి రాజ్యరమను\*దాల్చెన్ మరలన్  
దినమణి తేజుఁడు దశరథ, తనయుఁలు భువనంబు లతిము\*దంబున వరలన్. ౧౩౫



దినమణి తేజఃడు = సూర్యుని తేజస్సునంటి తేజస్సుగలవాఁడు. దినమణి = సూర్యుఁడు.

భూమితనయామణి = నీత. ఆకాశరత్నము రామచంద్రమూర్తి. భూరత్నము శ్రీసీతాదేవి. సూర్యుఁడు లేని యాకాశమెట్లు తేజోహీనమై ప్రకాశింపనో యట్లు నీతాదేవి లేని భూలోకము (ప్రపంచము) ప్రకాశింపదని భావము. అలక్ష్మీకమైన ప్రపంచము సూన్యమేకగా.

తనతో వెలయుగన్ = (ఏకసింహాసనమున) తనతోడఁ బ్రకాశింపఁగా.

భవనంబులు = లోకములు. అతముదంబునన్ = మిక్కిలి సంతోషముతో.

వఱలెన్ = ప్రకాశింపఁగా.

రాజ్యరమను = రాజ్యలక్ష్మిని.

మరలన్ + తాలెన్ = పూర్వము మాటమాలముగ ధరించెను. ఇప్పుడు కార్యహాపముగ ధరించెను. పదునాలుగు సంవత్సరములు భరతుఁడు రామచంద్రమూర్తికిఁ బ్రతినిధిగ రాజ్యకార్యములు నడపెనుగాని రాజుగఁ గాదు.

తాత్పర్యము.

నీతామహాలక్ష్మి తనతోడ నుండఁగా సూర్యతేజః డైన శ్రీరామచంద్రమూర్తి రాజ్యలక్ష్మిని యథార్థముగ మరలఁ బొందినవాఁ డగుటచే మూఁడులోకములు మిగుల సంతోషించెను.

కం॥ విష్టపచయములు మిగులఁ బ్రహృష్టములై యొప్పెఁ బుల్కఁ లేపార మెయిన్ శిష్టులు సుధార్మికులుఁ గడుఁ బుష్టిని గని రవని రామభూవరుఁ డెలన్. ౧౩౬ శ్రీరామరాజ్యమునఁ బ్రజఁకుఁ గలిగిన మేల్గును దెలుపుచున్నాఁడు.

శ్రీరామఁడు-అవనిన్ + వలన్ = భూమినిఁ బాలింపఁగా.

విష్టపచయములు. లోకుల సమూహములు - విష్టపము లనఁగా లోకము లయినను నిచట బహుత్వాస్వార్థలక్షణావృత్తిచే లోకముల నుండువారని గ్రహింప వలయును.

మెయిన్ = దేహమందు. పుల్కలు + లేపారన్ = గగుర్పాటతిశయింపఁగా.

ప్రహృష్టములై = మిగుల సంతోషించినవై.

శిష్టులు = గొప్పవారఁడు, సుధార్మికులు = సుధర్మము-శ్రీరామభక్తితోఁ జేసిన కార్యము - ఆకార్యముల నాచరించువారు సుధార్మికులు. విశేషధర్మముయొక్క ఫలమును బొందినవారు.

కడున్ + పుష్టిని గనిరి = ఇంతవఱకు శ్రీరామవియోగముచే లోకమంతయు శుష్కించియుండెను. ఇప్పుడు మరలఁ బురిగొని బలిసెను.



అయోధ్య. ౧౫౨౩, ౧౫౨౪, ౧౫౨౫ పద్యముల జూడుడు.

తా త్ప ర్య ము,

శ్రీరామచంద్రుడు రాజ్యమేలునపుడు లోకములన్నియు మిగుల సంతోషించెను. సంతోషాతిశయములచేఁ గలిగిన గగుర్పాటుతో సాధువులు ధర్మాత్ములు మిగుల బురికొనిరి.

క॥ ఆధులు పోసఁగవు జనులకు, వ్యాధులు తను వంట వాస్తవరోధముగా సాధున కీతు లనంబడు, బాధలు లే వెందు రామపాలనమందున్. ౧౩౭

సాధులకు, జనులకున్ - ఇది సర్వవాక్యములయందు సస్వయించును.

రామపాలనమందున్ = రాముడు రాజ్యమేలఁగా. ఎందున్ = ఏప్రదేశ మందును. ఆధులు = మనోవేదనలు. పోసఁగవు = కలుగవు. వ్యాధులు = రోగ ములు ఆస్థకున్ = రామునియందు భక్తికిన్. అవరోధముగా = అడ్డముగా. తనువున్ = దేహమును, అంటవు = తాఁకవు.

ఈతు లనంబడుబాధలు=ఈతులను పేరుగల ఆఱువిధములైన బాధలు - అతి వృష్టి-అనావృష్టి-ఎలుకలదండు - మిడుతలదండు - చిలుకలదండు - రాజసమీప మందుండుటవలనఁ గలిగెడిబాధ-ఈయాటింటికిఁ ఈతిబాధ లని పేరు.

విష్టపచయము లను పద్యము ప్రజలకు శ్రీరామాభిషేకమునఁ గలిగిన సంతో షాతిశయము వర్ణింప సాధ్యము కాదని ప్రహృష్టములై పుల్క లేపారఁ గడు బుష్టిని గనిరను పదములచేఁ జెప్పెను. వారతిప్రీతిచే శ్రీరామచంద్రమూర్తి యెడఁ జేసిన కైంకర్యవృత్తిని నాపద్యమందలి సుధార్మికు లను పదమునఁ జూపెను. ఆధులు పోసఁగ వను పూర్వార్థముచే నట్టి కైంకర్యమునకు విరోధులగువ్యాధులు నివర్తించెనని చెప్పెను. ఇచ్చట ఆధులు వ్యాధులు నని చెప్పుటచే భక్తియోగము నకు విఘ్నకరము లయినవన్నియుఁ జెప్పఁబడెను. భక్తికి విఘ్నకరములైన క్లేశము లన్నియుఁ శ్రీరామానుగ్రహముచేఁ దొలఁగిపోవును.

తా త్ప ర్య ము.

శ్రీరామరాజ్యమందు సాధులు సేయు శ్రీరామసేవకు విరోధముగా మనోవేద నలుగాని రోగ బాధలుగాని యాతిబాధలుగాని లేవు.

క॥ కానరు పుత్రులమరణము, మానరు సాధ్యగుణంబుమానవతుల్ దా మూసరు నై ధన్యము నై, శ్వాసరుభయ మింతయేనిఁ బాటిల్ల డెటన్. ౧౩౮

ఉత్తిరకాంక్షమునఁ బ్రధానముగ వర్ణాశ్రమ ధర్మపాలనము ప్రతిపాదించఁబడినది. ఆకథ యొక సంగ్రహముగఁ జెప్పఁబడును.



కానరు పుత్రుల మరణము = తల్లిదండ్రు లని కర్తృపత మధ్యాహారము, లేక మానవతుల్ అనువదమైన కర్తృపదముగా గ్రహింపవగు. కానరను సామాన్య నిషేధముచే నే దేశమందై నను నెప్పుడై నను అట్టి బాలమరణము లేదని భావము. బ్రాహ్మణపుత్రుఁడు తండ్రియుండఁగానే మరణించెఁగదా యనిన నది యాగంతుకముగ నచ్చినది, యప్పుడే పరిహరింపఁబడెను.

మానవతులు = స్త్రీలు. సాధ్వీగుణంబును = పాత్రివ్రత్యమును, మానరు = విడువరు. కావుననే వైధవ్యము = విధవగానుండు దశను, ఊనరు = పొందరు, పాత్రివ్రత్యహీనతయే వైధవ్యమునకుఁ గారణము.

“వ్యభిచారతా నారీ, బాలరండాతు జాయతే”, పోయిన జన్మమున వ్యభిచరించిన స్త్రీ యీ జన్మమున బాలవిధవ యగును. వ్యభిచరించక మగని నిర్లక్ష్యముగాఁ జూచినది కాలాంతరమున విధవ యగును.

పాపముచే ఆయువు క్షీణించును. అట్టిచోట భర్తలు తమ పాపమునే గాక భాగ్యుల పాపమును ననుభవింపవలసి యుండుటచే వేగిరము చతురు భార్యలు చేసిన పాపమునకు శిక్ష వైధవ్యము. రామరాజ్యమందో స్త్రీలు పత్రివ్రతలు గావున నున్నంతకాలము భర్తలతో సుఖభోగము లనుభవించుచుండి వాళ్ళోమున సుమంగలులుగానే మరణించుచుండిరి. కౌసల్యామలకు వైధవ్యము రామ పాలనమీన రాలేదు. లక్ష్మణుని నూర్మిళ యనుగమించెను; గాని యింట నిలువ లేదు. స్త్రీలకు వైధవ్యము లేదనుటచే పురుషులకు మరణమే లేకపోవలయును గదా యని యొకరు వ్రాసిరి. ఇది యేమి తిక్కమో. విధవలు లేరని చెప్పెనుగాని విధురులు లేరని చెప్పలేదుగదా. కావున స్త్రీలందఱు పుత్రవతులై ముసలి ముసైదువలై సుమంగలులుగానే మరణించుచుండి రని గ్రహింపవలెను.

(2) వివిధులగు ధవులను గలవారు విధవలు=బారిణులు. వారి గుణము వైధవ్యము ఊనరు అనఁగా బారత్వము లేదనుట. ఆధ్యాత్మికము, ఆదిభౌతికము, ఆధిదైవికము అనునవి తాపత్రయము. ఇవి శ్రీరామరాజ్యమున లేకమాత్రమైన లేదు.

వైశ్వానర భయము=నిప్పువలని బీతి, ఇంతయేనిన్ = కొంచెమైనను, పాటిల్లదు = సంభవింపదు.

తాత్పర్యము.

శ్రీరామచంద్రమూర్తి రాజ్యముచేయు కాలమందుఁ దల్లితండ్రులకుఁ బుత్ర శోకము కలుగదయ్యెను. స్త్రీలు పాత్రివ్రత్యమును విడువరైరి. కావుననే వారికి వైధవ్యదుఃఖము లేదు ఏ గ్రామమందును నగ్నిహోత్రునివలన భయములేదు.



కం॥ కూలవు జంతులు జలముల, వ్రీలదు ప్రజ వాతజాతభీతిం జోరుల్

గ్రాలరు, వేకిని నాకట, వ్రాలుట లే దెందు రామరాజ్యమునందున్. ౧౩౯

శ్రీ రామరాజ్యమునందు, జంతులు=ప్రాణులు, జలములఁ గూలవు=నీటిలోఁ బడిచావవు. ప్రజ=జనము, వాతజాతభీతిన్ = సుడిగాలివలనఁ గలిగిన భయము చేత, వ్రీలదు = నశింపదు. ఇంతవఱకు నాధిపై వికతాపము లే దని చెప్పెను. చోరులు = దొంగలు, గ్రాలరు = లేరు, ఇది = ఆదిభౌతికతాపము లేదనుటకు సూచకము.

ఇక నాధ్యాత్మికతాపము లే దనుచున్నాఁడు. వేకిని = జ్వరముచేతను, ఆకటన్ = ఆకలిచేతను, వ్రాలుట = నశించుట లేదు. అగ్నిజలవాతయక్షరాక్షసాదులవలనఁ గలుగు తాపము ఆధిపై వికము. జ్వరము తలనొప్పి మొదలగువాని వలనఁ గలుగు తాపము ఆధ్యాత్మికము. దొంగలు పులులు లోనగు వానివలనఁ గలుగు తాపము ఆధిభౌతికము. వీనికి తాపత్రయ మని పేరు.

తా త్ప ర్య ము.

శ్రీరామచంద్రమూర్తి రాజ్యమేలుకాలము నీళ్ళలోఁబడి చచ్చినవారు లేరు. పెద్ద గాడ్పులచేత జనులు పీడింపబడరు. దొంగలు లేరు. ఆకలిచేతను జ్వరము చేతను తపించినవారు లేరు.

కం॥ పురముల జనపదములఁ గాఁపురములు గావించుజనులుభోగాభోగ

స్థిరతను ధనధాన్యంబులఁ గరము సుఖంచెదరు కృతయుగంబునఁబోలెన్. ౧౪౦

శ్రీరామరాజ్యమునఁ ప్రజల కనిష్టములు కలుగుట లే దని యింతవఱకుఁ జెప్పి ఇక వారికిఁ గలిగిన యిష్టసిద్ధిని దెలుపుచున్నాఁడు

పురములన్ = పట్టణములయందు, జనపదములన్ = గ్రామములయందు, కాఁపురములుసేయు జనులు ధనములచేతను ధాన్యములచేతను భోగ + ఆభోగ స్థిరతను = సౌభ్యానుభవముయొక్క యతిశయముచేత, పురమున జనులు ధనములచేతను, గ్రామజనులు ధాన్యములచేతను వతిశయించిరని యథాక్రమముగ నన్వయము. క్రమాలంకారము.

కృతయుగంబునఁబోలెన్ కరము సుఖంచెదరు-కృతయుగమునందువలె ప్రదేశా యుగమందును సుఖంచెదరు. "రాజా కాలస్య కారణ" మ్మని యుండుటచే శిష్టుల దైన రాజు కలియుగమందును కృతయుగధర్మము నడిపింపఁగలఁడు. దుష్టప్రభువు కృతయుగమును గలియుగము చేరుఁగలఁడు.

తా త్ప ర్య ము.

నగరములందును గ్రామములందును గాఁపురమును జనులు భోగాభివృద్ధికై



ధనములను ధాన్యములను విస్తారముగఁ గలవారై కృతయుగమునందువలె మిక్కిలి సుఖ మనుభవించుదు.

అ॥ వాజపేయశతము\*బహుసువర్ణములఁ, గూర్మి జలిపి కోట్ల\*గోచయములు నెన్న రానిధనము\*లిచ్చి బ్రాహ్మణులకు, బ్రహ్మలోక మరుగుఁ\*బ్రథితగుణుఁడు.

౧౪౧.

క్షత్రియునకు మాత్రము సంబంధించిన రాజ్యపరిపాలన మను ధర్మము నిందాఁకఁ జెప్పెను. ఇతఁ ద్విజుల కందఱకు నాధారణమైన ధర్మములను శ్రీరామ చంద్రమూర్తియందుఁ జూపుచున్నాఁడు.

ప్రథితగుణుఁడు = ప్రసిద్ధిచెందిన గుణములుకలవాఁడు. ప్రజాపాలనముచేత గుణవంతుఁ డని కీర్తి చెందినవాఁడు - రామచంద్రమూర్తి కావున నాయన ధనకోశములోని ధన మన్యాయార్హితము కాదు. శుద్ధమై యజ్ఞార్హమైన దని భావము.

వాజపేయశతము=అనేకములైన యశ్వమేధయాగములను.

బహుసువర్ణములను=బహుసువర్ణము లను యాగములను నూటిని "బహూని సువర్ణాని యత్రోపకరణత్వతః, విందేత సక్రతుస్సద్భిస్సృతో బహుసువర్ణక" యని ప్రమాణము. అశ్వమేధాదుల ననుష్ఠించె ననుటచే సూత్రమున మొదటనే చెప్పఁజూపిన యగ్నిష్టోమాదుల ననుష్ఠించె ననుట సిద్ధము.

కోట్ల గోపముహములను=కోట్ల కొలఁది ఆవులమందలను.

బ్రహ్మ=విష్ణువు. బ్రహ్మలోకము - తనదైన వైకుంఠము. పరమాత్మా తపో వేదో బ్రహ్మ బ్రహ్మబ్రజే ద్విజే నానా. బ్రహ్మశబ్దమునకుఁ పరమాత్మ యని యర్థము. 'నారాయణః పరం బ్రహ్మ' యని శ్రుతి కలదు. కావున బ్రహ్మలోక మన నారాయణలోకము వైకుంఠమని యర్థము.

అనుగున్ = పోఁగలఁడు. బ్రహ్మలోక మనఁగా చతుర్ముఖబ్రహ్మలోక మని యొకరు వ్రాసిరి. రామునికథ చదివినవారికి మోక్షము. ఆయనకు సత్యలోకము ననుట పరిహాస్యముకదా.

ప్రథితగుణుఁడు అనుపదము సీతాదేవి విషయమై యేదో యొకయప వాదము విని యామెను జనులసంతుష్టికై విడిచెననుట సూచితము. "సంభావి తస్య చాకీర్తిర్మరణా దతిరిచ్యతే" యన్నట్లు ప్రసిద్ధుఁడైన మానవంతునకు నప వాద మన్న మరణముకంటఁ గీడుగలదా! సీతాదేవిని విడచుటకుఁ గారణ మప వాదభీతిమాత్రమే కాదు. లోకసంగ్రహార్థముకూడ. మార్గదర్శియై యనుష్ఠాన ముచే లోకులకు ధర్మమును బోధింపవచ్చినవాఁడు కావున నట్టి సంకటసమయ ములో నెట్లు ప్రవర్తింపవలయునో యనుష్ఠానముచే బోధించెను. రామచంద్ర



మూర్తి యట్లుచేయకున్న నిండ్లలో అంకుటాండు ప్రబలియుండును. నిష్కారణముగ వచ్చిన యపవాదమునైనను దొలగించుకొనవలయు నని నీవివలన లోకము నేరువవలయును. "యథా రాజా తథా ప్రజా" యని తా నసత్యమాడిన లోకులందఱు ససత్యమాడుదులే యని లోకసంగ్రహార్థము దళరథుఁడు బొంకనొల్లక ప్రాణములను నంతకంటఁ బ్రియుండైన రాముని విడిచెను. శ్రీరామచంద్రమూర్తి సీతాదేవి నిర్దోషురాలని యెఱిగి యెఱిగి లోకసంగ్రహార్థము భార్యను విడిచెను. ఏల నిష్కారణముగ నడవులపాలు చేసెద వని తండ్రిని రామచంద్రమూర్తి యడిగినవాఁడు గాఁడు. సీతాదేవియు నడిగినది కాదు. ధర్మసంస్థాపనమునకై పుట్టినవారు కావున లోకమర్యాద చెఱుపరా దని భార్యార్థర్థులిరువురు నెన్నికష్టములైన సహించిరికాని మేము నిర్దోషులమే యేల నిష్కారణముగ దుఃఖము ననుభవింపవలయు నని మనస్సునందైనఁ గుందినవారు కాదు. ఇది యుత్తముల మార్గము.

శ్లో॥ సతాం కేనాపి కార్యేణ లోకస్యారాధనంవ్రతమ్ తత్పూరితం హి తాకేన, మాంచ ప్రాణాంశ్చ ముంచతా. ఉత్త. రా. ౧ అంకము.

ఎవిధముగనైన నెట్టికార్యము చేసియైన లోకారాధనముచేయుట సజ్జనుల వ్రతము. కావున మాతండ్రి నన్నుఁ దనప్రాణములను వదలి దానిని బూర్ణముగఁ జేసెను.

ద్వీ॥ ఎన్నిశ్రేష్ఠుఁడొనరించు నితరజనంబునదియ కావించెడు నయ్య వాఁడేది సప్రమాణం బని చలువునో మూఢుఁ । డ్రాప్రకారమె సల్పు నమరేంద్రతనయ । చలుపంగఁదగిన కర్ణం బింతయైనఁ । గలుగదునాకు; నేఁ గాంక్షింప నర్హ । మగునది లే దనవా ప్తంబులేదు । జగములమూఁట; నే జలుపుచున్నాఁడఁ । గాదె కర్ణంబుల ? గాండ్రివి! యప్ర । మాదంబు కల్మిఁ గర్ణంబులయందు । నెప్పుడేనియునుండ నేనియు జనులు । నప్పుడ నామార్గ మనుసరించెదరు । నేఁ గర్ణమును జేయనేని యీజనము । లోగు నొంచెద రంత నొదవు సంకరము, దానికి నేన కర్తగనౌచు జనుల । హానివిముంచినయతఁడు నే నగుదు. ద్వీపద భగ. 3 అధ్యాయ.

రాముఁడు చేసినట్లు చేయుము, కృష్ణుఁడు చెప్పినట్లు చేయు మనికదా లోకోక్తి. శ్రీరామచంద్రమూర్తి యేదిచేసెనో యదియే శ్రీకృష్ణమూర్తి చెప్పెను.

రామాయణము లక్ష్యగ్రంథము - భగవద్గీత లక్ష్యగ్రంథము. ఈ విషయము వేఱొకచోటఁ జర్చింపఁబడును. తనకుఁ గష్టమైనను సుఖమైనను, నిష్టమైనను ననిష్టమైనను, బాపమైనను బుణ్యమైనను రాజగువాఁడు ప్రజకు హితమైన దానిని జేయవలయు ననుట రాజధర్మము. తక్కినమూఁడు వర్ణములవారికిది యన్వయింపదు. వారికి వారివారిగృహములం దన్వయించును.



తాత్పర్యము.

అనేకములు వాజపేయములు- బహువర్ణకములు లోనగు యజ్ఞములు సలిపి బ్రాహ్మణులకు నింతింతని లెక్కింపరాని గోవులను ధనములను దాన మిచ్చి తన సౌఖ్యము వదలుకొని యైనఁ బ్రజలకు సుఖము గలుగునట్లు ధర్మపద్ధతి రాజ్య పరిపాలనము గావించి తనవై కుంతిలోకమునకుఁ బోఁగలఁడు.

ఆ. రామచంద్రవిభుఁడు\*రాచవంగడముల, నిలిపి నూర్లకొలఁది\*నిల్కడ నిల నాల్గువర్ణములజ\*నంబులఁ దమతమ, ధర్మమందు నిలుపుఁదలఁగకుండ. ౧౪౨

శ్రీరామచంద్రమూర్తి తాను ధర్మముల ననుష్ఠించుటయేగాక లోకమున ధర్మములు ప్రవర్తించు నటులును తేసెనని చెప్పుచున్నాఁడు.

రామచంద్రవిభుఁడు=(1) చంద్రునివలె సంతోషకరుఁ డగు శ్రీరామప్రభువు (2) మనోహరుఁడైన చంద్రుఁడు చంద్రునకంటె నభిరాముఁడైనవాఁడు. అనగా రామచంద్రమూర్తి యెదుటఁ జంద్రుఁడు దృష్టిదోషము తగులకుండఁ గట్టిన బొమ్మవలె నుండుననియు శ్రీరామచంద్రమూర్తినిఁ జూచిన వెనుకఁ జంద్రునిఁజూచిన నొక లింత వచ్చుననియు భావము. (3) చంద్రుఁడు కొందఱకు మనోహరుఁడేకాని వియోగులు రోగులు చక్రవాకములు లోనగువానికి నాహ్లాదకరుఁడు గాఁడు. పగట సమావాస్యనాఁడులఁ గానరాఁడు. ఈ చంద్రుం డెల్లవేళల నొకరీతిని గానవచ్చును. అదియునుగాక యాకాశచంద్రుఁడు విభుఁడుగాఁడు. మఱియును నాయనకుఁ గాంతి సహజము కాదు; సూర్యునివలనఁ గలిగినదే. శ్రీరామచంద్రమూర్తియో విభుఁడు; సహజసౌందర్య కాంతిగలవాఁడు; స్వయంప్రకాశుఁడు. చంద్రునందు సుఖరోగపీడితులకు మేఘసంబంధమైన పొడవలెఁ గళంకము గలదు. శ్రీరామచంద్రమూర్తి నిష్కలంకుఁడు. చంద్రుఁడు దీర్ఘరోగి కావున జీవన్ముతుఁడు. శ్రీరామచంద్రమూర్తియో యారోగ్యస్థానము; నేటికిని జీవించియున్నవాడే కావున నా చంద్రునకంటె నీ చంద్రుఁ డభిరాముఁడని భావము.

రాచవంగడములన్ = రాజవంశములను.  
నూర్లకొలఁది = అనేకములుగా.

నిల్కడన్ నిలిపి = అనేక రాజవంశములవారిని వృద్ధికిఁ దెచ్చి, వారికి రాజ్యము లిచ్చి ప్రజలను ధర్మమార్గమునఁ బాలింప స్థిరపఱిచి, ఇతరరాజు లందఱు తాము బాగుపడఁగోరి "అసంతుష్టో ద్విజో నష్టః | సంతుష్ట ఇవ పార్థివ" యను రాజనీతి ననుసరించి యితరులతో యుద్ధముచేసి ప్రజల హింసించి పరరాజ్యము లపహరించు చుండురు. రామచంద్రమూర్తియో రాజవంశములనే ప్రతిష్ఠ చేసి వారికి రాజ్యముల నిచ్చెను.



నాలుగువర్ణంబుల జనంబుల=బ్రహ్మ, క్షత్ర, వైశ్య, శూద్రులను నాలుగు జాతులవారిని.

తమతమధర్మమందున్=వారివారి వర్ణాశ్రమధర్మంబులందు.

తలఁగకుండన్ = తొలఁగిపోక స్థిరముగా నుండునట్లు. నిలుపుచు. వర్ణాశ్రమ ధర్మములు చెడుటచేతనే ధర్మసేతువు తెగి పాపము ప్రబలమై దేశము హీనస్థితికి వచ్చినదని తెలియలేని మూఢులు కొందఱు వర్ణాశ్రమధర్మములు దేశమున కనర్థక మని వదరుచుందురు. కలికాలమహిమ. పరశురాముఁడు రాజులపై ద్వేషించి రాచపురుగు లేకుండునట్టి దువదియొక్క-మాఱు వెదకి వెదకి పట్టాభిషిక్తులయినవారిని వధించి దేశ మరాజకము చేసెను. కశ్యపుం డద్దుపడి దానము నెపమున నాయన నీ దేశమున లేకుండునట్లు చేసెను. అప్పు డెవరో పాముగుడ్డు చెదరినట్లల్పసంఖ్యా కులు రాజులు తప్పించుకొని ప్రచ్ఛన్నవేషముల దాఁగి జీవించియుండిరి. వారు దేశప్రభువులైరి. శ్రీరామచంద్రమూర్తి పూర్వము పట్టాభిషిక్తులై యుండి పరశు రామునిచే హతులైన రాజుల వంశములవారివెల్లఁ బిలిపించి వారివారి రాజ్యములు వారివారి కిచ్చి వారి వంశములఁ గాపాడెను.

తాత్పర్యము.

శ్రీరామచంద్రమూర్తి రాజ్యహీనులై నానాదేశములఁ జెదిరియున్న పూర్వరాజులవంశములవారిని బిలిపించి వారివారి పెద్దల రాజ్యము లిచ్చి వారి వంశములఁ గాపాడి వారువారు వారి స్వధర్మమునుండి తొలఁగిపోకుండునట్లు బ్రహ్మ క్షత్రియ వైశ్య శూద్రులను నాలుగువర్ణములవారినిఁ జక్కఁగఁ బరి పాలించెను. స్వధర్మానుష్ఠానమే మోక్షకారణము. పరధర్మానుష్ఠానము పతన కారణము.

కం. లోకంబు లేలి యబ్దము, లేకాదశదశశతంబు\*లేకాకృతి ధర్మైకరతుండయి రాముఁడు, ప్రాకటగతి బ్రహ్మలోక\*పదముం జేరున్. ౧౪౩ శ్రీరామచంద్రమూర్తి ధర్మసంస్థాపనమును జాలకాలము చేసెనని తెలుపుటకై యాయన రాజ్యమును బాలించిన కాలమును దెలుపుచున్నాఁడు.

రాముఁడు ధర్మైకరతుండయి=ధర్మ మొక్కదానియండే ప్రీతిగలవాఁడై.

చ|| అతివ ! ధన్యాన్బుల పరమార్థము గాఁగఁ దలంపఁజోను నీ క్షీతి నిలువంగ నైనఁ దమిసేయఁజుమీ నిజ మీ వెఱుంగుమీ యతులితసత్యధర్మనియమైకరతిం జరియించు సంయమి ప్రతకులతోడ నాటి నని బాగుగ నిల్పుము దేవి నీమదిన్. అయో. ౫౩౩



అని రాముడు చెప్పబోవును.

ఏకాకృతిన్ = ఒక్కవిధమున. ఒకప్పుడైన ధర్మలోపము లే దని భావము.

ఏకాదశదశశతంబులు = పదునొకండు వేలు.

అబ్దంబులు = సంవత్సరములు. లోకంబులేలి = అనాయాసముగఁ పరిపాలించి. బ్రహ్మలోకం బరుగున్ = సపరికరముగఁ దన వైకుంఠమునకుఁ బోవును.

ఏకాదశదశశతంబులు - నిత్యైకవచనాంతమయ్యు బహువచనాంతముగఁ బ్రయోగింపఁబడుటఁజేసి సంస్కృతమున మూఁడు బహువచనంబును దెలుపును గావున ముప్పదిమూఁడువేల సంవత్సరము లగుచున్న దని శిరోమణికారుఁడు వ్రాసెను. శతశబ్ద మొక్కనూటిని జెప్పునప్పుడు మాత్రము నిత్యైకవచనము రెండు మూఁడు నూర్లను జెప్పునప్పుడు బహువచనాంతమే. "త్రయోదశాబ్ద సాహస్రం బ్రహ్మచర్య మఖండిత" మ్మనుచోట నేకవచనము సమాహారముచేత నిర్వహింపనగును, కావుననే 'ద్వేశతే, త్రీణిశతాని, యని ప్రామాణిక ప్రయోగ ములు కలవు. శిరోమణికారుని యభిప్రాయము చొప్పున ద్వేశతే యన్నప్పుడు నాల్గునూర్లనియు త్రీణిశతానియన్నప్పుడు తొమ్మిదినూర్లనియు వర్ణము కావలసి వచ్చును. కాఁబట్టి రామరాజ్య పరిపాలనకాలము పదునొకండువేల సంవత్సరములే యునుట యుత్తమము. ఈ పదునొకండువేల విషయ ముత్తర కాండమునఁ జర్చింపఁబడును.

బ్రహ్మలోకపదమున్ = వైకుంఠమునఁ దననెలవున.

చేరున్ = చేరఁబోవఁ గలఁడు.

శ్రీరాముడు రాజ్యమేలుచుండఁగా సీతాదేవి వాల్మీకి యాశ్రమముననున్న సమయంబున నీ రామాయణమును నారదమహర్షి వాల్మీకి కుపదేశించెను. ఆకాలమందే వాల్మీకి రామాయణమును రచియించి కుశలపులకు నేర్పెను. పట్టాభిషేకమువఱకు నీ సంభాషణమునకుఁ బూర్వకాల వృత్తాంతము గావున భూతార్థ కక్రియ లుపయోగింపఁబడినవి. తక్కినవి యీ సంభాషణానంతరము జరగఁబోవునవి కావున భవిష్యదర్థ కక్రియ లుపయోగింపఁబడినవి, అరుగున్ - నిలుపున్ - చేరున్ - ఇవి భవిష్యదర్థ కక్రియలు. ఈ కారణముచే రామావ తారమునకు ముందే వాల్మీకి రామాయణమును రచించె నను వాదమంగీక రింపఁదగినది కాదు.

తాత్పర్యము.

శ్రీరామచంద్రమూర్తి పదునొకండువేలయేండ్లొక్కవిధమున రాజ్యమును బాలించి విష్ణులోకమును జేరును.



చం॥ కడుఁ బరిశుద్ధమున్, సకల \* కల్మషనాశము, పుణ్య మిచ్చుటం  
 దడయదు, వేదసమ్మితము, \* తారకరూపము దీర్ఘ కాలమున్  
 బుడమి సుఖంపఁజేయు గణ \* పుత్రక పౌత్రకయుక్తి, నిద్ది యే  
 ర్పడ బలియించినం, బిదప \* వాఁడు సుఖంచును జచ్చి స్వస్థితిన్. ౧౪౪

ఈ రామాయణ పఠన మిహాపరలోక సౌఖ్య సాధన మని నారదుఁడు చెప్పు  
 చున్నాఁడు.

కడున్ పరిశుద్ధమున్ = వినెడివారిని జదివెడివారిని బరిశుద్ధులుగఁ జేయును  
 గావున గ్రంథము పరిశుద్ధమే. పదార్థమునందలి ముఱికిని శుద్ధజలము పోఁగొట్టును  
 గాని యశుద్ధజలము పోఁగొట్టఁజాలదు.

పరిశుద్ధి=సత్కార్యోపయోగమగు మనస్సునందలి యొకశక్తి - పరిశుద్ధిచేయు  
 సాధనము. 'యజ్ఞోదానం తపశ్చైవ పావనాని మనీషిణామ్' భ. గీ. ౧౮-౫.  
 యజ్ఞము (దేవపూజ) దానము తపస్సు వివేకులను బావనముచేయును. పావన  
 మనఁగా భగవదుపాసనకు విరోధులయిన పూర్వకర్మములఁ దొలగించుట యని  
 యర్థము. అచ్చటఁ బరిశుద్ధ మాయర్థ ముననే ప్రయుక్తము. శుద్ధ మనక పరిశుద్ధ  
 మనుటచే మరల నవి తలచూపకుండ నిర్మూలముచేయుట.

సకలకల్మషనాశము=మీఁదఁ జెప్పినంతమాత్రమేకాదు. అట్టి పరిశుద్ధ పాపము  
 పోయినఁగాని రాదు గావున సమస్తపాపములను బోగొట్టునది. సంచితము -  
 ప్రారబ్ధము - ఆగామి యని పాపములు మూఁడువిధములు. గత జన్మమువఱకుఁ  
 గలపూర్వజన్మంబులఁ జేసిన పుణ్యపాపముల సముదాయము సంచితము. ఇది  
 పండించి గరిసెలలోఁ బోసియుంచిన ధాన్యమువంటిది. సంచితమునందు నీ  
 జన్మమున నెంత యనుభవింపవలసినట్లు విధింపఁబడినదో యది ప్రారబ్ధము.  
 పూర్వకర్మఫల మనుభవించుటకుఁ బ్రారంభింపబడినది. గరిసెలలోనుండు  
 ధాన్యమునందు నీదినము వాడుకొనఁ దీసిన ధాన్యమువంటిది. మఱుజన్మంబున  
 ననుభవమునకు రాఁబోవునది ఆగామి. రేపు మనము తినఁబోవుధాన్యమువం  
 టిది. ఈపైకిఁ ప్రారబ్ధ మనుభవింపక నశింపదు. శ్రీరామాయణపఠనము సంచిత  
 మును భస్మీభూతముఁ జేయును. ఆగామిని రాకుండ నిలుపును. ప్రామాదిక  
 ముగ వచ్చినను బాధ కలుగనీయదు. "బ్రహ్మహత్యాసహస్రాణి, వీరహత్యా  
 శతానిచ స్వర్ణస్తేయ సురాపాన, గురుతల్పాయుతానిచ, కోటికోటిసహస్రాణి  
 ఉపచాతక జాన్యవి | సర్వాణ్యపి ప్రణశ్యంతి రామచంద్రస్య కీర్తనా" త్తని  
 రామోపనిషద్వాక్యము.

భగవద్గీతాచరమశ్లోకంబున "సర్వపాపేభ్య" యనుదాని కేమియర్థమో  
 సకలకల్మష మనుటకు నిచ్చుట నాయర్థమే. 'పుణ్యపాపే విధూయ' యన్నట్లు



మోక్షప్రతిబంధకములైన పుణ్యపాపములన్నియుఁ బ్రారబ్ధముదక్కనని యర్థము. మోక్షమునకుఁ బుణ్యపాపములు రెండును బ్రతిబంధకములే. ఇది మోక్షో సక్తుల విషయము. అర్థకామములు కోరువారికి నా ఫలములే సంఘటింపఁ జేయును. ఆ విషయమే పుణ్యమిచ్చుటన్ తడయదు = ధర్మాసక్తులగువారికిఁ బుణ్యఫలమును శీఘ్రముగ నిచ్చును. ఆలస్యము చేయదు. ప్రాయశ్చిత్తాదులు పాపమును మాత్రము పోగొట్టును. పుణ్యమును హరింపఁజేయలేవు. రామాయణ పఠనము కోరువారికి రెంటిని ధ్వంసముచేయును. కావున నిది ప్రాయశ్చిత్తాదుల వంటిది కాదు.

వేదసమ్మితము = సర్వవేదములతో సమానమైనది.

తారకరూపము = రామతారకమంత్రస్వరూప మైనది. ఈ రెండు విశేషణము లును బాపనాశపరిశుద్ధి పుణ్యమోక్షములు దీనిం జదువుటచేతఁ దప్పక కలుగు ననుటకు హేతువులు. ప్రణవమునకు రామమంత్రమునకును తారకసంజ్ఞ రామనామ మహాత్యము చూడుఁడు.

ఇద్ది = ఈ సంక్షేపరామాయణము, ఏర్పడన్; చక్కఁగా = వేదాధ్యయనాదులందువలె నియతి తప్పక పఠించిన, గణపుత్రక వౌత్రకయుక్తిన్ = భృత్యుల యొక్కయు ప్రియపుత్రుల యొక్కయు, ప్రియులైన మనుమలయొక్కయు కూడి కతో, పుత్రకవౌత్రక శబ్దంబులందు ననుకంపార్థక కన్వత్యయును. అనుకంప = దయ.

దీర్ఘ కాలమున్, పుడమిన్, సుఖంపఁజేయున్ = ఇహలోక సౌఖ్యము నెల్ల ననుభవింప దీర్ఘాయుస్సు నిచ్చును.

వాఁడు = ఈ రామాయణమును బఠించువాఁడు.

చచ్చి = మరల శరీరసంబంధము లేకుండునట్లు ఈ శరీరము వదలి.

స్వస్థితిన్ = పరమపదమున నుండుటచేత, స్వర్గలోకమున నుండుటచేత నని యర్థము చెప్పరాదు. “తస్యాం హిరణ్మయః కోశః స్వర్లోకో జ్యోతిషావృత” యని వైకుంఠ మను సర్థమున స్వర్గ శబ్దము ప్రయోగించుట కలదు. అత్రి స్మృతి యందు “విద్వేషా చపి గోవిందం, దమఘోపాత్మజ స్మరన్. శిశుపాలో గత స్వర్గం, కింపున స్తత్పరాయణా” యని కలదు. ఇక్కడ స్వర్గమనఁగా బరమపదమే. నానారత్నమాలయందును ‘స్వర్నాకే పరలోకేచ’ యని కలదు. స్వీపాపవిముక్తుడైనవానికి స్వర్గమేలే స్వర్గప్రాప్తి మరల జన్మింపవలసినవానికి. ‘క్షీణే పుణ్యే మర్త్యలోకం విశంతి’ యని కలదుకదా. కావున నీ రామాయణము ముముక్షువునకు మోక్షమే యిచ్చును. ధర్మార్థకామములు కోరువానికి నవియే ఘటింపఁజేయును.



సుఖంచన్=నిత్యానందముఁ జెందును.

కర్మయోగులు - జ్ఞానయోగులు-అష్టాంగయోగయుక్తులు ననేక జన్మములు శ్రమించి తా మతికష్టముపైఁ దరింతురు. కాదేని తమ వంశమువారిని గొందఱఁ గాపాడఁగలరు. ఈ రామాయణమును బఠించువాఁడు తాను దరించుట కాక తన పుత్రులను శాత్రులను భటులను ద న్నాశ్రయించియుండు పశుపక్ష్యాదులను గూడఁ దరింపఁచేయఁగలఁడు.

శ్లో! పశు ర్మనుష్యః పక్షీవా, యేచ వై ప్లవసంశ్రయాః  
తేనైవ తే ప్రయాస్యంతి, తద్విప్లవః పరమంపదమ్॥

విష్ణుభక్తుల నాశ్రయించియుండు పశువులై నను, మనుష్యులై నను, బక్షులై నను వారితోడఁ దామును విష్ణువుయొక్క పరమపదమును జేరుదురు.

తా త్ప ర్య ము.

ఈ రామాయణము మిక్కిలి పరిశుద్ధమై పఠించువారి వినువారి మూఁడు విధములై న సమస్తపాపములను హరింపఁజేసి యాలస్యము లేక మోక్షఫలము గలిగించును. అట్టి శక్తి దీని కెట్లు కలిగిననిన నిది వేదస్వరూపమై వేదాథమునే బోధించును. అంతియకాక సంసార సాగరమును దరింపఁజేయును. అట్లైన నిది వినినవారు చదివినవారు సన్న్యాసులు గావలసినవారా యనిన నట్లు గాదు. ఆయుస్సు వృద్ధిచేసి భూలోకసుఖములను కొడుకులు మనుమలు మొదలయిన యిష్టబంధువులతో ననుభవింపఁజేసి మరణించిన తరువాత మోక్షమున బ్రహ్మాండము ననుభవింపఁజేయును. భక్తులగు గృహస్థులకంటె సన్న్యాసాశ్రమ స్వీకారము చేసినవారు రుత్తము లని భ్రమపడువారి వాక్యంబుల గమనింపఁదగు.

శ్రీ భాగవతము ద్వితీయస్కంధము ౩౨. “వః మఱియు నొక్క విశేషంబు గలదు.. పుణ్యాతిరేకంబున బ్రహ్మలోకగతులైనవారు కల్పాంతరంబునం బుణ్య తారతమ్యంబుల నధికారవిశేషంబు నొందువార లగుదురు. బ్రహ్మాదిదేవతా భజనంబునం జనువారు బ్రహ్మ జీవిత కాలం బెల్ల బ్రహ్మలోకంబున వసియించి ముక్తు లగుదురు. నారాయణచరణకమల భక్తిపరాయణత్వంబునం జనినవారు నిజేచ్ఛావశం బున నిరర్గళగమనులై బ్రహ్మాండంబు భేదించి మహోన్నత వైష్ణవపదారూఢు లయి తేజరిల్లుదురు.

ఈ మూఁడు తెగలలో రెండవవారు సన్న్యాసులు. బ్రహ్మలోకమున నిలువక సరాసరి బ్రహ్మాండంబు భేదించిపోవు మూఁడవ తెగవారు భక్తులు. రెండవ తెగవారి గుఱించి శ్రుతియు నిట్లే చెప్పుచున్నది. ముండకోపనిషత్తు -



శ్లో|| వేదాంతవిజ్ఞాన సునిశ్చితార్థాః | సన్నాసయోగాద్యతయ శ్శుద్ధసత్త్వాః | తే  
 బ్రహ్మలోకేషు పరాంతకాలే | పరామృతాః పరిముచ్యంతి సర్వే". యతులు  
 వేదాంతవిజ్ఞానమువలన నిశ్చయింపబడిన యర్థముగలవారై సన్నాసయోగ  
 మున శుద్ధమనస్కులై మరణించిన పదపడి బ్రహ్మలోకమున పరాంతకాలమువఱ  
 కుండి యావల ముక్తులగుదురు అని యర్థము. వ్యాఖ్యాతమతానుసారము. దీని  
 వలన నిజమైన సన్న్యాసులకుఁ గ్రమముక్తి యనియు భక్తులకు సన్న్యోముక్తి  
 యనియు నేర్పడుచున్నది.

ఉ|| వాగ్మషధర్మమున్, సకలవార్ధి పరీతధరాపతిత్వమున్,  
 బాగుగఁ బణ్యలాభము, నాపారమహాత్వముఁ గల్గు నీ కృతిన్  
 సాగఁగ విప్రభూమిధవ సంఘము వై శ్యులు శూద్రకోటి శ్ర  
 ధ్ధాగరిమం బఠించిన యథావిధి విన్న బఠింప నారయన్. ౧౮౫

ఈపద్యంబునను ఫలశ్రుతియే చెప్పబడినది. ఒక గ్రంథమును బఠించిరేని  
 గలుగు ఫలమును జెప్పటయే ఫలశ్రుతి. 'ప్రయోజన మనుద్దిశ్య నమందోపి  
 ప్రవర్తతే' యన్నట్లు ప్రయోజనములేక యెవ్వఁ డేకార్యము జేయుడు "నీ  
 వీ యాషధమును సేవింపుము. నీ కీ వ్యాధి శమించును". అని వెంటనే చెప్పుకున్న  
 వాఁ డా యాషధమును సేవింపడు. దానియందు వానికి రుచి పుట్టదు. కావున  
 'రోచన్తార్థా ఫలశ్రుతి' యని చెప్పబడినది. ఒక దానియందు రుచి పుట్టించుటకే  
 ఫలశ్రుతి చెప్పబడును. ఫలము తెలియనియెడల ఫలములేని యీకార్య మేల  
 చేయవలె నని లోకులు చేయుకొందురు. ఈ రామాయణము లెక్కి-నవానివంటిది  
 గాదు. చదివిన మంచి ఫల మెట్లు గలదో చదువకుండినఁ బ్రత్యేవాయముగలదు.  
 బాలకాండము ౨౮౦ పద్యమును చాఁచుడు. విహికాముష్మిక ఫలములలో నాము  
 స్మిక ఫలము ప్రధానము గావున నది వై పద్యమునఁ జెప్పబడినది. విహికఫల  
 మీ పద్యమునఁ జెప్పబడుచున్నది. ఆముష్మికఫలము సర్వజనులకు సమానము  
 గావున నేవర్ణమువా రేఫలము నెక్కువగఁ గోరుచుండురో వారి కా ఫలము  
 గలుగు నని చెప్పబడుచున్నది.

విప్ర భూమిధవ సంఘము = బ్రాహ్మణులయొక్కయు క్షత్రియులయొక్కయు  
 సమూహము; వై శ్యులు=కోమట్లు; శూద్రకోటి = శూద్రజనముల సముదాయ  
 ము. శ్రద్ధాగరిమన్=అధికమైన విశ్వాసముతో; ఈ కార్యముచేసిన నీ ఫలము  
 గలుగునను నమ్మకమే శ్రద్ధ. అది లేకున్న దేవసీతృకార్యములలో జేనిని జేసినను  
 ప్రయోజనము లేదు. యథావిధి శాస్త్రోక్తినియనుములు తిప్పక యోగ్యుఁ డగు  
 గురువుచే నుపదేశమునొంది స్నానముచేసి పరిశుద్ధుడై స్థిరచిత్తుడై పారాయణ  
 మునకు ముందు చేయవలసినకార్యములు స్వస్వప్రదాయానుసారముగఁ జేసి



గ్రంథమును బూజించి తరువాతఁ బఠింపవలయును. పారాయణాంతమున నట్లే చేయవలయును. దినమున కొక సర్గము చదువవచ్చును. ఇతరకార్యముల తొందఱ చేత సంతకుఁ దక్కువగ నొకఘట్టము చదివినను జదువవచ్చును. ప్రతిదిన మొక పద్యమైనఁ జదువవలయును. కామ్యార్థులు భోజనమునకు ముందును మోక్షార్థులు భోజనానంతరమును శుచులై వార్చియుఁ బఠింపవలయును. భోజనానంతరము విరామములేనివారు తత్పూర్వమే పఠింతురు.

ఈకృతిన్ = ఈగ్రంథమును. పఠించినన్ = చదివినను; పఠింపవిన్నను = చదువలేనివారు పరులు చదువఁగా విన్నను, 'శృణ్వన్ రామాయణం భక్త్యా' యని కలదు. కావునఁజదువువారి కెంతఫలమో భక్తితో వినువారికి సంతఫలము గలదు. ఆరయన్ = విచారించినను; పఠనమునకు శ్రవణమునకుఁ దీరిక లేనికాలములో దీనిలోని యొక్కక్కవిషయమును గుఱించి ధ్యానించినను; వాగ్మషభత్వమున్ = వాక్ + ఋషభత్వమును = వాక్కునందు శ్రేష్ఠత్వమును; (వాక్కు = వేద వేదాంగములు). ఇది బ్రాహ్మణులకుఁగలుగుఫలము. సకలవార్ధి = సమస్తసముద్రములచేత; పరీత = చుట్టబడిన, ధరా = భూమికి; పతిత్వమున్ = ప్రభుత్వమును. చక్రవర్తిత్వమును, ఇది రాజులకుఁ గలుగు ఫలము. పణ్యలాభమున్ = వాణిజ్యమున లాభమును; ఇది వైశ్యులకుఁ గలుగు ఫలము. బాధమహత్త్వమున్ = మిక్కిలి గొప్పతనమును; ఇది శూద్రులకుఁ గలుగు ఫలము. సమానుల యందు దుత్తముఁడవు కమ్మనియే వేదోక్తాశీర్వచనము. కావున సమానులందు మిక్కిలి గొప్పతన మని భావము. సమానులం దనునది తక్కినవారి విషయము నను నన్వయింపవలెను. అందఱకంటె నన్నిట గొప్పవాఁడు భగవంతుఁడొక్కఁడే కావున సమానులందు గొప్పవాఁడని గ్రహింపవలయును. క్రమాలంకారము. ఇప్పటికి నారదుఁడు వాల్మీకి కుపదేశించిన సంక్షేపరామాయణము ముగిసెను. దీనినే బాలరామాయణ మందురు. ఇది సంస్కృతమునఁ బ్రథమ సర్గము. ఈ సర్గమున మొదటిశ్లోకమున మొదటి యక్షరము 'త' కారము (తప). అది గాయత్రీమంత్రమందలి మొదటి యక్షరము. కడపటి శ్లోకమున గడపటి యక్షరము 'యాల్' ఇది గాయత్రీయందలి కడపటి యక్షరము. గాయత్రీయందలి యాద్యంతాక్షరములు చెప్పుటచే నీసర్గము గాయత్రీ సంపుటిత మని యేర్పడుచున్నది. ఈ నియతి ననుసరించియే వాల్మీకి వేయి గ్రంథములకు మొదట నొక్కొక్క గాయత్రీయక్షరము నుంచెను. కావున ౨౪౦౦౦ గ్రంథముయ్యెను. ౨౪౦౦౦ గ్రంథ మనఁగా ౨౪౦౦౦ శ్లోకములని యర్థము కాదు. ౩౨ అక్షరముల సముదాయమునకే గ్రంథ మని పేరు. "గ్రంథోదనే వాక్సందర్భే ద్వాత్రింశ ద్వర్ణ సంహతౌ" యని నానా. ఒక శ్లోకమందు ౩౨



అక్షరములకు మించి యుండనేని ౩౨ అక్షరములు మాత్రమే గ్రంథముగా నెన్నబడును. ఈ ప్రథమ సర్గమందు నాద్యంతాక్షరముల మధ్యభాగమునఁ దక్కిన యక్షరము లుండు నని సందేహించి యేనియతి ననుసరించి శోధించినను గానరావయ్యెను. ఎఱిగిన విజ్ఞులు తెలివినవారికి నమస్కరింపఁగలవాఁడ. తక్కిన యక్షరములు గానరాకున్నను లోపములేదు. ఆద్యంతాక్షరములు గ్రహించుటచేతనే సర్వము గ్రహించినట్లుగు. ఇట్టివి పెక్కులు గలవు. కావున శ్రీమద్రామాయణము గాయత్రీసంపుటిత మనుట నిర్వివాదము. అనియతి ననుసరించియే యీ యాంధ్రవాల్మీకి రామాయణమునందును గడపటిశబ్దము “అరయన్” యకారముతో ముగింపఁబడెను. తెనుఁగునఁ దకారముపొల్లు ‘త్’ శబ్దము కడపట రాజాలదు. కావున దానికి ముందున్న యకారము గ్రహింపఁ బడెను. గాయత్రీరామాయణమందును “యామేన రాత్రి” మ్మని యకారమేకదా గ్రహింపఁబడెను.

సంస్కృత వ్యాఖ్యాతలు సంస్కృత రామాయణమును శూద్రులు పఠింపవచ్చునా కూడదా యని చర్చించి కొంత గ్రంథము వ్రాసిరి. అది మన కప్రస్తుత మగుట విచారింపవలసినపని లేదు. ఈ రామాయణము నెవ్వరైనఁ బఠింపవచ్చును; విన వచ్చును. మహాఫలము ననుభవింపవచ్చును.

సంక్షేపరామాయణము- సంక్షేపము=సంగ్రహము. కథయందును శబ్దము నందును మిలేమైనది. రాముని జన్మము మొదలు నిర్యాణమువఱకుఁ గల చరిత్ర మంతయు సంక్షేపముగాఁ జెప్పఁబడెను.

రామాయణము = రామునియొక్క+అయనము. రామాయణము = రాముని చరిత్ర (2) అయనము = ప్రతిపాద్యము. అయనముదేనికో యది రామాయణము. (3) రాముని భజించుటకు సాధనము రామాయణము. (4) అయన మనఁగా మోక్షము - మార్గము. ‘నాన్యః పంథా విద్యతేఽయనాయ’ యని. కావున మోక్షకాలములకు మనోహరమైన మార్గము. (5) అయనము = స్థానము. రామాయణము. ఇది యున్నచోట శ్రీరామచంద్రమూర్తి యుండును. ‘రమాభ్యాం నోణ స్సమాసపదే’ యను సూత్రము ప్రకారము రామాయణ మనునది సంజ్ఞ కావున ‘అయన’ శబ్దములోని ‘న’ ణకారము మాత్రెను. నారాయణ, శూర్పణఖ మొదలయిన వానియందెట్లులే “న” ణ యయ్యెను.

తాత్పర్యము.

పరిమితి చెప్ప సాధ్యపడని మహత్త్వముగల యీ రామాయణ గ్రంథమును శాస్త్రప్రకారము చదివినను (నిర్ధాసము), ఇతరులు చదువఁగా విన్నను



(శ్రవణము) అర్థవిచారము చేసినను (మనము) బ్రాహ్మణులకు వేదవేదాంగముల నధ్యయనముచేసిన ఫల ముబ్బును. క్షత్రియులకు సర్వభూపతిత్వము లభించును. వైశ్యులకు వ్యాపారమందు లాభము కలుగును. శూద్రులకు సచారమైన గొప్పతనము ప్రాప్తించును. కావున నాలుగువర్ణములవారు స్త్రీలు పురుషులు దీనిని జదువ వలయును; వినవలయును. విషయములను జింతనము చేయవలయును. వినియెడివారుండినఁ దాను జదువవలయును. చదివెడివారుండిన దాను వినవలయును, ఇవి రెండు జరగని కాలమందు విన్నదానిని గన్నదానిని విశేషముగ మననము చేయవలయును. ఏ యుపాయము చేతనైన మనస్సు దీనియందు నిలుపవలయును. 'అశ్రేతవ్యో మంతవ్యో' యను శ్లోతి.

సంక్షేప రామాయణము సమాప్తము.

—\* ౨ సర్గము. వాల్మీకిమహర్షి తమసాతీరంబున విహరించుట \*—

విషయక్రమము. నారదుఁడు చెప్పిన రామచరిత్రమును విని సంతోషించి వాల్మీకి నారదునిఁ బూజించెను. నారదుఁడు పోయినపిమ్మట వాల్మీకి తమసాతీ తీరమున శిష్యునితో సంచరించుచు నొకకొంచమిథునమును జూచెను. వాల్మీకి చూచుచుండఁగనే బోయయొకఁడు వానియందు మగపక్షిని బాణముతోఁ గొట్టి చంపెను. ఆఁడుపక్షి యేడుపు విని వాల్మీకి మిగుల జాలిఁగొని బోయవానిని తెలియుమా నిషాద యని శపించెను. ఇట్లయాదికవిలోర వెలువడిన వాక్యములు సమాక్షీరములుగల నాలుగు పాదముల పద్య మయ్యెను. అవల నావిషయమై యాలోచించుచు శిష్యుఁడైన భరద్వాజునితోడ నాశ్రమమునకు వచ్చెను. అచ్చటికి బ్రహ్మచేవుఁడు వచ్చి రామాయణము వ్రాయు మని యుపదేశించి సర్వము తెలియవచ్చునట్లు వర మిచ్చిపోయెను. వాల్మీకి రామాయణము రచింప నిశ్చయించుకొనెను.

ఆ! అనుచు నారదుండు\*హర్ష రసావిష్ట, చిత్తుఁ డగునుఁ బెలియఁ జెప్పుటయును వాక్యకుశలుఁడైన\*వాల్మీకి యహోత్తి,రంబు నాలకించి\*శ్రేణతోడ. ౧౪౬

పరిమళారుణికుఁ డగు వాల్మీకిమహర్షి "ఇష్టంహి విదూషాం లోకే, సమాస వ్యాసభారణ" మ్మనురీతిని తొలుత నారదుఁడు సంక్షేపముగఁ జెప్పిన రామచరితను నిక వాల్మీకి విస్తారముగఁ జెప్పఁబూనుచున్నాఁడు. గ్రంథమును జదువఁగోరు వారు వక్తృవైలక్షణ్యము, విషయ వైలక్షణ్యము, ప్రతిపాద్య వైలక్షణ్యము నను



మూఁడువిషయము లవశ్యము తెలియవలయును. వైలక్షణ్యము=విశేషము. గ్రంథము చెప్పినవాఁడెవఁడు? వాని నడవడి యెట్టిది? లోకుల కా ప్రుఁడా? కాఁడా? యని విచారింపవలయును. ఇదియే వక్తృవైలక్షణ్యము. మేలుకోరి హితమే చెప్పునను విశ్వాసమున కెవఁడు పాత్రుఁడో వాఁడా ప్రుఁడు వీనివాక్యము ఆప్తవాక్యము, ఆప్తవాక్యము త్రోసివేయరానిది. మొదటియా ప్రుఁడు భగవంతుఁడు. వేద మాప్తవాక్యము. ఆ వెనుకఁ బ్రజలమేలుకోరి వేదార్థములను బురాణేతిహాసశాస్త్రములవలన లోకులకుఁ దెలిపినవా రా ప్రులు. వారికృతము లాప్తవాక్యములు.

యథార్థమును దా నెఱిగి కామక్రోధలోభాదిదూషితచిత్తుఁడు గాక తానెఱిగిన యథార్థవిషయమునే పరులకు మేలుకోరి చెప్పుట ఆప్తలక్షణము. అట్టి యాప్తత యీయనకు బ్రహ్మనుగ్రహమునఁ గలిగెను. గావున నీయని పరమాప్తఁడు. బ్రహ్మయాజ్ఞప్రకారము లోకులు తరించుటకుఁగాను వాల్మీకి యాకృతి రచించెను. ఈ వక్తృవైలక్షణ్యము లోలుతఁ జెప్పఁబడుచున్నది.

హర్ష రసావిష్టచిత్తుఁడు - ఆనందముచే నావేశింపఁబడిన మనస్సుగలవాఁడు. రామచంద్ర చరిత్రము చెప్పఁబూనినప్పుడే నారదుఁ డానందరసమగ్నుఁ డయ్యె నని భావము. విశాచ మావేశించినవానికి దేహము తెలియనట్లు నారదుఁ డానంద పరవశుఁడై కొంతసేపుండి యావల స్మృతి తెచ్చుకొనెను. కావుననే “చక్కఁగ యోశించి వచింతు”నని చెప్పెను. (చూడు. ప ౯౨. బాల.)

తెలియఁ జెప్పుటయు = సంక్షేపరామాయణమును జెప్పిన యనంతరము. ఇది యానంతర్యార్థకము - తెలియఁజెప్పుట యనఁగా సంక్షేపమున కెడము లేక సుబోధముగఁ జెప్పుట.

వాక్యకుశలుఁడు = వాక్యములందు నేర్పరి, పరులు జెప్పినదానియందు సారార్థమును గ్రహించుటకును దాను దాని సారవంతము లగు వాక్యములఁ జెప్పుట కును సమర్థుఁడు. ఇట్టివాఁడుకనుకనే గురువు సంగ్రహముగఁ జెప్పిన విషయమును విస్తరించి గ్రంథరూపముగ వాల్మీకి లోకమునకుఁ దెలిపెను.

అర్హోత్తరంబున్ = తన ప్రశ్నకుఁ దగిన నారదుని ప్రత్యుత్తరమును శిష్యుఁడు గురువాక్యములందు శ్రద్ధయు, నాయనయందు భక్తిగలవాఁడై యుండవలయును. శ్రద్ధతోడ నాలకించి ‘యాతనిఁ బూజలం దనిపి’ యనుటచే వాల్మీకియం దీరెండును గల వని యేర్పడెను. ఈ రెండును లేనివాఁడు శిష్యుఁడు కాఁడు.

ఆలకించి = విని, శ్రద్ధతో = విశ్వాసముతో.



అని శ్రీరామచరిత్రము ప్రశంసించు భాగ్యము కలిగెగదా యని సంతోషముచే నుప్పొంగుచు నారదుడు మీదఁజెప్పిన ప్రకారము తెలియఁ జెప్పఁగా విన్నవిషయమందలి సారము గ్రహించుటకు గ్రహించినదానిని బహులకుఁ దెలియఁ జెప్పటకై సమర్థుడైన వాల్మీకి తన ప్రశ్నమునకు సతియైన యుత్తరము వచ్చెనని శ్రద్ధతో విన్నవాడై నారదునితో నిట్లనియె.

చ॥ అడిగినయర్థ మెల్లఁ బరమాప్తతఁ గర్ణరసాయనంబుగా  
 నొడువుట నామహాశయ! యనూనసుధారసతుందిలోక్తిని  
 ప్పూడ కృతినైతి నం చతనిఁ బూజల దన్ని సశిష్యవర్ణుడై  
 కడుఁ బరితుష్టుఁ చేసె ననఘవ్రతుఁడున్ హృదయంగమోక్తులన్.      ౧౪౭

కర్ణరసాయనంబుగన్ = చెవుల కింపుగ; "నీరసానాంహి ధాతూనాం లాభో పాయో రసాయనం । రసాయనం విహంగే న్యాజ్వరావ్యాధిహ కాషధే" నీరసమైన ధాతువులకుఁ బుష్టిగలిగించునది. రసాయనము. జర - వ్యాధి, వీనిని హరించునది రసాయనము (Tonic). పరమాప్తతన్ = మిక్కిలి యథార్థముగ, ప్రీతితోను. హితబుద్ధితోను, అనూన = కొఱతలేని, సుధారస = అమృతముచే, తుందిల+ఉక్తిన్ = బలిసిన (నిండిన) మాటలచేత, శైలి శయ్యయై మాటలు తియ్యనై యుండునట్లు. సుధ యనగా సుఖముగాఁ బానముచేయఁబడునది. కొన్ని త్రాగుటకుఁ దియ్యగా నున్నను వెనుకఁ గీచుచేయును. కొన్ని త్రాగునపుడు వెగటుగా నున్నను బిదప మేలుచేయును. రామకథాసుధ = త్రాగుటకు (వీనుటకు) నింపై యుండును. పిదపను మేలే యిచ్చును. నొడువుటన్ = చెప్పటచేత, కృతిని = సమర్థుడను ఇన్నిదినములు వేదాంతార్థనిర్ధారణ సామర్థ్యము లేక యుంటిని. నీమాటలవలన వేదార్థము నిర్ధారణచేయ సామర్థ్యము కలిగెను. కావునఁ గృతకృత్యుడనైతిని. తన్ని = తృప్తిపఱచి, అనఘవ్రతుఁడున్ = దోషములేని వ్రతముగల వాల్మీకి, సశిష్యవర్ణుడై = శిష్యులసమూహములతోఁ గూడినవాడై, హృదయంగమోక్తులన్ = మనోహరమైన మాటలచే.

ఫం ద స్సు

న + ఊప: అన్ = ఊప = అనూన. నశో సమాసము - కావున సుధయయతి - ఉభయయతులం దచ్చైన హల్లెన యతి చెల్లును. ఇచ్చట హల్లుయతి చెల్లును.



తాత్పర్యము.

మహాత్మా ! నే నడిగిన విషయమంతయు నాహితము నాశ్రేయస్సుగోరి వినుట కింపై నరీతిని నమృతబిందువులవంటి వాక్యములఁజెప్పుటచే నేనిప్పుడు కృతకృత్యుఁడ నైతిని. నాసంజేహము తీతెను. అని శిష్యసమూహముతో నారదుని మనోహర వాక్కులచే భంగములేని వ్రతముగల వాల్మీకి సంతోషపఱచెను.

తే|| అర్చనల నంది యాగతిహర్ష మొంది, నారదుఁడు దాను బోవ నానతినిబొంది చనియెను. యథేచ్ఛ మాకాశశసరణిఁబట్టి, దేవలోకంబుఁజేరంగఁ దేవమాని. ౧౮౮

దేవమాని = నారదుఁడు, అర్చనలు-పూజలు, ప్రదక్షిణనమస్కారాదులు. అంది = గ్రహించి, హర్షము = సంతోషము - ఆనతి = సెలవు. ఇది ఆజ్ఞాప్తిశబ్ద తద్భవము. దేవలోకము = బ్రహ్మలోకము. బ్రహ్మలోకమునుండి వచ్చిన వాఁడు కావున మరల బ్రహ్మలోకమునకే పోయెను. ఆకాశసరణిఁబట్టి = ఆకాశమార్గముగా. యథేచ్ఛము = ఇష్టానుసారము. ఇది యవ్యయాభావసమాసము కావున నపుంసక లింగము, చనియెను = పోయెను. బ్రహ్మవాక్యమునొప్పున వాల్మీకిఁ దాను రామాయణ ముపదేశించినవార్త తెలుపుటకుఁ బోయె నని భావము.

ఆనతి యనఁగా నాజ్ఞా కాదు. పోయివత్తునా యని నారదుఁ డడుగఁ బోయి రమ్మని వాల్మీకి సమ్మతించె నని యర్థము.

తాత్పర్యము.

ఇట్లు వాల్మీకి గావించిన ప్రదక్షిణనమస్కారాదిపూజల నెల్ల నారదుఁడు గ్రహించి పోయివచ్చెద నని చెప్పి యాకాశమార్గమున బ్రహ్మలోకమునకుఁ బోయెను.

కం. నారదుఁ డరిగిన గంగా, తీరంబున కనతిదూరఁ దేశంబున ని స్థారీవరకుసుమభరవిస్తారలతాచారుకుటిని \* దమసాతటినిన్. ౧౮౯

గంగాతీరమునకున్ = గంగయొడ్డునకు, అనతిదూర దేశమునన్ = మిక్కిలి దూరముగాని ప్రదేశమందు (ఉన్నట్టి) నిస్థారీ = దూరముగా వ్యాపించు గంధము గల; "సమాకర్షీతు నిస్థారీ" యని యమరము. వరకుసుమ = శ్రేష్ఠములైన పూవులయొక్క, భర = భారముయొక్క, విస్తార = అతిశయముగల, లతా = తీఁగలచేత, చారు = మనోహరమైన, కుటినిన్ = పొదరిండ్లు గల దానియందు, తమసాతటినిన్ = తమసయను పేరుగల నదియందు, వారినాడఁగనేగి యని మీఁది పద్యవాక్యముతో నన్వయము.



తాత్పర్యము.

నారదుడు చనిన యనంతరము వాల్మీకిమహర్షి గంగాతీరమునకు సమీపమందుఁ దమ పూలవాసనలను దూరమందే వ్యాపింపజేయు పూలతీరము గల పొదరిండ్లుగల తమసావదియందు.

మత్తకోకిలముఃరాజితద్యుతి వాల్మీకర్షి యు + రాగ వెనోనిత స్ఫర  
ద్వాజః డస్త్రియశిష్యవర్యుః + వారి నాడఁగ నేగి, పే  
రోజమై నడిమింట రాజల + నుగ్రదీధితి, చార్వసు  
ద్వేజతాంబులఁ గాంచి యిట్లనుఁ + బ్రీతుఁడై నిజశిష్యుతోన్.౧౫౦  
రాజితద్యుతి=ప్రకాశించు బ్రహ్మతేజస్సుగల, వాల్మీకర్షి - వాల్మీక+ఋషి=  
వాల్మీకిఋషి, ప్రియశిష్యవర్యుః=ఇష్టుఁడైన శిష్యశ్రేష్ఠుఁడు. తన వెంబడిరాఁగా,  
వారిన్ = నీటియందు, అడఁగన్ = స్నానముచేయుటకు, పేను + ఓజ = మిక్కిలి  
ప్రకాశముతో - మబ్బుమాటులేక, ఉగ్రదీధితి = తీక్షణిరణములు గల సూర్యుఁడు,  
నడిమింటన్ = ఆకాశమున నడుమ, రాజలన్ = ప్రకాశింపఁగా, చారు = మనో  
హరమైన, అనుద్వేజిత = సామ్యాకారముగల, అంబులన్ = తీర్థమును, నిజ  
శిష్యుతోన్ = తనయొక్క శిష్యునితో.

ఫం ద స్సు

మత్తకోకిలవృత్తము - ర-స జ-జ-భ-ర-గణములు - ౧౧వ చోట యతి.

తాత్పర్యము.

బ్రహ్మతేజస్సు ప్రకాశించు నమ్మహర్షి భరద్వాజః డను ప్రియశిష్యుఁడు వెంట వచ్చుచుండఁగా మాధ్యాహ్నికకర్మానుష్ఠానమునకై స్నానముచేయుఁ బోయి తేటగా నిర్మలముగా నుండు నీశ్వను జూచి సంతోషించి తన శిష్యునితో నిల్లనియె.

కం అంబువులఁ గంటె సుజచును.నంబునకుం దుల్య మగుచు + నవ్యము రమణీ  
యంబై నిరతంబుఁ బ్రసన్నంబై నిష్పంక మగుచు + ననుపుం గూర్చెన్. ౧౫౧  
అంబువులన్ = నీశ్వను, కంటె=చూచితివా-కంటివే యొక్క-హాసాంతరము.  
నవ్యము = క్రొత్తది, ఇదివఱ కెన్నిమారులో చూచినదైనను క్రొత్తగఁ జూచి  
నట్లు మనోహరమై యున్నదని భావము. రమణీయంబై = మనోహరమైనదై,  
నిరతము = ఎల్లప్పుడు, ఇది తెలుఁగుపదము. తత్సమమున దీని కీ యర్థము  
లేదు. ప్రసన్నంబై = నిర్మలమైనదై, నిష్పంకమగుచున్ = అడుగున బురద  
లేని దగుచు, కొన్ని తీర్థము లడుగున బురదలేకున్నను నీళ్ళు బురదలుగానే  
యుండును. కొన్ని యడుగున బురదయున్నను మీఁదఁ జేటగానే యుండును.



ఇది లోపల మీదఁగూడ బురదలేనిది. సవ్యమును రమణీయమును అని భావము. కావుననే, సుజనుమనంబునకున్ = సత్పురుషుని మనస్సునకు, మాది = సమాసము - మాదిరి దూపాంతరము. మాతృశబ్దభవమని తోచెడి. పై విశేషణములు సుజనుమనంబునకు నన్వయించును అప్పుడు నిష్పంక మనఁగాఁ బాపము లేనిదని యర్థము. పంకము = (1) బురద (2) పాపము. ప్రసన్నము = కలఁతలేక కేటగ నుండునది, ననుపు = ప్రేమ.

తాత్పర్యము.

నాయనా ! భరద్వాజా ! కంటివిగదా యీ పదీజలము లడుగువఁగాని మీదఁగాని బురదలేక లోపలఁ బాపపు టాలోచన మీదఁ బాపపుచర్యలేక శుద్ధాంతఃకరణముగల సత్పురుషుమనస్సువలె దేటగా నున్నది దీనిని మన మెన్ని మాఱులో చూచితిమిగాని యెప్పటికప్పుడు క్రొత్తిగాను మనోహరముగాను గాన వచ్చుచు నెంతో సంతోషము కలిగించెను.

కం॥ తెమ్మా యావల్కలమిటు, లిమ్మా కలశంబు నుంపు \* మిమ్మగునెడ వే రమ్మా వత్సా ! నే న్నానమ్మం గావెంతుఁ బుణ్యనదితీర్థమునన్. ౧౫౨

వత్సా = చిన్నవాడా, వల్కలము = (న్నానముచేయుటకు) నారగుడ్డను, కలశంబున్ = నీటిపాత్రను, ఇమ్మగునెడన్ = తగినచోటను, పుణ్యనదితీర్థమునన్ = పుణ్యముగలిగించు నేటినీటియందు. నే న్నానమ్మం గావెంతున్ = (మధ్యాహ్న కాల మతిక్రమింపఁజోవుచున్నదికావున) నేనించే న్నానము చేసెదను. గంగకుఁబోవ నవకాశము లేదని భావము. 1-12 వఱకే మాధ్యాహ్నిక కర్మముల కధికారము ఆవల నపరాహ్లాము. పగటికాలమును నైదు భాగములుచేసిన నందలి మూడవ భాగము మధ్యాహ్నము.

తాత్పర్యము.

నాయనా ! యా న్నానశాటిని నందిమ్ము. కమండలువును బదిలముగ నొక చోట నుంపుము. ఈ పుణ్యనదితీర్థములందు నేను న్నానము చేయవలయును. శ్రీఘ్నముగ రమ్ము.

కం॥ అని పలుకుచు వల్కలమున్, ఘనుఁడు భరద్వాజఁ డీయఁ \* గైకొని యతధీ ఖని యౌర ! సంచరించుచు, వనసీమన్ విపులవిటపి\*వారోద్దామన్. ౧౫౩

ఘనుఁడు = (గురుభక్తిచేత) గొప్పవాఁడు, యతధీఖని = నియమతమైన బుద్ధికి గనియైనవాఁడు, విపుల = విశాలమైన, విటపివార = వృక్షసమూహము చేత, ఉద్దామన్ = ఎక్కువైన, వనసీమన్ = వనప్రదేశమందు, యతధీఖని సంచరించుచు = నారదమహర్షి వలన నేను పాపహరమైన గొప్పవిషయమును



వింటిని, ఇది నాలోనే సమసిపోవలయునా ? మధురాహార మొక్కడే తినరాదు గదా ! నేనొక్కడనే బాగుపడిన నెంత ? బాగుపడకున్న నెంత ? లోకము బాగు పడుటకదా ప్రధానము. లోకమునకు దీనిని దెలుపుట యెట్లని యాలోచించుచు మధ్యాహ్నము మించిపోవనుండుటయుఁ గూడఁ దెలియక పాదప్రచారము చేయుచుండెను. ఔర-అశ్చర్యార్థకము. జితేంద్రియుఁడైన వాల్మీకికిఁగూడ వనసాందర్యముచూచి సంతోషింపఁ గోరిక పుట్టెఁగదా యని యాశ్చర్యము-అహా దైవతంత్రము !

తాత్పర్యము.

అని చెప్పుచు గురుభక్తిపూర్ణుఁడైన యా శిష్యుఁడు స్నానశాటి యాయుఁ గైకొని సారవోపదేశము వెలిపఱచి లోకము నెట్లు బాగుపఱుతునా యని యాలోచించుచు మధ్యాహ్నము మించనుండుట యైన - మనస్సునకుఁ దేక పెద్దపృక్షములుగల యా వనముదు మెల్లగ సంచారము చేయుచుండెను. భగవద్విషయ విచారసమయంబునఁ గర్మభంగదోషము లేదు. “యస్మిన్ కాలే విశాలాక్షి, యస్య యత్కర్మచోదితమ్ | తత్కాలేకర్మతత్త్వక్వా, మాముపాస్తీ నరో యది | నదోషస్తత్రదేవేశి, భవత్యేవ నసంశయః | రథ్యాంగతేచ దేవేశే, ఆస్థానం చాస్థితే సతి, మధ్యేసంధ్యా యదాప్రాప్తాం, దృష్ట్వా వేదార్థ మోహితాః | సంభ్యోపాస్తిం ప్రకుర్వంతి, విప్రా విష్ణుపరాజ్ముఖాః | శ్వానయోని శతం ప్రాప్య, చాండాలోం యోని మాప్నుయః.”

—వరాహపురాణము.

అర్థము

ఎవఁ డేకాలమం దేకర్మము చేయవలయు నని చెప్పఁబడెనో ఆ కాలమందు దానినో విడిచి నా యుపాసనము చేసినేని వాని నాకర్మము విడిచినదోష మంటుడు. దేవీ! సందియములేదు విష్ణుపరాజ్ముఖులైన విప్రులు కొందఱు వేదార్థమోహితులై “త్రైగుణ్యవిషయా వేదా” యని యెఱుంగక నేను వీధులలో నున్నపుడుగాని యాస్థానమం దున్నప్పుడుగాని సంధ్యావేళ యయ్యెనని నా సేవ వదలిపోయి సంధ్య వార్తుడు. ఇట్టివారు నూఱుజన్మములు కుక్కలుగాఁబుట్టి కడపటఁ జండాలయోని జనింతురు. ఇది భగవంతుని బ్రధానముగా నెంచిన భాగవతుల లక్షణము. భగవంతునికంటెఁ గర్మము బ్రధాన మనుకొనువారు కొందఱు గలరు. కర్మము లచేతనము లనియుఁ, గర్మఫలదాత భగవంతుఁడే యనియు నచేతన కర్మనిష్ఠకంటె భగవన్నిష్ఠ శ్రేష్ఠమనియు వా రెఱుంగలేరు.

—\* బోయ క్రొంచపక్షిని వధించుట వాల్మీకిమహర్షి చూచుట. \*

కం! అంచితచారుప్వనమి, చంచచ్చద మగుచు సురత \* సంగతిఁ గడు రా  
 ణించెడి విరహోపహాస, క్రొంచద్వంద్వంబు మాని \* కనఁ జేయలఁతిన్. గగిర



మాని = వాల్మీకి, అందిత = ఒప్పునట్టి, చారు = మనోహరమైన, స్వనమై = (సురతకాలమునకేసెడు) కంఠధ్వని గలదై, చంచల్ + ఛదము = కదలుచున్న తెక్కలు గలది, సురతసంగతిన్ = సంభోగార్థమైన కూడికతో, రాణించెడి = మనోహరమైయుండు, విరహ + అసహన = ఎడఁబాటు నోరువని. క్రౌంచ ద్వంద్వమున్ = భార్యా భర్తలగు క్రౌంచపక్షులను క్రౌంచజాతిలో భార్యాభర్తలు ఊణలమైన బాయుటలే దని లోకప్రసిద్ధి. చేయలఁతిన్ = సమీపమునందు. క్రౌంచము ప్రతి వికృతి - క్రౌంచ.

తాత్పర్యము.

ఇట్లు సంచరించుసమయమున సమీపముండు సురతకాంక్షచే తెక్కలు విచ్చి మనోహరముగఁ గూయుచు వియోగము సహింపలేని క్రౌంచపక్షులు పోతుపెంటి కలిసియుండుట చూచెను.

ఆ! వానియందు నొక్క \* చానిని మగపక్షిఁ, గూల్చె వై రబుద్ధిఁ \* గూళయెఱుకు పాపనిశ్చయండు \* తూపునొక్కటి వొడి, తానుజూచుచున్న \* నై న నుఱక. ౧౫౫

పాపనిశ్చయండు = ఆ పక్షుల సంభోగసమయమును నలక్ష్యముచేసి చంపు నంతటి క్రూరమైన మనస్సు గలవాఁడు, గూళయెఱుకు = క్రూరుడైన బోయ, ఉఱక = లక్ష్యముచేయక, వై రబుద్ధిన్ = సకలజంతువులయందునుండు సహజమైన ద్వేషబుద్ధిచేత, గీ! 'కసపుచే నీటిచే మోదకలనచేత, బ్రతుకు మృగ మీన సజ్జన ప్రకరములకు, శబరకై వర్తసూచకజనులు జగతిఁ, గారణములేని పగవారు గాదె తలఁప' - భర్తృహరి, తూపున్ = బాణమును, తొడి = సంధించి, 'ఉపకార ఫలం మిత్ర మపకారోరిలక్షణ' మ్మని కిష్కింధాకాండము. ఉపకారము చేయుట మిత్రలక్షణము, అపకారముచేయుట శత్రులక్షణము.

తాత్పర్యము.

ఇట్లు తాను జూచుచున్నను లక్ష్యముచేయక సహజముగ జంతువుల హింసించుట స్వభావముగఁ గల యా దయలేని బోయవాఁడు పాపమునందు స్థిరపడిన బుద్ధిగలవాఁ డగుటచే నా రెండుపక్షులలో మీఁదనుండు మగపక్షిని బాణముచే నేలఁ బడఁగొట్టి చంపెను.

కం! అంతట గనుఁగొని ముని భగవంతుఁడు బహుళాస్రపూర \* పరిమగ్నంబై యెంతయు మెడ వ్రేలాడ, నైంతం బడి పొరలుచున్న \* నీడోద్భవమున్. ౧౫౬

బహుళ = అధికమైన, అస్ర = నెత్తుటియొక్క, పూర = ప్రవాహమున పరిమగ్నంబై = బాగుగ మునిగివడై, చెంతన్ = దగ్గఱ, నీడ + ఉద్భవమున్ = (గూఁటియందుఁ బుట్టినదానిని) క్రౌంచపక్షిని, భగవంతుఁడు - శ్రీ,



జ్ఞానము, వై రాగ్యము, యశస్సు, వీర్యము, విశ్వర్యము యీ ౬ టికి భగవని పేగు. ఇవి కలవాడు - కనుకనే శాపానుగ్రహసమర్థుడు - విశ్వర్యస్య సమగ్రస్య వీర్యస్య యశసః శ్రీయః, జ్ఞానవై రాగ్యయోశ్చైవ, షడ్భాంధగ ఇతీరణా.

తా త్ప ర్య ము.

అట్లు నేలఃబడి మెడ వ్రేలవైచి నెత్తుటి వెల్లువయందు మునిగి తన సమీప మండే పొరలాడుచు మరణావస్థయందున్న యా మగపక్షిని జూచెను.

కం॥ ఎత్తతీనేనిం బాయక, హత్తిలి నెయ్యమున వెంట \* నంజుడు మగనిన్

మత్తిలియున్నవానిని, నెత్తురు ముంపగ శిరంబు \* నేలం బొరలన్. ౧౫౭

కం॥ విలవిలమని ప్రాణానిల,ములఁ బాయుచు వివృతవక్త్రి \* మును గలకాంతున్

జలజలఁ గన్నుల నీళ్ళు లు,రలఁగం గనికూసె బెటికొంచము వగచేన్. ౧౫౮

ఈరెండుపద్యముల కేకాన్వయము - వెంటి = ఆడుపక్షి, ఏ తతీన్ = ఏ సమయమందునైన, హత్తిని నెయ్యమునన్ = వదలని స్నేహముచే, స్నేహశబ్ద భవము నెయ్యము, మత్తిలి = సంభోగమున మైమఱచి. ప్రాణ + అనిలములన్ = ప్రాణవాయువులను, వివృతవక్త్రిము = తెఱవఁబడిన నోరుగల, కాంతున్ = ప్రియుని, ఉరలన్ = రాలఁగా, నీళ్ళులు = ఇట సంశ్లిష్ట బహువచనముపై బహువచనము కానంబడియెడి. కొన్ని బహువచనాంత నామంబులమీఁద బహువచనం బగు సు - వ్యా - ఆచ్ఛి - యీ సూ.

తా త్ప ర్య ము.

ఆహారవిద్రావిహార సమయములందైనను రేయైనను బగలైనను స్నేహముచేఁ దనవెల్లనే తిరుగుచుండువానిని, సురతానందముచే మైమఱచి సమీపమందు బోయియుండుటయైన గమనింపనివానిని, వ్రేటుపడి నెత్తుట మునిగి శిరము నేలఁ బడి పొరల విలవిల తన్నుకొనుచు ప్రాణవాయువులు వెడలిపోఁగా నోరు తెఱచి యున్న మగని జూచి యాడుకొంచము దుఃఖముచేఁ గన్నీళ్ళు రాలఁగ విస్వరముతోఁ గూయసాగెను.

ఉ॥ ఎంతయుఁ గీచుకీచు మని \* యీరెలుఁ గొప్పఁగఁ గూయుచున్, ధవుం

తెంతను వ్రాలి చంచువునఁ \* జీఱుచు. బోయకు నుల్కిపాఱుచున్

బొంతను గొమ్మవ్రాలి నిజ \* పూరుషుఁ జూచుచు, నేఱుకాంత నే

కాంతముచూచి నేలపయిఁ \* గ్రొంచము గూలుట కాంచి యాత్మలోన్. ౧౫౯

ఎంతయున్ = మిక్కిలి (తెఱిపిలేక). ఈరెలుఁగు = పన్నవిధ్యని - ఈరు = అల్పము, ఇట్లు ఈరెండ. చంచువునన్ = ముక్కుతో, చీఱుచున్ = గీఱుచు, ఉల్కిపాఱుచున్ = భయపడి పరువెత్తుచు పొంతను = సమీపమున, నిజ



పూరుషున్ = తన మగనిని, పోతుపక్షిని. ఏకాంతము = ఏకాగ్రమనస్సుతో.  
 (ఏక+అంతము = ఒకటికొకవగలది) ఏచ్ఛుకాంత నేకాంతము చూచి యనుటచే  
 చచ్చిన మగపక్షియవస్థకంటె వియోగమున దుఃఖించు నాడుపక్షి దురవస్థ  
 వాల్మీకికి నభివక్తాపము కలిగించెను. 'లేబరముగాదె యిల్లాలులేని బ్రతుకు'  
 'అసారే దగ్ధసంసారే, సారం సారంగలోచనా' 'నానానారీ నిష్ఫలాలోకయాత్రా'  
 యన్నట్లు భార్యను విడనాడి నిస్సారమై శూన్యప్రాయమైన సంసారమునఁ బడి  
 యన్న రామచంద్రమూర్తి యవస్థకంటె వియోగతాపమునఁ దపించు సీతా  
 దేవి దురవస్థయేకదా వాల్మీకిని గరఁగించి రామాయణమును రచింపఁజేసినది.

తాత్పర్యము.

కీచుకీచు మని సన్ననిధ్యనితో తెలివితేలిక కూయుచు సమీపమందు వ్రాలి  
 ముక్కుతో గీరుచు బోయవాఁడు రాఁగా వానికి భయపడి యెగిరిపోయి సమీప  
 మందున్న కొమ్మమీఁద వ్రాలి తన మగనిఁజూచుచు నేడ్చుచుండు నాడుపక్షిని  
 తజేకధ్యానముతోఁ జూచి మగపక్షి నేలఁరొదఁ బడియుండుట చూచి తన  
 మనస్సులో.

అ॥ కరఁగి ధర్మవిదుఁడు \* కడువగఁ దల్కృతి, నెఱికి దూర మగుట \* నిశ్చేయించి  
 భ్రుకుటి వికటముగను \* రోషతామ్రాక్షుండై, కఱకు+ఎఱుకుఁజూచి\*కరుణమాలి.

౧౬౦

ధర్మవిదుఁడు = జంతుహింస కులధర్మముగాఁగల బోయలైనను జంతువుల  
 నెప్పుడు హింసింపవచ్చును, ఎప్పుడు గూడ దను ధర్మరహస్య మెఱిగిన వాల్మీకి.  
 కరఁగి = మనస్సు నీరుకాఁగా, తల్ + కృతి = ఆబోయవాఁడు ఆసమయమునఁ  
 బక్షిని హింసించుట నెఱికి = న్యాయమునకు, భ్రుకుటి = కనుబొమ్మలు, విక  
 టముగను = భయము గలిగించునట్లు, వ్యత్యస్తముకాఁగా, రోషతామ్రాక్షుండై =  
 కోపముచే నెఱ్ఱినై న కన్నులుగలవాఁడై, కఱకు+ఎఱుకు = నిర్దయుండైన బోయను,  
 కరుణమాలి = (బోయనివిషయమున) దయ వదలి.

వ్యాకరణము.

కఱకు+ఎఱుకు=కర్మధారయంబులం దుత్తున కచ్చు పరంబగువపుడు టుగాగమం  
 బగు. సు. వ్యా. సం. ౫౭౨సూ. తామ్రాక్షుండై-బహువ్రీహిని అక్షిశబ్ద మకారాంత  
 మగు. సు. వ్యా. సమా. ౬౭౨ సూ

తాత్పర్యము.

వేటలయందును జీవహింస కులవృత్తిగాఁగల వేటకాం ద్రనుష్ఠింపవలసిన  
 ధర్మముల నెఱిగిన వాల్మీకి, పోతు పెంటి కలిసియుండుసమయమందుఁ గొట్టుట



ధర్మముకా దని నిశ్చయించి కనుబొమలు ముడివడఁ గన్ను లెత్తిన గాఁగాఁ గ్రూరుడైన బోయవానియందు దయవిడిచి యిట్లు వాని శపించెను.

‘తే! కుటిలబుద్ధుల గెలువంగఁ గుటిలమతియ, యర్హమగుఁగాని నీతి గా దార్జవంబు.’ అన్నట్లు క్రూరునియందు దయలేప్పుట నోషముగాదు. పాండురా జిట్టిదోషము చేయుటచేఁగదా కిణిందముఁ డను ముని శపించెను.

—\* వాల్మీకిమహర్షి బోయను శపించుట \*—

తే! తెలియు మా నిషాదుండ! ప్రతిష్ఠనీక, ప్రాప్తమయ్యెడు శాశ్వతహాయనములఁ గ్రౌంచమిథునంబువందు నొక్కండునీవు, కామమోహితముంజంపుకారణమున.

౧౬౧

నిషాదుండ=ఓరీ బోయవాడా! కామమోహితమునన్=కామముచేత మోహమును జెందినదానిని-కామముచేఁ బరవశమైనదానిని, గ్రౌంచమిథునంబునందున్ = గ్రౌంచపక్షిజాతి వగు భార్యార్థర్థ లలో, ఒక్కండున్ = ఒకదానిని (మగపక్షిని), చంపు కారణమునన్ = చంపుట యను హేతువుచేత, శాశ్వతహాయనములన్ = అనేకసంవత్సరములయందు, ప్రతిష్ఠ = జీవించియుండుట, ప్రతిష్ఠాస్థితి మాహాశ్లేష్ఠయని నై జయంతి. నీకు, అప్రాప్తమయ్యెడున్ = లభింపకపోవునుగాక. ప్రతిష్ఠ నీకు అప్రాప్తమయ్యెడు నని పదవిభాగము. అనేక సంవత్సరములు జీవింపక త్వరలోనే చచ్చెద వని భావము. తెలియుమా = ఈవిషయమును దృఢముగాఁ తెలిసికొనవలసినది, ఇట్లని వాల్మీకి యభిప్రాయము.

ఇదియే రామాయణము వ్రాయసంకల్పించిన వాల్మీకినోర వెలువడిన ప్రథమ శ్లోకము. బ్రహ్మనుగ్రహమున రామాయణమునకు బీజభూతముగఁ దొలుదొల్ల వెలువడిన యీశ్లోకము కేవల దారుణశాపోక్తిగ నుండఁజాలదనియు, ‘మనా కాక-వ్యార్థ సూచన’మని కావ్యార్థము కొంతయైనఁ గల్గదై మంగళశ్లోకముగ నుండుననియు యాలోచించి కృతిధర్తయు భగవంతుఁడు నైన శ్రీరామచంద్రుని మంగళాశాసనముగను గావచ్చు నని పూర్వు లిట్లు లర్థము వచించిరి.

ఎట్లనః- మానిషాదుండ = లక్ష్మీకి నివాసస్థానమగు శ్రీనివాసుఁడా-శ్రీరాముఁడా, కామమోహితమున్ = నీశావిషయమునఁ గామముచే మైమఱచినదానిని, నీత నపహరించిన వానిని. దీనిచే రావణుఁడు నీతను గాముకుఁడై యెత్తుకొనిపోయెనేకాని కొందఱు చెప్పునట్లు భక్తిభావముచేఁ గాదని తెలియనయ్యెడి. ‘తతస్తస్మిన్ననాదినిధనే, పరబ్రహ్మభూతే భగవ, త్యనాలంబిని కృత మనస్తల్లయం దశాననశ్వే ప్యవంగపరాధీనతయా జానకీసక్తచేతనో దాశరథిసూపధారిణ స్తద్రూపదర్శనమేవాసీత్ నాయ మత్యుత ఇత్యాసక్తి ర్విపద్యతోంతఃకరణస్య మానుషబుద్ధిరేవ కేవల మస్యాభూత్’, (విష్ణుపురా. ౪-౧౫) దీనివలన రావణునకు శ్రీరా



ముడు నారాయణుడని తెలిసి యాయనచే జావఁగోరి, నీత లోకమాత యని తెలిసి హరించె ననునవి యెల్లఁ బొల్లుమాటలుగ నెఱుంగ నగు. ఈ విషయము వేటొకచో విపులముగఁ జర్చింపఁబడును. క్రౌంచమిఘవంబునందున్ = రాక్షస జాతివారగు మందోదరీరావణులను భార్యాభర్తలలో, క్రౌంచము = కుటిలస్వభావముగల - క్రుంచగతి కౌటిల్యాల్పీభావయో యని ధాతుసాహము. ఒక్కందున్ = ఒక్కరావణుని, చంపుకారణమునన్, శాశ్వతహాయసములన్, ప్రతిష్ఠ = మాహాత్మ్యము, నీక=నీకు-నిశ్చియా ర్థకము, ప్రాప్తమయ్యెడున్ = లభించును.

కాముకుఁ డగు రావణునిఁ జంపి లోకముల సురక్షించుటచేత నీకుఁ దప్పక శాశ్వతకాలము జయముగలిగి వర్ధిల్లుదువుగాక యని భావము.

ఇట్లే పద్య మిట్లు దేవతాస్మరణరూపము కావున మంగళరూప మగును. ఈ పద్యమున నుత్తరార్థము పూర్వార్థమునకుఁ గారణముగాఁ జెప్పఁబడినది కావున వాక్యార్థ సేతుక కావ్యలింగ మను నలంకారము. ౧౬౪ వ పద్య వ్యాఖ్యయుఁ జూచునది.

వ్యా క రణ ము

మధ్యమపురుష ము వర్ణకంబునకు హలవసానంబులు పరంబులగునపుడు లోపము విభాషనగు. సు. వ్యా. ౬౯ సూ. సంధిప్రకారము తెలియు + మానిషాదుఁడ అనుచో మువర్ణకము లోపించి 'తెలియు' అని మిగిలెను.

ఛ ం ద స్సు

ప్రతిష్ఠ నీక ప్రాప్తమయ్యెడు ననుచో నొక యర్థ మునకు నీకు అప్రాప్తమయ్యెడు నని పదవిభాగము చేయఁబడెను. అటుచేసినపుడు 'ప్రా' యను సంయుక్తాక్షరము నకు ముందుండు 'క' గురువు కావలదా? అట్టినచో ఛందోభంగము కాదా యను సందేహము కలుగవచ్చును. అట్టి సందేహమున కాకరము లేదు.

సర్వలక్షణసారసంగ్రహము

“గీ! సంస్కృతపదంబు లొగి సమాసములు గూర్చి | నపుడు క్రకారనుగూడిన యక్కరంబు | లూఁదియుండు నొక్కొక్కచో నూఁదకుండుఁ | దెనుఁగుఁ గృతుల యందు సామజాజననిచోళ.”

ల క్ష్య ము లు

- ఉ|| కావునఁ గామక్రోధములఁ గ్రాంచుచు నాశ్రితకోటిఁ గాచుచున్.
- శాంతి పర్వము.
- నీ! సంఖ్యాభివందనశ్రద్ధయుజ్జనసేయు | గీతవాద్యవినోదక్రియలఁ దగును.
- కాశీఖండము.



చం||.....గురుండుగాఁ

డె నరవరేణ్య ధర్మపకటీకృతచిత్తుఁడు శాంతమూర్తి—ఉద్యో.

చం|| కృపకృతవర్మలంగడిమిఁ గిట్టిశిఖండి ప్రభద్రకుల్ మహా! ....

—శల్యపర్వము.

శ్లో|| సంయుక్తే సంస్కృతాద్యస్యా, త్వర మాంధ్రపదం లఘుః

భవేదాద్యసమాసేపి, రేఫయోగా త్పదంతథా

పదాపిచ తథా త్వం స్యాత్, క్వచిన్నైవసరేఫకే

సర్వాస్వపిచ భాషాసు, రహయుక్తేక్షకే పరే

పూర్వవర్ణస్య లఘుతా, చేష్టా మల్పాదికేపిచ

ప్రాప్తనాభిహదనిమజ్జన మితి.....

ఇవిగాక.

—అధర్వ

—మాఘకావ్యము.

ఉ|| వైచిన ప్రత్యయార్థముగ వాఁడతి ప్రీతి భుజింపఁబోయినన్

—భోజ.౨ ఆ.౧౫౮ ప.

కం|| వేంకటవరదుఁడు జెలయు ని,రంకుశవితరణనిరూఢప్రజ్ఞను రణని

శ్మంకితప్రాధవమున నక,లంకితకీర్తిప్రతాపలక్షులమహిమన్. రా. పాం. ౧ ఆ.

౧. తెనుఁగుశబ్దము మొదటి సంయుక్తవర్ణమునకు ముందుండు నక్షరము.

౨. సంయుక్తమైనసంస్కృతాక్షరమునకు ముందుండు నాంధ్రపదవర్ణము.

౩. సంస్కృతసమాసమందుఁ బదంబుమీఁది రేఫసంయుక్తవర్ణమునకుఁ బూర్వ

క్షరము వై కల్పికముగ.

“ర. అద్రుచు - విద్రుచు - పద్రుచు - ఛిద్రుపలు-ఇగుచు శబ్దంబుల సంయుక్తాక్షరమునకుఁ బూర్వక్షరములును గురువులు కావు.

కతకవ్యాఖ్య యెట్టిదనిన :-

నిరతాం నాదయతీతి నిమాద యని వ్యుత్పత్తి. ముల్లోకములను మిక్కిలి బాధించువాఁడా యని సంబోధనము. కామమోహితమున్ = భర్తయందలి ప్రేమాతిశయమును మైమఱచిన క్రొంచమిథునంబునందు; రాజ్యనాశవనవాసముల వలనఁ గలిగిన దుఃఖముచేఁ గలిగిన సీతారాములయందు. “క్రంచకౌటిల్యాల్పి భావయో” యని ధాతుపాఠము. ఒక్కఁడు=ఒక్కసీతెను, వనమొక్కఁడు పులి యొక్కఁడన్నట్లు సామాన్యనపుంసకము. చంపుకారణమునన్ = చావుతో సమాన మగు భర్తృవియోగదుఃఖమును గలిగించుట యను హేతువుచేత; శాశ్వతసంవత్సరములయందు నీకు ప్రతిష్ఠ యశాశ్వత మగు నని యవ్వయము. ప్రతిష్ఠ బ్రహ్మ యనుగ్రహించినట్లు పుత్రపౌత్రాదులతోడి సుఖజీవనము.



'ఈ వ్యాఖ్యాన మంగీకరింపఁదగినది కాదు. ఈశ్లోకము రావణవధానంతరము రామపట్టాభిషేకానంతరము చెప్పఁబడినది. మరణించిన రావణుని శపించుట యన నెట్టిది?' అని తిలకవ్యాఖ్య కతకాభిప్రాయమును బూర్వపక్షముచేసి తన యభిప్రాయ మిట్లు చెప్పుచున్నది.

ఈ పద్యమునఁ గావ్యార్థము సూచింపఁబడలేదు. కవి కట్లు చేయు తలంపును లేదు. బ్రహ్మ వచ్చి రామాయణము రచింపుమని యాజ్ఞాపించినపిమ్మట నట్టి తలంపు గలిగెనుగాని తత్సూర్య మట్టి తలంపు లేదు. కావున నట్టి యర్థము నిచ్చు శ్లోకమును జెప్పె ననుటయుఁ బొసఁగదు. అట్లు కావ్యార్థమును సూచించు తలంపు గలిగినేని బోయవాఁడుచేసిన యధర్మకార్యమునకుఁ గోపము శోకము గలిగి శపించువాక్య ముండా యట్టి రెండవయర్థము కుదుర్చును ? ఇంతకు శ్లోకరూపముగఁ దనశాపోక్తి యుండవలయునను తలంపును వాల్మీకికి లేదు. ఏల ? తా నూరక నోరికివచ్చినట్లు దూషించిన వాక్యము శ్లోకముగఁ బరిణమించినే, యిది యేమి చిత్ర మని యాయ నయే యాశ్చర్యపడెఁగదా. కావునఁ గావ్యార్థ సూచన ముద్దిష్టము గాదు. కావున దీని యథార్థ భావ మేమనఁగా :—

వాల్మీకి నారదునివలన రామ వృత్తాంతము సర్వము నెఱింగి యాతని చిత్ర రచింపఁబూనినపుడు శ్రీరాముఁడు కరుణారసపరిపూర్ణమైన తన చిత్రను వ్రాయఁబూనినవాఁడు మిక్కిలి కరుణము గలవాఁడై యుండవలయునని యెంచి వాల్మీకి కరుణను బరీక్షింపఁగోరియుఁ బూర్వము భృగుమహర్షి యిచ్చిన శాపము స్థిరపరుపఁగోరియు వ్యాధరూపంబు ధరించి వాల్మీకి చూచుచుండఁగనే యల క్ష్యముగ నొక రాక్షసుఁడైన క్రౌంచపక్షిని జంపెను. ఋషి దానిం గని తెలి యుమ్మాయను పద్య ప్రకారముగ శపించెను. ఈపద్యమున కర్థము శాపపర ముగ మొదట వ్రాసినట్లే. నీ వెట్లు మగపక్షినిఁ జంపి యాఁడుపక్షిని భర్తృ హీనఁజేసితివో మగ పక్షికిని భార్య లేకుండఁ జేసితివో యట్ల నీవును నీభార్య లేక యుండవలెను. నీ భార్యయు భర్త లేక యుండవలయును, అని యీ పద్యము భావము. ఆ పక్షి రాక్షసుఁ డని యెట్లు తెలియు ననిన మీఁద బ్రహ్మ వరమిచ్చిన పితృపూజ 'దానియందు నొక్కదానిని మగపక్షి నైరబుద్ధి' (నైర నిలయ యని సంస్కృతిమున) యను పద ముపయోగించుటచేఁ జెలియు చున్నది. లోకులు రాక్షసులనేకదా నైర నిలయు లనుట బోయఁడు తన యాహారార్థమై పక్షిని జంపును గాని వానికి దానియందుఁ బగ యెంతమాత్రము లేదు. రామ వృత్తాంతము నెఱిగిన వాల్మీకి నైరనిలయుఁ డన్న మాటకు రాక్షసుఁ డనియే యర్థము. పగలేకయును హింసచేయుట; పగలేక యితరుల ప్రాణంబు హింసచేయు క్రాధకర్మము రామభద్రా దొరకొంటివి. అరణ్య. ౧౧౦. అనియు ముందు రాఁగలదు. ఈ యర్థమంతయుఁ గవివాక్యసారస్యము వలననే



యేర్పడుచున్నది. పద్మపురాణమునను నిరువదినాల్గవ యధ్యాయమున శివ పార్వతీసంవాదమున రామవైభవమును వర్ణించుసందర్భమున నీయర్థము చెప్పబడినది. “తతోజానపదః కశ్చిత్పామరః కాష్ఠవిక్రయా, స్వవధూగర్హణ ద్వారా రావణస్య గృహోపితాం, గర్హయామాస వై దేహీం దుర్వృత్తో లోకనిందకః, తచ్చుత్వా దేవి చారేభ్యో భీతో లోకోపవాదత, ఆహూయ లక్ష్మణం ప్రాహ రామో రాజీవలోచనః, శృణు మే వచనం గుహ్యం సీతాసంత్యాగకారణం, వాల్మీకి నాథ భృగుణా శస్త్రాస్మి కిల లక్ష్మణ, తస్మా దేనాం త్యజా మ్యద్య, జనో నై వాద్య కారణమ్” అని కలదు. కష్టాలమ్మి జీవించు పల్లెటూరివాఁ డొకఁడు తనభార్యను దిట్టుటలో సీతాదేవినిఁగూడ దూషించె ననియు, నది చారులచే విని లక్ష్మణునిఁ బిలిచి రాముఁడు ‘లక్ష్మణా! సీతను నడవుల విడిచి రమ్ము. దీనికి జనము కారణము కాదు. పూర్వము భృగుమహర్షియు వాల్మీకియు శపించుటయే కారణము.’ అనెనట. ఈ వ్యాఖ్యాన సంగ్రహ మేమనఁగా:— రాముఁడు మరలఁ దాను వాల్మీకిచే శపించబడఁగోరి బోయెవాఁ డయ్యెనట. ఇట్లగుటకుఁ గారణము శోకరసపూరితమైన తనచరిత్రమును వ్రాయు టకుఁ జాలినంత శోకరసము వాల్మీకిమనస్సునం గలదా లేదా యని పరీక్షించుట కట. మగక్రొంచపక్షి రాక్షసుఁ డట. ఆఁడుపక్షి యెవతెయో. కాఁబట్టి యీ వై పద్యమునఁ గావ్యార్థసూచనము లేదు.

“ఈ వ్యాఖ్యానముపైఁ గొన్ని యాక్షేపములు తోచుచున్నవి.

వాల్మీకిరామాయణమునఁ గథానాయకునివిషయము విచారించినపుడు వాల్మీకిరామాయణము ప్రధానమా ? ఇతరపురాణములు ప్రధానములా ? ఇతరపురాణములు నందురేని వానిలోఁ బరస్పరవిరోధము లుండు ఘట్టంబుల నేది ప్రమాణము ? ఏది యప్రమాణము ? పద్మపురాణములోఁ గష్టాలమ్మివాని మాటను నాధారముగఁ జేసికొన్నమాట సత్యమా ? మఱియొక గ్రంథమునందలి చాకలివానిమాట ప్రధానమా ? లోకమునం దంతయు నపవాదము నెఱసి యున్న దని వాల్మీకి చెప్పినమాట సత్యమా ? రామరాజ్యమునందు జారత్వమే లే దని రామాయణము చెప్పుచుండఁగా చాకలిదాని అంకుపురాణము, కష్టాలమ్మిదాని అంకుపురాణము ప్రమాణముగఁ దీసికొని వాల్మీకి వ్రాసినది యసత్య మనవలయునా ? కావున వాల్మీకిరామాయణమున కర్థము చెప్పునపుడు వాల్మీకిరామాయణమే ప్రమాణముగాని యితరగ్రంథములు ప్రమాణములుగాఁ గొనరాదు. భారతములో మార్కండేయుని రామోదంతమునందుఁ గుంభ కర్ణుని లక్ష్మణుఁడు చంపినట్లు గలదు. పౌంధుల జైనుల రామాయణములందు సీత రాముని సోదరి, పురాణకథలందుఁ బరస్పరవిరుద్ధవిషయములు చెప్ప బడినచోటఁ గల్పాంతరవ్యవస్థ యని పెద్దలు సమాధానము చెప్పుదురు.



సత్యము. అంగీకరించితిమి. అపై నీకల్పములో జరిగినదానికి నేదో కల్పములో జరిగినదా మనకు బ్రమాణము? లేక యీ కల్పములో జరిగినదా? ఈసంవత్సరాదిపండుగునాఁ డొకయింట నీ యీ వేడుకలు జరిగెనని యందుండి చూచిన వాఁడు చెప్పఁగాఁ, గాదుకాదు పోయిన సంవత్సరమో తత్పూర్వమో యెప్పుడో మఱియొక విధముగా జరిగెనని చెప్పుట యేమియుక్తి? వాల్మీకిరామాయణమే యాదికావ్యము. ఆదిరామాయణము. దానిని బట్టి వారి వారి మతానుసారముగా నద్వైత రామాయణములు శాక్తేయ రామాయణములు బౌద్ధ జైన రామాయణములు నానా రామాయణములు పుట్టినవి. ఇవన్ని యప్రమాణములనియూ నీ యభిప్రాయ మందురేమో? అవి ప్రమాణములే యగుఁగాక. కల్పాంతరముల జరిగినవే యగుఁగాక. వాల్మీకిరామాయణమున కర్థము చెప్పునప్పు డవి ప్రమాణములుగాఁ గొనరా దని నా యభిప్రాయము. అనాలోచిత ప్రక్షిప్తములు పరస్పర విరుద్ధములు నగువాని నెల్లఁ బ్రమాణములుగాఁ గొనుట చేతనే రామచరితమున గందరగోళము పుట్టినది. కావున నీ వ్యాఖ్యయందు విషయచర్చ చేయునపుడు వాల్మీకివాక్యములే ప్రమాణముగఁ గొని సిద్ధాంతము చేయఁబడును గాని 'మఱియొక గ్రంథమున నట్లున్నది గావున నీ గ్రంథమున కిది యర్థ' మని చెప్పఁబడదు. అయినను బూర్వులు వ్రాసిన విషయము వ్రాసి యూపై స్వాభిప్రాయము దెలుపఁబడును. లోకులు వారివారికి రుచించినది గ్రహింపవచ్చును. పూర్వవ్యాఖ్యాతల కెట్టి స్వాతంత్ర్యము కలదో యిప్పటి వ్యాఖ్యాతలకు భవిష్యద్వ్యాఖ్యాతలకు నట్టి స్వాతంత్ర్యము కలదుగదా. వాల్మీకి చెప్పిన దానిని స్థిరపఱుచుటకుఁ గాను నితరాధారము లుండిన దెలుపఁబడును. కాని యందైన నవి ప్రమాణములుగఁ గొనఁబడవు. ఈవిధముగ నర్థగ్రహణము చేసినఁ జిక్కులనేకములు తొలఁగిపోయి వాస్తవార్థ మేర్పడును. వాల్మీకి రామాయణము సత్యచరిత్రమని, యందలి విషయములు జరిగినవి జరిగినట్టు తెలుపఁబడినవని పాఠకుల మనస్సునం దుంచుకొనవలయును. తక్కిన రామాయణము లట్టివి కావు. స్వమతాభిమానమున స్వమతము నుద్ధరింప వ్రాయఁబడినవి.

(1) తన యేడుపుగొట్టుకథను వ్రాయుటకు వాల్మీకి యేడుపుగొట్టవునా, కాఁడా యని రామచంద్రమూర్తి పరీక్షించినాఁ డనుట వింతగానున్నది. సీతకు వ్రాసినది సీమకంతయు వ్రాయవలయును గాఁబోలు! ఇతేంద్రియు లగు మహర్షులేడుపుగొట్టు లెట్లగుదురు? కరుణాభువు లగుదురుగాని కరుణవంతులు గారు. మఱియు నేడుపుగొట్టయినను గాకున్నను దన చిత్తవృత్తిప్రకారము వ్రాయు



స్వాతంత్ర్య మెందుండి వచ్చెను? ఇంతకు వాల్మీకిరామాయణము శృంగారప్రబంధముగ వ్యాఖ్యాత లందఱు ఆంగీకరించిరిగాని కరుణప్రబంధముగ సంగీకరింపలేదు. (కరుణ = దయ, కరుణము = శోకము) సీతావియోగము విప్రలంభ శృంగారము.

(2) భృగుశాప మొకటి కాచియుండఁగా మరల వాల్మీకిశాప మేటికో తెలియదు నలకూబరబ్రహ్మాలవలె నందురేని యా సందర్భములు వేఱు. అది మఱియొకచోఁ జర్చింపఁబడును. భృగుశాపవిషయ ముత్తరకాండమున ౧౦౮౦ మొదలు ౧౦౮౪ వఱకుఁ గల పద్యంబులఁ గనవగు. భృగుమహర్షిని నరకముల పాలుసేయ నొల్లక తానై యంగీకరించిన తిట్టునే మరల నిపుడు తిట్టించుకొనఁ దలఁచెననుట మొంత సమంజసమో పాఠకులే యాలోచింపవలెను. తనకు భార్య వియోగము కలిగించిన కారణమున నీకును భార్యవియోగము కలుగునుగాక యని శపించుటయం నొక న్యాయమున్నది. దీనికిని, నీవును మగపక్షిని జంపి యాఁడు పక్షికి దుఃఖము కలిగించితివికావున, నీవును శీఘ్రకాలమున నాశముగమ్ము అను శాపమున కేమి సంబంధము? కావున రెండవశాప ప్రసక్తియే యసంగతము. మఱియొక చిత్రము. చూడుడు.

వాల్మీకిరామాయణమునకుఁ దక్కిన రామాయణములకుఁ దారతమ్యము తెలియుటకును, యాధార్థ్యమును గ్రహించుటకును ననుకూలపడుటకై కొన్ని విషయంబు లందందు వ్రాయఁబడును. ఈ క్రింద వివరింపఁబడు వినోదకథ యద్భుత రామాయణమునందలిది.

అంబరీషునకు శ్రీమతి యను నొక పుత్రిక కలదు. ఈమె యతిసూపవతి. ఈమె కన్యకగా నుండు సమయంబునఁ బర్వత నారదు లంబరీషు గృహమునకు వచ్చి యాయనచే గౌరవింపఁబడి యిరువురును గామమోహితులై యొకరికిఁ దెలియకుండ మఱియొకరు శ్రీమతిని దనకిచ్చి వివాహము చేయుఁ గోరిరి. మీ రిరువురు కేపు రండు. మీలో నెవరిని నాకూఁతురు వరించునో వానికిచ్చి వివాహము చేసెదను - అని యంబరీషుఁడు చెప్పెను. శ్రీమతి పర్వతుని వరించునేమో యని సందేహించి నారదుఁడు నై కుంఠమునకుఁ బోయి విషయము తెలియఁజెప్పి, దేవా రేపు స్వయంవర కాలమునఁ బర్వతునిముఖము శ్రీమతికి మాత్రము క్రోఁతిముఖమువలెఁ గనఁబడఁజేయు మని కోరెను. అట్లులే యగునని నారాయణుఁడు వరమిచ్చెను. సంతోషముతో నారదుఁడు మరలివచ్చెను. పర్వతుఁ డట్లులే పోయి నారదునిముఖము భల్లూకముఖమువలెఁ గనఁబడఁజేయుమని కోరెను. అట్లులే యగు నని నారాయణుఁడు చెప్పెను. మఱిసటి నాఁడు ఋషీశ్వరు లిరువురు సభయఁ దుండ సంబరీషుఁడు శ్రీమతితోడ వచ్చి



యమ్మా వీరిరువురిలో నొకని నీపతిగా వరింపు మనను ఆమెయును బాష్పమాల  
 చేతఁగొని వారిరువురను సమీపించి చూచి గడగడ వడకుచు నేమియుఁ జేయుఁ  
 జాలక యూరక నిలువఁబడెను. అంబరీషుఁ 'జే మమ్మా యిట్లు నిలువఁబడితివి ?  
 ఇరువురు మహానుభావులే నీ కిచ్చకువచ్చిన వానిని వరింపు' మనెను;  
 ఆమె తండ్రి ! వీరిరువురిలో నొకరిమొగము క్రోతిముఖమువలె నున్నది.  
 మఱియొకరిముఖము భల్లూకముఖమువలె నున్నది. వారినిఁ జూడఁగానే  
 నాకు దేహము కంపించుచున్నది. వారి యిరువురి నక్షమ మఱియొక సుందర  
 విలాసపురుషుఁ డున్నాఁడు. ఆయనను నీవు చెప్ప నైతివి. ఏమిచేయుటకు నాకుఁ  
 దోచినదికాదు' అనెను. అంబరీషుఁడు నిస్వేతపడి యూరకుండెను. వారిరువురు  
 'మననడుమ మఱియొకఁ డెవఁడున్నాఁడని చేతులతోఁ దడివిచూచిరి. యోగ  
 దృష్టిచే జూచిరి. ఏమియుఁ దెలియరాదయ్యెను. అప్పుడు వారిరువు రిది యేమో  
 మాయగానున్నదని తలఁచి మూఁడవవాఁ డెట్టివాఁ డని యామె నడిగిరి. ఆమె  
 యును, 'నాసుందరుఁడు పదునాఱేండ్ల ప్రాయమువాఁడు; మెఱుఁగులతోడి మేఘము  
 వలె నున్నాఁడు. ఆజానుబాహువు. కమలములవంటి కన్నలు గలవాఁడు.  
 రెండుచేతులు గలవాఁడు. నన్నుఁ దన ప్రక్కకురమ్మని సైఁగచేయుచున్నాఁడు. వక్ష  
 మున నొకమాలిక యున్నది. చేతుల ధనుర్పాణములు మాత్రము ధరించియున్నాఁ.  
 డనెను, వా రామాటలు విని యీ మాయావి యెవ్వఁడు ? ఇది విష్ణుమాయగా  
 నున్నదేయని యాలోచించుచుండిరి. అంబరీషుఁడు 'మునీంద్రులారా ! మీ పోకలు  
 చూచినఁ గన్యను వరింపవచ్చినవారుగాఁ గానరాలేదు. ఇవేమి చేష్టలు ?  
 కన్యయందు మీ కభిలాష యుండిన ఋజుమాఙ్గమున వర్తింపుఁడు.' అని పలికెను.  
 వారును 'మాయందు వంచనలు లేవు. అవి మీ విద్యలు. ఆ చిన్నది యెవరిని  
 గోరిన వారు వివాహమాడుటకు సిద్ధపడియున్నాము మాయం దేవంచన నీవు  
 కనుగొంటి' వనిరి. అంబరీషుఁ డేమియుఁ జేయజాలక 'శ్రీమతీ యేమిది యిటు  
 చేసెదవు ? నీ యిష్టము వచ్చినవానిని వరింపుము' అనెను. ఆమెయు నేమియుఁ  
 జేయుఁజాలక ఋషులు శపింతురని వెఱచియు వారు భయంకరాకారములఁ గాన  
 వచ్చుటచేఁ జేతిదండను వారినడుమ నున్నవానిమెడ నైచెను. వెంటనే యామె  
 యదృశ్యురాలయ్యెను. ఆమె దీర్ఘకాలముగ విష్ణువును వివాహమాడఁ దపసులు  
 ధారపోయుచుండెను. ఆమెకోరిక నెఱవేఱెను. వెంటనే పర్వతనారదు లిరువురు  
 వైకుంఠమునకుఁ బోయిరి. వారిరాకచూచి 'శ్రీమతీ ! నీవు కొంచెముసేపు మఱుఁ  
 గున నుండుము. వీరి సాగనుపివచ్చెద' నని వారికెదురుగఁబోయి సగౌరవముగఁ  
 దోడితెచ్చెను. నారాయణుఁజూచి నారదుఁడు నమస్కరించి "దేవా ! యిట్టి వంచన  
 నీకుఁ దగదు. మేము వరించినదానిని నీవెల్లు హరించితి" వనెను. "నారదా ! నీవు  
 కామాంధునివలె మాటలాడుచున్నాఁడవుగాని, భక్తునివలె మాటలాడుట



లేదు. నేను చతుర్ముఖుడనా ద్విబాహువనా ? మీ రెఱుగరా ?' యనిన, నిజమని వారు నమ్మి యంబరీషుఁడే తపస్సులైన తమ కీయ నిష్ఠములేక యేదో మోసము చేసినాఁ డని కోపించి యయోధ్యకు వచ్చి, యంబరీషా ! 'నీ కన్యక నీయ నిష్ఠములేకండిన నట్లులే చెప్పియుండరాదా ? మాకాశచెప్పి రమ్మని పిల్లను మాయముచేసెదవా కానిమ్ము. నిన్ను గాఢమైన యజ్ఞానాంధకారము ముంచును గాక' యని శపించెను. వెంటనే గాఢాంధకార మతనిఁ గ్రమ్మెను. వెంటనే మింటనుండి సుదర్శనచక్రము వచ్చి దానిపల్ల హరించి ఋషులను దఱుమ నారంభించెను. వారు చెడితిమి పడితి మని లోకాలోకముల కెల్లఁ బరువెత్తి నను నది వదలినదికాదు. తుదకు వైకుంఠమనకుఁ బరువెత్తి డేవా ! పాహి పాహి యని భగవంతుని పాదములపైఁ బడిరి, నారాయణుఁడు వారి నిరువుర నూరార్చి 'ఋషులారా ! మీ రిరువురు నాకెట్లు భక్తులో యంబరీషుఁ డట్టి భక్తుఁడే, మీ రతనిని బాధించిన నేనెట్లు చూచుచుండఁగలను ?' అనెను. వారిరువురు 'డేవా ! యీమాయ యంతయు నీడేకాని యితరులది కాదు, మేము మోహించిన కన్యకు నీవు మోహించి మమ్మిట్లు గోడాడిందితివి. కావున నిన్ను శపించెదము. నిష్కారణముగ మాచే నేయంబరీషుని శపింపఁకేసితివో యా యంబరీషునివంశమండే దశరథుఁ డనువానికీ గుమారుఁడుగాఁ బుట్టుము నీవు శ్రీమతి కేరూపముచే మతి విభ్రమముఁ గలిగించితివో యారూపమునే ధరింపుము. ఆకన్యక భూసుతయై జనకరాజుచే జెంపఁబడును. మేము కోరిన కన్యకను మాయచే నీవు రాక్షసునివలె హరించితివి కావున నీప్రియురాలగు భార్యను రాక్షసుఁడు హరించునుగాక. మాకు వియోగతాపము కలిగించితివి కావున నీవును వియోగతాపమున నడవులలో నేడ్తువుగాక' యని శపించిరి. భగవంతుఁ డును వారిని గరుణార్ద్రదృష్టినిఁ జూచి "మునులారా ! మీ శాపమును స్వీకరించితిని. చక్రమా ! వీరిని బాధింపకుము. అజ్ఞానాంధకారమా ! నేను మనుష్యుఁ డుగాఁ బుట్టినప్పుడు నాపైకి రమ్ము" అనెను. కోపము చల్లఁగఁగానే పర్వతినారదు లిరువురు మిగులఁ బరితపించి "యయ్యయ్యో ! కామవశులమై యెంతటి ఘోర కార్యము చేసితి" మని దుఃఖించి హిమాలయమునఁ దపంబుచేయుఁ బోయిరి.

ఇట్టివా ప్రమాణములు ? శ్రీరామావతారంబున భగవంతునకుఁ దన పరత్వజ్ఞానము లేదని చెప్పటకై కల్పించిన కథ యిది యని యెఱుంగుఁడు. నాట్యరంగమందు వేషధారినటనమువంటి శ్రీ రామవటన మని తలంపుఁడు, పరత్వజ్ఞానహాని లేదు.

వాల్మీకి బోయను బోయవాడను భావముతో శపించెనా ? రామచంద్రమూర్తి యని తెలిసిశపించెనా ? బోయవాడనియే శపించెనుగాని రామచంద్రమూర్తి యని తెలిసియుండిన శపింపఁడు ఏల ? ఆయనభార్య తనయాశ్రమమండే



దుఃఖించుచున్నది, ఆమెదుఃఖమున కెంతో పరితాపపడుచున్నాడు. అట్టివాడు మరల నామెదుఃఖముననే మఱింత బలపఱచునా? శపించినది బోయవాడను బుద్ధితో నైనను వచ్చినవాడు రామచంద్రమూర్తి గనుక శాప మాయనకు దగితె నందురా? యదియు నసంగతమే, ఈ రాక్షసుఁ డెవఁడు? లోకములో రాక్షసు లందఱు వైరనిలయులా? విభీషణ ప్రహ్లాద బల్యాకు లనేకులు సాధువృత్తులు లేరా? కావున వైరనిలయుఁ డనఁగానే రాక్షసుఁ డనుట యెట్లు? లోక మరాక్షసము చేసెద నని రాముఁడు పూననా? పూనకున్న నిహారణముగ రాక్షసు నేల చంపెను? చంపెనుబో, భార్యతోఁ గ్రీడించునపుడు ధర్మవిగ్రహమై ధర్మసంస్థాపనమునకు వచ్చిన రామచంద్రమూర్తి చంపువా? చంపుట కదియా సమయము? కావునఁ దిలకవ్యాఖ్యాన మంగీకార్యము కాదు.

బోయలకు జంతుహింస సహజకర్మముకదా? వా రెల్లు వైరనిలయులైరన బోయను వాల్మీకి వైరనిలయుఁ డనెను. నిలయమనఁగా నిల్లు ఒకయింట మనుష్యు లెట్లు వాసము చేయుదురో యట్లే జంతువుల విషయమున వైరగుణము వీరి యందుఁ గాఁపురము చేయుచున్నదని; యనఁగా నది వానికి సహజమని భావము. వైర మనఁగా నేమి? 'అపకా తోరి లక్షణ' మ్మని శ్రీరామచంద్రమూర్తి చెప్పినట్లు అపకారము చేయుటే వైరిలక్షణము. ప్రాణము తీయుటకన్న నప కార మేది గలదు? కావుననే భర్తృహరి 'శబరకై వర్తసూచక జనులు జగతిఁ, గారణము లేని పగవారుగారె తలఁప' నని చెప్పెను. మిత్రులు శత్రు లుదాసీను లను ముప్పురిలో బోయలు బెత్తలు చేనిలోఁ జేర్చు దగుదురు? అదియునుగాక, ఏనుఁగును సింహము, గుఱ్ఱమును, గారెనుబోతు, ఆవులను బులి, ఎలుకలను బిల్లి, ఏలచంపును? 'కంఠీరవో గజరిపుః పింగదృష్టిర్మృగాధిపః, లులాయో మహిషో వాహద్విషత్కా-సరసైరిభాః' గజరిపు. వాహద్వేషి, యీ శబ్దముల కర్థమేమి? ఋష్యాశ్రమములఁ బులులావులు గలిసి సహజవిరోధముఁ బాసియుండునందురే యెట్లు పోసఁగును? 'అహింసా ప్రతివ్యాయాం తత్సన్నిధౌ వైరత్యాగ' యని పఠం జలియుఁ జెప్పెఁగదా? 'సమోహం సర్వభూతేషు' అని కృష్ణుఁడు చెప్పెనుగదా. దైత్యారిశబ్ద మెట్లు సార్థకము? 'జ్ఞాతిశ్చేదనలేన కి'మ్మని జ్ఞాతులు సహజవైరులు గాగా? వైరనిలయుఁడనఁగా సహజవైరియనియే యర్థము. కావ్యార్థసూచనము వాల్మీకి యుద్దిష్టము గాదనుట మాకును సమ్మతమే. నీతాదేవి కపకీర్తి యెట్లు పాపుదునా యని మాత్ర మాయనకుఁ దలం పుండవచ్చును గాని యది కార్య రూపముగఁ బరిణమింపలేదు. ఈ సమయమున నప్పటికి నాందిశ్లోకమైన వ్రాసిన వాఁడు కాఁడు, కాఁబట్టి, తిట్టును దీవనను నొక శ్లోకములోఁ జెప్పవలసిన యావశ్య కము కలుగలేదు ఇంతకుఁ దాను దిట్టునది శ్లోకరూపముగ నున్నదని తిట్టు నపుడును దెలియదు. తిట్టినపిమ్మట నంతయుఁ గలిపి చూడ శ్లోకముగా



నుండెను. శ్లోకముగానుండుటయేకాక యది గేయము నయ్యెను. అంతియగాక తా నుద్దేశింపని యర్థమును గలదయ్యెను. ఇది యాయన యాశ్చర్యపడుటకుఁ గారణము ఆయన యుద్దేశింపనిది యాయననోర నెట్లువచ్చు నందురా? వరము కోరువేళఁ గుంభకర్ణునినోర నిద్ర యనుమాట యెట్లువచ్చెను! ఆ సరస్వతియే యిచ్చుటను గలదుగదా. అంతియకాక మనము మాటలాడునపుడును మనమాటలకు మన ముద్దేశింపని యర్థముఁ బరులు సూచింతురు. కథా సరిత్యాగరమున 'మోదకైస్తాడయ' యన్న నాయిక తన్ను లడ్డుంటతోఁ గొట్టుమని యుద్దేశించి చెప్పినా! ఉయ్యాల యూఁగు ముక్కుతిమ్మన్న తెనాలి రామలింగకవిని నూఁచు మన్నప్పుడు తన ముఖమున నతఁ డుమ్మివేయు నని యాహించెనా! శివు నుద్దేశించి శ్రీనాథుఁడు భీమఖండమున వ్రాయునపుడు 'మహాగ్రామసింహాసనస్థుని' నని యశ్లేల ముద్దేశించి వ్రాసెనా? 'నీతలఁ పేనుగంటి', 'నీరువట్టలవడ' 'సుఖం బగునే రతికేళి జిహ్వకున్', 'ఉసిరికకాయ లంతలుపయోధరముల్ దిగజాణు చుండఁగన్' - కాశీఖండము - అను తిక్కన శ్రీనాథుల వాక్యములకు విపరీత్యాము వారు సంకల్పించి వ్రాసిరా? కాఁబట్టి కొన్నికొన్ని వేళల మనమాటలకు మన ముద్దేశింపని రెండవయర్థము పొసఁగుట విపరీతముగాదు. ఇప్పుడు నల్ల యూహించునది. బాలకాండ మని వాల్మీకి పేరుపెట్టినప్పుడు బాలక + అండము అని పదచ్ఛేద మాయన యుద్దిష్టమా? ఈ రామాయణమండే యిట్టివి కొన్నిగలవు. "తే! శ్రోక్రులు భజింపు మద్యంబు గ్రోలుకృత్య | మఖలమును దీక్చు మేఁ బోదు హతుఁడు గాఁగ | రామవిభుఁ డక్షయంబుగ రషణిసీతఁ | బొందఁగలుగును నీ కెదఁ బొగలవలదు!" యుద్ధ. ౧౨౪౫. 'చనుమా | నీవు వధార్థమై మదవనేచరయుక్తుఁడు రాము ఖ్నిఁదికిన్' యుద్ధ. ౧౦౭౦. ఈ పద్యములందుఁ కుంభకర్ణుఁడు రావణుఁడు నుద్దేశించిన దేది? నోరవచ్చినదేది? భవభూతి యుత్తరరామచక్రితమందు శ్లో|| లౌకికానాంహి సాధూనా, మర్థంవా గనువ ర్తతే | ఋషీణాం పునరాద్యానాం, వాచమర్థోనుధావతి ౧.అం. చెప్పినటు లౌకికులు ముం దర్థమూహించి దానికిఁ దగిన పదములను వెదకి కూర్తురు. ఋషులవాక్కులవెంట నర్థము పరువెత్తుచుండును. కావున వాల్మీకి యీయర్థమును ముం దూహించి శ్లోకము చెప్పినా యను సందేహ మసంగతము.

పలికించినది బ్రహ్మపచుపున రామకథ వాల్మీకిచేఁ జెప్పవలయునని వచ్చిన సరస్వతి. కావున 'తెలియు మానిసాదుఁడ' యను పద్యమునకుఁ గావ్యార్థమును సూచించు నర్థముండుట వింతగాదు. కవి యుద్దేశింపకున్నను సరస్వతి యుద్దేశించుటచే నట్టియర్థ మప్రయత్నముగ నందుఘటిల్లెను. అది యెట్లన .— 'కావ్యార్థ సూచనం కైచ్చి న్నాంద్యామేవ నిరూప్యతే' యను వచనానుసార



ముగ నీ పద్యము రామాయణార్థమును సర్వమును సూచించుచున్నది. 'మానిషాదుండ' యను పదము సీతా వివాహ పర్యంతమైన బాలకాండార్థమును సూచించును. 'ప్రతిష్ఠ నీక శాశ్వతం బగు' నను పదము పితృవచన పరిపాలనమున రాముని ప్రతిష్ఠను జూపు నయోధ్యా కాండార్థమును సూచించును. 'శాశ్వత హాసముల' నని ప్రతిష్ఠ యనేక సంవత్సరములదాక నుండునట్లు చెప్పుటచే దండకారణ్య ఋషులకై రాముఁడు ప్రతిజ్ఞ చేసినదియు, నది నెఱవేఱినదియుఁ దన్నూమునఁ గలుగు రాముని ప్రతిష్ఠయుఁ జెప్పు సరణ్యకాండార్థము సూచితము. ఉత్తరార్థము తిర్యగ్జాతి యగు వాలితారలలో సుగ్రీవుని భార్యను మోహించిన వాలి సంహారమును జెప్పుచుఁ గిష్కింధాకాండార్థమును సూచించును క్రౌంచులు = కుటిలులు, 'క్రంచ కౌటిల్యాల్పీ భావయో' యని ధాతు పాఠము. క్రౌంచము = దుఃఖముచేఁ గృశించిన ఋషునమునందు సీతారాములలో ఒక్కండగు సీతను జంపు కారణమున = హింసించుటచేత నని యర్థము చెప్పఁగా సీతా విరహదుఃఖమును వర్ణించు సుందరకాండార్థము సూచితము. యుద్ధకాండార్థము ముందే సూచింపఁబడినదని చెప్పఁబడెను. ఋషిపత్నుల జూడఁగోరి యీ యభిలాషచే మోహించిన సీతను రాముఁ డడవికిఁ బాఠఁదోలి బాధపఱచిన కథారూపమయిన యుత్తరకాండార్థముకూడ నుత్తరార్థము సూచించును.

మృగపక్ష్యదుల వేటాడుట బోయల కులధర్మముగదా ! వారి కులధర్మమున వారు వర్తించుట న్యాయమే కదా ! అట్లుండ నిరపరాధియగు బోయను వాల్మీకి శపింప హేతువేమి ? (చూ. కిష్కింధ. ౪౮౬) వేటాడుట కులచారముగ నుంచుకొన్నవారుకూడ సంభోగించు మృగాదులను హింసింపరా దను న్యాయము గలదు. అది యంద అంగీకరించినదియే. ఆ యుద్ధమును సూచించు వాని దోషము వానికిఁ దెలియఁజెప్పుటకే యీ పద్యమునఁ గామమోహితమగు బద ముపయోగించెను. కిష్కింధా కాండమునందలి ౪౮౬ పద్యమందును సంభోగించు మృగములఁ జంపవచ్చునని చెప్పఁబడలేదు. మఱియు మహాభారతమునఁ బాండురాజుచే హింసింపఁబడిన కిణ్దిండుఁ డను ఋషి యతనిఁగూర్చి చెప్పు పద్యమునం దీ యర్థమే యున్నది 'అస్వర్గ్య మయశస్యం త్వ, మనుతిష్ఠసి భారత! కోహి విద్వాన్స్మగం హన్యా, చ్చరంతి మైథునం వనే' యని యందుఁ జెప్పఁబడెను.

వాల్మీకి తాను బరమాత్మఁడనియుఁ గావునఁ దనకు వక్తృవై లక్షణ్యము కల దని చూపుటకుఁగదా యీ సందర్భమును బ్రారంభించెను. బ్రహ్మ తన యాశ్రమమునకు వచ్చి తనకు వరము లిచ్చుట మున్నగు విషయములఁ జెప్పిన యెడల నా వక్తృవై లక్షణ్యము స్ఫుటముగ నేర్పడును. అట్లుండఁ దన చరిత్ర



నిచ్చట వ్యర్థముగఁ జెప్పవేల ? ఈ కథ చెప్పకున్న సందర్భశుద్ధికి హాని లేదు గదా, యని పూర్వపక్షము. ఈ విషయము ప్రస్తుతమేకాని యప్రస్తుతము కాదు. తన యుశ్రమమందుఁ దన రక్షణమం దుండు లోకోత్తర పత్నివల యగు సీతాదేవి కట్టి నిష్కారణాపవాదము వచ్చుట దయామయుఁడగు వాల్మీకికి సరిపడినది కాదనియు దానిని బాపు నాలోచన చేయుచుండెననియు మున్నే చెప్పితిమి. ఇది లోకులకు సహజకర్మముగాని యిందు వింత యేమియు లేదు. అపవాదముఁడి తమ యిల్లుచేరిన పుత్రిని తలవండు లాదరించి యెట్టిదైన నా యపవాదమును బాపఁ బ్రయత్నించుచుండుట లోకమున సాధారణమై యున్నది. సామాన్యస్త్రీల విషయమై యిటులుండ నిక సీతాదేవి విషయమై వాల్మీకి కెట్టి పరితాప ముండవలయునో చదువరులే యూహించుకొనవచ్చును. సీతాదేవి మాహాత్యమును లోకమునకుఁ దెలుపుట యన రామాయణము రచించుటకదా ! ఈ విషయమైన వాల్మీకి యూహాపోహములను మున్నే వివ రించితిమి, ఈ సందర్భమునందే బ్రహ్మ తన రామాయణమును భూలోకమున వ్యాపింపఁజేయు పెట్టని యాలోచించి యట్టి తలంపే కల వాల్మీకి యొద్దకుఁ దత్కార్యార్థమై నారదునిఁ బంపెను, నారదుఁడును రామాయణ ముపదేశించి పోయెను. దానివలన రామకథ రచనాయోగ్య మని తెలిసెను గానీ రచించు మార్గము తెలిసినది కాదు. అప్పటికిఁ గావ్యము లోకమున లేదు. ఇట్టి రామ చరిత్ర ప్రకటనమం దభిలాష గల బ్రహ్మదేవుఁడు సరస్వతిని వాల్మీకిచే రామాయ ణమును బలికింపుమని పంపెను. ఆమె మహిమచే నాయననోర మొట్టమొదట వచ్చిన శ్లోక మిది. అదివచ్చుటకు సందర్భ మిట్లు దైవికముగఁ గుదిరెను కావున నీ శ్లోకము రామాయణమునఁ బ్రథమశ్లోకమనియు నాందిశ్లోకమనియుఁ బూర్వులు చెప్పుట తప్పుగాదు, మఱి యొప్పేయగు. కృత్యాది ప్రథమశ్లోకమున కుత్పత్తి మార్గము చెప్పుట యెట్లు లసందర్భమగు ? కావున నీ శ్లోకమును జెప్పవలసి బోయివాని కథను జెప్పవేకాని తన ప్రతిష్ఠ చెప్పవలఁచి కాదు. మహార్థవంతమై గేయమై ఛందోబద్ధమైన శ్లోక మప్రయత్నముగాఁ దాను వచించుట యాశ్చర్య జనకమైన దనుట యేమియాశ్చర్యము ? ఆవిషయమై యాయన దీర్ఘాలోచ నము చేయుట యేమి చిత్రము ? వాల్మీకి గ్రంథరచనకై పూనినచో సరస్వతి పలికింపఁగలదుగాని యూరకుండిన నెట్లు పలికింపగలదు ? కావున నాప్రయ త్నమును బూనఁజేయుటకై బ్రహ్మదేవుఁడు వచ్చి కర్తవ్యమును బోధించి యాజ్ఞ యు వరము నిచ్చిపోయెను. ఇచ్చట బ్రహ్మకును వాల్మీకిని సమాసత్వము గానవచ్చుచున్నది. వేదము లనాదులు. బ్రహ్మముఃఖమున నవి నెలువడిన వను టచే బ్రహ్మన క్తయేకాని కర్తగాఁడు. ఆయన స్వతంత్రించి కల్పించి చెప్పినవి కావు. భగవంతుఁడు సరస్వతినిఁ బంపఁగా నామె యాయననోర వాగ్రూపమున



నిలిచి యావేదము లాయన నోరబలికించెను. సరస్వతి భగవంతుని పనువున బ్రహ్మయొద్దకు వచ్చినదిని ముందే భాగవతపద్యముదాహృతము. “మ! జగదుత్పాదన బుద్ధి” బ్రహ్మకు మదిం సంధింప నూహించియే । భగవంతుండు సరస్వతిం బనుప నా పద్మాస్య దా నవ్విభున్ । మగనింగా నియమించి తక్కువనసామ్రాజ్య క్షితిన్ సృష్టిచా । రగుఁ జేసెన్ మును బ్రహ్మ వట్టి గుణి నారంభింతు సేవింపగన్.” అట్లులే సరస్వతీదేవి బ్రహ్మ పనువున వచ్చి వాల్మీకినోర నిలిచి రామాయణ రూపమైన వేదమును బలికెను. వాల్మీకి నిమిత్తమాత్రుఁడైన వక్తయేకాని కర్తగాఁడు. ఈ విషయము వాల్మీకియే చెప్పియున్నాఁడు. (బాల. ౨౪౦ ప.) కావునఁ గార్యకారణపరంపరలోఁ జేరిన “తెలియుమా నిషాదుఁడ” యను పద్యము బోయకథ ప్రస్తుతము సందర్భోచితమే. మఱియును ‘అర్థత శ్చబ్దతో వాచి మనాకా-వ్యార్థ సూచన’ మ్మున వచనానుసారముగా నీ సందర్భమునఁ గావ్యార్థ సూచనముఁ జేసి యీ గ్రంథమునకుఁ బేరు పెట్టుచున్నాఁడు. అదియెట్లన :— “అంబువులఁ గంఠ” యిత్యాదిపద్యములఁ బావనమైన సేతుస్థలము సూచితము. ‘అచింతచారుస్వనమై’ యిత్యాది పద్యములయందు లంకలో సుఖముగ వసియుంచు రావణుని రామచంద్రమూర్తి వధించె నని సూచితము. అదెట్లన .— అచింతచారుస్వనమై = రమణీయవాక్యములతోఁ గూడినదై సౌఖ్యముల ననుభవించుచు. విరహోసన క్రౌంచద్వంద్వము = రావణమందోదరులను, చేయలఁతిన = ఆ సేతుస్థలసమీపమున, లంకాపట్టణమందు, మాని కనెన్ = వాల్మీకి తపస్సు బలమున యోగదృష్టిచేఁ జూచెను. పాపనిశ్చయుండు = రావణుని పాపముల నిర్ధారణముగాఁ దెలిసికొన్న. పుంలింగమైన యెఱుకుశ్చమునకు లక్షణావృత్తిచే రామచంద్రమూర్తి యని యర్థము. ఎఱుకగలవాఁడు - ఎఱుకు = సర్వజ్ఞుఁడని యర్థము. వైరబుద్ధిన్ = హిరణ్యకశిపు రావణ శిశుపా లాదు లగు మూఁడు జన్మంబులను వారిని సంహరించుటచేత, నెడఁజెగని శత్రుత్వబుద్ధిచేత. మగపక్షిఁ గూల్చెన్ = రావణుని సంహరించెను. ఆ పై పద్యములయందు మందోదరీ విలాపము సూచితము తత్కృతి నెఱికి దూరమగుట నిశ్చయించి=రావణునికి నడవడి యంతయు నధర్మ మని యెఱిఁగి యని యర్థము. ఈ యర్థముగల యీ సందర్భముచేత నీ కవి రావణవధను జక్కఁగాఁ దెలిసికొని యీ గ్రంథమునకు బాలస్యవధ మను పేరు పెట్టెను అని యేర్పడుచున్నది. ‘తెలియుమా’ యను పద్యము రామాయణార్థప్రతిపాదకము గావున నీ సందర్భమునకు విరోధమైనది కాదు, గాఁబట్టి యీ కవి యీ గ్రంథ మిట్టి దని ఏర్పడినవిదప నీ గ్రంథమునకు వక్తృవై లక్షణ్యమును జెప్పఁగోరి ముందుగ గ్రంథనామసూచకమగు తన చరిత్ర చెప్పెను. గాన నది సందర్భవిరుద్ధముగాదు.



వాల్మీకి యీ గ్రంథమును సీతామహాచరితమనియుఁ బలికెఁగదా. ఆ చరిత్రమును సూచించుసందర్భములఁ జెప్పినాఁడనియుఁ జెప్పనగు, ఎట్లన, 'అంబువులఁగంఠ' యిత్యాది పద్యములు గోదావరీతీర్థమును సూచించును. "అంచితచారుస్వనమై" యిత్యాది పద్యములు నారసాదిపక్షిల నాదముచే రమ్యమైన గోదావరీతీర మండలి పంచవటియందు సుఖముగా వసించు సీతారాములలో సీతను రావణుఁ డపహరించెను. ఆపై సీత విలపించెను. ఇయ్యది వృత్తాంతమును దబోబలముచే వాల్మీకి చూచి యీ గ్రంథమునకు సీతాచరిత్రమనుట తగియుండునని తెలిపెను.

'అంచితచారుస్వనమై - వేదాంతప్రతిపాద్యమై, క్రౌంచద్వంద్వము = సీతారాములను, మిగిలిన పదముల కర్థము స్పష్టము.

సంస్కృతమున "మానిషాద"యను శ్లోకము దారుణ మని భయపడ నక్కఱలేదు. ఆదివర్ణము. "మా" లక్ష్మీవాచకము. "లోకమాతా మా రమా మంగళదేవతా" యని యమరుఁడు. కావున శుభప్రదమే. మొదటి గణము "మానిషా" రగణము- అగ్నిదేవతాకము. "శ్రియమిచ్చే ద్ధృతాశనా" త్తని యుండుటచే నదియు శుభకరమే.

ఆంధ్రమున నాది వర్ణము 'త' కారము, తె-దీనిమహిమ ముందే వ్రాయు బడెను, గణము నగణము. "దివ్యభోగం బ్రీతి తెలుపు వర్ణము జాతి విప్రము.... నగణమునకు" ననియు, "సీ. గ్రహములలోన భాస్కరుని చందంబునఁ, దరులలోఁ బారిజాతంబు కరణి. మౌఢ్యరంబులలోనఁ గనకాద్రికైవడి, నదులలో జహ్ను కన్యకవిధమున | దైవతంబులలోన దైత్యారిచాడువనఁ, బ్రమథులలో శూల పాణిపగిది | మృగములలోఁ గరిద్యేషీభాతిని జూడ, వివిధవిద్యలలోన వేదము క్రియ | తే. గీ. క్షేత్రమాలలోన వారణాసీఘలంబు | రీవి నిధములలోల నైరావణంబు | రీతి గణములలోనఁ జర్చించి చూడ | నగణ మొప్పురు శుభనిధానంబు గాను | అప్పకవీ ర. అ.

తా త్ప ర్య ము

ఓరి నిషాదుఁడా ! క్రౌంచదంపతులయందుఁ గామముచేఁ జెంటితోఁ గూడి మత్తుగొనియున్న యొక్కపక్షిని జంపితివి కావున నీవు దీర్ఘకాలము భూమిపై బ్రదుకవు.

లెండవ యర్థము.

శ్రీనివాసా ! రాక్షసులందుఁ గామముచే దేహ మెఱుఁగక దుష్కార్యములు చేయు మగవానిని జంపితివి కావున నీకీర్తి లోకమునందు భాశ్వత మగుఁ గాక



చం॥ అని శపియించి కోప మెవనాతీనఁ గూఠీనచింత నెంతయుం  
 బనవెడికొంచపక్షిదురవస్థకుఁగాఁగ నిమాదుఁగూర్చి నే  
 ననినది యేమి ? యంచును మహామతి వాఁ దలపోసి యాత్మలోఁ,  
 గనుఁగొని శిష్యు నిట్లనియెఁగాంచితె వింత నొకండు నేఁ డిటన్. ౧౬౨

శపియించి = తిట్టి, ఎవన్ = మనస్సునందు, ఆతీనన్ = శమింపఁగా. పన  
 వెడి = ఏడ్చెడి, నే ననినది యేమి = నే నేమని యంటిని? తిట్టితినా? దీవించితినా?  
 నే ననినది గద్యమా? పద్యమా? పాఠ్యమా? గేయమా? మహామతి = శాస్త్రు  
 జ్ఞానముగల వాల్మీకి, తాను జెప్పినది పద్యము గేయము నని నిశ్చయించుకొని,  
 వింత = ఆశ్చర్యము.

తా త్ప ర్య ము.

అని యీ ప్రకారము బోయనుశపించి సర్వశాస్త్రజ్ఞానసంపన్నుఁడైన యా వాల్మీకి  
 మహర్షి మిక్కిలి దుఃఖించుకొంచపక్షిదురవస్థ చూడలేక బోయ నుద్దేశించి  
 నే నే మని యంటిని? అది యేమిగాఁ బరిణమించెను? అని యాలోచించి శిష్యునితో  
 భరద్వాజా ! యిప్పు డొక వింతజరిగెను, కంటివా ?

తే॥ కినిసి కుమతినిమాదునికీడుసేత, కాత్మ తపియింప శోకార్తినాడినట్టి  
 భాషితము పద్య మగుచునుబరిధవిల్లి,నది భరద్వాజ ! చిత్రమిట్టిదియుఁగలదె ?  
 ౧౬౩

కుమతి = దుష్టబుద్ధిగల, కీడుసేతకున్ = చెడ్డకార్యమునకు, కినిసి = కోపించి,  
 భాషితము = వాక్యము, పద్యమగుచున్ = ఛందశ్శాస్త్రపద్ధతిని పద్యలక్షణము  
 గలదై, పరిధవిల్లినది = వర్ణిల్లినది.

తా త్ప ర్య ము.

దుష్టబుద్ధి యగు బోయవాఁడు చేసిన యకార్యముచే మనస్సున మిగులఁ  
 దాపము కలుగఁగా శోకబాధచే గోపించి నేను బోయను పలికినమాటలు ఛంద  
 శ్శాస్త్రవిధుల ననుసరించినపద్యమై యొప్పుచున్నది. ఏమి యాశ్చర్యము !

కం॥ సమపాదచతుష్కంబై, సమవర్ణాన్వీత మగుచుజారువిపంచీ  
 క్రమతాలలయాన్వితమై, కొమరారుచున్న యదియుఁగోవిదవర్యా ! ౧౬౪

ఈ "పద్య"మను కర్తృపద మధ్యాహారము. గోవిదవర్యా = పండితశ్రేష్ఠా;  
 జ్ఞానివరా ! సమ = హెచ్చుతక్కువలులేక సమానములైన, పాదచతుష్కంబు +  
 ఐ = నాలుగుపాదములుగలదై, సమవర్ణ + అన్వీతము = ప్రతిపాదమునందును  
 సమానసంఖ్యాక్షరములతోఁ గూడినదై, చారు = మనోహరమైన ,విపంచీ



క్రమ = వీణాధ్వనిక్రమము, లయ = ఏకకాలమున విరామము, కొమరారుచున్ = అందగించుచు నీపద్య మున్నదని, సంస్కృతరామాయణమున,

శ్లో|| మానిషాద ప్రతిష్ఠాం త్వ | మగమ శ్వాశ్వతీ స్సవగాః,  
యక్రౌంచమిథునాదేక | మవధీః కామమోహితమ్.

దీనియందు నాలుగుపాదములు పాదమున కేనిమిదియక్షరము లున్నవి. ఆ కారణముచే సమపాదచతుష్కము సమవర్ణాన్వితము నయ్యెను.

ఆంధ్రంబుననో,

కేటగీతి   కెలియుమా నిషాదుండ ప్రతిష్ఠ నీక	= ౧౩
ప్రాప్తమయ్యెడు శాశ్వతహాయనములఁ	= ౧౩
క్రౌంచమిథునంబునందు నొక్కండు నీవు	= ౧౩
కామమోహితముం చంపుకారణమున	= ౧౩

—  
౫౨. = రామ.

ఈ పద్యమునందు నాలుగుపాదము లు పాదమునకుఁ బదమూడక్షరములు గలవు. సాంఖ్యశాస్త్రప్రకారము పదమూడు ప్రణవమును బోధించును.

ఎట్లన :- వర్ణసమామ్నాయమందు ౧౩ వ యక్షరము 'ఓ'విష్ణు వసువర్ధము గలమానిషాదశబ్దము 'అ' కారమును సూచించును. "అకారార్థో విష్ణు" వని కదా ప్రమాణము. ప్రతిష్ఠ - ఇది స్త్రీలింగము. ఇచ్చట స్త్రీవాచకము ప్రకృష్టమైన గలది. "విష్ణో రేమానపాయినీ" యన్నట్లు లెడఁబాటులేక విష్ణువుఁ గూడియు నుండునది ప్రతిష్ఠా యనఁగా నునికి. "ప్రతిష్ఠా సమాప్తా గౌరవేపీచఁ కార్యనిర్వాహనామర్థ్యే ఛందసిస్థితౌ"-నానా. ప్రతిష్ఠ యనునది లక్ష్మీవాచకమైన ఉకారమును బోధించును. అవధారణార్థకమందును 'ఉ'కారము ప్రయోగింపఁ బడును గావున "నీక" యనునది 'ఉ' కారముయొక్క అవధారణార్థకమును దెలుపును. క్రౌంచమిథునంబునందు నొక్కండు ప్రకృతిపురుషులయందు - కుటిలగతి కలది ప్రకృతి యనియు దానిసంబంధముచే నల్పమైన జ్ఞానముగలవాఁడు (బద్ధ జీవుఁడు) పురుషుఁ డనియు గ్రాహ్యము. ఇది మకారమును బోధించును.

ఈ రెంటిలోఁ గామమోహితమున్ = ప్రకృతిపరిణామరూపమై కామాది ప్రకృతిగుణములుగలది దేహము. కావున దేహమును, చంపుకారణమున = పునః సంబంధము లేకుండునట్లు చేయుటచే, క్రౌంచమిథునంబునం దొక్కఁడైన పురుషుఁడు శాశ్వతహాయనములన్ = పునరావృత్తిలేని శాశ్వతమోక్షమున, ప్రాప్తమయ్యెడున్ = లభించును. క్రౌంచమిథునంబునందు నొక్కండునది కాకాక్షి న్యాయముచే నుభయత్ర యన్వయింపవలయును.



విష్ణుమూర్తి ! ప్రకృతిపురుషవిశిష్టమైన యీ దేహమునందుఁ బ్రకృతి సాంగత్యమున నిన్ములించుటచేఁ బురుషుఁడు లక్ష్మీపురుషకారమూలమున మోక్షమును జొంది నిన్నె ప్రాపించును. ముక్తిదశయందు జీవునకుఁ బ్రాప్యస్థానము నీవే యనియు నది లక్ష్మీపురుషకారముచే లభించుననియు సారాంశము.

ప్రతిష్ఠ యనునది పంచమ్యర్థమునఁ బ్రథమ యని కాని ద్వితీయ యని కాని గ్రహింపవలయును. ప్రతిష్ఠవలన నని యర్థము. హేత్వర్థమునఁ బంచమి.

ఆంధ్రవాల్మీకి రామాయణ రచనయందు గ్రంథకర్తచే మొట్టమొదట వ్రాయఁ బడిన పద్య మిదియే. మానిషాదశ్లోకము నింతవఱకుఁ దెనిగించినవారు లేరు. వ్యాఖ్యాతలు వ్రాసిన యన్ని యర్థములు వచ్చునట్లు వ్రాయదుష్కరమనియు దీనిని తెనిగింపగలిగిన సర్వము సుసాధమే యగు ననియుఁ దలఁచి పరీక్షార్థ మది తొలుత రచింపఁబడియె. రెండవపద్యము అరణ్యకాండ మందలి ౧౦౯౧ వ పద్యము; అందుఁ జిత్రాలంకారము గలదు. ఆ చిత్రము పీఠికయందుఁ బ్రాయ బడెనుగదా. పై పద్యమును మేలిబంతిగఁ బెట్టుకొని యిటీవలివారు తమపద్యమును వ్రాసికొనిరి కాని చిత్రాలంకారపద్యము వారికి నసాధ్యమయ్యెను. ఈ రెండు పద్యములు ననాయాసముగఁ గుదురుటచే ధైర్యమునఁ గవి యాంధ్రీకరణమున కుపక్రమించెను.

శ్లో॥ తస్మా త్ మి త్యుదాహృత్య యజ్ఞ దానతపఃక్రియాః ।  
ప్రవర్తంతే విధానోక్తాః సతతం బ్రహ్మవాదినామ్ ।  
తది త్యనభిసంధాయ ఫలంయజ్ఞ తపఃక్రియాః ।  
దానక్రియాశ్చ వివిధాః క్రియంతే మోక్షకాంక్షిభిః ॥ ౧౭ భగవ.

వ కార్యమైనను 'హరిఃటమ్' అని ప్రారంభింపవలసియుండఁగా నెట్లదిలేక గ్రంథ మారంభింపనగును? రామాయణమంతయు నోంకారార్థమునేకదా సూచించుచున్నది, అని యోజించి యాశబ్దము రాకున్న దానియర్థమైన వచ్చిన జాలునని సంతోషించి యిట్లు వ్రాయఁబడెను.

మోక్షకాంక్షుగలవారు ఓంతల్ అని ప్రారంభింపవలయునని మీఁద నుదాహరించిన భగవద్గీతాశ్లోకము చెప్పుచున్నది. సంక్షేపరామాయణమున సంస్కృతమున నిట్లేకలదు. తపస్వాధ్యాయ.....యాత్ సంస్కృతమున తకార పొల్లుగల శబ్దములు గలవుగావున నా భాషయం దది సుసాధము, తెనుఁగున "త్" "తో" నంత్య మగు శబ్దములు లేవుగనుకఁ బ్రథమాక్షరముతోనే తృప్తిపడ వలసినచ్చెను. ఇదియు నట్లే తకారాది యయ్యె.



తా త్ప ర్య ము

సమాసమైన నాలుగు పాదములు నాలుగు పాదములందు సమానసంఖ్యగల యక్షరములు గలిగి మనోహరమై వీణపై వాయించుట కనుకూలపడి తాలమునకు లయకు సరిపడుచుఁ బద్య మింపుగానున్నది చూచితివా ?

చం. అనుచును వామలూరుభవుఁ \* డాడటఁ బల్క- గురూక్తి వించు న  
ద్వినయముతోఁ దదుక్తికిని \* విస్మయ మందుచు వాగ్విధేయ మై  
పనుగొనఁ జేయ శ్లోకమును\*వాల్మీకుఁ డెంతయు సంతసించె శి  
ష్యునిచరితంబుఁ గాంచి; కవి \* కూటల లోకము మెచ్చుటకదా. ౧౬౫

వామలూరు భవుఁడు = పుట్టనుండి పుట్టుకగలవాఁడు - వాల్మీకి ఆడటన్ = ప్రేమతో. గురు+ఉక్తి = ఆచార్యునిమాటను, వించు, తదుక్తికిని = రామాయణార్థ సంగ్రహమైన యా పద్యమునకు, విస్మయము=ఆశ్చర్యము, తాన్, వాక్ + విధేయమై = కంఠపాఠమై, పనుగొనఁజేయన్ = వల్లెవేయఁగా, శిష్యుని చరితము = శిష్యుఁ డా పద్యమును వల్లెవేయుటను, డాటల = సంతస్తి, అలంకార మర్థాంతరన్యాసము. సామాన్య విషయముచే విశేషమును సమర్థించినను, విశేషముచే సామాన్యమును సమర్థించినను అర్థాంతరన్యాస మగును. దిన దినము = పూటపూట వేదాధ్యయనముచేయు వాల్మీకినోర వేదములలో దండిగానుండు శ్లోకములవంటి శ్లోకము వచ్చుటగాని, ఘణాక్షరన్యాయమున నది గేయ మగుట గాని విశేషాశ్చర్యకరము గాదు. తా నొక యర్థమునఁ జెప్పిన మాటలకు (శాపోక్తికి) వేటొక యర్థము (భగవన్మంగళాశాసనముగ) గలుగుట విశేషాశ్చర్యము.

తా త్ప ర్య ము

అని ప్రేమతో వాల్మీకి చెప్పఁగా భరద్వాజుఁడు గురువుజెప్పినమాట వినయముతో గ్రహించి యా పద్యరూప వాక్యమునకు మిక్కిలి యాశ్చర్యపడి దానిని ముఖ్యమగునట్లు వల్లెవేయఁగా నా శిష్యుని నడవడి చూచి వాల్మీకి మిక్కిలి సంతోషించెను. కవి కోరుట తాను జెప్పినది లోకము మెచ్చుకొనవలయుననియేకదా.

చం. అవల యథావిధిన్ మునికు\*లాగ్రణి యేటఁ గృతావగాహుఁడై  
సవిధమునందుఁ బూర్ణ కలశంబును గొం చరుడేర ఛాత్రుఁడున్  
దవులఁగఁ జింత పద్యమునఁ \* దత్పరుఁ డొచు నిజాశ్రమస్థలిన్  
గవితిలకంబు చేరి హిత\*గాథలఁ బ్రోద్దులు పుచ్చి వెండియున్. ౧౬౬



అవలన్ = తరువార, మునికుల + అగ్రణి = ఋషిసమూహమున శ్రేష్ఠుఁడు  
 కవితలకంబు = కవిశ్రేష్ఠుఁడు, వాల్మీకి, యథావిధిన్ = ధర్మశాస్త్ర విధానము  
 మీఱక, కృత + అవగాహుఁడై చేయఁబడిన స్నానముగలవాఁడై, స్నానము  
 చేసినవాఁడై, ఈస్నానక్రమము వ్యాసస్మృతియందు విస్తారముగఁ జెప్పఁబడినది.  
 “తతో మధ్యాహ్నాసమయే స్నానార్థం మృద నూహారేత్ | పుష్పాక్షతాన్  
 కుశతీలాన్ గోమయంగంధ మేవచ | ననీషు దేవభాతేషు తటాకేషు సరస్సుచ |  
 స్నానం సమాచరేన్నిత్యం నదీప్రసవణేషుచ | మృదైకయాశిరః ఊశ్య |  
 ద్వాభ్యాం నాభే స్తఘోపరి | అథ శృతపృథిఃఊశ్యం | పాదాపక్షి స్తధైవచ |  
 మృత్తికాచ సమాదిప్తా త్వార్ద్రామలకమాత్రతః | గోమయస్య ప్రమాణం తత్రే  
 నాంగం లేపయే త్రతః | లేపయే దథ తీరస్థ స్తల్లింగే నైవనుత్రతః | ప్రఘో  
 శ్యాచమ్య విధివ త్రత స్నాయాత్సమాహితః | అభిమంత్ర్య జలం మంత్రైరల్లింగై  
 ర్వారుడైశ్శుభైః | ఆపోనారాయణోద్భూత | స్తావనాన్యాయనం పునః | తస్మా  
 న్నారాయణం దేవం స్నానకాలే స్మరే ద్భుధః | ప్రేక్ష్య సోంకార మాదిత్యం  
 త్రిమ్మణ్డే జ్జలాశయే | అఘోపతిష్ఠే దాదిత్య మూర్ధ్వం పుష్పం జలాన్వితం |  
 ప్రక్షిప్యన్లోకయే ద్దేవం | ఋగ్యజుస్సామ రూపిణ” మ్మని యచ్చటి శ్లోకములు.

ఛాత్రుఁడు = శిష్యుఁడు, ధరద్వాజుఁడు, పూర్ణ కలశంబును = నీటిచేతనిండిన  
 పాత్రను; సవిధమునందున్ = మిక్కిలి సమీపమున, చింత పద్యమునఁ దవు  
 లఁగ = శాపరూపముగాఁ జెప్పినను సర్వచనుత్కారములుగల శ్రీమన్నారాయ  
 గాశీర్వాదరూప మగు నాపద్యమును సదా ధ్యానింపఁగా, తతో + పరుఁడు =  
 ఆపద్యమే మనస్సునఁ బ్రధానముగాఁ గలవాఁడు. హితగాథలన్ = మేలైన  
 కథలచేత అనఁగా నిది నాలవది యగు స్వాధ్యాయకాలము గనుక భగవద్విష  
 యమైన కథలచే నని గ్రహింపవలెను. అంతకంటె ఋషులకు హితమైనకథ  
 లేమున్నవి !

కొందఱు వచనరూపముగఁ దిట్టినమాటలు శ్లోకరూపముగఁ బఠిణమించు  
 టచే వాల్మీకియు శిష్యుఁడు నాశ్చర్యపడి రని యందురు. అది తృప్తికరమైన  
 సమాధానము గాదు. ఏలన వేదాధ్యయనమందు మానిపాదవంటి యనుష్టుప్పులు  
 ప్రతిదినము వారు రేవగలు పఠించువారే - ఎట్లన.

సహస్రశీర్షా పురుషః            ౮  
 సహస్రాక్ష స్సహస్రపాద్        ౮  
 ఇది యనుష్టుప్పు



సబ్రహ్మ సశివ స్సేంద్ర ౮

స్సోక్షరః పరమస్వరాట్ ౮

ఇందు సబ్రహ్మసశివస్సహరిస్సేంద్ర యనునది యపపాతము - ఛండోధంగము. ఈ యపపాతమున కాంధ్రపాత మని జేరు.

ఇట్టి శ్లోకములు వాల్మీకికి రావా ? భరద్వాజునకు రావా ? ఆ వాడుక చొప్పున నట్టిదేవచ్చిన దీర్ఘ కాలము చింతించి చింతించి యాశ్చర్యపడవలసినవిషయమేమున్నది? కావున సంతమాత్రమేకాక మీఁద వివరించిన యుర్ధ్వవిశేషము లుండుటయే వారి మననమునకు నాశ్చర్యమునకు వాస్తవకారణము.

తా త్ప ర్య ము

అపిమ్మట వాల్మీకి శాస్త్రమునఁ జెప్పఁబడినరీతి ననుసరించి నదియందు స్నానముచేసి సమీపమున నున్న జలపూర్ణకమండలువును నీవికొని శిష్యుఁడు తన వెంటరాఁగాఁ దాను జెప్పిన పద్యమునందే మనస్సు నిలిపి నేనూరకశపించిన మాటలు పద్యముఁ గానేలే! అంతియేకాక శాపోక్తులకు నాశీర్వాదముగా నర్థమేర్పడుట యేలే! యేమి యీచిత్ర మని యాలోచించుచుఁ దనయాశ్రమప్రదేశముఁ జేరి భగవ ద్విషయమైన కథలచేఁ బ్రోద్ధువుచ్చి యామీఁడ.

—\* బ్రహ్మ వాల్మీకిని జూడవచ్చుట \*—

చం. చటులవిషాద మూనుచు నిఁపాదునిఁ దిట్టి వచించి నట్టి యా పటుతరపద్యముం గుఱిచి \* బ్రాహ్మణవర్యుఁడు భావనారతిన్ దిటనుగ నుండ, భూరినిజ \* తేజము దిక్కుల నిండ హస్తసం పుటములతోడ యోగిజనఁపుంగవు లెల్లరు వెంట నంటఁగన్. ౧౬౭

భావనశీలఁడు = పరిశుద్ధమైన స్వభావముగల వాల్మీకి, చటుల విషాదము = చంచలమైన దుఃఖము - మనస్సును జంచలముగఁ జేయు దుఃఖమని తాత్పర్యము, ఊనుచున్ = పొందుచున్, పటుతరపద్యము = అర్థగాంభీర్యాదులచే సారవంతమై దృఢమైనపద్యమును, భావనా + రతిన్ = ధ్యానించు ప్రీతియందు, భూరి = అధికము. నిజతేజము- (1) తనప్రభావము (2) తనకాంతి, నిజము = తన యొక్కయని యర్థము. తెనుఁగున నిజ మని యొక పదము గలదు. దానికి సత్యమని యర్థము. అది తెనుఁగుపద మను జ్ఞానములేక యిప్పటివారు నిజానిజములని ! వాయుట కేవలదుష్టము. యోగిజనపుంగవులు = సనకసనందనాది యోగిశ్రేష్ఠులు. హస్తసంపుటములతోడన్ = అంజలిగాఁ జేర్చినచేతులతో, తాన = తనంతటఁ దానే, ఎవరిప్రార్థనలేకయే.



కం. వచ్చెను వాల్మీకిం గన, నచ్చపుమచ్చికను దాన \* యబ్జజాడు త్రిలో  
కోచ్చయక ర్త మరుత్తతి, విచ్చలవిడి బలసి కొలువ \* వివిధస్తుతులన్. ౧౬౮

అబ్జజాడు = కమలమునందుఁ బుట్టినవాఁడు, బ్రహ్మ, త్రిలోక + ఉచ్చయ + కర్త = మూఁడులోకములకును నభివృద్ధిని గలుగఁజేయువాఁడు. త్రిలోక మనునది సర్వలోకమును సూచించును. అభివృద్ధి సృష్టిరూపము. విధి = బ్రహ్మ, మరుత్ + తతి = దేవతల సమూహము, విచ్చలవిడి = యథేచ్ఛముగా, బలసి = చుట్టుకొని, వివిధస్తుతులన్ = అనేకస్తోత్రములచేత, అచ్చపుమచ్చికను = నిష్కపటమైన ప్రేమతో, వాల్మీకిం గనవచ్చెను — కర్మధారయంబులందు మువ్వకంబునకు పుంపు లగు (సు. వ్యా. సంధి. ౪౪) అచ్చము + మచ్చిక = అచ్చపుమచ్చిక. వాల్మీకి రామాయణము వ్రాయునట్లనుగ్రహింపఁగలశక్తి సత్యలోకమునుండియే బ్రహ్మ గలిగింప సమర్థుడయ్యెను వాల్మీకివంటి రామభక్తునియం దాదర్శితయము చేతను, వాల్మీకికి లోకులకును శ్రద్ధాభక్తివిశ్వాసములు గలుగుటకును స్వయముగా నాయనను జూడ వచ్చెనని భావము. అట్లు వచ్చి చెప్పకుండిన వాల్మీకి సందేహ మెట్లు తీఱియుండును, సాధులోకమునకు దానియందుఁ బ్రమాణబుద్ధి యెట్లు పుట్టును ?

అబ్జజాడు = ప్రపంచప్రతీకమైన కమలమందుఁ దొలుతఁ బుట్టినవాఁడు కావున బ్రహ్మకుఁ గమలభవుఁ డని యబ్జజాఁ డని పేరు; జగదాదిజాఁ డనికదా బ్రహ్మకుఁ బేరు. లక్ష్మీయు, గాయత్రియు హస్తములయందు గమల ముండుట ప్రపంచమంతయు వారి చేతిలో (స్వాధీనమందు) నున్న దని సూచించుటకే. ఈ కమలము నారాయణు నుదరమందుఁ బుట్టిన దనుటచే నాయన యుదరమందు లీనమై యుండినదే వెలికి వచ్చినదని భావము మూర్ఖుండేయుఁ డీ లోకముల నన్నిటిని నారాయణు నుదర మందుఁ జూచెఁగదా.

౧౬౮ - ౧౬౯ పద్యముల తాత్పర్యము

బోయవాడు చేసిన కార్యమువలనఁ గలిగిన దుఃఖముచే మనస్సు వ్యాకులపడఁగా వానిని దూషించి చెప్పిన పద్యము గుఱించి తదేకధ్యానముతో నాలోచించుచు నుండు సమయంబున నిధికమైన తన తేజము పది దిక్కుల వ్యాపింపఁగా యోగి శ్రేష్ఠులు చేతులు జోడించి వెంబడి రాఁగా వేలకొలది సంవత్సరములు తపస్సు చేసిఁగాని కానరాని బ్రహ్మదేవుఁడు తనంతటఁ దానే దేవతాసమూహము చుట్టు చేరి సేవింపఁగా వాల్మీకిని జూడవచ్చెను.

పంచాచామరము: | ఇ టాచతుర్ముఖుండు రాఁగ \* నిష్కళిష్టపాలికోఁ  
దటాలున న్నునిప్రభుండు \* తద్దధక్తియుక్తిమై



నిటాలమందుఁ కేలుదోయి \* నిల్చి మ్రొక్కి నిల్చితా

ని టేటికో ననుం గనంగ \* నేగుదెంచె ధాతయున్.

౧౬౯

చతుర్ముఖుండు = నాలుగు మోములుగల బ్రహ్మదేవుఁడు, ఇష్ట = ప్రేమాస్ప  
 దులగు శిష్ట = పరమయోగులయొక్క, పాళితో = సమూహముతో, తద్ద =  
 మిక్కిలి, భక్తియుక్తిమైన్ = భక్తియొక్క కూడికచేత కేలుదోయి = రెండుచేతులు,  
 నిటాలమందు = నొసటియందు, నిటలము చూపాంతరము నిటాలము.  
 నిల్చి = అంజలిగాఁ గట్టి తటాలునన్ = శీఘ్రముగా “ప్రాణా హ్యుత్క్రమంతే  
 యూన స్థవిర ఆగతే | ప్రత్యుత్థా నాభివాదాభ్యాం, పునస్తా ప్రతిపద్యతే”  
 పెద్దవారు వచ్చినపుడు చిన్నవారి ప్రాణములు లేచిపోవును. లేచుట ననుస్కరిం  
 చుటవలనఁ బ్రాణములు దేహములోనికి మరల వచ్చును. పెద్దవారు వచ్చినపుడు  
 చిన్నవారు లేవకున్న నాయుత్తయమని భావము. కావునఁ దాను శీఘ్రముగ  
 లేవనియెడలఁ దన ప్రాణములు లేచిపోవునని శీఘ్రముగాఁ దాను లేచెనని భావము.  
 ధాత=బ్రహ్మ, ననున్=నాయటి యల్పుని - మనుష్యమాత్రుని.

చందస్సు

వృత్తము పంచచామరము, జ-ర - జ-ర-జ-గ గణములు, పదవ యక్షరము  
యతి. చతుర్ముఖునకుఁ బంచచామర మర్పించుట యోగ్యమేకదా.

తాత్పర్యము

ఇట్లా బ్రహ్మ తన యిష్టులతోను శిష్టులతోను రాఁగాఁ జూచి వాల్మీకి తటా  
లున లేచి మిక్కిలి భక్తితోఁ తేతులు ఫాలతలమందుఁ జేర్చి మ్రొక్కి నిలబడి యీ  
పరమేష్టి యిట్లు వచ్చుటకుఁ గారణ మేమి కలిగెనో ?

కం॥ అని కడునచ్చెరుపడి ముని, వినయంబున నర్ఘ్యపాద్యవిధిఁ బూజనముల్  
ఘనముగఁజల్చి యథావిధి, గను సాష్టాంగముగఁ బ్రణతిఁ \* గావించిమఱిన్. ౧౭౦

కడున్ + అచ్చెరువుపడి = మిక్కిలి యాశ్చర్యము పొంది, ఆశ్చర్యశబ్దభవము  
అచ్చెరువు. మొట్టమొదటఁ దన ప్రయత్నము లేకయే నారదుఁడు తన సందే  
హము దీర్చి రామచరిత నుపదేశించుట, బోయను శపించిన వాక్యమే పద్యమై  
గేయమై యగ్రగాంధీర్యము గలదగుట వీనికే యచ్చెరువు పడుచుండఁగా నంతో  
తపస్సు చేసినను బ్రత్యక్షముగాని బ్రహ్మదేవుఁడు తనంతటఁ దానే తన గుడిసెకు  
వచ్చుట మిక్కిలి యాశ్చర్యకారణ మయ్యెను.

అర్ఘ్యపాద్యవిధిన్ - అర్ఘ్యము = చేతులుకడుగుకొన నీరిచ్చుట, పాద్యము =  
కాభ్యు కడుగుకొన జలమిచ్చుట, విధిన్ = శాస్త్రప్రకారము, సాష్టాంగముగన్ =  
ఎనిమిది యంగములతోఁగూడ, యథావిధిగను = “మనోబుద్ధ్యభిమానేన, సహ



స్వస్య ధరాతలే, కూర్మవ చ్చతురఃపాదాన్, శిరస్తత్రైవ చంచమం | ప్రదక్షిణా సమేతేన, హ్యేవం చూషేణ సర్వదా | అష్టాంగేన నమస్కృత్య, హ్యుపశ్యాగ్రతః ప్రభో | యను శాస్త్రానుసారముగ; ప్రణతిన్ = నమస్కారము.

తా త్ప ర్య ము.

ఇది యేమో మిగుల వింతగా నున్నది. నారదుడే తానై వచ్చి రామ చరిత్ర ముపదేశించుట మొదటివింత. శాపోక్తులు పద్యముగాను భగవన్మంగళా శాసనముగను వగుట, యేండ్ల కొలది తపస్సుచేసినగాని ప్రత్యక్షముగాని బ్రహ్మ తనంతటదానే నాగుడిసెలోనికి వచ్చుట, యివియన్నియుఁజూడ నాశ్చర్యముగు చున్నది, అని వినయముతో బ్రహ్మకు నర్హ్యము పాద్య మిచ్చి ప్రదక్షిణానమస్కారాదు లాచరించి నాష్టాంగముగఁ బడెను, తరువాత.

ఆ! కుశలవార్త లదుగఁ \* గూర్చుండి పీకిపై, నబ్జభవుఁడు మాని \* నాజ్ఞ సేయఁ జిఱులయాసనమునఁ \* కేరి కూర్చుండియు, వదలఁడయ్యె నెఱుకు \* వానిచింత. ౧౭౧  
కుశలవార్తలు = క్షేమసమాచారములు; అబ్జభవుఁడు = బ్రహ్మ; అజ్ఞ సేయన్ = కూర్చుండు మని యానతీయఁగా; చిఱులయాసనమునన్ = వాల్మీకికిఁ దగిన యెత్తులేని చిన్న పీటపై, దీనివలన బెద్దవారిలో సమముగఁ బిల్లవాండ్రు కూర్చుండరా దని సూచన.

తా త్ప ర్య ము.

బ్రహ్మదేవుఁడు తా నున్న తాసనమునఁ గూర్చుండి వాల్మీకిని గుశలప్రశ్న లడిగి నీవును కూర్చుండు మని చెప్ప నాయన సమీపమందుఁ గూర్చుండియు బోయవాని విచారముమాత్రము వదలక మనస్సున ధ్యానించుచునేయుండెను.

ఆ! పాపబుద్ధి యకట \* పగఁబూని వగమాని, యేమి కతము లేక \* భూమిఁ గూల్చె నట్టి చారునినద \* మమరుక్రౌంచంబు నా, యెఱుకువాఁ డదెట్టి \* కఱకువాఁడో? ౧౭౨

పాపబుద్ధి = చెడుబుద్ధిగల, వగ = జాలి; కతము = కారణము; చారు నినదము = మనోహరమైన స్వర్గము; అమరు = బిప్పువట్టి; కఱకువాఁడో = క్రూరుఁడో. కావ్యలింగాలంకారము.

తా త్ప ర్య ము.

అయ్యో! యా బోయవాఁ డెంతదయావిహీనుఁడోకదా ! ఏమికారణము లేక పగపట్టి యయ్యోపాప మనక పాపాత్ముఁడు మనోహరముగ గూయుచున్న క్రౌంచపక్షిని జంపెనుగదా.



అ॥ అనుచు నాఁడుపక్షి వ్యసనంబు మఱిమఱి, తలఁచితలఁచి వగవు \* దలకొనంగఁ  
దా రచించినట్టి \* తత్పద్యమునుగూర్చి, మనములోనఁ జింత \* మునుఁగుచున్న

౧౭౩

వగవు=దుఃఖము; తలకొనంగన్ = అతిశయించునట్లు, రచించిన = కూర్చిన;  
తత్పద్యము='తెలియు మా నిపాదుండ' యను పద్యమును.

తా త్ప ర్య ము.

అని ఈ ప్రకార మాలోచించుచు నాఁడుపక్షి పడిన దుఃఖము మీఁద మీఁదఁ  
దలఁచి శోక మతిశయింపఁగాఁ దాను జెప్పిన పద్యమునుగూర్చి యెదుట బ్రహ్మ  
దేవుఁడు వచ్చియున్నాఁడనియైనఁ దలంపక చింతామగ్నుఁడైన వాల్మీకిని జూచి.

—\* బ్రహ్మ వాల్మీకిని రామాయణముఁ జెప్ప నియమించుట \*—

మ. దరహాసాంకుర మొప్పు బద్మభవుఁ డాధన్యాత్ము వీక్షించి సా  
దరుఁడై యేటికిఁ జింతసేయ మునినాథా! శంకఁ బోవీడుమీ  
యరయన్ బద్యమె చుమ్మ యద్ది, యెటులోరా వచ్చె నం చెంచ కా  
సరణిం దెల్పద, మన్న దేశమున భాషాకాంత నీవాక్కునన్. ౧౭౪

చం. అమరఁగ నిల్చి పల్కెను, ఘోషాక్షరధర్మము గాదు నీవు ప  
ద్యము రచించు తెల్ల, నటులోటను రామకథాప్రపంచ మ  
త్యమలినభ క్తియుక్తిని మహాకృతి సేయుము నారదోక్తస  
త్రక్రమమున; సద్గుణాంబునిధిధర్మియు రాముఁడె చూ ద్విజోత్తిమా! ౧౭౫

పద్మభవుఁడు=బ్రహ్మ.

దరహాస+అంకుర = చిఱునప్పు మొలక, నా యాజ్ఞ మేరకుఁ దన జిహ్వా  
యందు సరస్వతీదేవి నివసించి శ్లోకము పలికెనని వాల్మీకి తెలిసికొనలేక కలవర  
పడుచున్నాఁడని బ్రహ్మ నవ్వెనని భావము, ధన్య+అత్మున్=సఫలమైన మనస్సు  
గలవానిని - వాల్మీకిని; వీక్షించి = చూచి; సాదరుఁడై = ప్రేమతోఁగూడినవాఁడై  
౧౮౦ వ పద్యములోని 'అనుచు వచియించి' యను పద్యముతో నన్వయించును.  
మునినాథా! చింతసేయ నేటి కని యస్వయక్రమము. పద్య విషయ మని యధ్యా  
హారము. శంక=సందేహము. పోవీడుమీ=వదలుమా.

అక్షి=తెలియుమా నిపాద యను పద్యము. పద్యమె = కీర్తికి మార్గమైన  
పద్యమే కాని రిత్తవాక్యము గాదు - నిపాదుని తిట్టుమాత్రమును గాదు - అని  
భావము, ఎటులు = ఏకారణమున; కారణములేకయే యని భావము. ఆ  
సరణిన్ = ఆ పద్యము నీనోర వెలువడిన మార్గము; భాషాకాంత = సరస్వతి;



రసధ్వని, భావధ్వని, యలంకారధ్వని, వస్తుధ్వని యని వెలువిధములగు ధ్వనులు కాధారముగు వాక్కులకు నధిష్ఠానదేవత యగు సరస్వతి యను లిసపేరు స్థానముగ ననేకధ్వనిగర్భితముగ నీవాక్కున నవతిరించినదని భావము. ఘోషాక్షర ధర్మముగాదు = అబుద్ధిపూర్వకముగ జరిగినదికాదు. సన్నపురుగులు తాటి యాకులనుగాని జొంగువెదుళ్ళనుగాని తొలుచునపుడు ఆగీతలలోఁ గొన్ని యక్షరములయాకారములు గలవై యుండును. అని యాపురుగులు బుద్ధిపూర్వకముగఁ జేసినపని కాదు. అట్లు లే యబుద్ధిపూర్వకముగఁ జేసినదానిలో నొక విశేషము గనబడిన ఘోషాక్షరన్యాయ ముండును. వాల్మీకినోర వెలువడినది పద్యమగునా కాదా, యది యెట్లువచ్చె ననుసందేహమును దీర్చి బ్రహ్మ యింక దాని ప్రయోజనమును జెప్పుచున్నాఁడు. అటులొటను = నాయాజ్ఞప్రకారము నీ వాక్కున సరస్వతి నిలిచియుండుటచేత, మునినాథా = అనేకజన్మంబుల నుండి తపోధ్యానాదు లనుష్ఠించుటచేతఁ బుణ్యపాపకర్మము పరిపక్వమై భగవద్భక్తి యతిశయించి మననశీలుండవైన నీవు రామావతారరహస్యమును జక్కఁగ నెఱుఁగుదువు. కావున నీకుఁ బ్రకృత రామచరితసు రచించుట సుకర మని భావము; కావుననే; ఆత్యమిలిస = మిక్కిలి నిర్మలమైన; భక్తియుక్తిని = భక్తితోఁ గూడినవాఁడవై; రామకథా ప్రపంచమును = రామకథయొక్క విస్తారమును; రామకథసర్వ మని భావము. నారదోక్తి = నారదునిచే జెప్పఁబడిన; సత్రక్రమమునన్ = మంచిరీతిని; ద్విజోత్తమా = బ్రాహ్మణశ్రేష్ఠుఁడా; మహాకృతిఁజేయుము = గొప్ప కావ్యమును రచింపుము. నీవు బోయవాని నుద్దేశించి చెప్పిన పద్యములవంటి పద్యములతో - నని యధ్యాహారము. ఇందు వాల్మీకి ద్విజోత్తమా యని సంబోధింపఁబడినను. మూలమునందు "మచ్ఛందాజీవ వశే బ్రహ్మాన్," బ్రాహ్మణుఁడా యని సంబోధింపఁబడినట్లున్నది. దీనివలన వాల్మీకి జాతి బ్రాహ్మణుడేకాని యితరజాతివాఁడుకాఁడు. విశ్వామిత్రునివలె నితర జాతిసంభవుఁడై బ్రాహ్మణత్వమును బొందినట్లు ప్రమాణములు లేవు. బ్రహ్మదేవుఁ డిట్లు చెప్పుటకు ముందే లక్ష్యుఁడు నీతతో.

“కం॥ రమణీయంబులు కడుఁ బుణ్యములున్ వెతపడకు మమ్మ యట తళరథభూ రక్షణ సఖుం డగు విప్రుఁడు, విమలమనస్కుఁడు తపస్వి వితతయశుండున్.

కం॥ ముని వాల్మీకి వసించును....”

అని చెప్పెను. అంతియకాక వాల్మీకి తన్ను ద్దేశించి శ్రీరామచంద్రమూర్తితోఁ జెప్పునపుడు

“నీ॥ శ్రీరామ నేను బ్రచేతసు పదియవ, పుత్రుండ మదినైన జొంకుదలంప” నని చెప్పెను. కనుకనే యాయనకుఁ బ్రాచేతసుఁ డని పేరు. ఈ ప్రచేతసుఁడు



భృగువంశమునఁ బుట్టినవాఁడు. కాపుననే కుశ లవులు శ్రీరామునితో “మా గురుండు పల్కె మోనివరుఁడు భాగ్యవుండు నీదు వర్తనంబె” యని చెప్పిరి. ‘భాగ్యవ నీతిసంహియామ్’ అని రామాయణమును గుఱించి యుత్తరకాండమున ౯౩ వ సర్గలోఁ జెప్పబడును. ఈయన తపస్సు చేయుచుండఁగా నీయన మీఁదఁ బుట్ట పెరిగెను. ఆ ప్రకార మొకకాల ముండెనో తెలియదు. ఆవల కొన్నినాళ్ళ కాపుట్టలోనుండి వెలువడుటచే నాయన పుట్టనుండి పుట్టినాఁ డననాగిరి. చ్యవనుఁడు తపస్సు చేయునపు డాయనపై నిట్లై పుట్ట పెరిగెనుగదా. శ్రీరాముఁడు వాల్మీకితో ‘ప్రత్యయ యోహి బ్రహ్మన్ తవవౌక్యై రకిల్పిషైః ఉత్తి.౯౭. స.

“శ్రీ రాఘవుఁడున్ | జనమధ్యంబున నీతా | వనజాక్షిం గనుచుఁ బలికె బ్రాహ్మణవర్యా,” “నమ్మితి నేను నీ పలుకు. ఉత్తర. ౧౫౦౭.” అని చెప్పెను. “కవే రల్పాపీ వాగ్వృత్తి ర్విద్యత్కల్లావలంసతి | నాయకో యది వర్ణ్యేత లోకోత్తర గుణోత్తర” యని భోజుఁడు చెప్పినట్లు కావ్యమున వర్ణింపఁదగిన ప్రధాననాయకునకు వలసినగుణములన్నియు నుండేనని యతని కావ్యము లోకప్రఖ్యాత మగును. “మహాకులీన తౌజ్వల్యం మహాభాగ్య ముదారతా | తేజస్వితా విదగ్ధత్వం ధార్మికత్వాదయోగుణా” యని యుత్తమ నాయకగుణములు చెప్పబడినవి. ఈ కావ్యమునఁ బ్రధాననాయకుఁ డగు రామున కీగుణములు కలవని యిచ్చటివిశేషణములు చెప్పుచున్నవి. ధర్మి = ధార్మికత్వమును, ౧౭౬-పద్యములోని మతిమంతుఁ డనునది పాండిత్యము నాదార్య మును, సద్గుణంబునిధి యనునది మహాభాగ్యము కులీనత్వమును, రాముఁడను నది తేజస్విత్యము. ఔజ్వల్యమును దెలుపును. రాముఁడె యనుచో నీవకారము ఇట్టి గుణంబు లన్నియుఁ గలవాఁడు నీ కేకాలమం దేదేశమందును వేఱోకఁడు దొరకఁడని తెలుపును. రామకథ చెప్పుటచే వాల్మీకి ప్రసిద్ధుఁ డయ్యెనా వాల్మీకి యంతటివాఁడు చెప్పుటచే రామచంద్రమూర్తి ప్రసిద్ధుఁ డయ్యెనా యని కొందఱు సందేహింతురు. రాత్రిచేతఁ జంద్రుఁడు, చంద్రునిచే రాత్రి ప్రకాశించినట్లు లన్యోన్యోపకారులై రనితోఁచెడి మఱి యే ఋషీశ్వరుఁడు చెప్పిన నింతబాగుగ రామకథ చెప్పియుండఁజాలఁడు మఱి యే నాయకుని వర్ణించినను వాల్మీకి కిట్టి లోకోత్తర ప్రసిద్ధి వచ్చియుండదు.

తా త్ప ర్య ము.

ఈ పద్యము తననోరవచ్చుటకుఁ గారణము నే నని యెఱుఁగఁ జాలక తిక మిక పడుచున్నాఁడె యని చిఱునవ్వు నవ్వుచు బ్రహ్మసార్థకజన్ముఁడైన వాల్మీకినిఁ జూచి ప్రేమతో నిల్ల నియె. మునీశ్వరా ! ఏల నీ వింత దూర మాలోచించెదవు ? సందేహము వదలుము, నీ నోర వచ్చినది పద్యమే. అది యాదృచ్ఛికముగ



వచ్చినదికాదు. నాపనుపున సరస్వతీదేవి నీ నోరనుండి పలికించినది. ఇది నే నుద్దేశించిన కార్యమేకాని తనంతట నైనదికాదు. సరస్వతీదేవి నా నోర నిలిపివైస నాచే నా పద్యము పలికింపవలసినంత కార్య మేమి యేర్పడె నందువా? నీకు నారదుఁ డుపదేశించిన ప్రకారము శ్రీరామ చరిత్ర మంతయు నిప్పుడు నీవు చెప్పినట్లు పద్యములతోనే మిక్కిలి భక్తిగలవాడవై గొప్ప కావ్యముగఁ జెప్పవలయును. ఆయన చరిత్రము నే నేల చెప్పవలయునందువా? బ్రాహ్మణోత్తమా! సమస్త కల్యాణగుణసమేతుఁడును హేయగుణరహితుఁడును సమస్త ధర్మములకు నిలువనీడయును శ్రీరాముఁడే సుమా.

ఉ. ఆమతిమంతుసచ్చరిత \* యందు సగూఢనిగూఢవృత్తముల్  
 రాముని తత్సహోదరుని \* రాక్షసపాశుల నీతవృత్తముల్  
 ధీమహితా! భవన్మతికిఁ \* దెల్లముగాఁగను గోచరించెడిన్  
 నీమహానీయ కావ్యమున \* నేరదు దబ్బ అొకండునుం జొరన్. ౧౭౬

ఇట్లు రామాయణము రచింప సంక్షేపముగ వాల్మీకికి ననుజ్ఞ యిచ్చి బ్రహ్మ యిక దానినే సవిస్తరముగఁ జేయ నాజ్ఞ యొసఁగుచు దానికి సహాయముగ నందలి విషయము లన్నియు వాల్మీకికిఁ జక్కఁగఁ దెలియునట్లు వర మనుగ్రహించు చున్నాఁడు.

ఆమతిమంతు=బుద్ధిమంతుడైన రామునియొక్క; బుద్ధిమంతుఁడు కావున రహస్య కార్యములు అవతారవిషయములు రహస్యముగను, బ్రకాశింపఁ జేయదగినవి వెల్లడిగను జేసెను. కావున నాయనచేసిన అగూఢ=రహస్యముకానివి; నారదుఁడు చెప్పినవి అందఱకు తెలిసినవి; నిగూఢ=రహస్యములైనవి. పరత్వము దాచిపెట్టిన సందర్భములు, అడవిలో నొంటిరిగా నున్నప్పుడు చేసినవి, ఆయన మనస్సులో నుండినవి, లోనైనవి, నారదుఁడు చెప్పనివి.

వృత్తములు = కార్యములు - చర్యలు; రాక్షసపాశుల = రాక్షససమూహములయొక్క; ధీమహితా=సూక్ష్మబుద్ధి కలవాడగుటచే గౌరవింపఁదగినవాఁడా; భవత్ + మతికిన్ = నీ బుద్ధికి, తెల్లముగాఁగను = స్పష్టముగా, ఇంతకుముందు నారదుని వాక్యములవలన నీకు స్పష్టముగఁ దెలియకుండినదియు, నాయనుగ్రహమున సంజేహము తీఱునట్లు స్పష్టముగా నీవే తెలిసికొనఁగలవు

ఇట్లు రామచరిత్రులునందలి సర్వవిషయంబులు దాపరికములేక యథార్థముగాను నున్నవిన్నట్లు నీకుఁ దెలియునని యనుగ్రహించి యిక నీవువిషయములన్నియు సత్యములుగనే యుండునుగాని యసత్యము నీనోర రాదని యనుగ్రహించుచున్నాఁడు.



నీ మహనీయ కావ్యమునన్ = నీవు రచియింపజోవు శ్లాఘ్యమైన రామాయణమందు; దబ్బుట యొకండున్ = (1) ఒక యసత్యమైనను (2) కావ్య దోషములుగాఁ జెప్పబడిన పదవాక్య తదర్థదోషంబులలో నొక్కదోషమైనను (3) పూర్వోత్తర విరుద్ధములైనను ఇంచుకంతయును జొరనేరవు. ఈ దోషములు కవి వాక్కులయందేకాని పాత్రముల చర్యలయందుఁ గాదని యెఱుంగవలయును. సీతను రావణుఁడు చంపవచ్చి నప్పుడు వారించినది ధాన్యమాలిని యని యొకచోటను మందోదరియని యొకచోటను జెప్పబడినది. ధాన్యమాలిని యనునది కవివాక్కు. గుర్తింపలేక హనుమంతుఁడు మందోదరి యని చెప్పెను. ఈ దోషము కవిని గాదు. సీతాదేవి బాంకినట్టును, రామచంద్రమూర్తి చాటున నుండి వాలిని గొట్టినట్టును, యుద్ధమున వెనుకంజ పెట్టినట్టును సుమంతుని బాంక నేర్పినట్టును జెప్పెను. ఇవి నాయకా నాయకులయందుఁ బ్రత్యోచిత గుణములైనను విగుణములైనను నున్న దున్నట్లు వాల్మీకి చెప్పినాఁడు గాని పాత్రముల కెట్లులైన దోషములఁ జెప్పక గుణములకే మెఱుఁగుపెట్టఁ దలంపలేదు. కాబట్టి యిందుఁ జెప్పబడిన విషయములన్నియు యథార్థముగ నడచినవే యని విశ్వాసపాత్రము లగుచున్నవి. ఇందేదైన నప్పురాని దని తోచిన నది మన మనోదుస్థితినిఁ బట్టి తోచినదిగా నెంచవలయును గాని యసత్యము వ్రాయబడినదని తలంపరాదు. వర్ణనలయం దుక్తేషుడు లలంకారములు.

మన మిప్పు డుండు సభ మాధమ పరమసీచ స్థితినిఁ బట్టి రామాయణమున వాల్మీకి చెప్పిన (బుద్ధిహీనులు చొప్పించిన ప్రక్షిప్తములు, అధికపాఠములు గావు) విషయము లసత్యము లని తోచును. దీని కొకటి రెండుదాహరణములు తెలిపెదను. శి. వి. నైద్య, ఎం. ఎ. యల్. యల్. బి. గారు.

"The idea that Rama went back to Ayodhya in one day in a *Viman* of Kubera strikes us hyperbolic. But it is possible to believe that he was carried in a palanquin of superb construction by fast bearers, a palanquin given by Vibhishana. etc etc

రాముఁ డొకదినములో కుబేరవిమానములోఁ గూర్చుండి యయోధ్యకుఁ జోయెనను భావము మనకు నత్యుక్తిగాఁ దోచుచున్నది. అయినను విభీషణుఁ డిచ్చిన మిగుల గొప్ప పల్లకీయందుఁ గూర్చుండి బలిష్ఠులైన మోతగాండ్రచే మోయించు కొని పోయె నని నమ్ముటకు సాధ్యమెదును" ఇట్లు వీరు ౧౯౦౬ లో నేఁటికి ౨౬ సంవత్సరములకు ముందు వ్రాసిరి. వీరి కన్నులయెదుటనే యాకాశ విమానములు నానాదేశములందు సంచారము చేయుట చూచి వీరి వ్రాతకు వీరు సిగ్గుపడినో లేదో తెలియదు. వాల్మీకి యత్యుక్తి వ్రాసె ననిన



వైద్యుగారు తా మెట్టి యత్యుక్తి వ్రాసిరో వారికిఁ దోచినది కాదు. సీతా రామలక్ష్మణులుమాత్రమే కారు సర్వవాణరులు, విభీషణాదులును బోయిరి. వీ రేనాహంబులపైఁ బోయిరి? ఇందఱకుఁ బల్లకులు విభీషణుఁ డిచ్చె ననుకొందము. బొక్కొక్కపల్లకి మోయుటకు నధమపక్షమున నెనమండ్రైన రాక్షసులు మోతగాం ద్రుండవలెఁగదా. అనఁగా వాసరసేనకు నెనిమిదంతలు గాకున్న నందఱైన నుండ వలయునా? బాలురు వృద్ధులు తప్ప దక్కిన రాక్షసులెల్ల యుద్ధమునఁ జచ్చిన వారేకదా. ఇందఱు బలిష్ఠులు లంకలో పల్లకులు మోయ దాఁగి యుండిరా? లంకనుండి యయోధ్యకు నొకనాఁట నడచి దండకారణ్యములోఁ బోవసాధ్యమా? ఇది యత్యుక్తియో వాల్మీకి వ్రాసిన దత్యుక్తియో బుద్ధిమంతు లాలోచింపుఁడు. రెండవది ఈ గ్రంథకర్త గంగన సంవత్సరము వేసంగిసెలవుదినములలోఁ గాశినుండి బదరీనారాయణు దర్శింప హిమాలయపర్వతములనడుముఁ బయనించునపుడు ఆ కొండలలో గంగానది (హరిద్వారము - కాశి - వచ్చుకాళి) బాటుట చూచి 'యయ్యో వాల్మీకి చెప్పినదంతయు నమ్ముముంటినే. ఇచ్చోట గంగానది యెందో యడుగునఁ గంటికై నఁ గావరానిమార్గముల నడవిమ్మగములై నఁ దిరుగలేని గహన ప్రదేశములఁ బాటుచున్నదే, రామాయణమున భగీరథురథమువెంటఁ బాటి నట్లున్నదే పక్షులై నఁ బోవఁజాలని యిచ్చోట గుఱ్ఱములు రథ మెట్లు పోగలిగె నని జాగుప్ప యాలోచించుచు ఖన్నుండై నడచుచుఁబోయి యాపూట నొకచోట దిగి పారాయణమునకై రామాయణము దీసి యా ఘట్టమును మరల శోధించెను, అందు "భగీరథోపి రాజ్ఞి ర్దివ్యం స్యండన మాస్థితః | వ్రాయాద్రగే మహాతేజా గంగాతమ్ చాప్యనువ్రజత్" అను శ్లోకము చదివియందలి దివ్యం స్యండన మను పదములు చదివి మరల స్వస్థ చిత్తుఁ డయ్యెను. చూ. ౯౦౩ బాల. రామాయణ మందుఁగల యిట్టి శంకలకు సాధ్యమైనంత వఱకు సమాధానములు చెప్ప యత్నింపఁ బడును.

తాత్పర్యము.

లోకమున కే విషయములు బహిరంగముగాఁ దెలుపవచ్చును. ఏవి తెలుప రా దను వివేకముగల శ్రీరాముని సత్యచరిత్రమందు రహస్యములయినవి రహస్యములు కానివి సీతారామలక్ష్మణ రావణాదులచరిత్రములు బుద్ధి మంతుఁడా? నీమనస్సునకు స్పష్టముగా గోచరించును, లోకపూజ్యమైన నీ కావ్యమందు విషయము చెప్పుటయందు జరిగినదానికి విరుద్ధములుగాని పూర్వోత్తరవిరుద్ధములుగాని యొకయర్థమును దెలుపుమాటకు బదులు మఱి యొక మాటగాని వాక్యముగాని యొక్కటైనను గొంచెమైనను గలుగఁజాలదు.



కం॥ ఇంచుక యైవను గావునఁ, గొంచక శుభరామకథను \* గొబ్బునఁ గృతిఁ గా  
మించి మనోహరసత్పు, ద్యాంచితగా ధరణి వెలయునటు సేయ వనా. ౧22

కొంచక=జంకక; శుభ=అశుభముల నణఁచి శుభములనిచ్చునది. ఇది రామ చరితవలని మొదటిప్రయోజనము. మనోహర = ఈ శబ్దము విన్నతోడనే తక్కిన విషయముల మఱిది ఆ యానందముననే మనస్సు లయింపఁ జేయును. ఇది రెండవ ప్రయోజనము. ఈప్రయోజనము లెవరికి? శ్రద్ధాభక్తులు గలవారికిగాని రాక్షసప్రాయు లగు పాపదులకుఁ గాదు. సత్ + పద్య + అంచిత = మంచి పద్యములచేత నొప్పుచున్నది. కేవలగద్యమయముగాక పద్యగద్యాత్మకముగాక కేవల పద్యాత్మక మని భావము. 'పద్య' యని సామాన్యముగఁ జెప్పుటచేఁ గేవలానుష్ఠానములనేగాక (ఇది సంస్కృతమున - తెనుఁగున గీతములు) మంచి వృత్తములుగూడ వచ్చునని భావము.

సత్ = అని చెప్పుటచే రసోచితములయి విన నింపయిన వృత్తములనేకాని సందర్భోచితములుకాని గడబిడవృత్తములు గా వని భావము. గొబ్బునన్ = శీఘ్రముగా; కృతిన్ = గ్రంథమును; ధరణిన్ = భూమియందు; ఊర్ధ్వలోకవాసు లకు నేను జేసియున్నాను గావున భూలోకవాసులకు నీవు చేయవలయు నని భావము. చేయవనా = చేయవయ్యా. చేయుము+అన్నా = చేయవనా, అన్న. నూ..అన. ప్రాథనార్థకమధ్యమపురుషంబున నె దాదు లనుప్రయుక్తంబు లగుచో ముదుఱ్ఱు లకు పు రు లగు. (సు. వ్యా క్రియ 3౮)

తా త్ప ర్య ము.

కావున నీవు సందేహింపక కీడులను దొలఁగించి మేల్పెనుజేయు రామకథను నీవు మంచిపద్యములతో శీఘ్రముగాఁ గావ్యముగా రచియించి నాయనా ! నా లోకమున నేను జేసినట్లు నీవు భూమియందుఁ బ్రకాశింపఁ బ్రచురపఱుప వలసినది.

కం॥ ఎంచాఁకఁ గులధ రావరు, లెంచాఁక నదీవరంబు \* లిల వెలయునొ తా  
సంచాఁక రామకథ జగ, మందున్ స్థిరమగుచు నిలుచు \* నయ్య మునొద్రా !

౧2౩

ఈ గ్రంథము చాలఁగాలము వర్ధిల్లు నట్లును దీనిమూలమునఁ గవికి సత్కీర్తి గలుగునట్లును జెప్పుచున్నాఁడు.

కులధర + ఆవళుల = కులపర్వత సమూహములు; ధరము = పర్వతము, "ధరశ్చైలేథ వా భువి" నానా. మహేంద్రో, మలయ, సస్యా శృక్తిమా, వృక్ష పర్వతః । వింధ్యశ్చ, పారియాత్రశ్చ సప్తైతే కులపర్వతాః॥ ఇవి యేకు కులపర్వ



తములు. నదులు = తూర్పుగాఁ బ్రవహించు గంగా నోదావరీ కావేరులవంటి యేర్లు. నదములు = పడమటిముఖమై పాఠునదులు - తపతి లోనైనవి. ఇలన్ = భూమియందు.

తాత్పర్యము.

నీవు దేవతాశ్రేష్ఠుడవు. లోకపూజ్యుడవు. కావున నీ పలికిన రామాయణము నీలోకమున శాశ్వతముగా నిలిచినది. అట్టి మహిమ నాయందు లేదు గదా. నేను జెప్పునది నా కాలమువారీయందైన వ్యాపించునో వ్యాపింపదో. ఈ లోకమున నసూయాపరులు మెండు గావున నేమేమి విఘ్నములు గలిగించి యెట్లెట్లు దోషము వ్యాపింపకుండఁ జేయుదురో, కొంతకాలమే యుండి కొంతచేతమందే వ్యాపించుదానికై నే నేల శ్రమపడవలయునందు వేమో, నీ కా విచారముతోఁ బనిలేదు. ఎంతదనుకఁ గులపర్వతములు నెందాఁక నదులు నదములు భూమియం దుండునో యందాఁక నీవు రచించుచు రామచరిత్రము శాశ్వతముగా నుండును. ఈ బ్రహ్మవర మెట్లు సార్థకమయ్యెనో నేటి మనకు ననుభవవిదితమే.

కం॥నీ రామాయణకావ్యము, ధారణీ నెందాఁక నిలుచుఁ + దత్పర్యంతం

బార యశంబును గని మని, మారమ్యజగంబుఁజొందుమా యామీఁదన్. ౧౨౯

ఇక నీ కవికి శాశ్వతయశమును, దన్నూలమున నిహపరసౌఖ్యములను జెప్పుచున్నాఁడు. తత్పర్యంతంబు = అందనుక; ఆరన్ = సంపూర్ణముగ; మని = ఇహలోకమున జీవించి, ఆమీఁదన్ = మరణానంతరము; మారమ్యజగంబున్ = మా సత్యలోకమును, నేనున్నంతవఱకు మనము కూడనుండి యావల నిరువురము మోక్షము చెందవచ్చు నని భావము. రామాయణమును జదివినవారికి విన్నవారికి మోక్షఫలము కలుగఁగా రామాయణము రచించి నీతారాముల దర్శించి వారి యనుగ్రహమునకుఁ బ్రాత్రుఁడైన వాల్మీకికి సద్యోముక్తి లేక క్రమముక్తి యేల యందులేని యాయనపలికిన రామాయణ మాయన నోటినుండియే తాను దనవారు సత్యలోకమున వినవలయు ననియే బ్రహ్మ యభిప్రాయమని శిరోమణి కారుఁడు. నాలుగవపాదంబు పుత్రయతి.

తాత్పర్యము.

నా రామాయణము లోకమున శాశ్వతముగా నిలిచిన దనుకొమ్ము. దాని వలన నాకు తాఁగల ఫలమేమి యందువా? ఎంతవఱకు నీరామాయణకావ్యము భూలోకమున వ్యాప్తి గాంచి యుండునో యంతవఱకు నీవు పూర్ణమైన యశస్సును జొంది జీవించి మావల మాలోకమునకు రాఁగలవు. బ్రహ్మలోకము మొద



లన్నిలోకములకుఁ బునరావర్తి గలదుగదా - అట్లుండ మోక్షమునకై తపస్సులు ధారవోయు నేను బరమపదమునకుఁ బోక నీ లోకమునకు వచ్చిన నాకోరిక యెట్లు నెఱవేఱఁగల వందువేమో నా లోకమునకు వచ్చిన నీకు ముక్తిహాని లేదు. అది యెప్పటికైన సాత్తే, నా లోకమువారును నీ రామాయణము వినఁ గుతూహలము గలవారు. కావున నీవు మా లోకమునకు వచ్చి నేనున్నంత కాల ముండి నాతోడ నీవును ముక్తుడ వగుము.

కం. అనుచు వచించి విరించియుఁ, జనుడుం దత్సాక్తి కలరి \* సారాద్భుతవా ర్థిని మునింగెను శిష్యులతో, మునివరుఁ డెదఁదలఁచిఁగలఁచి\*మునుపటిచరితన్. ౧౮౦

విరించి = బ్రహ్మ; చనుడున్ = పోయినపిమ్మట; తత్సాక్తికిన్ = ఆయన చెప్పిన మంచిమాటలకు; అలరి = సంతోషించి, శిష్యులతో = భరద్వాజాదులతోడ; సారాద్భుతవార్థి = శ్రేష్ఠమైన యాశ్చర్య సముద్రమునందు.

తా త్ప ర్య ము.

అని చెప్పి బ్రహ్మ వెడలిపోగా నా మంచిమాటలకు వాల్మీకిసంతోషించిముందు జరిగిన వృత్తము సర్వము శిష్యులతో నాలోచించి యాలోచించి సంతోషసాగరమున మునిగినవాడయ్యెను.

కం. పౌనః పున్యముగాఁ దమ, మానసముల ముదము వర్ధ \* మానముగా న మ్మానీశుశిష్యు లెల్లరు, మానుగఁ గడువెంత యనుచు \* మఱిమఱి తమలోన్.

౧౮౧

మానసములన్ = మనస్సులందు ముదము = సంతోషము; వర్ధమానముగాన్ = వృద్ధియగుచుండఁగా; పౌనఃపున్యముగాన్ = మరల మరల జెప్పుట కలుగు నట్లుగ; మునుపటిచరితన్, ఎదన్, తలఁచి తలఁచి యనునది పూర్వ పద్యమునుండి యిట కన్వయించును. మునుపటిచరితన్ = మొదటిపద్యమును. మానుగన్ = మనోహరముగ.

తా త్ప ర్య ము.

వాల్మీకి శిష్యులందఱు మరల మరల దలపోయుకొలఁచి సంతోష మతిశయింపఁగా దమలోఁ దా మిది చాల వింతవిషయము.

కం. ప్రాకటముగ సమవర్ణం, బై కోమరారుచును నాలు\*గం ప్రములకలిమిన్ శోకమె శ్లోకం బగుచును, శ్రీకర్మమై చెలఁగె నిట్టి\*చిత్రము గలదే ౧౮౨

ప్రాకటముగ = ప్రకటముగ; ప్రసిద్ధముగ; సమవర్ణంబై = నాలుగుపాదము లందును సమానసంఖ్యగల యక్షరములుగలదై; విషమవృత్తము కాదని



భావము. నాలుగు + అంఘ్రులు = నాలుగుపాదములు; కలిమిన్ = కలిగి యుండుట చేత; దీనివలన నిది యర్థసమవృత్తమునుగాదు. శోకమే = క్రొంచ పక్షి దుఃఖమునుజూచి తాళలేక చెప్పినమాటయె; శ్లోకంబగుచున్ = పద్య లక్షణములతోఁగూడిన దగుచు; 'శ్లోకః పద్యే యశస్యపి, నానా. శ్లోకమునకు బద్యమనియు సర్థము. సంస్కృతశ్లోకములను శ్లోకములనియు అంధ్రశ్లోకములను పద్యములనియు వాడుక. అనేకులు కొనియాడఁదగినవగుచున్; శోకమే శ్లోకం బగుచు నని నది పాకాంతరము. శ్లోకమే కీర్తికరమయినదై యని యర్థము. శ్రీకరమై = సంపదనిచ్చునదై; పఠించువారికి వారు వారు కోరు సంపదనిచ్చునదై; చెలఁగన్ = వర్ణి లైనను.

శ్లోకమే శ్లోకమయ్యో ననుటయే సరి యని తోచుచున్నది. శోకమేకదా శ్లోకమునకుఁ గారణమయ్యెను. కవిత్వ మనఁగా ఛందోభంగము లేకుండునట్లుగ బలత్కారముఁగ మాటల నీడిచి తెచ్చి కదలకుండ నొకచోఁ గూలవై చి బిగించి తనకుఁ దాను జదువుకొని మురియు పద్యములకూర్చు గాదు. యరలవమదనస యనుచు నని చెప్పినవాఁడు కవిగాఁడు. వీడైన నొకమనసునఁ దీవ్రముగ నాటు పదార్థమో విషయమో గోచరించినపుడు గలుగు భావోద్రేకముచేఁ తమంతటఁ దాము వెలుపడు రసోదంచితవాక్కులు కవిత్వ మనఁ బడును. అట్టిది చెప్పువాఁడు కవి. వారు వారు వ్రాసిన గ్రంథములే యెవరుసహజకవులో యెవరు కృత్రిమకవులో తెలుపుచుండును. ఈ భావోద్రేకమునకు శృంగారము కారణ మని కాళిదాసుఁడును "ఏకో రసః కరుణ ఏవ" యని భవభూతీయు వచించిరి. ఇచ్చట శృంగార ప్రసక్తి లేమిని శోకరసానుభవమే వాల్మీకిని గవిఁ జేసెను. 'నిషాద విధాండజదర్శనోత్థః, శ్లోకత్వ మాపద్యత యస్య శోకః" రఘువం-౧౪-౨౦.

కవిత్వవిషయమై పాశ్చాత్యులయభిప్రాయ మిదియే. కవిత్వ మనఁగా—

"The natural impression of any object or event by its vividness executing involuntary movement of imagination or passion and producing by sympathy a certain modulation of the voice or sounds expressing it" — Hazbitt.

తాత్పర్యము.

స్పష్టముగా సమానసంఖ్యగల యక్షిరములుగల నాలుగుపాదములు కలదై యందమై మన గురువుగారి శోకమే శ్లోకమై భగవద్విషయము గర్భితమగుటచే సంపత్కరమై వేలసెను. ఏమి యీ యాశ్చర్యము! ఇట్టివితకూడఁ గలదా.

కం॥ అని యలర భావితాత్ముఁడు ముని రామాయణసుకావ్యమును రచియింతున్ బనిగొని యేతాదృశపద్యనిరూఢముగాఁగ నంచు \* నాత్మం దలఁచెన్. ౧౪౩



అని (హాసీశు శిష్యులెల్లరు) అలరన్ = సంతోషింపగా, వాల్మీకి రామాయణమును రచించుచున్నాడని చెప్పుచున్నాడు.

భావిత + ఆత్ముడు = ధ్యానింపబడిన పరమాత్మ గలవాడు. గ్రంథము నిర్విఘ్నముగఁ గొనసాగుటకై మొదటఁ బరమాత్మను ధ్యానించుచున్నాడని భావము.

పరమాత్మవిషయమై చెప్పుటకుఁ బరమాత్మధ్యానాసక్తుఁ డర్హుఁడు కాని యితరు లర్హులా ! ముని = వాల్మీకి; ఏతాదృశపద్య = తెలియు మా నిపాదుండయను పద్యమువంటి పద్యములతో, అనఁగా వచనము లేకుండునట్లు నిరూఢము కావ్యము. కవికర్మము లన్నియుఁ గావ్యములు గావు. గ్రంథరచనా రూపక కర్మముమాత్రమే సుకావ్యము = మంచికావ్యము. కావ్యాలాసాంశ్చవర్ణయేత్తను నిషేధ ముండుటచే నిది యట్లు ముద్రారాక్షసాది కావ్యములవలె నిషేధింపఁ దగినది కాదనుటకై 'సు' ప్రయోగింపబడిను. భగవద్విషయము కావున సతాకావ్యము. రామాయణము నును మహాకావ్యమును 'సుగుణో సాలంకాకా, శబ్దాకా దోషవ్యతౌ కావ్య' మ్మని కావ్యాదర్శనమునఁ గావ్యలక్షణము చెప్పబడినది.

కావ్యలక్షణము :—

ఆశీర్షమస్మిక్రయావస్తు, నిర్దేశోవాపితన్ముఖం  
ఇతిహాస కథోద్భూత, మితరద్వార సంశ్రయమ్  
చతుర్వర్గఫలాయత్తం, చతురోదాత్తనాయకమ్  
నగరాల్ల వశైలస్తు, చంద్రాకోదయవర్ణనైః  
ఉద్యానసలిలకీడా, మధుపాన రతోత్సవైః  
విప్రలంభై ర్వివాహైశ్చ, కుమారోదయవర్ణనైః  
మంత్రమ్యాతప్రయాణాజి, నాయకాభ్యుదయైరపి  
అలంకృత మసంక్షిప్తం, రసభావ నిరంతరమ్  
సర్గైరసతి విస్తీర్ణైః శ్రావ్యవృత్తైః సుసంధిభిః  
సర్వత్రభిన్న సర్గాంతైః, రుపేతై ర్లోకరంజనమ్  
కావ్యం కల్పాంతరస్థాయి, జాయతే సదలంకృతి |

అని కావ్యలక్షణము.

ఏతాదృశపద్య నిరూఢమనుటచే గ్రంథమంతయుఁ జేటగీతులతోనే వ్రాయఁ బడినదని యర్థముగాదు. చేటగీతియైనను నాలుగు పాదములు సమానాక్షరములు గలదగుటచే సమవృత్తములను బోలియే యున్నది. గణము లన్నిట సమానము గావండురేని యింద్రసూర్యగణముల విభజనము ప్రకారము సమానగణ



ములే. ఇటువంటి పద్యములచేనని చెప్పబడెనుగాని పద్యనామము నిరూపింపలేదు. సంస్కృతమందును మానిపాద యనునది సమవృత్తముగాదు. కాకున్నను సమవృత్తములు గ్రంథంబునఁ గలవుకదా. వాల్మీకిరామాయణ మంతయు వనుష్టుప్తులతోనే వ్రాసెను. దీర్ఘపాదవృత్తములు ప్రక్షిప్తము లనువాదము దుర్బాదము. ఆ విషయము పీఠికయందుఁ జర్చింపబడును.

ప్రథమసర్గమునఁ గడపటిశ్లోక మనుష్టుప్తు గాదుకదా. ఇంతయేల యీ సర్గము నందే దీనికి రెండవశ్లోక మనుష్టుప్తు కాదుకదా. కావుననే తాదృశమనఁగాఁబద్య కావ్య మనియే గ్రహింపఁదగును. పనిగొని=ప్రయత్నించి. కావ్యము రచించెనని శేషము. ఆ రచన క్రమము ౩ వ సర్గ మందుఁ జెప్పబడును.

**తాత్పర్యము.**

అని సంతోషింపఁగాఁ బరమాత్మ విషయమై చెప్పఁబూనినవాఁడై పరమాత్మ ధ్యానాసక్తుడయిన వాల్మీకిరామాయణమనెడి సత్కావ్యమును బోయనానివిషయమై తాను జెప్పినట్లు పద్యములతోనే వచనము లేకుండునట్లు రచింప నిశ్చయించెను.

కం. సారమనోహరవాక్యో, దారము సమవర్ణవృత్తతతగూఢాథా  
 ధారము పదమలక్ష్మీర్తివి, హారము రామాయణంబునఘహరణంబున్.      ౧౦౪  
 ఇట్లు తలఁచి గ్రంథమును రచించి కుశలవాదులకు దానిని వినుడని చెప్పుచున్నాఁడు. ఈ రెండుపద్యములు సంగ్రహవాక్యములు-ఏకాస్వయము కలవి.

సార=శ్రేష్ఠమైన, రసవంతమైన, అర్థయుక్తమైన, యుక్తమైన, సారోబలే స్థిరాం శ్రేష్ఠే న్యాయేక్లీబం వశేత్రిషు-నానా|| అర్థముచేతను, లక్షణముచేతను శయ్యచేతను వాక్యము శ్రేష్ఠము. “యా పదానాం పరాన్యోన్య మైత్రీ శయ్యేతి కథ్యతే” యని శయ్యాలక్షణము; పదముల యన్యోన్యమైత్రీ శయ్య. మనోహరము=యింపైన; వై దర్శి గొడి పాంచాలియను రీతులలో వై దర్శిరీతిని గలదగుటచే నింపైన దని భావము. వినుటకు శ్రవ్యమై యింపగుటచేతను, మననమున నమృతమగుట చేతను మనస్సు నాకర్షించునదియై యని భావము.

శ్లో|| సంగీతమపి సాహిత్యం, సరస్వతా స్తనద్యయమ్  
 ఏక మాపాతమధురం, ద్వితీయం చింతనామృతమ్.

సంగీతము - సాహిత్యము అనునవి రెండు సరస్వతీదేవికి రెండు స్తనములు. ఒకటి వినుచుండువఱకుఁ దియ్యగానుండును. రెండవదియగు సాహిత్యము తలఁచుకొలఁది నమృతమువంటిది యని యుండుటచే నీ రెండు గుణము లీ రామాయణమందుఁ గలవు. ప్రతి పద్యము రాగయుక్తముగఁ బాడవచ్చును. గావున



శైవులకింపు; అర్థవంతమగు గావున చింతనామృతము. సార యను శబ్దమునందే యీయర్థము సూచితము. సా=సాహిత్యము. ర=రాగము, 'బంధపారుష్య రహితా శబ్దకాశివ్యవర్జితా, నాతిదీర్ఘసమాసాచ, వైదర్భీరీతి రిష్యత" యని వైదర్భీలక్షణము.

బంధపారుష్యము. శబ్దకాశివ్యము, అతిదీర్ఘసమాసములు లేనిది వైదర్భి. వాక్య = పదసముదాయముచేత; ఉదారము = గొప్పది. 'ఉదారో దాతృమ హతో' యని యమరము. సమవర్ణ=ప్రతిపాదమునందు సమాససంఖ్యగల యక్షరములుగల. వృత్త=చంపకమాలాదివృత్తములచేత; తత=వ్యాప్తమైనదియు; నిండినదియు; అనగా విశేషముగా సమవృత్తములే కలది. ఇది జాత్యుపజాతుల కుపలక్షణము. గూఢ+అర్థ = లోనదాగి స్పష్టముగాఁ దెలియని యర్థములకు, వ్యంగ్యార్థములకు. ఆధారము=ఉనికిపట్టు; వ్యంగ్యార్థప్రధానమైన కావ్యమే యుత్తమ కావ్యము సత్+అమల+కీర్తి=శ్రేష్ఠమై నిర్మలమైన కీర్తికిఁ గీర్తికి శ్రేష్ఠత్వము పెద్దలు సాధువులు మంచిగా ననుకొనుటే; వైర్మల్యము = అపకీర్తి సంబంధమే తేకుండుట; విహారము = వేకుకగా సంచరించు స్థలము. కృతిపతికిని జదువువారికిని గీర్తినిచ్చునదియని భావము. "అదిరాజ యశోబింబ మాదర్శం ప్రాప్యవాబ్జయం । తేనా మసన్నిభానేపి నస్వయం పశ్య నశ్యతి" యని దండికవి. కృతిపతి యగు శ్రీరామచంద్రమూర్తి యితరవిధముల గొప్పవాడయ్యును గావ్యనాయకుఁడుగాకున్న నాయన విషయ మెవ రెఱింగియుండురు ? ఎవఁడెంత గొప్పవాడై యెన్ని గొప్ప కార్యములు చేసినను కావ్యమునఁ జెప్పఁబడఁడేని వానికిఁ గీర్తి లేదు. "రత్నాఖిలవేష్ఠితావని వినంబడఁడాతఁడు మేరువెత్తినన్." అని. అఘ హరణంబున్ = చదువువారికి, సర్థము చెప్పువారికి, వినువారికి చదివించువారికిఁ బాపమును బోఁగొట్టునది. "వాసుదేవ కథాప్రశ్నః పురుషాంస్త్రీన్పు నాతిహి । వక్తారం పృచ్ఛకం శ్రోత్యాన్ తత్పాదసలిలం యథా" శ్రీమన్నారాయణుని కథాప్రశ్నము చెప్పువారిని నడుగువారిని వినువారిని నాయనపాద తీర్థమువలెనే స్త్రీలను బురుషులను బవిత్రులఁజేయును; అనియున్నదికదా, రెండవ పాదంబున నుభయయతి.

తా త్ప ర్య ము.

రసవంతమై వినుట కింపగుటచేతను, మననమువ నమృతమగుటచేతను, మనస్సు నాకర్షించునదియై ప్రాయీకముగ సమానాక్షరములుగల సమవృత్తములచే వ్యాపించి రహస్యార్థముల కాధారమైనదియుఁ బఠించువారికి వినువారికి నిర్మలమైన కీర్తి గలిగించునదియై భగవత్ప్రాప్తికి విరోధులయిన పాపములనెల్ల హరించునదియు.



కవిరాజ విరాజితము

సరససమాసవిలాసవిభాసము\*సాధునుతంబు సుసంధిగమున్  
వరమ ధురోపనతార్థ సువాక్యని\*బద్ధము యోగసమంజసము  
స్థరదశకంఠవధాదికమున్ సుమ\*నస్సుఖదంబు మునీరితమున్  
స్ఫురదురుసద్గుణభూషణభూషిత\*మున్ గనుఁడి రఘురాము కథన్. ౧౮౫

సరస=నవరసములతోఁగూడి రసవంతమై వినుట కింపైన; సమాస = తత్పురుషాదులగు సమాసములయొక్క; విలాసవిభాసము = తగినచోట నుండుటచేఁ బ్రకాశించునదియును; సుసంధిగమున్ = యణాదేశసంధి మొదలగు గొప్పసంధులను బొందినది. యోగ = యోగపదములచేత; సమంజసము = మనోహరమైనదియు; పదదోషముగాని సంధిదోషముగాని సమాసదోషముగాని యిందు లేదని భావము. ప్రధానమల్లనిబర్హణన్యాయముగఁ గొన్నిదోషము ముఖ్యములైనవి లేవన్నప్పుడు చిల్లరదోషములు లేవని చెప్పినట్లే యగు. పై పదము చేతఁ గావ్యగుణములఁ జెప్పుచున్నాఁడు. వర = సమతాగుణముచేత శ్రేష్ఠమైనది. “సమం బంధే ష్యవిషమం, తే మృదుస్ఫుటమధ్యమా” యని సమతవిషయమై దండికవి.

మధుర = మధురత యను గుణముకలదియు; “మధురం రసవద్వాచి వస్తు న్యపి రోసస్థితిః, యేన చూద్యంతి ధీమంతో మధునేవ మధువ్రతా” యని దండి కవియే మధురతను నిరూపించెను. ఉపనతార్థ = అర్థవ్యక్తి యను గుణము కలదియునగు; “అర్థవ్యక్తి రమేయత మర్థస్య” యని యా కవియే నిరూపించి, యున్నాఁడు. ఇట్టివాక్యములచేతఁ నిబద్ధము = చక్కఁగాఁ గూర్చబడినదియు స్ఫురత్ = ప్రకాశించెడి; ఉరు = గొప్పవగు; సద్గుణ = మంచివగు నితర కావ్యగుణము లనియెడి; భూషణ = అలంకారములచేత; భూషితమున్ = అలంకరింపఁబడినదియు; ఇట్లు కావ్యదోషములులేక గుణములఁ గల్గియుండుటంబట్టియే సుమనస్సుఖదంబు = అనునాయాదులు లేక మంచి మనస్సుతో వినవారి కానందమిచ్చునది; సాధునుతంబు = సత్పురుషులచేతఁ గొనియాడఁబడినదియు; ఖర=కూరుఁడైన, దశకంఠ = రావణునియొక్క, వధాదికమును = వధలోనుగాఁ గలదియును - దీనికి పౌలస్త్యవధమనుపేర కూడఁ గలదని యీకవియే యింక ముందు చెప్పును. ముని+ఈరితమున్ = బ్రహ్మచే ననుగ్రహింపఁబడిన సత్యవచనుఁడగు వాల్మీకిచేఁ బల్కఁబడినదియు(2) నారదమునిచే నుపదేశింపఁబడినదియు, నగు రఘురాముకథన్ = రఘువంశమున జనించిన కామచంద్రమూర్తి చరిత్రమును రామాయణమును.



ఈ గ్రంథము రామపట్టాభిషేకాంతమే వినినను, అపేక్షితఫలము లభించు చున్నది. కావున నంతవఱకే చాలుననియు, భారతమున పారితవంశమువలె రామాయణమున నుత్తరకాండము ఖలమనియు కాఁబట్టియే యోగదృష్టిచే రామ చరితను వాల్మీకి సాక్షాత్కరించునపుడు అభిషేకాంతమే విశదముగ సాక్షాత్కరించెననియు, గావున నంతవఱకే గ్రంథము పఠనీయ మని ప్రాచీనుల యభిప్రాయమనియు, గొందఱ యభిప్రాయముకాని యిది సుత్తరము కాదు. ఉత్తరకాండము పారాయణము చేయుట యాచారమునందు లేకుండుటకుఁ గారణ మది యశుభాంత మనియే. ఉత్తరకాండము పఠించువారును గలరు. అట్టివారు మరల రామజన్మఘట్టమువఱకో సీతాకల్యాణఘట్టమువఱకో చదివి ముగింతురు. పట్టాభిషేకానంతరము శ్రీరామునిఁ జూడవచ్చిన మునీశ్వరు లలో వాల్మీకి లేఁడు. అప్పుడు జరిగిన విషయము వాల్మీకి కెట్లు తెలిసె ? అదియునుగాక భవిష్యత్తు నారదుఁడు సూచించెను. యోగదృష్టిచే వాల్మీకి చూచినవని చెప్పఁబడిన విషయసూచికలో నదియుఁ గొంతఁ గలదు. యోగ దృష్టి గలవానికిఁ గొంత నోచరించి కొంత నోచరింపలేదనుట యెట్టిదో మాకు బోధపడలేదు. యోగదృష్టి గలవానికి దేశభేదముకాని కాలభేదముకాని లేక పరదాపైఁ వ్రాయఁబడిన జొమ్మలవలె సర్వమఖండముగా నోచరించును. ఎట్లన :- మిగుల నెత్తయిన పర్వతాగ్రముపై నుండువాఁడు ప్రాతఃకాలమున మనకంటె గంట రెండుగంటలకు ముందే సూర్యునిఁ జూడఁగలఁడు మనకు సూర్యుఁ డస్తమించిన గంట రెండు గంటలకుఁగాని వానికి సూర్యుఁ డస్తమింపఁడు. కావున మనము రాత్రి యనుకొనుకాలము వానికిఁ బగలుగానే యుండును. మనకుఁ బగటి కాలము ౧౨ గంటలయిన వీనికి ౧౪-౧౬ గంటలుగ నుండును. ఉత్తరధ్రువమున నుండువారికి ౬ నెలలు పగలు, ౬ నెలలు రాత్రిగదా. మనకుఁ బగ లని రాత్రి యని భేదము భూమిభ్రమణంబునఁ గలుగుచున్నది. మేఘమండలముకన్నఁ బై గఁ బోయినవానికి దేశమంతయు నొక్కదేశముగను గాలమంతయు నొక్క పగలుగ నుండునుగాని నిన్న నేఁ డను భేదముండదు. ఆదేశ మీదేశ మను భేద ములేదు. అట్టలే యోగదృష్టికిఁ బ్రకృతిపదార్థము లడ్డము రాఁజాలవు. కావున సర్వ మఖండముగఁ గానవచ్చును. చూడకున్న నేమోకాని చూడఁదలఁచినయెడల దూరదర్శినిచేఁ జూచువానికిఁ జూపుమేరలోఁ గానరానివి యుండునా ? కనుఁడి = శిష్యులను సంబోధించి వాల్మీకి చెప్పాచున్నాఁడు - మీకన్నులయెదుట జరుగు చున్నట్టులు తదేకధ్యానముతో వినుఁ డని భావము.

ఫం ద స్సు

పదము కవిరాజవిరాజితము. వగణము నాఱు జగణములు వగణముగలది కవి రాజవిరాజితము, దీనికి యొకమతమున ౮-౨-౨ స్థానంబులందును, నొకమతమున



౧౪ వ స్థానమునమాత్రము యతి చెల్లును. ఈపద్యమున యతి రెండవపక్షము ననుసరించి వ్రాయబడినది. నన్నయ యిట్లు వ్రాసియున్నాడు.

రజనిక రానన పీనపయోధర \* రాజితరాజసుతన్ విలసత్. అని-అరణ్య.

వినుమది సాత్యకిచచ్చుట కోర్వక \* వీరవరుండగు పాఠ్యుఁడుచేసి స తగవయ్యె |

— శ్రీపర్వము ౨. ఆ.

అనవుఁడు నిట్లను \* నన్నరపాలున \* కారఁడు మోక్షము \* నర్థి జగ | జ్జనులకు |

— శ్రీ పర్వము ౧. ఆ.

తిక్కన రెండువిధముల వ్రాసియున్నాడు. అప్పకవి మొదటి పక్షమును మాత్రమే చెప్పెను.

వ్యాకరణము

సమాసము = సంగ్రహము. రామచంద్రమూర్తియొక్క చరిత్ర మను విస్తర రూపమునకు రామచరిత్రమనునది సంగ్రహరూపము. దీనికే సమాస మనిపేరు.

సంధి-(1) రెండుశబ్దములు చేరునపుడు మొదటిదాని కడపటియచ్చు పోయి రెండవదానిలోని మొదటియ చ్చాదేశ మగుట సంధి. ఇది. యాంధ్రశబ్దసంధి లక్షణము, అచ్చసంధి హల్సంధి లోనగు భేదములు గలవు.

తాత్పర్యము

రసవంతములైన సమాసములచేఁ బ్రకాశించునదియు, సజ్జనులచే స్తోత్రము చేయఁబడినదియు, సుకరమైన సంధులుగలదియు, సమత్వము - మాధుర్యము - అర్థ వ్యక్తి లోనగు గుణములుగలదియు నగు వాక్యములచే బద్ధమైనదియు, యోగము రూఢి లోనగువానితోఁ గూడినదియు, (పంకజము = బురదలోఁ బుట్టినది యను నర్థము యోగము. కమల మనునది మాధ్యర్థము.), రావణాసురునివధము నభి కించి చెప్పఁబడినది, మనస్సునకు సుఖమిచ్చునది, పామరకవులచేఁగాక మునీశ్వరుచేఁ జెప్పఁబడినది. మంచికావ్యగుణము లను నలంకారములచే నలంకరింపఁ బడినది యగు శ్రీరామచరిత్రమును శ్రద్ధతో దర్శనసమాకారమైన భ్యానముతో వినుఁడు.

— \* శివ సగ్గము. వాల్మీకి యోగదృష్టిచే రామచరిత్రమంతయుఁ గనుట \* —

కం॥ అని ధర్మాత్ముఁడు వాల్మీకి, ఘనధర్మయుతంబు రామ \* కథ సర్వంబున్ గనఁగ యథార్థము నాలో, చన సేయఁగ సాగెమిగుల \* శ్రద్ధాన్వితుఁడై. ౧౮౬

గ్రంథము జనుల కత్యంతాదరణీయమగుటకై తా నాప్తముఁడ ననియు దానిచే గ్రంథమునకు వక్తృవై లక్షణ్యము కల డనియు, నీ గ్రంథమును జాను



రచించుటకుఁ గారణము తాను లోకులు తరించుతలంపేకాని కామక్రోధాదులు గా వనియు నీమున్నగు విషయములను గని యింతవఱకుఁ జెప్పి యిఁకను విషయ వైలక్షణ్యమును జెప్పుచున్నాఁడు.

విషయము గ్రంథమునఁ జెప్పఁబడుసంగతి. దానికి - వైలక్షణ్యము = చక్కఁగ నాలోచించి చెప్పఁబడటయు - దుష్కామాదివిషయములగాక సంసారతరణోపాయము బోధించుటయు, విషయమటులుండిననేకదా లోకులాదరించి విందురు. కావున నారెంటినిఁ జెప్పఁదలఁచి యందు ముందుగ విషయము చక్కఁగ నాలోచించి యున్నదున్నట్లు చెప్పఁబడిన దని చెప్పుచున్నాఁడు. దానికై తా నాలోచించిన విధమును జెప్పుచున్నాఁడు. శ్రద్ధాన్వితుఁడై = అక్కఱతోఁ గూడిన కోరికయు, విశ్వాసము గలవాఁడై; తాను జెప్పెడుదానియందుఁ దనకే విశ్వాసము లేనివాఁడు వంచకుఁ డగును గాని ఋజుబుద్ధి గాఁడు. చేయఁదలఁచిన కార్యమునందుఁ బూర్ణముగ నిచ్చలేకున్న నది యడావిడిగ నుండును. కావున వాల్మీకి యందీ రెండుదోషములు లేవని భావము. ధర్మ + ఆత్ముఁడు = ధర్మమునందు మనస్సుగలవాఁడు, కావున ధర్మయుతము = గొప్పధర్మములతోఁ గూడిన రామకథను, సర్వంబున్ = పూర్వోత్తరకథలను, కొంతయే చూచినాఁ డను సందేహమును నిది నివర్తించుచున్నది. యథార్థముగన్ = జరిగినది జరిగినట్లు, ఇట్లు చెప్పుటచే వాల్మీకి చెప్పినదానికి విరోధముగ నెవరైన నేదేని చెప్పిన దానికి కారణాంతర. మేదేని గ్రహింపవలయును. యథార్థ మేకవిధముగ నుండును గాని పలు విధములఁ బరస్పర విరుద్ధముగ నుండదు.

అని=ఈప్రకారము, ధర్మాత్ముఁడు = ధర్మమే స్వభావముగాఁ గలవాఁడు, వాల్మీకి = వాల్మీకిమహర్షి, ఘనధర్మయుతంబు = గొప్పధర్మముతోఁ గూడినది. అన్నిధర్మములలో గొప్పది మోక్షధర్మమే కావున మోక్షప్రదమైవది. రామకథ సర్వంబున్ = రామునిజన్మము మొదలు నిర్యాణమువఱకుఁ గల కథను. యథార్థము = ఎట్లెట్లు జరిగినదో యట్లట్లు, కనఁగన్ = కన్నులారఁ జూచుటకు; శ్రద్ధాన్వితుఁడై = శ్రద్ధతోఁ గూడినవాఁడై, ఆలోచన చేయసాగెన్ = ధ్యానింపఁ బ్రారంభించెను.

తాత్పర్యము

ధర్మవిచారమే స్వభావముగాఁగల వాల్మీకి గొప్పధర్మముతోఁ గూడిన శ్రీరామ చరిత్రమును నాదినుండి యంతమువఱకు వాస్తవముగ జరిగినది జరిగినట్లు కన్నులారఁ జూచుటకై శ్రద్ధతో నాలోచింప సాగెను.

కం॥ వారిచి కరములు మోడిచి, తూరుపుకొనదర్శలపయిఁ \* నోరపుయోగం  
ఖార సుఖాసీనుండై, సారమతిం గనఁగ రామ\*చంద్రునిచరితన్. ౧౨౭



అలోచించిన విధముఁ జెప్పుచున్నాఁడు.

వారిచి = ఆచమించి, కరములు మోడిచి = తన గురువు నారదునిఁ బ్రాచార్యు బ్రహ్మను దలంచి, చేతులు ముకుళించి = అంజలిచేసి, తోరము + యోగము = గొప్పధ్యానము, సమాధి, ఆరన్ = సంపూర్ణముగ నగుటకై, సుఖాసీనుండై = స్వస్తికాసనముం దున్నవాఁ డయి, ఆసనము కుదిరినఁగాని ధ్యానము కుదురదు, గావున మన స్నేహాగ్రముగ నిల్చుటకై యాసనముం దున్నవాఁడై, సారమతిన్ = ఆచంచలమైన బ్రహ్మనుగ్రహము వలనఁ గలిగిన గొప్పబుద్ధితో, ఆసనముండుండి యచంచలచిత్తుండై సమాధియం దున్నవాఁడై. దీనివలన ధర్మావాయకమైన కర్మము శుచియై నియమవంతుండై శ్రద్ధా భక్తి గలవాఁడై చేయవలయునని యేర్పడుచున్నది.

శ్లో॥ ఋషయ స్సంయతాత్మానః | ఫలమూలానిలాశనాః| తపసైవ ప్రపశ్యంతి | త్రైలోక్యం సచరాచరమ్. మను. ౧౧-౨౩౬.

త్రికరణశుద్ధి గలవారై ఫలములు - మూలములు - గాలి యాహారముగాఁ గల ఋషులు తపస్సుచేతనే చరాచరములలోఁ గూడిన మూఁడు లోకములను జూతురు.

‘పరిణామత్రయ సంయమా దతీతానా గతజ్ఞానమ్’ పఠంజలి 3-౧౬. పరిణామత్రయసంయమ, మనఁగా ధ్యానధారణసమాధిత్రయము నేకత్ర సంయమము చేయుట. మనుస్మృతియందలి సంయతాత్మాన యనుట దీనినే సూచించుచున్నది.

**వ్యాకరణము తాత్పర్యము**

ఆచమించి తన గురువు నారదుని గురుగురువును బ్రహ్మదేవునిఁ దలంచి నమస్కరించి తూరుపుకొనలుగాఁ బఱచిన దర్శలమీఁదఁ గృష్ణాజనము దాని మీఁద వస్తుము పఱచి దానిపై సుఖాసనమునఁ గూర్చుండి మనోవృత్తులన్నిటిని బూర్ణముగ నియమించి యేకాగ్రచిత్తుండై బ్రహ్మనుగ్రహమువలనఁ గలిగిన గొప్ప మనస్సుతో రామచంద్రుని చరిత్రమంతయుఁ జూచుట కారంభించెను.

- ఉ॥ ఆరయ రామలక్ష్మణధ \* రాత్మజలున్ స్వసతీసమేతుండౌ
- ధారణీధర్తయుం, బ్రజలు \* దర్దయు నెయ్యెడ నేది సల్పిరో
- వారల యాచరిత్రములు \* వారలనవ్వులు వారిమాటలున్
- వారల రాకపోకలును \* వారలచేష్టలు నున్నరూపునన్. ౧౨౮

అలోచింపఁగాఁ గలిగిన ఫలమును జెప్పుచున్నాఁడు. ధరా + ఆత్మజ = భూపుత్రి- సీతాదేవి, స్వ+సతి = తన భార్యలగు కౌసల్యాసుమిత్రాకై కేయులతో



సమేతుడై = కూడినవాడై, ఆజి = అజమహారాజకుమారుడు దశరథుడు, ప్రజ = జనులు, తద్దయున్ = మిక్కిలి, ఉన్నరూపునన్ = ఉన్నదున్నట్లు.

తా త్ప ర్య ము.

ఇట్లు లాలోచింపగా సీతారామలక్ష్మణులు - దశరథుడు, సతని భార్యలు కౌసల్యాసుమిత్రా కై కేయులు నగరమందలి ప్రజలు నేయేపదేశమం దేదేది చేసిరో యెట్లు నడచికొనిరో యెట్లు నవ్విరో వారి మాటలు వారల రాకపోకలు వారు చేసిన కార్యములు నున్నదున్నట్లు.

ఆ|| శ్రీశ్రీతీయుఁ డైనశ్రీరఘురాముఁడు, సత్యసంధుఁ డగుచుఁ \* జలిపె నెవ్వి కాసలోన నట్టి \* కార్యంబు లన్నియుఁ, గరతలామలకము\*గాఁగఁగాంచె. ౧౮౯

ఇట్లు రాముఁ డయోధ్య నున్నప్పుడు జరిగినదానిని గని యతఁ డరణ్యమున నున్న పుడు జరిగినవాని నికఁ జూచుచున్నాఁడు.

శ్రీశ్రీతీయుఁడు = ఆడుది మూడవదిగాఁగలవాఁడు, తక్కిన యిద్దఱు రామ లక్ష్మణులు, సత్యసంధుఁడు = నిజమైన ప్రతిజ్ఞగలవాఁడు, కాసలోనన్ = అడవి యందు, కరతల = అరచేతిలోని, ఆమలకముగాఁ = ఉసిరికకాయవలె, కరతల+ అమల+కమ్=అరచేతిలోని నిర్మలమైన నీళ్ళు అనియుఁ జెప్పుదురు. అట్లు స్పష్ట ముగాఁ జూచెనని భావము. ఉసిరికకాయకుమాఱు రేగుకాయ చెప్పుటయుఁ గలదు. కరబదర మని వాసవదత్త.

తా త్ప ర్య ము

సీతాలక్ష్మణులతో శ్రీరామచంద్రుఁడు పితృవాక్య పరిపాలనమునకై తానాడిన మాట తప్పక యడవిలో నేయే కార్యములు చేసెనో యవన్నియు నజచేతనుసిరిక కాయను జూచినట్లు జూచెను.

ఆ|| మరియుఁ గోరి యోగ\*మార్గావలంబుడై, నెరిఁ దడేకనిష్ఠఁ \* గొఱలి కాంచి యనఘ రామకథ య\*ధార్థంబుగా సర్వ, మొండుకృతి రచింప \* నూనె నపుడు.

యోగమార్గావలంబుడై = యోగమార్గము నాధారముగాఁ గొన్నవాడై, తత్+ఏక+నిష్ఠ = ఆయొక్క విషయమునే ధ్యానముతో, సర్వము = రామ నిర్యాణాంతము వఱకు, ఊనెన్ = ప్రయత్నించెను.

తా త్ప ర్య ము

అంతలోఁ దృప్తిపడక యోగసమాధియం దున్నవాడై యేకాగ్రమనస్సుతోఁ బాపరహితమైన రాముకథనంతయు నిర్యాణమువఱకు వాస్తవముగాఁ జూచి దానినంతయు నొక్క గ్రంథముగా రచింపఁబూనుకొనెను.



కామార్థంబులు నించుకించుకయ గల్గన్, ధర్మమోక్షంబులు  
 ద్దామస్ఫూర్తిని విస్తరిల్ల, వరరత్నస్ఫారవారాశియ  
 ట్లామానీశుడు సంఘటించె రఘురామాధీశు కావ్యంబు ము  
 న్నేనూడ్కిన్ సురమాని పల్కె నటు లెంతే గర్లకేయంబుగాన్. ౧౯౧

కామ + అర్థంబులు కామము = కోరిక = విహికవాంఛ, ఇది చతుర్విధ  
 పురుషార్థములలో మూడవది. అర్థము = ధనము. ఇది రెండవది. ఇంచు కించు  
 కయ = కొంచెముకొంచమే. అర్థకామములగుటించి యేమియుఁ జెప్పకున్న వాని  
 వలనీకీడు తెలియకపోవును గావున వానిని కైకేయి దశరథ శూర్పణఖారావ  
 ణుల నెపమునఁ గొంచముగఁదెలిసి, ధర్మమోక్షములు = మొదటిదియు నాలుగవ  
 దియునగు పురుషార్థములు - పుణ్యకార్యములు - దానివలనఁగలుగు మోక్ష  
 మును. ధర్మార్థకామమోక్షము లని వరుసగఁ జెప్పవలసి యుండఁగా వరుస  
 తప్పించుట యేలనఁగా ధర్మము ననుసరించి యర్థకామంబు లనుభవించుట  
 దూష్యము గాదు. కైకేయి లోనగువారి యర్థకాంక్ష శూర్పణఖారావణుల  
 దుష్కామము ధర్మహీనమైనవి. కావున ధర్మహీనమైన కామార్థంబులు చేటు  
 దెచ్చునని చెప్పుటకై యవి ప్రత్యేకముగఁ జెప్పఁబడినవి. అర్థకామాసక్తిఁ బ్రతి  
 ఫలముగోరి చేయుధర్మము మోక్షసాధనము కాఁజాలదు. ఇచ్చట ధర్మము  
 మోక్షముతోఁ జేర్చి దానికి సాధనముగాఁజెట్టుటచే భగవద్విషయక భాగవత  
 నిష్కామధర్మమని గ్రహింపవలయును. ఉద్దామ = ఎక్కువగు. స్ఫూర్తిని =  
 తెలివితో, విస్తరిల్లన్ = ఇందవి ప్రధానము గావున విరివిగాఁ జెప్పఁబడిన  
 వనిభావము. ఇట్లు చెప్పుటచే మోక్షసాధకమైన ధర్మము, అట్టిధర్మాచరణము  
 వలనఁగలుగు మోక్షఫలము. ఈరెంటినే రామాయణము విరివిగ బోధించునని  
 తెలియవలయును. అట్టిసాధనమందు ఫలమందుఁ గోరికలేని వారీగ్రంథము  
 వలన లాభమును బొందలేరు. అర్థకాంక్షచే నధర్మమార్గమున నడచువారు  
 కైకేయివలె తుదకు వ్యర్థప్రయత్నలై లోకమున నపకీర్తి పాలగుటయే కాక  
 తమ కయినవారినిఁగూడ దుఃఖముల పాలుసేయుదురు. మదన మోహితులై  
 కన్నులుగానక స్త్రీవ్యసనాసక్తులగువారు దశరథునివలెఁ దాము చెబుదురు.  
 ఇతరులకుఁ గష్టములు గలిగింతురు. విధవయయ్య రాముని మోహించిన  
 శూర్పణఖవలెను రావణువలె నధర్మకాముకులు వంశనాశముచేసి పోదురు.  
 స్వధర్మనిష్ఠులకు రామచంద్రమూర్తివలెను, భగవద్భాగవతకైంకర్యపార  
 తంత్ర్యపరులకు లక్ష్మణ భరత శత్రుఘ్న సుగ్రీవ హనుమ దాదులవలె. విభీషణు  
 వలె, వారితోడ సంబంధమగువారివలెఁ బరమపదముఁ గాంతురు. ఇదియే  
 రామావతారముఖ్యప్రయోజనము. శ్రద్ధాభక్తులతోడి రామాయణగ్రంథపఠన  
 మీఫలమునే యిచ్చును. వరరత్న = శ్రేష్ఠములగు మాణిక్యములచే, స్ఫార =



ప్రకాశించు, వారాశియట్లు = సముద్రమువలె, సాలసముద్రమందుఁ బుట్టిన విషమువంటివి కామార్థము లనియు, చింతామణి లక్ష్మీ యమృతము వంటివి ధర్మమోక్షము లనియు గ్రాహ్యము, సముద్రమునందలి రత్నములవలె నీకావ్యమున రసములున్నవని గ్రహింపవగు, ఏమాడ్కిన్ = ఏవిధముగ, సురమాని = నారదుఁడు. ఎంతేని = మిక్కిలి. కర్ణపేయంబుగాన్ = చెవులతో నాస్వాదించునట్లు, మిక్కిలి శ్రుతిమనోహరమగునట్లు. శబ్దమార్దవము శ్రవణరంజకము, అర్థగాంభీర్యము మనోరంజకము వినుట కింపుగనుండిన నెట్టివారును విన బ్రయత్నించి పదప గుణమెఱిగి బాగుపడుదురు. శ్రుతికలుపుగ నుండిన లోక సామాన్యమునకు గ్రాహ్యముగాదు.

తాత్పర్యము

కామము అర్థము గుఱించి కొంచెముగను, ధర్మము మోక్షము గుఱించి విస్తారముగను నుండునట్లు రత్నములతోఁ గూడిన సముద్రమో యనఁ బూర్వము తనకు నారదుఁ డెట్లుపదేశించెనో యా ప్రకారము గురుభోధ సతిక్రమింపక యంతకు విందియుండునట్లు వినుటకు మిక్కిలి నింపుగా నుండునట్లు శ్రీరామ చరిత్ర రచించెను.

ఉ॥ రామునిపుట్టు, వాతనిపఃరాక్రమమున్, సకలనుకూలతన్  
 భూమిజన ప్రీయత్వమును. \* భూరితితిక్షయు, సౌమ్యసత్యసం  
 ధామహిమంబు, గాధిజక \* ఛాకథనంబు, ధనుఃప్రథంగమున్  
 భూమిసుతావివాహమహామున్, జమదగ్నిజతో వివాదమున్, ౧౯౨

ఇక రామాయణమున విషయసూచిక చెప్పబడుచున్నది.

పుట్టువు = పుట్టుక, అతని పరాక్రమము = తాటకావధ మున్నగువాని కనుకూలమగు శ్రీరాముని బలము, సకల + అనుకూలతన్ = అందఱయందు నొక్క-విధమయిన యనుకూలభావము, ప్రీయత్వము = ప్రేమాస్పృహఁ డగుట, భూరితితిక్ష = అపరాధములను గట్టములను మిక్కిలి సహించుట, సౌమ్య = మంచితనముయొక్కయు (ఉగ్రత లేకుండుట), భావప్రధాననిర్దేశము. సత్య సంధా = నిజమైన ప్రతిజ్ఞ యొక్కయు, మహిమము = ప్రభావము, గాధిజ కథాకథనంబు = (1) విశ్వామిత్రుఁ డితరకథలఁ జెప్పుటయు (2) విశ్వామిత్రుని యొక్క-కథను శతానందుఁడు రామునకుఁ జెప్పుటయు. దీనికి గారణ మహాల్యా శాపమోక్షణమే కావున నదియు సూచితము. ధనుఃప్రథంగమున్ = జనకు నింట శివుని విల్లు విఱుచుటయు, వివాహమును = సీతాకల్యాణోత్సవము. జమ దిగ్నిజతోన్ = పరశురాముతో, వివాదము.



తాత్పర్యము

శ్రీరాముల జననము, బాల్యమండే తాటక సుబాహుడు లోనగు రాక్షసుల వధించుటయందుఁ గవఁబడిచిన పరాక్రమము, సమస్త ప్రజలం దాయనకు నాయనయందుఁ సమస్తప్రజలకుఁ గల యనుకూలభావము. సమస్త జనులయం దాయనకుఁ గల ప్రీతి, మిగుల నోర్పు, సత్యవాదిత్వము, విశ్వామిత్రుఁడు కథలు చెప్పుట. శివుని విల్లు విఱుచుట, సీతాకల్యాణము, పరశురామునితో వివాదము.

ఉ॥ రామగుణోత్కరంబు, యువ + రాజగ నౌ నభిషేకయత్నమున్ ;  
గాముక కైక పల్కుబడి + కాంక్షిత, మాయభిషేకవిఘ్నముల్.  
రామవివాసనంబును, ధరా + పతి శోకముచేత నీల్లుటల్,  
భూమిజనార్తి, తజ్జనుల + భూమిసుతాపతి వీడి పోవుటన్. ౧౨౩

ఇక నయోధ్యాకాండమందలి విషయసూచన. రామగుణ + ఉత్కరంబు = శ్రీరాముల గుణాతిశయవర్ణనము, కాముక + ధనమునం దాశేగలది సంభోగేచ్ఛగలది కాముకి పల్కుబడి = మాటలవిధము. కాంక్షితంబు = కోరిక, వివాసనము = ఆడవికిఁ బంపుట, ఈల్లుట = చచ్చుట, ఆర్తి = దుఃఖము, భూమిసుతాపతి = రామచంద్రమూర్తి, వీడిపోవుటన్ = వంచన చేసి వదలి పోవుట.

తాత్పర్యము

శ్రీరాముల సుగుణసంపత్తి యౌవరాజ్యమునఁ బట్టముఁ గట్ట దశరథుఁడు చేసిన యత్నము ధనకాముకయైన కైక పలికిన విధము, యామె కోరిక పట్టాభిషేక విఘ్నము. రామచంద్రమూర్తి యరణ్యమునకుఁ బ్రయాణ మగుట, దశరథుఁడు దుఃఖముచేఁ జచ్చుట, పౌరులు దుఃఖించుట, వాకిని వదలి రాముఁడు పోవుట.

చ॥ సారీది గుహాభిభాషణము + సూతనివర్తన, ముక్తవాహినీ  
తరణము వాజధారిముని + దర్శన, మావలఁ జిత్రకూటభూ  
ధరవరదర్శనంబు, దళ + ధామనిమిత్తము, వాస్తుకర్మమున్,  
భరతుసమాగమంబును, గృ + పామతి నాతని నాదరించుటల్. ౧౨౪

సారీది = కథాక్రమముగా, గుహా + అభిభాషణము = గుహునితో మాటలాడుట, సూతనివర్తనము = సుమంత్రు నయోధ్యకు మరలిపోమ్మనుట, అక్షిణ వాహినీతరణము = గంగను దాటుట, వాజధారిముని = భరద్వాజ మహర్షి భూధరవర = పర్వతశ్రేష్ఠముయొక్క దళధామనిమిత్తము = ఆకుటింటి కొఱక, పర్ణశాలకొఱకు. వాస్తుకర్మము = వాస్తుపురుష పూజ - గృహప్రవేశమును



సూచించును, సమాగమము = చేరుట, కృపామతిన్ = దయతోఁ గూడిన మనస్సుతో, ఆతనిన్ = ధరతుని, ఆదరించుటల్ = రాముఁడు పాదుకల నిచ్చి ప్రేమించుటయు.

తా త్ప ర్య ము.

ఆవల వరుసగా గుహునితో మాటలాడుట, సునుంతుని మరల నయోధ్యకుఁ బొమ్మనుట, గంగను దాఁటుట. ధరద్వాజదర్శనము, చిత్రకూట పర్వతదర్శనము, సందుఁ బర్ణశాల నిర్మించుకొని ప్రవేశించుట, ధరతునిరాక, యతని నాదరించుట.

చం. జపకునకున్ నివాపము లొసంగుటయున్, మఱి పాదుకాభిషేచనమును లోనుగా ధరతుచర్యయు, రాముఁడు దండకాట వింజనుట, విరాధుమారణము \* సంయములన్ శరభంగునిన్ సుతీక్ష్ణునిఁ గను, అంతి సీత కనఁసూయ యొసంగుట యంగరాగముల్. ౧౯౫

నివాపము లొసంగుట = తర్పణముచేయుట, పాదుకాభిషేచనము = పాదుకలను రాజుగా సింహాసనము నుంచి యభిషేకించుట లోనుగా, ధరతుచర్య అయోధ్యాపరిత్యాగము - నందిగ్రామవాసము - జటాధారణము లోనైనవి. మారణము = చంపుట - ఇచ్చటినుండి అరణ్యకాండకథ. సంయములన్ = ఋషాలను, అనసూయ = అత్రిభార్య, అంగరాగముల్ = గంధము మొదలగు శేషవద్రవ్యములు, అనసూయ సీత కంగరాగము లిచ్చుట విరాధవధకుఁ బూర్వమే జరిగినది. ఇచ్చట రామాయణకథను సంక్షేపముగాఁ జెప్పుట యుద్దేశముగాని క్రమ మపేక్షితముగాదు.

తా త్ప ర్య ము

దశరథునకు నీళ్ళు విడుచుట, పాదుకాభిషేకము, నందిగ్రామవాసము మొదలైన ధరతచర్య. రామచంద్రమూర్తి చిత్రకూటము విడిచి దండకాటవిచేరుట, విరాధునిఁ జంపుట, శరభంగుని సుతీక్ష్ణుని జూచుట, అనసూయ సీతాదేవి కంగరాగము లిచ్చుట.

కం. ఘటసంభవదర్శనమును, జటాయుసంభాషణంబుఁ \* జని పంచవటీతటమునకున్ శూర్పణఖిన్, ఘటితవికారాపఘనఁగఁగావించుటయున్. ౧౯౬

ఘటసంభవ = కుండయంతుఁబుట్టిన యగస్త్యునియొక్క, తటము = స్థలము, ఘటితవికార = చేయఁబడిన విరూపముగల, ఆపఘన = అవయవముగలది.



తాత్పర్యము

అగస్త్యదర్శనము - జటాయువుతో మాటలాడుట - పంచవటిచేరి యందు వసించుట - తూర్పణఖ ముక్కు సెవులు గోయుట.

ఉ॥ ఏది ఖరత్రిశీర్షుల జఃయించుట, రావణనిర్గమంబు, మా రీచవధంబు; సీతను హఃరించుటయున్, రఘురాముశోకమున్ నీచు సురారి గృధ్రపతి + నీల్లగఁ జేతఁ, గబంధదర్శనం బాచతురాశ్మయా శ్రమణీయాశ్రమమున్, హనుమంతుఁ జూచుటల్. ౧౯౭

ఏది = పరాక్రమించి, ఖరత్రిశీర్షులను = ఖరదూషణాది పదునాల్గువేల రాక్షసు లను; నిర్గమంబు = లంకవిడిచి బయలుదేలుట సుర + అరి = దేవ విరోధి యగు రావణుఁడు, గృధ్రపతిన్ = జటాయువును, చేత = చేయుట, చతుర+ఆత్మ = మంచి మనస్సుగల, ఆశ్రయము = పొందుట, నీచు = నీచుఁడైన, నీచుఁడు రూ. నీచు. సు-వ్యా. తత్సమ. సూ. ౨౦,

తాత్పర్యము

దానికి సహాయులై వచ్చిన ఖర దూషణ త్రిశీర్షు లనువారిని సేనలతోడ వధించుట. సీతాదేవి నపహరింప రావణుఁడు బయలుదేలుట, రామచంద్రమూర్తి మాయామృగమై వచ్చిన మారీచునిఁ జంపుట, రావణుఁడు సీతాదేవిని దొంగిలించు కొని పోవుట, రామచంద్రమూర్తి విలాపము, రావణుఁడు సీతాదేవికి సహాయపడ వచ్చిన జటాయువును జంపుట కబంధునిఁ జూచుట, గురుశుశ్రూషయందు నేర్పు గల శబరినిఁజూచుట, హనుమంతునిఁజూచి సంభాషించుట.

తే॥ ఋశ్యమూకంబునకు నేగిఃయినసుతునకు, నమ్మకముఁజూపి నెయ్యంబుఁ నెమ్మిఁజేసి వాలిసుగ్రీవు లని సేయఃవాలిఁ గోలఁ, ద్రుంచి సుగ్రీవు రాజఁ గాఃవించుటయును. ౧౯౮

నెయ్యము = స్నేహము, నెమ్మిన్ = ప్రేమతో, అని = యుద్ధము, కోలన్ = బాణముతో, ఇనసుతునకు = సూర్యుని పుత్రుఁడైన సుగ్రీవునకు.

తాత్పర్యము

హనుమంతునితోడ ఋశ్యమూకము చేరి సూర్యపుత్రుఁడైన సుగ్రీవునితో స్నేహముచేసి యతనికి నమ్మకము పుట్టించి వాలి సుగ్రీవులు యుద్ధము సేయు సమయమున వాలి నొక్క-బాణముతోఁ జంపి సుగ్రీవుని వాసరరాజ్యమునకుఁ బట్టాభిషిక్తునిఁ జేయుట గు.



కం॥ తారార్తియు సమయము వ, త్నారాత్రి నివాసనంబు \* రఘుపతి కనలున్  
 వైరోచని కపిసేనా, వారముఁ గూర్చుటయు దిశలఁ \* బంచుట కపులన్. ౧౯౯

తారా + ఆర్తియు = తారయేడ్చుటయు, సమయము = వానకాలము గడచిన  
 పిమ్మట సీతను వెదకు ప్రయత్నములు చేయవలసినట్లు రామ సుగ్రీవులు చేసికొన్న  
 సంకేతము, వర్షా = వానకాలముయొక్క. రాత్రి అనగా రేయియుఁ బగ లని  
 యర్థము, త్రిరాత్రము - దశరాత్రము. అన్నప్పుడు రేయిపగలు కలిసిన దిన  
 మనియేకదా యర్థము. నివాసనంబు = రాముఁడు పర్వతగుహలో నుండుట,  
 కనలు = సుగ్రీవుఁడై గోపము, వైరోచని = సూర్యపుత్రుఁ డగు సుగ్రీవుఁడు,  
 వారము = సమూహము.

తా త్ప ర్య ము

మరణించిన వాల్మీకై తారయేడ్చుటయు, వానకాలము గడవఁగానే సీతను వెదకు  
 వానరులఁ బంపెద నని సుగ్రీవుఁడు చెప్పిన సంకేతము. వానకాలమందు గుహలో  
 నుండుటయు, సుగ్రీవుఁడు సమయముతప్పి వర్తించె నని రామచంద్రమూర్తి కోపించుట,  
 సుగ్రీవుఁడు సేనలఁగూర్చుట, వానరులను సీతాదేవిని వెదకిరం డని నాలుగు  
 దిక్కులకుఁ బంపుట.

ఉ॥ భూమి నివేదనంబు క్రమమున్, మణిముద్రక యీవియున్, గుహన్  
 ధీమహితు ల్గపీశ్వరులు \* దేకువఁ జొచ్చుట, చావఁ గోరుచున్  
 భూమి శయించుటల్, నికటఃభూమి జటాయుసహోదరుండు శా  
 ఖామృగపాలిన్ జూచుట, నగంబును నెక్కుట, యల్లి దాఁటుటన్. ౨౦౦

భూమి నివేదనంబు = ద్వీపములు సముద్రము మొదలగు భూమిభాగములను  
 సుగ్రీవుఁడు వానరులకుఁ దెలుపుటయొక్క, మణిముద్రక = రత్నపుటుంగరము,  
 ఈవియున్ = రామచంద్రమూర్తి హనుమంతున కిచ్చుటయు, ధీమహితుల్ =  
 మంచీబుద్ధిచే గొప్పవారు, గుహన్ = స్వయంప్రభయుండు గుహను, తేకువన్ =  
 ధైర్యముతో, చొచ్చుట = ప్రవేశించుట, జటాయుసహోదరుండు = సంపాతి,  
 శాఖామృగపాలిన్ = వానరులగుంపును, నగంబును = మహేంద్రపర్వతంబును,  
 ఎక్కుట = సముద్రమును దాఁటుటకై యని భావము, అల్లిన్ = సముద్రమును.

తా త్ప ర్య ము

వారువారు పోవుదిక్కులందుఁగల నదులను బర్వతములను పట్టణములను వన  
 ములను సుగ్రీవుఁడు చెప్పుట, దక్షిణపుదిక్కు వెదకఁబోవు నాంజనేయునకు రామ  
 చంద్రమూర్తి తనముద్రక నిచ్చుట, ఆంజనేయాదులు స్వయంప్రభాగుహలోఁ



బ్రవేశించుట, సీత కాసరాలేడు. ఊరకపోయిన సుగ్రీవుడు గడువుమీటి వచ్చితి రవి చంపు నను భయముచే నానదులు మరణకాంక్ష భూమిపైఁ బండుకొనుట, యచ్చటికి సమీపమందుండి సంపాతియను పేరుగల జటాయువు అన్న వాసరులఁ జూచుట, యతఁడు సీతాదేవి లంకలో రావణు నంతఃపురమం దున్నదని చెప్పఁగా గపులందఱు మహేంద్రపర్వతము నెక్కట, హనుమంతుఁడు సముద్రము లంఘించుట.

తే॥ కడలిబోధ మైనాకునిఁజొడఁగనుటయు, సింహికావధ, మలయంబుఁజేరిరాత్రి లంకఁ జొచ్చుట, యేకాంతశంకఁ గనుట, దశముఖాసురపుష్పకదర్శనంబు.

200

కడలిబోధ = సముద్రుఁడు మైనాకునికిఁ జేయు నుపదేశము, పొడఁగనుట = చూచుట, మలయంబు = లంకాపట్టణమున కాధార మగు పర్వతభాగమును, “మలయః పర్వతాంశే ప్యథోద్యానే” యని నాన్ధారత్నమాల, ఏకాంతశంక = ఒంటరిగా నాలోచించుట, పుష్పకదర్శనము = పుష్పక విమానమును జూచుట, మైనాకునిన్ - అనుటచే ననుక్త సముచ్చయము - సురసాదర్శనమును దెలుపును.

### తాత్పర్యము.

సముద్రుఁడు బోధింపఁగా దనకు విశ్రాంతి కలిగింపవచ్చిన మైనాకునిఁ జూచుట, దన్నుఁ బరీక్షింపవచ్చిన సురసను జూచుట, సింహికను వధించుట, సముద్రముదాఁటి మలయపర్వతముఁజేరి రాత్రివేళ లంకలోఁ జొచ్చుట, సీతను వెదకు నుపాయ మాలోచించుట, నిద్రించు రావణుని బుష్పకవిమానమును జూచుట.

ఆ. మద్యపానగృహాగమన మవరోధంబుఁ, గాంచుటయు నశోకకాసనమునఁ బంక్తికంతనీచభాషణక్రమమును, నుంగరంబు సీతకొసఁగుటయును. 201

మద్యపాన = కల్లు త్రాగునట్టి, గృహ = ఇంటికి, గమనము = బోవుట, అవరోధము = అంతఃపురము, నీచభాషణక్రమము = సీతలోఁ దుచ్చుపుమాటలాడిన విధము.

### తాత్పర్యము

రావణుఁడు సారాయము ద్రావు నిల్లు - అంతఃపురము వీనియందు సీతాదేవిని వెదకుటయును, నశోకవనమందు రావణుఁడు సీతాదేవిని నీచముగామాటలాడుటయు, హనుమంతుఁడు రామముద్రకను సీతాదేవి కిచ్చుటయును.



కం॥ రజనీచరుల యదల్పులు, త్రిజటాస్వప్నంబు మణి స \* తీమణి యీవిన్  
గుజభంగం బసురసతుల్, గజవిజి నొందుటయు దైత్యకాండము వధయున్.

303

రజనీచరుల = రాక్షసస్త్రీలయొక్క, అదల్పులు = సీతాదేవిని బెదరించు మాటలు, స్వప్నంబు = కల, మణి = జడవిళ్ళను, గుజభంగంబు = ఆశోకవన ములోని చెట్లను విఱుచుట, గజవిజి = కలవరపాటు, దైత్యకాండము = రాక్షస సమూహముయొక్క, కింకరులు = అయిదుగురు సేనానాయకులు, ఏడుగురు మంత్రులు, అక్షిండను రావణుని కొడుకు - వీరందఱు నని భావము.

తా త్ప ర్య ము

కావలియున్న రాక్షసస్త్రీలు సీతాదేవిని బెదరించుట, త్రిజట కల గనుట సీతాదేవి హనుమంతునకు మణి నిచ్చుటయును. హనుమంతుఁ డశోకవనమును బాడుచేయుటయును, రాక్షసస్త్రీలు కలవరపడి రావణునితోఁ జెప్పుటయుఁ రావణుఁడు పంపిన రాక్షసవీరులను హనుమంతుఁడు చంపుటయు.

తే॥ వాయుసూనుండుచిక్కిరావణునిఁగనుట, లంకఁ గాల్చుటయును వార్ధిలంఘనంబు మధువనంబునఁ గ్రోతులు\*మధుఫలాళి, సాపడుటయును రాఘవాశ్వాసనంబు.

304

చిక్కి = ఇంద్రజిత్తు ప్రయోగించిన బ్రహ్మాస్త్రముచేఁ గట్టబడి, వార్ధి లంఘనము = సముద్రమును మరలఁ దాఱుట, మధువనంబు = సుగ్రీవుని యుద్యాసవనము, మధు + ఫల + ఆళిన్ = తేనెను, పండ్లసమూహమును, సాపడుటయు = వానరులు తినుటయు, రాఘవ + ఆశ్వాసనంబు = రాముని నూరార్చుటయును.

తా త్ప ర్య ము

ఇంద్రజిత్తు ప్రయోగించిన బ్రహ్మాస్త్రమునకు హనుమంతుఁడు చిక్కి రావణుఁ జూచి మాటలాడుట, లంకఁ గాల్చుట, సముద్రమును మరలఁ దాటివచ్చుట, మధువనమందుఁ గ్రోతులందఱు తేనెలు ద్రాగుటయు హనుమంతుఁడు శ్రీరామ చంద్రమూర్తి నూరార్చుటయును.

కం॥ మారుతి మణి నొసఁగుటయుఁ బ్రతాపించుట జలధి నలుఁ డు \* దారకుశలతన్

వారిధి సేతువుఁ గట్టఁగ, నారాలిరి లంకఁజొచ్చి \* పట్టి చరితమున్. 305

మారుతి = హనుమంతుఁడు, ఉదారకుశలతన్ = గొప్ప సామర్థ్యముచేత, సేతువు = ఆనకట్ట, ప్రతాపించుట = దాఱుట.



తాత్పర్యము.

సీతాదేవి యిచ్చినమణి నిచ్చుటయును, రామచంద్రమూర్తి సేవలో సముద్రముదాట యత్నించుట, నలుఁడు సేతువుగట్టుట, అందఱు సముద్రముదాటి లంకఁ జేరుట.

కం॥ హితత విభీషణశరణా, గతి రక్షో వధవిధంబుకథనం బనిలో  
నతికాయుగుంభకర్ణుని, నతివిక్రము నింద్రజిత్తునడఁగించుటయున్. ౨౦౬

హితతన్ = మేలిబుద్ధి, విభీషణశరణాగతి = విభీషణఁడు రామచంద్రమూర్తి శరణు చొచ్చుట, రక్షః + వధ + విధంబు = ఇంద్రజిత్తు మొదలగు రాక్షసులఁ జంపునుపాయముయొక్క, కథనంబు = జెప్పుటయును, అనిలోన్ = యుద్ధమునందు, అతికాయున్ = పెద్దదేహము కలవానిని, అతివిక్రమున్ = మిక్కిలిబలము గల వానిని, అడఁగించుటయున్ = చంపుటయు.

తాత్పర్యము.

మంచిబుద్ధితో విభీషణఁడు శ్రీరామచంద్రమూర్తి శరణుచొచ్చుట, విభీషణఁడు రాక్షసుల జంపునుపాయము చెప్పుట, యుద్ధమందు రామచంద్రమూర్తి మిక్కిలి పెద్దదేహముగల కుంభకర్ణుని, నింద్రజిత్తును జంపుట.

కం॥ రావణవధయును భూజా తావాప్తియు నరిపురంబునందున యభిషే  
కావాప్తి విభీషణునకు, నావలఁబుష్పకమునందు + నధిరోహణమున్. ౨౦౭

అరిపురంబునంద = శత్రునగరమునందే, దీనిచే రామచంద్రమూర్తి పరాక్రమము మిక్కిలి యధిక మని తోచును. భూజాతా + అవాప్తి = సీతను జొందుటయు, అధిరోహణము = ఎక్కుట.

తాత్పర్యము

రావణవధ - సీతను గ్రహించుట - శత్రుపట్టణమందే విభీషణునికొ బట్టాభిషేకము చేయుట యావలఁ బుష్పకవిమానమెక్కుట.

కం॥ అంద అయోధ్యాపురమునకుం దరలుట భరతు గూడికొనుటయు, నతులా  
నందంబుగఁ గౌసల్యానందనుఁ డభిషేకమహమున న్వఱుటయున్. ౨౦౮

అందఱు = సీతారామలక్ష్మణులును, భార్యలతోడ రాక్షసవాసరులును, తరలుట = ప్రయాణమగుట, అతుల + ఆనందంబుగన్ = సాటిలేని సంతోషము కలుగునట్లు, అభిషేక మహమునన్ = అభిషేక మను నుల్పముచేత, వఱుట = ప్రకాశించుట. విభీషణఁడు స్త్రీలతో నయోధ్యకుఁ బోయినట్లు వాల్మీకి స్పష్టముగఁ జెప్పలేదు. ముఖమెఱుఁగని తారా రుమాది వానరకాంతిలనెల్లఁ బిలుచు



కొనిపోవఁ గోరిన సీతాదేవి తన కష్టదశయందుఁ దన్నెంతో యాదరించిన విభీషణు భార్యపుత్రికల నేల పిలుచుకొనిపోవఁ గోరలేదు? ఆమె యంతటి కృతఘ్నురాలా? కాదు. రావణాంతఃపుర స్త్రీలందఱు విధవలై మూలఁబడిరి. దుఃఖమున మునిగియున్న వీరినెల్ల విచారించవలసిన వారీ యిరువురే. ఇంట దుఃఖించు తోడికోడండ్రను - గోడండ్రను నెల్లర వదలి స్త్రీలు వేడుక చూడఁ బోవ నెట్లు సాధ్యపడును? కావున సరమాదులు పోరైరి.

తాత్పర్యము.

అందఱు యోధ్యపురమునకుఁ బ్రయాణమగుట; నందిగ్రామమందు భరతుని తోఁ గలియుట; మిక్కిలి సంతోషముతో శ్రీరామచంద్రమూర్తి పట్టాభిషేకముఁ గైకొనుట.

తే|| సర్వసైన్యవిస్మనఃచరిత్రమవని, భావివృత్తంబు శ్రీరామఃభద్రకృతము  
నించుకవుదాని వాల్మీకి ఋషివరుండు, కావ్యమునఁబల్కెను త్తరఃకాండముగను,  
౨౦౯

ఇక నుత్తరకాండకథ చెప్పఁబడును.

సర్వసైన్య = వానర రాక్షస సేనలనేగాక, రామచంద్రమూర్తి సహాయము పోవ భరతుఁడు గూర్చిన రాజసేనలయొక్క, విస్మన చరిత్రము = గౌరవించి వారివారి యూళ్ళకుఁ బంపినకథ, ఇది సీతాపరిత్యాగమునఱకుఁగల చరిత్రకు సూచకము. ఇంతవఱకు నుత్తరభాగ మందురు. శ్రీరామభద్రకృతము = మంగళకరుడైన శ్రీరామునిచేఁ జేయఁబడినదానిని, ఇంచుక + అవుదానినిన్ = కొంచమైనదానిని, భావివృత్తంబును = జరుగఁగల చరిత్రము, బ్రాహ్మణపుత్రుని బ్రదికించుట, అశ్వమేధయాగము, లోనైనవి, ఉత్తరకాండముగను = ఉత్తర కాండ మనుపేర, కావ్యమునన్ = రామాయణమందు, ఇంచుక = కథయందుఁ గొంచె మని భావము, పట్టాభిషేకమునఱకు జరిగినకథ గొప్పది, ఆవల జరిగినది కొంచెము.

శ్రీరామచంద్రమూర్తికి రామచంద్రుఁ డనియు రామభద్రుఁ డనియు నామములు గలవు. ఈ పేర్లు రామాయణమున లేవుగాని యుపనిషత్తులందుఁ గలవు. రామచంద్రశబ్దార్థ మిదివఱకే వ్రాయఁబడెను. ఇక భద్రార్థము విచారితము. 'భద్రకల్పేన దేవస్య నిత్యనిర్దోష తోచ్యతే'-అహిర్బుధ్వ్య సఁహిత (౧౯ వ శ్లో. ౧౪ అధ్య) అనఁగా భద్రకల్పము భగవంతుని నిత్యనిర్దోషత్వము తెలుపుచున్నదని యర్థము. కావున నిత్యనిర్దోషత్వముచే నభిరాముఁడగువాఁడు రామ భద్రుఁడు 'భాందధాతిరవౌ, భద్రాం, భావం ద్రవయతే సతామ్ భవం ద్రాయతే ఘోరం, సంసారం తాపసంతతిమ్||' మంగళకరమైన కాంతిని సూర్యుని



యందుఁ గలిగించువాఁడును, సజ్జనుల భావమును గరఁగించువాఁడును, ఘోరమైన సంసారమును దాపత్రయములనుబరువెత్తునట్లు చేయువాఁడును నగువాఁడు భద్రుఁడు. పరబ్రహ్మము. అంతకంటె నభిరాముఁడు - రామభద్రుఁడు “సఉశ్రేయాన్ భవతి జాయమాన”యని పరత్వదశకంటె నవతారదశ శ్రేష్ఠమని కదా శ్రుతి చెప్పుచున్నది. ‘శుభమంగళయో ర్భద్రం స్యాద్భివ్యశ్రేష్ఠయో స్త్రిషుః’ (నానా. ౪.) భద్రశబ్దము నకు శ్రేష్ఠఁ డని యర్థము. రామభద్రుఁ డనగా రాములందు శ్రేష్ఠుఁడు. పరశు రామ బలరాములకంటె శ్రీరాముఁడు శ్రేష్ఠుఁడని భావము.

తాత్పర్యము.

సేనలన్నిఁటిని వారివారి స్థానములకుఁ బంపుట లోనగు జరగఁజోవు కథను శ్రీరామచంద్రమూర్తి చరిత్రమును కొంచమైన దాని వాల్మీకి కావ్యమున నుత్తర కాండముగఁ బలికెను.

—\* ౪ సర్గము. ప్రబంధవైలక్షణ్య కథనము \*—

సీ. భువనావనార్థంబు \* భూమిపై జన్మించి, ప్రాప్తరాజ్యం డయి \* ప్రజల రాముఁ డోముచు నుండలో\*కోపకారంబుగ, భగవంతుఁ డగు ఋషి \* వాల్మీకుండు శ్రీరాము చరితంబు \* చిత్రపదంబుల, వెలయ నిర్వదినాల్లు\*వేలు శ్లోక సంఖ్యయు, వానిని \* సర్గముల్ గాఁగను, పూర్వరామాయణ\*మునను నూఱు తే॥ లేను, కాండంబులాఱుగ\*జానుమీఱి, వెండియునుబల్కె-ఁ బదపడి\*కాండమొండు పావనంబైన రఘురాము \* భావికథను, సోత్తరంబుగ నెల్ల ర\*సోత్తరముగ.

౨౧౦

ముందటి ప్రకరణమున విషయ వైలక్షణ్యము తెలుపఁబడెను. ఈ ప్రకరణమునఁ బ్రబంధవైలక్షణ్యమును దెలుపుచున్నాఁడు. పరమా పుండ్రుఁడగు కవి రచించుటయు, గీర్తిమంతుఁడగు నాయకుఁడు ప్రతిపాద్యుఁడుగ నుండుటయు, మహాత్ములు దాని సంగీకరించుటయుఁ గథానాయకుఁడే విని శ్లాఘించుటయు, మొదలగునవిగల గ్రంథమునకుఁ బ్రబంధ వైలక్షణ్య మనఁబడును. ఇప్పు డీపద్యమున నీ గ్రంథము పరమా పుండ్రుఁడు రచించిన దనియుఁ బుణ్యశ్లోకుఁడగు నాయకుని ప్రతిపాదించునది యనియు చెప్పుచున్నాఁడు.

రాముఁడు = సమస్త సద్గుణములచే, నభిరాముఁడు, ఇట్టిగుణములచే లోకుల నానందింపఁ జేయువాఁడుగాన యాయన చరిత్రమైన యిది లోకులకు మిక్కిలి యాదరణీయమైనదని భావము. “ఉపశ్లోక్యస్యమాహాత్మ్యాదుజ్జ్వలాః కావ్యసంపద, యని వామనవాక్యము. భువన + అవన + అర్థము = లోకమును సంగ్రహించు



కొఱకు, భూమిపై = భూలోకమున, జన్మించి = పుట్టి, దీనివలన దేవతలకుగైనఁ బెట్టని భూమిమీఁద దేవాది దేవుఁడు స్వేచ్ఛగ లోకుల సంరక్షించుటకై పుట్టెఁగాని కర్మబుద్ధుఁడై కాదని భావము. ప్రాప్తరాజ్యఁడు = అంగీకరించిన రాజ్యము గలవాఁడు, ఓముచున్ = రక్షించుచున్, భగవంతుఁడు = బ్రహ్మాయనుగ్రహమున దివ్యజ్ఞానము గలవాఁడు, ఋషి = వాక్యరచనయందు నేర్పరి. 'నా నృషిఃకురుతే కావ్య'మ్మని ఋషియంశము లేనివాఁడు కావ్యము చేయఁజాలఁడు, చిత్రపదములన్ = ఆశ్చర్య కరములగు పదములచేరికచేత, దీనిచేఁ గావ్యమున కాత్మయగురీతి యిందుఁ గలదని యేర్పడెను. 'రీతి రాత్మాకావ్యస్య, విశిష్టపదరచనారీతిః సమగ్రోజః ప్రసాదప్రభృతిభిర్లుజ్జైరుదితా' వై దర్శినామరీతి యని వామనవాక్యము. (2) చిత్ర = విచిత్రములగు శబ్దాలంకారములయు అర్థాలంకారములయు, పదములన్ = స్థానము లగు వాక్యములతో, ఆట్టి యలంకారముగల వాక్యముచేత, వెలయన్ = ప్రకాశించునట్లు, శ్రీరామచరితంబు ఇట్టి మహాపురుష చరిత్రంబు కావున విజ్ఞానాదులగు ననేక లాభంబు లిందుఁ గల వని భావము. "ప్రాప్తరాజ్యఁడయి రామచంద్రమూర్తి ప్రజల నోముచుండఁగ" నని చెప్పటచే రామచంద్రమూర్తి రాజ్యము చేయుచుండు కాలమునందు సీతాదేవి తన యాశ్రమము చేరినతరువాత వాల్మీకిరామాయణము రచియించెనని యేర్పడుచున్నది. దీనివలన రామచంద్రమూర్తి యవతరించుటకు ముందే వాల్మీకి రామాయణమును రచియించె నను వాదము ఖండితము. ఇఁక వాల్మీకిరామాయణమునఁ గల శ్లోక, సర్గ, కాండ సంఖ్యలను దెలుపుచున్నాఁడు. ఇట్లు చెప్పనియెడల వలసినవారు వలసినన్ని శ్లోకములను జేర్తుకుకదా. ఇట్లు చెప్పట వలన భారతాదులవలెఁ బెద్దదియుఁగాక మిక్కిలి సంక్షేపమునుగాక యుండుట తెలిసి మిక్కిలి ప్రేమతోఁ బఠింతురు. ఇన్ని బంధుకట్లు చేసియుంచినను బ్రహ్మీప్తములు నధిక పాఠములు చేరియున్నవి.

శ్లోకసంఖ్య = సంస్కృతపద్యములలెక్క, వానిని = ఇరువదినాలుగు వేలింటిని సర్గములుగాఁగ, పూర్వ రామాయణమున = రామపట్టాభిషేకాంత రామాయణమందు, నూఱులు + ఏను = ఏనూఱు, కాండములు + ఆఱుగ, ఏనూఱు సర్గములని భావము, జాను = అంతము, వెండియును = మఱియును, మీఁదఁ జెప్పినదిగాక, పదపడి = పిమ్మట, పావనంబైన = పరిశుద్ధమగు, భావికథను = అశ్వమేధము బ్రాహ్మణపుత్రు బ్రతికించుట మున్నగు చరిత్రను, శ్రీరాముఁ డశ్వమేధమును జేయుటకుముందు సీతను వదలినతరువాత సీ గ్రంథము రచించినట్లు ఇతర కథలను భావికథ లనుటచేఁ దెలియవగు. భావికథ కొంచెమగుట చేతనే 'ఇంచుక' యని ౨౦ వ పద్యమునఁ జెప్పెను. సోత్తరంబుగన్ = రామాభిషేకము మొదలు సీతాపరిత్యాగము వఱకుఁగల కథతోఁ గూడునట్లు



బంధుకావ్యము = ఉత్తరకాండమును మఱియొక కాండము. తక్కిన కాండముల వలె గూఢముగఁగాక యీకాండమున రామచంద్రమూర్తి పరదేవతయనుట మిగుల స్పష్టముగ ననేక స్థలములఁ జెప్పఁబడినది. కావున దీని కుత్తరకాండ మని పేరు. ఉత్తరకాండము = తక్కిన యన్నికాండములకంటె శ్రేష్ఠమైనది. కోసలవాసుల కందఱకు భగవత్సారోక్య మీ కాండమునఁగదా చెప్పఁ బడినది.

కాండములు	సర్గములు	శ్లోకములు
బాలకాండము ....	౨౨	౨,౨౫౬
అయోధ్యాకాండము ....	౧౧౯	౪,౪౧౫
ఆరణ్యకాండము ....	౨౫	౨,౨౩౨
కిష్కింధాకాండము ....	౬౨	౨,౬౨౦
సుందరకాండము ....	౬౮	౩,౦౦౬
యుద్ధికాండము ....	౧౩౧	౫,౯౯౦
ఉత్తరకాండము ....	౧౧౦	౩,౨౩౪
	<u>౬౪౭</u>	<u>౨౪,౨౫౨</u>

సంస్కృతరామాయణమున సర్గములయు శ్లోకములయు సంఖ్య యిప్పు డీ ప్రకారమున్నవి. ఏమాఱుసర్గలు పూర్వరామాయణమని యెంచినయెడల ౩౪ సర్గములును, సమిష్టిపై ౨౫౩ శ్లోకము లధికమగుచున్నవి. దీనికే గారణము.

(౧) అనేకవేల సంవత్సరములనాఁడు రచింపఁబడిన యీ గ్రంథమును వెనుక వ్రాసినవారి వ్రాతదోషమో.

(౨) తొలుత సంకల్ప మాప్రకారముండినను ఆశువుగాఁ జెప్పునప్పుడు పొచ్చె యుండవచ్చునుగదా.

(౩) ౨౪౦౦౦, అనునది అధమపక్షమని సూచించుటకేకాని గ్రంథపరిమితి యిదమిత్థిమ్మని నిర్ణయించుటకుఁ గాదు.

(౪) ఈవలివారు శ్లోకము లేవైనఁ జేర్చియుండవచ్చును.

(౫) ౭౧ మహాయనములు = ౧ మన్వంతరము.

౧౪ మన్వంతరములు = ౧ బ్రహ్మ పగలు - కల్పము.

౧౧౦౦ మహాయుగములు = కల్పము. ✓



కాఁగా, ౧౦౦౦ మహాయుగములను బదునాలుగింట విభజింపఁగా ౭౧  $\frac{3}{2}$

మహాయుగము లొక మన్వంతర మగుచున్నది.  $\frac{3}{2}$  మహాయుగ మనఁగా

౧౮౭౧౪౨ సంవత్సరము తెక్కువగుచున్నది. అయినను, “మన్వంతరంతు దివ్యానాం, యుగానా మేకసప్తతిః” యని చిల్లర త్రోచినైచి ౭౧ మహాయుగ ములే లెక్కకుఁ దీసికొనఁబడినవి. ‘చతుర్ముగ సహస్రాణి బ్రహ్మాణోదివముచ్యతే’ యనియుఁ గలదు. గంట యెంతయని యడిగినప్పుడు ఏడునిమిషము లెక్కువై యున్నను నొకటిన్నర రెండున్నర యని చెప్పునట్లు స్థూలదృష్టిని పెద్ద సంఖ్య చెప్పునప్పుడు దానిపై నుండు చిల్లరసంఖ్య గణింపఁబడదు. అట్లే ఇక్కడ పెద్ద సంఖ్య చెప్పఁబడినదనియు చిల్లరసంఖ్య చెప్పఁబడలేదనియు నెంచవచ్చును. ఈ శ్లోకము ప్రతీ.స్తమని కతకుని యభిప్రాయము. తక్కిన వ్యాఖ్యాత లందఱును దదభిప్రాయమును నిరసించిరి. కావున నావిషయమైన చర్చ యనావశ్యకము.

జొంబాయి (ముంబాయి)లో ముద్రింపఁబడిన రామాయణమందు

కాండము పేరు	సర్గ సంఖ్య	శ్లోకసంఖ్య
ఆదికాండము	౬౪	౨౫౫౦
అయోధ్యకాండము	౮౦	౪౧౭౦
అరణ్యకాండము	౧౧౪	౪౧౫౦
కిష్కింధాకాండము	౬౪	౨౦౨౫
సుందరకాండము	౪౩	౨౦౪౫
యుద్ధకాండము	౧౦౫	౪౫౦౦
అభ్యుదయ కాండము	౯౦	౩౩౬౦
అభ్యుదయికం సభవిష్యం సహోత్తరం	౫౬౦	౨౪౦౦౦

ఈ ప్రకారమున్నది.

తా త్ప ర్య ము.

లోకరక్షణకొఱకై భూమిమీఁద శ్రీరామచంద్రమూర్తి యవతరించి ప్రజా పాలనమా చేయుచుండు కాలమున భగవంతుడగు వాల్మీకి మహర్షి లోకోప కారముగఁ జిత్రిమైన పదములచే నిరువదినాలుగువేల శ్లోకము లుండునట్లును, పూర్వరామాయణమున నాఱుకాండములలో ౫ మూర్లసర్గము లుండునట్లును, నామీఁద శ్రీరాముల పట్టాభిషేకానంతరము గ్రంథమును గుళలవులు ప్రక



టించువఱకు జరిగిన కథను వియోగానంతరము జరిగిన భవిష్యత్కథను నుత్తర కాండముగ రచించెను.

కం. వ్యాపింపఁ జేయ జగమున, నోపిక వాగ్వశముగాఁగ \* నొనరింపఁగ మేల్ నైపుణి గలుగు సమర్థుఁడు, ప్రాపించున దీని కనుచు \* భావించె మదిన్. ౨౧౦  
ఇక నీ కావ్యము మహాజను లంగీకరించినది యని యవతారిక తెప్పు చున్నాఁడు.

వ్యాపింపఁజేయన్ = లోకము సందఱకుఁ దెలియునట్లు చేయుటకు. వాక్ + వశముగాఁగన్ = కంఠపాఠముగా, మేల్ నైపుణి = మంచి నేర్పు. ప్రాపించున = కలుగునా ?

తాత్పర్యము.

ఇట్లు గ్రంథము రచించి దీనిని లోకమున వ్యాపింపఁజేయుటకు నోపికతో దీనినంతయు ముఖస్థముగఁ జేయఁజాలిన శక్తిమంతుఁడు కలుగునా యని యాలోచించెను.

కం. ఘనముగఁ జింతింపఁగ నిటు, మునిపుంగవుఁ డతనిపాద \* ములఁ జాఁగిలిపాటున మునివేషులు బాలకు, అనుపమధీరతులు మ్రొక్కి \* రధికపుభక్తిన్. ౨౧౨

ఘనముగన్ = దృఢముగ. అనుపమధీరతులు = సాటిలేని బుద్ధితో సంతోషించు వారు, బాలకులు = గ్రహించుటయందును దానిని జ్ఞప్తియందుంచుకొనుటయందును సామర్థ్యము గలవారు (కుశలపులు), మునివేషులు = మునుల వేషము కలవారు. కావున నుపదేశార్థులు. చాఁగిలిపాటున = దండకారమున సాష్టాంగముగ.

శత్రుఘ్నుఁడు అవగాసురుని మీఁదికి యుద్ధమునకుఁ బోవుచు వాల్మీకి యాశ్రమమందు సేనతో విడిసెను.

ఆరాత్రి సీతాదేవి కవలకుమారులఁ గనెనని వినెను. ఆవల అవగానిఁ జంపి మధురయం దుండి పండ్రెండు సంవత్సరములు ముఖముచూపులు లేక యుండ రాదుగావున నాగడువు వెళ్ళుటకు ముందే రామచంద్రమూర్తిని దర్శింప నయోధ్యకుఁ బోవుచు వాల్మీకి యాశ్రమమందు విడిసెను. అప్పుడు కుశలపులు రామాయణము గానము చేసిరి. కావున నప్పటికిఁ గుశలపులకుఁ బండ్రెండేండ్ల ప్రాయము. అప్పటికే వారు రామాయణమును ముఖస్థము చేసియుండుటచే వారు ౧౦-౧౧ ఏండ్ల ప్రాయమప్పుడే దీనిని నేర్చుకొని యుండవలెను. సీతాదేవి వాల్మీకిమొదల జేరుటకు ముందే రామాయణము రచింపఁబడెనని యది తెలిసియే రామచంద్రమూర్తి సీతను వాల్మీకి యాశ్రమమున విడిచెననియు పూర్వులు వ్రాసిరికాని యట్లై



నచో దీనిని నేర్చుకొను వారెవ్వరాయని యాలోచించు వాల్మీకి దనశిష్యులకు నేర్పక  
 గర సంవత్సరము లూరకుండెనని యెట్లూహింపనగు ? ఈ విషయము రామునకెట్లు  
 తెలిసెను ! రామునకుఁ దెలిసియుండినఁ దక్కిన వారికిఁ దెలియకుండునా ! ఈ  
 గ్రంథము సీతాపాతివ్రత్యము స్థాపించుటకే పుట్టినది. కావున నామె తనయాశ్ర  
 మము చేరినపిమ్మటనే వాల్మీకి దీని రచించెను. మొదటిసారి శత్రుఘ్నుఁడు వాల్మీకా  
 శ్రమమున విడిసినప్పటికి రామాయణము రచింపఁబడలేదు. రచింపఁబడి యుండినచో  
 రెండవసారి విన్నట్లు మొదటిసారివినియే యుండును.

తాత్పర్యము.

ఇట్లు దీర్ఘముగ నాలోచించు వాల్మీకియొద్దకు మునివేషముల ధరించిన వారు  
 బాలురు నసమానబుద్ధి చమత్కారముగలవారు, మిక్కిలి భక్తితో నమస్కరించి  
 మే మీ గ్రంథమును సమగ్రముగ ముఖస్థము చేసెదమని చెప్పిరి.

❊ రాజకుమారులు లాజలభి ❊ రాజకుమారయశోవిభాసులున్  
 రాజతధర్మవేత్త లప ❊ రాజత తేజలు మంజులస్వర  
 భ్రాతృతులున్ నిజాశ్రమని ❊ వాసులు ప్రాజ్ఞులు సామగాన వి  
 ద్యాజయశోభితుల్ కుశల ❊ వాఘ్యులు నిశ్చలవేదవిఘ్నలున్. ౨౧౩

రాజకుమారులు = రాజయిన శ్రీరామచంద్రమూర్తి కుమారులు, జలభి  
 రాజకుమార = చంద్రునివలెఁ దెల్లనగు, యశః + విభాసులున్ = కీర్తిచేతఁ బ్రకా  
 శించువారును, అనామధేయులు శారనుట, ఈకీర్తి - విద్య, గుణము, బుద్ధి వీని  
 వలనఁ గలిగినది. రాజత = ప్రకాశించెను, ధర్మ = గురు శుశ్రూషాధర్మమును,  
 వేత్తలు = ఎఱిగినవారు, అపరాజిత=పరాజయములేని, తేజలు = పరాక్రమము  
 గలవారు, కాంతిగలవారు, విఘ్నతేజమువంటి తేజముగలవారు, మంజుల = మనో  
 హరమగు, స్వర = శారీరమనఁబడుకంఠధ్వనిచేత. భ్రాతృతులు = ప్రకాశించువారు,  
 సామగాన విద్యా = గాంధర్వవిద్యయందు, అజితులు = జయింపఁబడనివారు,  
 నిశ్చల వేదవిఘ్నలు = దృఢముగ సాంగవేదముననే స్థిరాభిలాష గలవారు, అధ్యయన  
 మును=వేదమును అర్థములేక సాంగముగఁ జదువుటయని యీ విశేషణము తెలు  
 పును, ప్రాజ్ఞులు = మేధావంతులు, ప్రజ్ఞ = బుద్ధి అని సామాన్యవాచకమయ్యును  
 బుద్ధి విశేషమగు 'మేధ' యను సర్థమున నిచ్చట వ్రాయఁబడినది, మేధ=జ్ఞాపకశక్తి  
 గల బుద్ధి, ఈ రెండువిశేషణములు వీరు సాంగ వేదాధ్యయన సంపన్నులు గావున  
 వేదార్థమును స్పష్టముగఁ దెలుపు నీ గ్రంథమును జదువుటకు వారు యోగ్యులని  
 తెలుపున, నిజ+అశ్రమవాసులు = తనయాశ్రమమందే యున్నవారగుటచేత నా  
 ఋషికి మిక్కిలిఁ బ్రేమాప్పదులని భావము.



తాత్పర్యము.

క్షత్రియజాతి బాలురును, జంధ్రునివలె జెల్లనైన కీర్తిచేఁ బ్రకాశించువారును గురుశుశూపాధర్మమును జక్కఁగ నెఱిగినవారును, విష్ణుతేజమువంటి తేజముగలవారగుటచే నెట్టి సందర్భమందును దేజము గోలుపోవనివారును, దన యాశ్రమమందే యుండువారును, చక్కని మేధ గలవారును, సామగాన విద్యలందు నెట్టివారినైన జయించి కీర్తి సంపాదించువారును, వేదమార్గమందుఁ జలింపని నిష్ఠగలవారును, గుశలపు లను పేరు గలవారును.

తే॥ అన్నదమ్ములు దనకు సాష్టాంగ మెరఁగఁ, దతము వేదోపబృంహణార్థంబునైన మామకోత్తమ కావ్యంబుఁ మహితరీతిఁ, బఠన మొనరింప వీరలే • ప్రభువులనుచు. ౨౧౪

ఎరఁగన్ = నమస్కరింపఁగా, తతము = విస్తారమునునదియ, వేద + ఉపబృంహణార్థంబునైన = వేదార్థమును విశదపఱచుటే ప్రధానముగాఁ గలదియునగు, ఉపబృంహణము = పెక్కు శాస్త్రముల సాహాయ్యముచేత వేదార్థము నిర్ణయించి తెలుపు గ్రంథము, మామక = నాదియగు, ఉత్తమకావ్యంబు = శ్రేష్ఠకావ్యమగు రామాయణము, మహితరీతిన్ = శ్లాఘ్యమైన విధముతో, ప్రభువులు = శక్తులు. "ప్రభూశక్త్యాధిపా" అని భాస్కరుఁడు.

తాత్పర్యము.

అన్నదమ్ములిరువురు తనకు సాష్టాంగ నమస్కార మర్పించి నిలువఁగా వారినిఁ జూచి మిక్కిలి వేదార్థమును విశదపఱచు నాయుత్తమకావ్యము జాని గొప్ప యోగ్యతకుఁ దగినట్టు సాతము చేయుటకు మీఁదఁ జెప్పిన యోగ్యతగల వారగుటచే వీరే యోగ్యులని తలఁచెను.

క్షినివలన యోగ్యవిద్య మేధావులు నియతాన్ములగువారికి నీయఁదగును గాని యయోగ్యుల కీయరాదని యేర్పడుచున్నది. అయోగ్యులు రామాయణము చదివి చేయు దురాక్షేపములు వినుచున్నారము గదా !

అ॥ జనకరాజసుతామహాచరిత మెల్లఁ, బల్కె రామాయణంబుఁ గావ్యంబుగాఁగ వ్రతగరిష్ఠండువొల స్త్యోవధముమిషనుఁ బ్రథితభాషణములయథాశీఘము గాఁగ. ౨౧౫

వ్రతగరిష్ఠండు = వ్రతములచేత మిగుల గొప్పవాఁడు, పెక్కు వ్రతములఁ జేయుటవలన సత్యధికమైన జ్ఞానము మహిమగలవాఁడని భావము. రామాయణంబున్ = (1) రాముఁడు = సంతోషపఱచువాఁడు, 'రామోరమయతాంవర' యని నిర్వచన వాక్యము (2) గుణములచే వీనిని జూచి యందఱు సంతో



పింతురు, అని వ్యుత్పత్తి రెండు విధములు, ఆయనము = ప్రతిపాదకము రామా  
యణము, సమస్త శుభగుణములుగల శ్రీరాముని బ్రతిపాదించునది రామా  
యణము, కావ్యంబుగాఁగన్, కవి = లోకోత్తరముగ వర్ణించుటయందుఁ జాల  
సేర్పరి, అట్టివానికృతి కావ్యము, గ్రంథము వేదాఘోషబృహణ మైనప్పుడు  
కావ్య మనవచ్చునా? యని సందేహింపరాదు. ఇది వేదాఘోషబృహణమయ్యు  
గాంతవలెఁ దత్త్వార్థంబును మిగుల సాంపుగా ధ్వవ్యర్థముగా నుపదేశించును  
గావున నిది కావ్యమయ్యె. గ్రంథములు మూఁడు విధములు. (1) ప్రభుసమ్మిత  
శబ్దప్రధానము. ఇది శబ్దముల యాదంబరముగలిగి రాజవలె నాజ్ఞాపించునది.  
వేదము. వేదవాక్యము రాజాజ్ఞవంటిది. చెప్పినట్లు చేయవలసినదే విధి. ఏల  
యని ప్రశ్నింపరాదు. చేయకుండిన శిక్షగలదు. (2) సుహృత్సమ్మితము అర్థ  
ప్రధానము. ఇది స్నేహితునివలె బోధించునది. స్నేహితునకు బోధించు  
నధికారమే కాని దండించి చేయించునధికారము లేదుగదా! ఇవి పురాణేతిహా  
సాదులు. (3) కాంతాసమ్మితము వ్యంగ్యప్రధానము వ్యంగార్థమే ముఖ్యము  
గాఁగలిగి ప్రియురాలివలె మనస్సునకు నచ్చచెప్పి చేయించునది ఇవి కావ్య  
నాటకాదులు. ఇది యర్థ ప్రధానమై ఇతిహాసముగను, వ్యంగ్య ప్రధానమై  
కావ్యముగను నగుట యుక్తమే. పంచమవేద మగు భారతము కావ్యమనియే  
చెప్పఁబడెను. “కృతం మయేదం భగవన్ కావ్యం పరమపూజితమ్” అని నే నీ  
కావ్యమును రచించితి నని వ్యాసమహర్షి బ్రహ్మతోఁ జెప్పఁగా, బ్రహ్మ “త్వయాచ  
కావ్య మిత్యుక్తం, తస్మాత్కావ్యం భవిష్యతి” యని చెప్పెను.”

జనక రాజసుతా = సీతాదేవియొక్క, మహాచరిత్రము = ఉత్కృష్టమైన  
చరిత్రము. రామచంద్రమూర్తి చరిత్రకంటె సీతాదేవిచరిత్ర యుత్కృష్టమైన  
దని భావము, కొసల్యాగర్భసంభూతుఁడు రాముఁడు, అయోనిజ సీత. తండ్రి  
యాజ్ఞప్రకార మడవులకుఁ బోయినవాఁడు రాముఁడు, ఎవని బలాత్కారములేక  
కేవల పతిభక్తి చే నడవులకుఁ బోయినది సీత. సాముగరిడిలచేతను వేటలాడుట  
యధముచేయుట మొదలగు కష్టకార్యములచే గట్టిపడిన దేహముగలవాఁడు  
రాముఁడు; ఎండకన్ను వానకన్ను నెఱుగక యంతఃపురములోనున్న సుకుమారి సీత.  
స్వతంత్రుడై నిర్భయుడై శక్తుడై తోడుగలవాడై దుఃఖ మనుభవించినవాఁడు  
రాముఁడు, రాక్షసాధీనమై ప్రాణభయముగలదై నిరాహారయై యశక్తయై యొం  
టరియై దుఃఖ మనుభవించినది సీత భక్తులయందలి దోషములను త్షమించెద  
నన్నువాఁడు రాముఁడు, భక్తులయందు దోషములే లేవనినది సీత. కాకాసురునికి  
శిక్షవిధించి త్షమించినవాఁడు రాముఁడు, పదిమాసములు కేయంబగలు తన్ను  
బాధించిన రాక్షసస్త్రీల నూరక త్షమించినది సీత. తనకు నచ్చిన యపవాద  
మునకై యితరుల దండించినవాఁడు రాముఁడు, మగని యపవాదము పోవు



టకై వాల్మీకి యాశ్రమమున వవసినది సీత. లోకపిత రాముఁడు, లోకమాత సీత. తండ్రికంటఁ బిల్లి శతగుణ మధికురాలని శాస్త్రము. మైత్రిభావించి తాన సంప్రాప్తఁ డైనవానిని రక్షించువాఁడు రాముఁడు, నమస్కారమాత్రమున రక్షించునది సీత. సీత శ్రేష్ఠస్వరూప; సీతలేని రాముఁడు శ్రేష్ఠులేనివాఁడు. రావణుచేఁ జెఱసాల నుంపఁబడిన స్త్రీల కాలిసంకెలల నూడఁదీయుటకై తన కాలికి సంకెలలఁ దగలించుకొని సీత నిర్భంధమున నుండెఁగదా! హనుమంతుఁడు చెప్పినట్లు సీతాదేవి తేజస్సుచేఁ జచ్చినరావణునిఁ గదా రాముఁడు నిమిత్త మాత్రిష్ట యావలఁ జంపెను. కావున భక్తిరక్షణమందు రామచంద్రమూర్తికంటఁ సీతాదేవియే త్వరగలది. సీత లోకకంట మహానుభావ యనియుఁ దనచరిత్రము కంటఁ సీతచరిత్రమే శ్రేష్ఠమైనదనియు రామచంద్రమూర్తియే చెప్పెను గదా! (చూ. బాల. ౨౩౦ ప.) ఈ కారణములచే శ్రీరామ యణము సీతామహాచరిత మగుట కేమిసందియము? ఈ కారణములచే రామచంద్రమూర్తికన్న సీతాదేవియే శ్రేష్ఠురాలనియు; రామచరితముకన్న సీతాచరిత్రమే శ్రేష్ఠమైన దనియుఁ దలఁచి సీతామహాచరిత మని వాల్మీకి చెప్పెను. ఇంతకు వాల్మీకి యుద్దేశము సీతాచరిత్రము చెప్పవలయుననియే కదా. ప్రధానము సీతాచరిత్రము, గౌణము రామచరిత్రము. రామచరిత్రము చెప్పక సీతాదేవి చరిత్రము చెప్పుటకు సాధ్యపడదు గావునను పోలికచేతఁగాని సీత యుత్తమత్వము తెలియ రాదుగనుకను రామచరిత్రము చెప్పవలసి వచ్చెను. “మాత ర్మైఖిలీరాక్షసీ స్త్వయి తథై వార్ద్రా” పరాధాస్త్వయా । రక్షంత్యా పవనాత్మజా ల్లఘుతరా రామస్య గోష్ఠీకృతా । కాకం తంచ విభీషణం శరణ మిత్యుక్తిక్షమా రక్షత । స్నానస్నాంద్ర మిహాగసస్సుఖయతౌంతి స్తవాకస్మిక్కిః” అని శ్రీ గుణరత్నకోశ మునఁ గలదుకదా. జనకరాజసుతామహాచరితమనుట కిదేకారణము. రామాయణ మనుపేరుకూడ నీయర్థమునే బోధించును. రామా = సీతాదేవియొక్క, ఆయనము = చరిత్రము, రమ = లక్ష్మీ - రమయే రామ - లక్ష్మీస్వరూపయగు సీత. స్వార్థక ప్రత్యయము - హరిద్ర మాక్షిక శబ్దములవలె.

దీనిచే నీ గ్రంథము శరణాగతి మంత్రము ద్వయమున కుపబృంహణ మనుట తెలియనగు. శ్రీ భాగవతాదులు అష్టాక్షకోపబృంహణములై భగవత్కథను దెలుపును. 'నారాయణకథామిమా' మ్మని యంటే చెప్పఁబడెను. శ్రీమద్రామా యణమపి పరం ప్రాణీతి త్వచ్చరిత్ర" యని పరాశరభట్టారకులును, “ప్రాతర్ద్యూత ప్రసంగేన, మధ్యాహ్నే స్త్రీప్రసంగతిః । రాత్రౌ చోరప్రసంగేన కాలోగచ్ఛతి ధీమతా” మ్మని యాభాణకుఁడును శ్రీరామాయణము సీతాచరిత్ర మనిరి. మఱియు మోక్షోపాయ పురుషకారములలో నుపాయస్వరూపము భారతమునను, పురుషకారస్వరూపము శ్రీరామాయణమునను జెప్పఁబడెను. ఉపాయము = భగ



వంతుఁడు. పురుషకారము లక్ష్మీ యని పూర్వాచార్యులనిరి. ఇట్లు గుటచేతనే, 'ధీరాత్ముం డవికన్ధనుండు. కరుణోద్వేలుండు సత్త్వాభ్యుఁ డా ధీరోదాత్ముఁ' డని చెప్పఁ బడిన లక్షణములుగల శ్రీరామచంద్రమూర్తి కుశలపులుపాడ నీరామాయణము వినసంగీకరించెను. లేనియెడఁ దనస్తుతిగల కావ్యమును రామచంద్రమూర్తి వినునాకీ తనది కాదుగనుకనే వినెను. ప్రియాచరిత్ర మగుటచేతనే యామె విరహకాలమున విరహబాధతీఱ రాముఁడు వినుచుండెను. కాముకులకు ప్రియావిరహ సమయమున ప్రియచరిత్రయేకదా వినవిన సంతోషదాయకము.

ఎల్లన్ = సమస్తము. అనుటచే భూమియందుఁ బ్రవేశించుటకూడ ననియర్థము. అది నెప్పకున్న సీతాచరితముంతయుఁ జెప్పినట్లు కాదుకదా. ఇట్లు రామాయణమున వ్యంజనావృత్తి చేఁ జెప్పఁబడు సర్థము సీతారాముల చరిత్రము అని చెప్పి, యింక శబ్దశక్తి లభ్యమగు సర్థమును జెప్పుచున్నాఁడు. సీతామహాచరిత మనుటచే శివశక్తి చరిత్రమని భ్రమింపరాదు. శాక్తేయశక్తి తత్త్వమునకు సీతా తత్త్వమునకు భేదముగలదు.

బౌలస్త్వఁడు = పులస్త్వగోత్రమునఁ బుట్టినవాఁడు, గోత్రాపత్యాంశక తద్ధితాంతము. అతనియొక్క, వధము = చావు. ఇదియే యిందుఁ బ్రధానఫలము. దీని నుద్దేశించి చేయుటంబట్టి యీ గ్రంథమునకుఁ బౌలస్త్వవధమనియే పేరు. ఫలము నుద్దేశించి గ్రంథమునకుఁ బేరుకలిగెను. కృష్ణచరిత్రము శిశుపాలవధయని నట్లని యెఱుంగునది. కాకాక్షి న్యాయముచే 'ఎల్లన్' అనునది రామాయణము తోను వన్వయించును. రామనిర్వాణమువఱకు నని యర్థము.

ప్రతికావ్యమునను బీజము, బిందువు, పతాక, ప్రకరి, కార్యము అని యయిదు విషయంబులు చెప్పవలయును. 'బీజ బిందు పతాకాభ్యాః ప్రకరీ కార్యలక్షణాః | అర్థప్రకృతయః పంచ. పంచావస్థా సమన్వితా' యని దీనికిఁ బ్రమాణము - అయోదింటిలోఁగూడ ఆరంభము, యత్నము, ప్రాప్త్యాశ, నియతాప్తి, ఫలాగమము అనునవి యైదు కార్యవస్థలు, "ఆరంభ యత్న ప్రాప్త్యాశా, నియతాప్తి, ఫలాగమా" యని ప్రమాణము అందు బాలకాండమునఁ జెప్పిన రామావతారము సీతావివాహము మొదలగునవి కథాబీజములు. అయోధ్యా కాండమున రామ పట్టాభిషేకవార్తచే రావణవధ ప్రయత్నము, విచ్ఛేదిపడి నను వనవాస ప్రస్తావముచేత నాప్రయత్నము అవిచ్ఛేదముగ వచ్చినది కావున నిచ్చట బిందువు చెప్పఁబడెను. 'వస్తుసస్పృతి విచ్ఛేదే బిందు రచ్ఛేద కారణ' మ్మని లక్షణము. సుగ్రీవ వృత్తాంతము పతాక యనఁబడును. 'యదంతరాసు వృత్తంస్యా | త్సాపతాకేతి కీర్త్యతే, యనిలక్షణము, విభీషణ వృత్తాంతము ప్రకరి యనఁబడును. 'కథాంతర ప్రసంగేన ప్రకరీప్యా త్రై



దేశభా'క్కని ప్రకరిలక్షణము. రావణవధముఫలము ఇదియే కార్యముని చెప్పఁ బడును. "సమగ్రఫల సంపత్తిః ఫలయోగో యథోచిత" యని ఫలలక్షణము. కావున నీఫలము నుద్దేశించి వౌలస్త్యవధ మని యీ గ్రంథమునకుఁ జేరిడఁ బడెను. మిషను = నెపము - రావణవధమని సాకుపెట్టి సీతారామచరిత్రమే యిందుఁ జెప్పఁబడెను. సీతాదేవిచరిత్రమును జెప్పఁదలఁచిననాఁ డామె పాతి వ్రత్య ప్రకటనమే ఫలముగాఁ జెప్పి సీతాచరిత్రమని యేలపేరు పెట్టరాదందు రేని యీయన యుద్దేశము గ్రంథనామమువలననే బయటపడఁగా నామెయం దలి పక్షిపాతముచేఁ జెప్పినాఁడని లోకులు తలంతురు. అదియునుగాక లోక మున నీగ్రంథరచనకాలమునకు సీత కపభ్యాతి ప్రబలియుండినది. అట్టిస్త్రీ గ్రంథ మనిన నెవఁడు విన నియ్యకొనును. అదియునుగాక మీఁదఁ జెప్పిన కావ్యలక్షణము లన్నియుఁ గుదురవు. రాముని చరిత్ర మని పేరుపెట్టరాదా యనిన రామ చరిత్రమని ప్రతిదినము లోకులు చూచుచున్నారు. ఆయన చరిత్రములు వినుచున్నారు. రావణవధ మెవ్వరు కన్నది కాదు, వివరముగా విన్నదికాదు. క్రొత్తయొక వింతగా లోకులు విందురు. అట్లైన నుత్తర కాండమున నిది నీకథయే యని కుశలవులు శ్రీరామునితోఁ జెప్పినట్లు చెప్పఁబడినదే యందురేని (ఉత్తర. ౧౪౮౨ ప) సత్యము. రావణవిషయమంతయు నగ స్త్యునిచే రాముఁడు విని యున్నాఁడు. యావత్ప్రత్యంతము తెలిసియున్నది. తన సంసారసుఖమును నాశముచేసినవాని కథను మరల మరల నేమి వినవలయు నని రాముఁ డుపేక్షించు నని నీకథ యనియే బాలురు చెప్పిరి. పామరాభిప్రాయము తమ విషయమై తనకుఁ దెలిసినదే, ఋషీశ్వరాభిప్రాయ మెట్లున్నదో వినుట బాగనియు నీమూలమున సీతా దేవి మాహాత్మ్యము వెలువడుననియు రామచంద్రమూర్తి విన నిచ్చగించెను.

ప్రథిత భాషణములన్ = ప్రసిద్ధి కెక్కిన మాటలతో, అందఱకుఁ దెలిసిన మాటలతో, అర్థము గూఢమేకాని పదములు గూఢములు కావని భావము. యథా తథము = ఉన్నదున్నట్లు.

తా త్ప ర్య ము.

సమస్త సీతాచరితము పరముగాఁగల రామాయణమంతయు వ్రతములచే గొప్ప వాఁడగు వాల్మీకి రావణవధను నెపముగాఁగొని ప్రసిద్ధవాక్యముల నున్న దున్నట్లు రచించెను.

- సీ. చదివిన బాడిన \* శ్రవ్యమై భవ్యమై, జనమనోహర మయి \* యొనరుదాని
- లలి క్రుతమథ్యవి \* లంబితధ్వనిపరి, చేదగానంబులఁ \* జెలఁగుదాని
- సరిగమపదని యన్ \* స్వరముల జాతుల, బద్ధమై శుద్ధమై \* ప్రబలు దాని
- రాణ విపందికా \* రమ్యమై పౌమ్యమై, తొలలయంబులఁ \* దనరు దాని



తే నతులశృంగారకానుణ్యోహాస్యవీర, కాద్రశాంతాద్భు తాదిక • రసము లలరు  
దాని, శృంగారరసము ప్రోధానముగను, గ్రమ మవుదాని నేర్చె దా • కవలు  
పాడ, 302.

ఇక నీ గ్రంథగుణములు కుశలపుల కుపదేశించుటయుఁ జెప్పఁబడును.

చదివినన్ = చదువవలసిన విధము భరతఋషి నాట్యశాస్త్రమునఁ జెప్పి  
నాఁడు. “షడలంకార సంయుక్తం, కలాకాల సమన్వితం, యత్పత్యశే నాటకాదౌ  
తత్పాత్య మభిధీయతే” యని. శ్రవ్యమై = వినుట కింపై, కొన్ని పద్యములు చదు  
వుటకింపై, గానమున బాగుండవు. మఱికొన్ని గానమున బాగుండునుగాని చదు  
వుటకు బాగుండవు. ఇవి యట్లుగాదు. ఇది చదివినను, బాడినను బాగుండును.  
మనోహరము = మనస్సు నాకర్షించునది, లలిన్ = క్రమముగా, ద్రుత +  
మధ్య + విలంబిత = ఈ పేర్లుగల కాలములు, ధ్వని = పాటశబ్దము యొక్క,  
పరిచ్ఛేద = మితిని జూపువానినిగల, గానంబులన్ = పాటలచేత, సరిగనుపద  
నియన్ = ఇట్టి సంకేతనామములుగల, స్వరములజాతుల = స్వరజాతిలోఁజేరిన  
యేడుస్వరములచేత, స్వరజాతి, శుద్ధము, వికృతము, సంకీర్ణము లోనగు కేద  
ములచేఁ బదుననిమిది విధములు. అందుఁ బ్రధానము లేడు స్వరములు. ఇవి  
గానమున కత్యావశ్యకములు. స = షడ్జము, రి = ఋషభము, గ = గాంధా  
రము, మ = మధ్యమము, ప = పంచమము, ద = దైవతము, ని = నిషాదము,  
అని యేడుస్వరములకు సంజ్ఞాక్షరములు. ఇవియే సరిగమపదని యయ్యె ఇందు  
ష - ఋ కఠినోచ్చారణములు గావున స రి యన సరిచేసికొనిరి. “స్వతోరంజయతి  
శ్రోత్య చిత్తం సస్వర ఉచ్యతే స్వయం రంజయతేనాదః సస్వరః పరికీర్తితః” విను  
వారి చిత్తములను స్వయముగ రంజింపఁజేయునది కావున స్వరమనఁబడును.

బద్ధమై = కట్టఁబడినదై, శుద్ధమై = గానలోపములు లేనిదై, రాగాన్ =  
ఒప్పించముతో, విపంచికా = వీణచేత - వీణయందుఁ బాడుటచేత, రమ్యమై =  
మనోహరమై, సౌమ్యమై = కొన్ని శబ్దములవలె భయంకరములుగాక, శాంతమై,  
తాల = కంచువాద్యశబ్దంబులతోను, లయంబులన్ = మృదంగము తాలము  
మొవలగు వాద్యముల సనుకాలమున ముగింపు లయము వీనితో, తనరు =  
ఒప్పు, అతుల = నాటిలేని, ఆదికశబ్దము భయానక భీభత్సరసములఁ దెలుపును.  
రసము = స్థాయిభావ మన బడు నొక్క విధమగు మనస్సు స్థితిని వెల్లడి  
పఱుచుట, శృంగారాదులు తొమ్మిదింటికి స్థాయిభావములు తొమ్మిది విధములు.  
రతి, హాసము, శోకము, క్రోధము, ఉత్సాహము, భయము, జగుప్స. విస్మయము  
శమము. శృంగారము సుభోగ మనియు; విప్రలంభ మనియు తెండు విధములు.

భార్యాభర్తల సంయోగము సంభోగము. వారి యెడఁబాలు విప్రలంభము.  
ఈ గ్రంథమునందు శృంగారాది రసము లన్నియు వర్ణింపఁబడినవి. ఎట్లన :-



“శ్రీరఘురామచంద్రుడును సీతనుగూడి” యను బాలకాండము ౧౩౬౪ పద్యము మొదలు రావణుడు సీత నపహరించువఱకును, పట్టాభిషేకానంతరము సీత వాల్మీకి యాశ్రమమునకుఁ బంపఁబడువఱకు సంభోగ శృంగారము గావ్యము సూచించుచున్నది అపై విప్రలంభశృంగారము శూర్పణఖావృత్తాంతమున, త్రిజటుని వృత్తాంతమున హాస్యరసము. దశరథాదులచరిత్రమందుఁ గరుణ రసము. కరుణము=వీక్షు - దుఃఖము, బుద్ధి భ్రమలేక సదా ప్రయత్నమును దెలుపునది వీరరసము. లక్ష్మణాదిచరిత్రములం దిది చెప్పఁబడినది. కొట్టుట చీల్చుట చంపుట మొదలగు కార్యములచే కౌద్రరస మేర్పడును. రావణ చరిత్ర సందర్భమున నిది స్పష్టము. వికారముగు క్రూరజంతువులఁ జూచినపుడు భయానక రసమేర్పడును. సీతకుఁ గాఁపున్న రాక్షసస్త్రీలు వీరి చర్యయందు నిది తెలియనగును. అసహ్యముగు వస్తువులఁ జూచుట వలన భీభత్సరసము. విరాధ కబంధాదుల చరిత్రఘట్టముల నిది స్పష్టము. విదితము లగువానిఁ జూచుట వలన నద్భుతము. రామరావణయుద్ధమునందువలె. ఇట్లన్నిరసము లిందున్నను సీతావ్యమునఁ బ్రధానరస మేది యనఁ గొందఱ మఠమున శోకము (కరుణము). ‘శోకమే శ్లోకంబగుచును’ అని యుండుటచే శోకముతోనే పుట్టిన యీ గ్రంథమున శోకవృత్తియగు కరుణరసమే ప్రధానమందురు. మఱి కొందఱు వౌలస్త్యవధమని కృతినామము కావున వీరరసమే ప్రధానమందురు. నాయికానాయకులు సీతారాము లనుట యంగీకార్యమేని యీరెం డభిప్రాయ ములు సరిగావు. శోకమే శ్లోకంబగుచు ననుపాశాంతర మొకటి యున్నది. గాన శోకమే ప్రధాన కారణమని చెప్పవలను పడదు. వౌలస్త్యమగుట వీరరసమందమా, యది యుద్ధకాండమందే కలదు. తక్కిన కాండముల రావణవీరత్వ ప్రకటనము ప్రత్యక్షముగ లేదు. శృంగారరసమో సంభోగరూపముగనో విప్రలంభరూపము గనో యన్ని కాండములందును గలదు. జనక రాజసుతామహాచరితము వీరరస ప్రధానంబుగ నెట్లుండఁగలదు? కావున శృంగారరసమే యీ కావ్యమునఁ బ్రధాన రసము. తక్కినవి యంగములు - అనిపూర్వులు వ్రాసిరి. క్రమము=మనోహరము, కవలు = అమడలు - కుశలపులు, పాడనేర్పినవి యన్వయము.

తాత్పర్యము.

చదివినను బాడినను వీనులకింపై మనస్సునకు సంతోషకరమైన శుభకరమై యుండునదియు. ద్రుతిము మధ్యము విలంబితము ననుకాలములను ధ్వని, పరిచ్ఛేదములను, గల గానంబుల కనుపై న దానిని, సరిగమపథనిస యను స్వరంబుల చేతను జాతులచేతను బద్ధమై ద్రోవరహితమై యతిశయించినదానిని, వీణెపై వాయింతుకుఁ దగి కలుపుగాక తాలమునకు లయమునకు సరిపోవుదానిని, శృంగారము-హాస్యము-కరుణము - వీరము - కౌద్రము - శాంతిము - అద్భుతము



భయానకము - భీభత్సము అనునవసరములు గలదయ్య నందు శృంగారరసమే ప్రధానముగఁ గలదై మనోజ్ఞమైన రామాయణమును నాకుశలవులు గానము సేయునట్లు వాల్మీకి నేర్పెను.

ఉ॥ గానకళాధురంధరులు \* క్రమతరాకృతు లీడ్యమూర్ఛనా  
స్థానవికారదాగ్రణులు \* చారుతరస్వరు లన్నదమ్ములు  
న్మానుగ మంజుభాషణులు \* నాటకలక్షణశాస్త్రవేదులున్  
మానిత రామచంద్రవిభు \* మాటటమూర్తులు గావ్యమంతయున్. 2౧2

ఇక గుశలవులకు రామాయణమును ఋషి నేర్పుటగాక వారు దానిని గంఠ పాఠముచేసి సభలయందుఁ బాడ నారంభించి రని చెప్పుచుఁ దదనుగుణముగ వారి గానసామర్థ్యమును దెలుపుచున్నాఁడు.

గానకళా=గానశాస్త్రమందు - గాంధర్వమందు. ధురంధరులు = నేర్పరులు; ఈడ్య = శ్లాఘింపఁదగిన, వీణాదివాద్యముల మ్రోగించుట. స్థాన = తదినుగుణముగ - మంద్రస్వరము మధ్యస్వరము తారస్వరము అని మూఁడువిధములగు స్వరములు కలుగుచోట్లు వీనియందు. వికారద = పండితులయిన వారిలో, అగ్రణులు = శ్రేష్ఠులు. దీనివలన జాత్రగాత్రముల రెంటును వీరు సమర్థు లని యేర్పడుచున్నది. చారుతర = మిక్కిలి మనోహరమైన, స్వరులు=కంఠస్వరము గలవారు, కింతేన కంఠం వినా. యన్నట్లు పాండిత్య మెంతయున్నను కంఠము లేదేని వ్యర్థము, అన్నదమ్ములు = ఇది యిరువురన్నిట సమాను లని తెలుపుచున్నది క్రమతర = మిక్కిలి మనోహరములగు, ఆకృతులు = మాపముగలవారు, మానుగన్ = ఇంపుగ, మంజుభాషణులు = మనోహరములగు మాటలుగలవారు, ఊరక మాటలాకునపుడే యెంతో యింపుగనుండ నికఁ బాకునపుడెటులుండునో యని భావము, నాటకలక్షణ = భరతశాస్త్రమునఁ జెప్పఁబడిన లక్షణములను, వేదులు = తెలిసినవారు, కావునఁ దాము పాకునపుడు సమయోచితముగ రసపోషణము చేయుచు నా యా భావంబులను ముఖనయనాది వికారంబులచేతనే యభినయించిరని భావము. ఇంత సామర్థ్యము మొదలయినవి కలుగుటకుఁ గారణము తాముని పుత్రులయి జనియించుటయే యని తెలుపుచున్నాఁడు. మాటటమూర్తులు = ప్రతిబింబస్వరూపులు. మూర్ఛన యనఁగా సప్తస్వరముల యారోహణావరోహణములు. “క్రమాత్స్వరాణాం సప్తానా మారోహశ్చావరోహణమ్ | మూర్ఛనేత్యుచ్యతే గ్రామ స్తా ఏతాత్సప్త సప్తచ” యని లక్షణము.

తా త్ప ర్య ము.

గానవిద్యయందు సమర్థులు, సుందరమూర్తులు, మూర్ఛనాది విషయంబులఁ దెలిసినవారిలో శ్రేష్ఠులు, విన నింపైన కంఠస్వరము గలవారు, మనోహరముగ



మాటలాడువారు, నాటకలక్షణ శాస్త్రము చక్కఁగ నెఱిగినవారు. అన్నదమ్ములు రామచంద్రుని ప్రతిబింబములో యననగు కుశలవులు.

—\* కుశలవులు రామాయణమును సయోధ్యాపురంబున గానముసేయుట \*—

చం. నిపుణత వాగ్విధేయముగ \* నేరిచి లెస్స యథాక్రమంబుగా  
నపరిమితానురక్తిని మహర్షులు విప్రులు సాధు లున్న యా  
విపులసభాంతరాళముల \* విశ్రుతవైఖరి బాడఁ జొచ్చి రా  
తపసికుమారులట్టిరు య \* థాకథితంబుగ ధర్మకావ్యమున్. ౨౧౯

రామాయణమునకు మహాజనుల యంగీకారము కలదని చెప్పుచున్నాఁడు.

నిపుణతన్ = సామర్థ్యముతో, లెస్స = బాగుగ, వాక్ + విధేయముగ = కంత చాతముగ, నేరిచి, యథాక్రమంబుగన్ = వరుసదప్పక, అపరిమితానురక్తిని = అధిక మైన ప్రేమతో, విపుల విశాలమగు, విప్రులు = ఋషులు కాని యితర బ్రాహ్మణులు, సభా + అంతరాళములన్ = సభలనడుమ, సభ = శాల; విశ్రుత = ప్రసిద్ధికెక్కిన, వైఖరిన్ = రీతితో, అనఁగా నందఱకుఁ దెలిసిన రీతిగ, తపసి కుమారులు + అట్టిరు = ఋషిపుత్రుల యట్టివారు. ఋషివేషముల ధరించిన చిన్న వాండ్రు, యథాకథితంబుగన్ = వాల్మీకి తమకు నేర్పినట్లు, ధర్మ = ధర్మమునుండి తప్పనిది, ధర్మమునేకలుగఁ జేయునదియని భావము.

వ్యాకరణము

అట్టిరు = అట్టివారు. అట్టి యిట్టి-యెట్టి విశేషణంబులమీఁద తచ్చబ్ధ ప్రకారంబు నకు లోపంబు విభాష నగు. - త్రి. ల. సమాస. సూ. ౯.

తాత్పర్యము.

మునిపమారులవలె నుండు నాబాలురు సామర్థ్యముతో రామాయణమంతయు చక్కఁగ ముఖ్యము చేసి వాల్మీకి నేర్పిన ప్రకారము సంతోషముతో మహర్షులు బ్రాహ్మణులు సాధువు లున్న పెద్ద సభామందిరంబులందుఁ బ్రశస్తరీతిని ధర్మసమ్మత మైన కావ్యమును గానముచేయ నారంభించిరి.

చం! జలజల తాల బాష్పములు \* సర్వమునీశులు దాని నెల్ల వీ  
నులకును విండుగా విని మనోగతి లచ్చెరు వంది హర్ష సం  
కలితమతిం గుశీలవుల \* గాయనవర్యుల మానివేషులన్  
సలలితరూపయుక్తులఁ బ్రశంస యొసర్చిరి సాధుసూక్తులన్. ౨౧౯

విద్యవ్యహా జనులు గ్రంథమును బ్రశంసించి రని చెప్పుచున్నాఁడు.



బాష్పములు = సంతోషమువలనఁ గలిగిన కన్నీళ్ళు, వీనులకు = చెవులకు,  
 గాయన వక్తృలన్ = పాటపాడువారిలో శ్రేష్ఠులను, సలలిత = విలాసముతోఁ  
 గూడిన. 'హారభేదే విలాసేచ లలితం చారుణీ త్రిషు.' నానా. రూపయుక్తులన్ =  
 ఆకారముతోఁగూడిన వారిని, కుశీలపులన్ = కుశలపులను, రామపుత్రోకుశలవా  
 వేకయోక్త్యాకుశీలవో, అమరశేషము నిపాతనాత్ ఈకారః, హర్ష = సంతోష  
 ముతో, సంకలిత = కూడిన, మతిన్ = మనస్సుతో, సాధుసూక్తులన్ = మేలు  
 మేలు అను మందిమాటలతో, ప్రశంస యొనర్చిరి = మెచ్చుకొనిరి.

తాత్పర్యము.

స్వరము సొంపు గానము నింపు కథ పెంపు కర్ణరసాయనముగ వినుట వలన  
 జనించిన యానంద బాష్పములు కనులనుండిజలజల రాలుచుండ రామచంద్రమూర్తి  
 చేయు నశ్వమేధయాగముఁ జూచుటకై వచ్చియుండు మునీశ్వరు లందఱు  
 విని యాశ్చర్యపడి సంతుష్టమనస్కులై యా సంగీతవిద్యయందు శ్రేష్ఠులై మునుల  
 వేషములు ధరించియుండు కుశలపులను మనోహరమైన సుందరాకారులను మేలైన  
 మాటలతో నుతించిరి.

ఉ॥ ఎంతటి పాటసాం పహాహా ! \* యెంతటి యింపగు పద్యపాళి హా !

యెంతటి శబ్దసౌష్ఠవ మ \* డెంతటి సన్నధురస్వరం బహా !

యెంతటి యర్థపుష్టి యిది \* యెంత విచిత్ర మహా ! ప్రవృత్తిమై

యెంతయుఁ గాల మేగినను \* నిప్పుడు జర్గెడు నట్లు దోఁచెడిన్.

౨౨౦

శ్లాఘించిన విధము చెప్పబడుచున్నది.

పద్యపాళి = పద్యసమూహము, శబ్దసౌష్ఠవము = మాటలెట్టి దోషములు  
 లేక యింపుగాఁ గుదిరియుండుట, అర్థపుష్టి = పాటకన్నను వాచ్యవ్యంగ్యార్థ  
 ములు అతిశయించియుండుట, ప్రవృత్తిమై = జరిగినదై, ఏగినను = కడచినను,  
 ఇప్పటికి శ్రీరామునకు నేఁబడినాలుగో యేఁబడియైదో సంవత్సరముల వయస్సు.  
 సీతాదేవికి ౪౭ ౪౮ సంవత్సరముల వయస్సు - వాల్మీకాశ్రమము చేరునప్పటికి  
 ౩౪ సంవత్సరములు.

తాత్పర్యము.

ఆహాహా ! ఏమి పాటసీటు ! అరే! యేమిపద్యముల హృద్యత! బలేబలే! పద  
 ముల సౌష్ఠవము ! ఓహోహో ! ఏమికంఠస్వరమాధుర్యము ! సెబాసు ! ఏమి యర్థ  
 పుష్టి ! ఔకార యేమిచిత్రము ! ఎంతకాలము ముందుజరిగిన వృత్తాంతము ! వీరు  
 పాడుట వినిన నేడు జరుగుచున్నట్లు దోచుచున్నదే !! ఏమి యాశ్చర్యము ! ! !



చం॥ అని యససూయులై మునికు \* లాగ్రణు లందఱు నొక్క పెట్ట మే  
 లని నుతియింప సాగ మఱి \* యంతకునంతకు హర్షమాణమై  
 కని యమశంబు మిక్కిలిగ \* గాన మొనర్చె సరక్తి తాలమూ  
 ర్చనముగ సాంపు నింపి మధు \* రంబుగ శ్రోతలు సొక్క, వారిలోన్. ౨౨౧  
 ఋషులిట్లు శ్లాఘింపఁగా బాలురు మఱింత యుత్సాహముతోఁ బాడిరని  
 చెప్పుచున్నాఁడు.

అససూయులై = అసూయలేనివారై, అసూయ = చూపోపముచేత గుణ  
 ములను దోషములుగాఁ జెప్పుట, ఒక్కపెట్ట = ఒక్కసారిగ, నీ యభిప్రాయము.  
 చెప్పు నీ యభిప్రాయము చెప్పు మని యొకరికొకరు వేఱొకరు కాచుకొనక,  
 సంతోషాతిశయము పట్టఁజాలక, యెవరంతటవారు మెచ్చుకొనసాగిరని భావము.  
 నుతియింపసాగన్ = స్తోత్రముచేయుటకుఁ బ్రారంభింపఁగా, యమశంబు = అమ  
 డలు, కుశలపుల, హర్షమాణమై = సంతోషపడుచున్నవారై, శ్రోతలు = విను  
 వారు, ఒక్కన్ = పరవశులుకాఁగా.

తాత్పర్యము.

వాల్మీకి మనవంటి ఋషియేకదా మన మీ గ్రంథమునుఁ జొగడిన మనకంటె  
 నతఁడు గొప్పవాఁ డనఁబడుచుగదా. వాని కట్టి కీర్తి రానీయరా దను నిట్టి యౌర్వ  
 లేనితనమునకు లోనుగాక ఋషీశ్వరు లందఱొక్క విధముగ నితరుల యభి  
 ప్రాయమేమో యని తలఁపక యెవరికివారే మేలు మేలని స్తుతింపఁ ప్రారంభింపఁగా  
 వారి యుత్సాహవాక్యములకు బాలురు మఱింత యుప్పొంగి స్వరము - లయము -  
 గ్రామము - మూర్ఛనలతో రక్తికట్టునట్లు మనోహరముగ వినువారు పరవశు  
 లగునట్లు పాడిరి.

సీ॥ ఇందమిందమటంచు \* నిచ్చెజందె మొకండు,నిదొయిదొయనిబృసి\*నిచ్చెనొకఁడు  
 కోకొండటంచు నొక్కొక్కరుఁడు వల్కలమిచ్చె, మంచిదంచొకరుఁడు\*మాంజనిచ్చె  
 బట్టుపట్టుఁ డటంచుఁ \* బాత్రమొక్కరుఁ డిచ్చె, సరసతనొకఁడక్ష\*సరమునిచ్చెఁ  
 గొండుకొం డనుచుఁ గ\*మండలునొకఁ డిచ్చె,రండురండనియిచ్చె\*దండ మొక్కఁ  
 తేడొక్కఁడాయుష్యమిచ్చె నం\*దున్న ముచులు, తమకుఁ గలిగినవ స్తుసంతతులనేజీ  
 రాణమీతినవాని నా\*మాణవులకుఁ, గరుణ నొసఁగిరి సంతోష \* గరిమ నిట్లు.

౨౨౨

సంతోషించిన ఋషు లాబాలుర కిచ్చిన బహుమతులఁ జెప్పుచున్నాఁడు.  
 బృసి=అధ్యయన సమయంబున ఋషులు కూర్చుండు ఆసనము, కొండు =  
 తీసికొండు, వల్కలము = నారచీర, మాంజ = ముంజి కసవుతో నల్లిన మొల  
 త్రాడు, అక్షసరము = జపమాల, కమండలువు = జలపాత్ర, దండము = అశ్వత్థ



దండము. ఆయుష్యము = దీర్ఘాయుష్మాన్ భవ యను నాశీర్వచనము. సంతతు  
 లను = సమూహములను, రాణమీటీనవానిని = శ్లాఘ్యమైన వానిని, మాణవు  
 లకున్ = బాలురకు, గరిమ = అతికయము, బృసీ - బ్రసీ - బ్రషీ రూపాంతర  
 ములు. శబ్దరత్నాకరకారుఁడు బ్రుసి యని వ్రాసెనుగాని దాని సాధుత్వము  
 చింత్యము.

తా త్ప ర్య ము.

అంత నా వినువారిలో గొందఱుఋషు లివోయివో యని బండెము లిచ్చిరి.  
 కొందఱు తీసికో తీసికో యని చిత్రాసనము లిచ్చిరి. కొందఱు కొనుఁడు కొనుఁ  
 డని నారవస్త్రము లిచ్చిరి. కొందఱు 'నాయనలారా ! యీహాంజి మంచిదని  
 తీసికొనుఁ డని యిచ్చిరి. చేయిపట్టు చెయిపట్టు మని కొందఱు పాత్రము లిచ్చిరి.  
 కొందఱు కమండలువు లిచ్చిరి. రారండని కొందఱు దండము లిచ్చిరి. ఏమియులేని  
 కొందఱు దీర్ఘాయుష్యమస్తని దీవించిరి. ఇట్లు యజ్ఞమును జూడఁజేరిన మును  
 లలో వారువారు తమయొద్దనున్న ప్రియవస్తువులలో మంచివిగా నేటి యా బాల  
 కుల కిచ్చిరి. (ఇవి బహుమానములేకాని దానములు గావని యెఱుంగునది.)  
 కుశలవుల చరిత్రమువలన భగవత్కథలు, పురాణములు చెప్పవారు ప్రతిఫలా  
 పేక్షలేక చెప్పవలయుననియు, వినువా రట్టివారిని యథాశక్తి సత్కరింపవలయు  
 ననియు నేర్పడుచున్నది. మఱియు మహాజనపరిగ్రహములేనిది వ్యర్థమనియు  
 నేర్పడుచున్నది. "తస్మాద్దాయతే నదేయ"మృను నిషిద్ధవాక్యము. అసఁగా  
 గానముచేసెడివారి కేమియు నీయఁగూడకు' అనునది గానముచే జీవనము  
 చేయువారివిషయ మని యెఱుంగునది.

కం॥ మంది యొడఁగూడి యుండిన, సందుల గొండులను రచ్చ\*చావడులను సా  
 నందులయి విపణిమార్గ ము,లందును బాడంగఁ జొచ్చి\*రారాకొమరుల్. ౨౨౩  
 మంది = జనసమూహము, విపణిమార్గములు = అంగడి వీధులు. రాకొమ  
 రుల్ = రాచకుమారులు, సాసందులు=అనందముతోఁ గూడినవారు.

తా త్ప ర్య ము.

గుంపులు గుంపులుగా జనులు చేరినచోటను, సన్నవీధులందును, సందులందును  
 గొండులందును, రచ్చపట్టులందును, అంగడివీధులందును, నా రాజకుమారులు  
 సంతోషముతోఁ బాడఁ బ్రారంభించిరి.

సీ॥ కొండెగా నొదలఁ \* గురులను ముడివైచి, వీఁపుపై నొకకొన్ని \* వ్రేల విడిచి  
 పున్నమజాబిల్లిఁ \* బురిడించు మోమున, భవ్యచందన రేఖ \* పదిలపఱచి  
 మొసయించి దాపలి\*మూఁపుమీఁదఁ బ్రవాల, మఱకేలఁగాయల \* నమర నిలిపి  
 తరుణాంగుశంబులఁ \* దంతుల మీటుచు, మెడ కొంటిజండెఁబు \* మెరుఁగులీనఁ



తే|| గటితలంబునఁ జన్నివల్కలముఁ జట్టి, రాగ మలరార మంజులరాగ మొప్పుఁ  
 గాలతాలలయాదులక్రమ మెఱింగి, సాడిరవ్యేళనట వాడవాడయందు. ౨౨ర  
 ఇందుఁ గుశలపుల వేషము వర్ణింపఁబడుచున్నది. ఔ + తలన్ = తలయందలి  
 ముందటిభాగమునందు, జాబిల్లిన్ = చంద్రుని, పురుడించు = ప్రోలు, ప్రవాల  
 మును = వీణాదండమును, డాపలి = ఎడమ, కాయను = వీణయొక్క సారకాయ  
 బుట్టను, తరుణ+అంగుళంబులన్ = లేతలేళ్ళతోఁ, ఇప్పటికి కుశలపుల వయస్సు  
 గర సంవత్సరములు. తంతులు = తంతులను, ఒంటిజండెము = బ్రహ్మచారులు  
 గనుక నొంటిజండెము, కటితలమునన్ = మొలయందు, చిన్ని = అందమైన,  
 వల్కలము = నారచీర, రాగము = ప్రేమ, అలరారన్ = ప్రకాశింపఁగా,  
 మంజుల = మనోహరమగు, పురిన్ = యజ్ఞమును జూడఁగోరి వచ్చినవారికై  
 కట్టఁబడిన పురమందు, వాడ వాడ లందున్ = వీధి వీధి, పేట పేట యందు  
 ఒక వాడ యయిన తరువార వేఱొకవాడయందు, వీపు. అలంకారము  
 స్వభావోక్తి. ఇందలి వర్ణనము వలనఁ గుశలపులు గానమునకుఁ దత ముపయో  
 గించునట్లు లేర్పడుచున్నది. తతమనఁగా దంతెలుగల వీణ మొదలగు  
 వాద్యములు.

వీణలు రెండువిధములు (1) శ్రుతివీణ (2) స్వరవీణ. శ్రుతివీణ ౨౨  
 శ్రుతుల కుపయోగించును. స్వరవీణ సప్తస్వరముల కుపయోగించును. ఒంటి  
 తంతెగలది ఏకతంత్ర. దీనికి బ్రహ్మవీణయనిపేరు. రెండు తంతెలుగలది నకులము,  
 మూడు తంతెలుగలది త్రితంత్రక, జంత్రము ఏడు తంతెలుగలది, చిత్ర  
 తొమ్మిదితంతెలుగలది, విపంచి ఇరువదియొక్క తంతెలుగలది. మత్తకోకిల -  
 స్వరమండల - ఇవిగాక ఆలాపిని - కిన్నరి - వినాకి - పరివాదిని - నిశ్శృంక యను  
 నివి ముఖ్యభేదములు. సరస్వతి వీణకు కచ్చపియనియు నారదుని వీణకు మహతి  
 యనియు, తుంబురు వీణకు కలావతి యనియు, విశ్వావసు వీణకు బృహతి  
 యనియుఁ బేర్లు.

తాత్పర్యము.

శిరమునందలి ముందటి నెండ్రుకలను కొండెగాఁజట్టి ముడివేసి వెనుక ప్రక్క  
 నెండ్రుకలను జూఱవిడిచి, పున్నమచందురునిఁబోలు మొగమునందు గోపీచందన  
 మును రేఖగా దిద్ది యెడమభుజముమీఁద వీణదండమును నెడమపాణియందుఁ  
 గాయమును నిలిపి, లేతలగు కుడిచేతిలేళ్ళతోఁ దంతులమీఱుచు మెడలో  
 నొంటిజండెమువ్రేల, నడుమునకుఁ జిన్నినారపత్రమును జట్టి సమయ మెఱింగి  
 మనోహరమగు రాగములతోఁ గాలము తాలము తప్పకుండ వాడ వాడ యందుఁ  
 బాడిరి.



సీ॥ భావికవీశ్వరావళికి బట్టుంగొమ్మ యుక్తగీతంబుల \* కోజబంతి  
 తమ వినువారికి \* కర్ణరసాయనం, బాయువు పెంపంగ \* నమృతధార  
 రమణీయసద్గణ \* రత్నరత్నాకరం, బఖలరసంబుల \* కాటపట్టు  
 సలలితాలంకృతి \* చయములమణిపేటి, యాత్మపుష్టికిని ది \* వ్యోషధంబు  
 తే॥ భవ్యకావ్యంబు నీరీతిః \* బలిక నౌర, యహహా! వాల్మీకి యెంతమహామహుడో  
 యనుచునచ్చటఁ జేరిన \* యఖలజనులు, వాడవాడను నింతుకై \* వారములను ౨౨గి  
 భావి+కవీశ్వర+ఆవళికిన్ = ఇకమీఁద బుట్టఁజోవు కవిశ్రేష్ఠుల సమూహ  
 ములకు, పట్టు+కొమ్మ = పట్టుంగొమ్మ = ఊతకోల, ఆధారము, ఓజబంతి =  
 మేలుపంక్తి. పైపంక్తి. య, ఒజ్జబంతి, తమన్ = ఓపికతో, కర్ణరసాయ  
 నంబు = చెవులకింపై నది సద్గణ + రత్న = మంచిగుణము లను రత్నములకు,  
 రత్నాకరము = సముద్రము, సముద్రమునందు రత్నములవలె నిందు సద్గణము  
 లనంతము లని భావము, అఖలరసములకు = శృంగారాది నవరసములకు,  
 ఆటపట్టు = విహారస్థలము - నివసించుచోలు, అలంకృతి చయములకు = నానా  
 కేదములతోఁగూడిన అన్ధాలంకార శబ్దాలంకార సమూహములకు, మణిపేటి =  
 రత్నముంచు పెట్టె, ఆత్మపుష్టికిన్ = ఆధులచేఁ జిక్కియున్నవారి మనస్తాపము  
 పోవుటకు (2) జీవాత్మ స్వరూపము వర్ధిల్లుటకు, జీవునికి జ్ఞానప్రకాశ మెక్కువగు  
 టకు, దివ్యోషధము = దేవతలు చేసిన శ్రేష్ఠమైన మందు, భవ్య = శుభకర  
 మైన, మహామహుడో = గొప్పశక్తికలవాడో, కైవారములను = స్త్రీత్రము  
 లను, నింతు = నిండింతురు.

తా త్ప ర్య ము.

తన వెనుక రాఁజోవు కవీశ్వరుల కవితకు నాభారమై యోగ్యమగు రాగం  
 బులకు మానాయై, ఓపికతో వినువారి చెవుల కమృతధారయై, ఆయువు వృద్ధి  
 చేయుటకు నమృతమై, సద్గణము లనెడి రత్నములకు సముద్రమై, నవరసంబులకు  
 నిలువనీడయై, యాధులను వ్యాధులను శమింపఁజేసి యాత్మజ్ఞానము పుష్టిగొను  
 నట్లు చేయునదియై శ్రేష్ఠమైన కావ్యంబును వాల్మీకి వచించెఁగదా. ఆహా!  
 యాయన యెంత మహామహిమగలవాడో, యని యజ్ఞశాలలయందలి జనులం  
 దఱు వీధివీధిని స్త్రీత్రములు చేయసాగిరి.

“యోగవాసిష్ఠ” మను గ్రంథము రామావతారమున వసిష్ఠునిచే రామున  
 కుపదేశింపఁబడిన దని చెప్పఁబడినను, ఈ పురాణముననే యర్జునోపాఖ్యానమును  
 పేరఁ గృష్ణావతారమున భగవంతునిచే నర్జునునకుఁ జెప్పఁబడిన భగవద్గీతా  
 సారము భగవంతుఁ డర్జునున కుపదేశించిన యనేక శ్లోకముల యానుపూర్వితోఁ  
 గూడ నిర్వాణప్రకరణమున సువిఫులముగ నున్నది, (యోగ. ౬ పూర్వ. సర్గ



గీ.౨-౧౯) అనియు, “అధ్యాత్మరామాయణమును యోగవాసిష్ఠమును విస్మృతములైనను భగవద్గీతకన్న నవీనములను సంగతి వాని రచనవలననే స్పష్టమగుచున్నది.” అని కీర్తిశేఖలయిన బాలగంగాధరతిలకగారు తమ గీతారహస్యమున వ్రాసిరి. వాస్తవ మిదియే. ఆధునికులు తమ తమ మతసిద్ధాంతములకై రామాయణ మను పేరుపెట్టి గ్రంథములను వ్రాసి పూర్వములు పేర్లు పెట్టిరి. సీతారామాంజనేయ మనునది వాస్తవముగ సీతారామాంజనేయల సంభాషణ మనియే కొందఱు భ్రాంతి.

ఉ॥ అందము దప్పకుండఁగ న + యాభినయంబులతోడఁ దద్రస  
 స్యందిమనోజ్ఞవైఖరిని + సారెఁ గుమారులు పాడుచుండ నా  
 నందరసాభిమగ్నులు జ + నంబులు మైమఱ పొంది మే లటం  
 చందఱుఁ దమకశీలవుల + నాదట మెచ్చిరి మేలివాక్కులన్. ౨౨౬

నయ + అభినయములతోడన్ = నీతులను సూచించు హస్తాదుల సంజ్ఞలతో.  
 తత్ + రస = ఆయా రసములు, స్యంది = కాఱునట్టి, చక్కఁగా వెల్లడియగు  
 నట్టి, సారెన్ = పలుమారు, ఆనందరస + అభిన్ = ఇంపైన సంతోష మను  
 సముద్రమందు, మగ్నులు = మునిగినవారు, మైమఱపు = దేహము తెలియక  
 పోవుట. ఆదటన్ = ప్రేమతో.

తాత్పర్యము.

నాదెము చెడకుండునటులు నయముతోను, నేత్రశిరఃగ్రీవా హస్తాభినయంబులతోను, నేయేరసము లొలుకు పలుకులు పలుకుదురో యాయారస ముట్టిపడునట్లు బాబురు పాడుచుండఁగా లోకులు సంతోష సాగరంబున మునిగినవారై దేహములను మఱిచి యా కుశలవులను బభిబభీ యని మెచ్చిరి.

—+ రామాయణము గానముసేయు కుశలవుల శ్రీరాముఁడు పిలిపించుట +—

ఉ॥ రాజపథంబునందు ముని + రాజకుమారకవేషు లానిశా  
 రాజముఖల్ సుధాజలధి + రాజకుమారి కుమారుఁ బోలు ను  
 త్రేణులు పాడుచుండ రవి + తేజఁడు రాముఁడు పిల్వఁ బంపెఁ బే  
 రోజ నిజాలయంబునకు + నూర్చి తేకీర్తులఁ బుణ్యమూర్తులన్. ౨౨౭

నిశారాజ = చంద్రునివంటి, ముఖల్ = మొగములు కలవారు, సుధా  
 జలధిరాజ = పాలసముద్రముయొక్క - ఇటరాజశబ్దము శ్రేష్ఠార్థకము, కుమారీ =  
 కూఁతురగు లక్ష్మీదేవియొక్క, కుమారుని = మన్మథునివంటి, ఉత్ + తేజులు =  
 అధికమైన కాంతిగలవారు, రాజపథంబునందు = రాజమార్గమునందు, రవి  
 తేజుఁడు = సూర్యకాంతివంటి కాంతిగలవాఁడు - రాముఁడు, ఊర్చి తేకీర్తులన్ =



గొప్ప యశస్సు కలవారిని, నిజ + అలయంబునకున్ = తన గృహమునకు, పేరో జన్ = గొప్ప యుత్సాహముతో.

తా త్ప ర్య ము.

రాచబాటలందు మునివేషములు ధరించి చంద్రునివంటి ముఖములు గలవారై మన్మథునివంటి సౌందర్యము గలిగి యత్యంత తేజస్సు గలవారై పాశుచుండఁగా సూర్యతేజస్సువంటి తేజస్సు గల రామచంద్రమూర్తి యా కీర్తిసంపన్నులను బుణ్యాకారులను దన యింటికిఁ బిలిపించెను.

క॥ బాలకులను జితరోలం, బాలకులను బాలశశిని + భాలికులను శ్రీ పాలకులను రామశ్లో, పాలుండు కృపాలుండగుచు + బనిచెం బిలువన్. ౨౨

జిత = ఓడింపఁబడిన, రోలంబ = తుమ్మెదలు గల, అలకులను = ముంగురులు కలవారిని-తుమ్మెదలకంటె నలుపును గాంతియును గల ముంగురులు గలవారి నని భావము. బాలశశినిధ = లేత చంద్రుతో సమానమగు, అలికులను = నోసలు గలవారిని, శ్రీపాలకులను = అవయవకాంతిని రక్షించువారిని, శ్లోపాలుండు = రాజు - రాముఁడు.

తా త్ప ర్య ము.

నల్లని తుమ్మెదలను మించిన ముంగురులు గలట్టియు, లేత చంద్రునిఁబోలు నోసలు గలట్టియు, శరీరకాంతి గలట్టియు; బాలకులను రామచంద్రప్రభువు కృప గలవాఁడై పిలిపించెను.

ఉ॥ వారలఁ బిల్వఁ బంచి చెలు + వం బగు దివ్యసువర్ణ పీఠిపైఁ బేరిమి నుండి తమ్ములును + జెక్కరు రాజు అమాత్యవర్యులున్. గూరిమిఁ గొల్వ భాసిలుచు + గొబ్బున నెమ్మది గారవించి తాఁ గోరె వినంగఁ దచ్చరితఁ + గోవిదవర్యులు పాశుచుండఁగన్. ౨౩

ఇక నీ గ్రంథమును గణానాయకుఁడై యంగీకరించెనని చెప్పుచున్నాఁడు. చెలువము=అందము, కాంచన సింహాపీఠిపై = బంగారు సింహాసనముమీఁద, పేరిమిన్ = గొప్పతనముతో, అమాత్యవర్యులున్ = మంత్రశ్రేణులును, వసిష్ఠుఁడు లోనగువారు, నెఱ + మది = నెమ్మది = విండు మనస్సుతో, సత్కరించి = పూజించి, కొనియాడి, గోవిదవర్యులు = గానమునఁ బండితులగు కుశలవులు.

తా త్ప ర్య ము.

ఇట్లు తాను బంగారు సింహాసనముపైఁ గూర్చుండి తమ్ములు సామంతరాజులు మంత్రులు లోనైనవారు చుట్టుకొని సేవలు చేయుచుండ వారిని బిలిపించి



'నాయనలారా మీరేదో పాడుచున్నారే దానిని వివరణోరదను బాడు' డని కోరెను.

కం॥ మారాకారుల నతిసుకు, మారుల మునివేషయుతకు + మారులఁకుల్యా కారుల సమస్తవిద్యా, ధారులఁ గని నియతిశీలి + దమ్ములకనియెన్. ౨౦

మార + ఆకారులన్ = మన్మథునివలె నందమైన రూపముగలవారిని, అతి సుకుమారులన్ = మిగుల సుకుమారులై నవారిని, మునివేషయుత = ఋషి వేష ముతోఁగూడిన, తుల్య + ఆకారులన్ = పరస్పరము సమానమైన దేహములు గలవారిని, నియతిశీలి=నియమము స్వభావముగాఁగల రామచంద్రమూర్తి.

తా త్ప ర్య ము.

మన్మథునివంటి యాకారముగలవారిని మిక్కిలి సుకుమారులను మునివేష ముల వేసిన బాలురను పరస్పరము సమానులుగా నుండువారిని నన్ని విద్యలు నేర్చినవారిని గని నియతియే స్వభావముగాఁగల రామచంద్రమూర్తి తమ్ములతో నిట్లనియె.

కం॥ అందంబై నిష్కందము, రందంబై యమృతరసత + రంగంబై స చ్ఛందంబై విన బ్రహ్మానందంబై యమరఁగాఁ గ + ణంగిరి పాడన్. ౨౩౧

రామచంద్రమూర్తి శ్లాఘించిన విధముఁ జెప్పుచున్నాఁడు. నిష్కంద=ప్రవించు చున్న, మరదంబై = తేనెగలదై, అమృతరస = అమృతమువంటి రసము యొక్క తరంగంబై = అలలు కలదై, సముద్రమున నలలు మీఁడమీఁడవచ్చు నట్లు దీని యందు రసమువెంట రసము పొంగిపోరలివచ్చు చున్నదని భావము. స్వచ్ఛందంబై = మంచి యభిప్రాయము గలదై - వేదార్థములతోఁ గూడినదై, బ్రహ్మానందంబై = పరబ్రహ్మముయొక్క యానందమువంటి యానందము కలిగించునదియై, కణంగిరి = ప్రారంభించిరి.

తా త్ప ర్య ము.

తమ్ములారా ! యందమై తేనెలొలుకు చున్నదై, యమృతరస ప్రవాహమందలి యలలవంటిదై వేదార్థములందలి మంచి యభిప్రాయములు గలదై విన విన బ్రహ్మా నందమును గలిగించునదియై యుండునట్లు పాడుచున్నారు. వింటిరా !

రామాయణము వేదార్థమును గలదై - శ్రుతికటువుగాక విననింపై యెహి కానందము మాత్రమే ఫలముగాక యమృతమనఁగా మోక్షానందము గలిగించు నదియై యదియు నలలవలె నంతములేక యెప్పటికప్పుడు క్రొత్తక్రొత్తగా



వచ్చునదియై యొప్పు బ్రహ్మానందమును గలిగించుట సత్యమేకదా. రాముఁడేల యసత్యమాడును ? ఆనందము - రెండు విధములు. విషయానందము - బ్రహ్మానందము. విషయసుఖమువలనఁ గలుగు నానందము విషయానందము. కమ్మని పదార్థములు తినుట, యింపై నధ్వనులు వినుట, పరిమళ పదార్థములు మూచూచుట లోనగు వానివలనఁ గలుగు సంతోషము - విషయానందము - మోక్షదశయందుఁ బరిపూర్ణ బ్రహ్మానుభవమువలనఁ గలిగిన యానందము - బ్రహ్మానందము.

ఉ॥ సోదరులార ! వింటిరె రఃసోదయకారణ మై విచిత్ర శ. బ్రాదరణీయ మై విమలమ్మై చెలువారెడుకావ్య మిందిరా సోదరమూర్తు లీతపసిసూనులు గాన మొనర్ప నద్దిరా మాదిరి మీతె నంచు బహుమానపురస్కృతవాక్కు లాడినన్. ౨౩౨

రస = శృంగారాది నవరసములయొక్క, ఉదయ = ఉత్పత్తికి, కారణము = హేతువు. రసము సభ్యావాసమై భాసిలున్ అని; వినువారియందుఁ గలదు కాని ప్రదర్శకులయందులేదు, కావున వారేరసము కలుగఁబాడుచున్నారో యారసము మనయందుఁ బుట్టుచున్నది. విచిత్ర = శబ్దాలంకారములు. అర్థాలంకారములు, చిత్రకవిత్వము లోనగువానిచేత నాశ్చర్యకరమైన, శబ్ద + ఆదరణీయమై = పదములచేఁ బ్రేమింపఁదగినదై, విమలమై = కావ్యదోషములు, వ్యాకరణదోషములు మొదలగు దోషములులేనిదై, చెలువారెడి = మిక్కిలి మనోహరమగు, ఇందిరాసోదరతేజలు = లక్ష్మీదేవికిఁ దోడఁబుట్టువగు చంద్రుని కాంతివంటి కాంతిగలవారు, తపసిసూనులు = ఋషికుమారులు, సాంపు = అందము, మాదిరిమీతెన్ = సాటిలేక యతిశయించియున్నది, అద్దిరా = ఆశ్చర్యము. బహుమాన = గౌరవము. పురస్కృత = ముందుగాఁగల, వాక్కులు = మాటలు.

ఇందిరాసోదరతేజలు = పదార్థవృత్తి నిదర్శనాలంకారము, ఒక పదార్థ గుణమును వేతొక పదార్థమందున్నట్లు చెప్పిన పదార్థవృత్తి నిదర్శనాలంకార మగును. చంద్రునికాంతి చంద్రునియంజే యుండునుగాని మఱియొకచోట నుండదు. అట్టిది యీ గాలురయం దున్నదని చెప్పటచే నిదర్శనాలంకారము.

ఫండస్సు - మూఁడవపాదమున నఖండయతి. అఖండయతి.

ఈ యతివిషయమై భిన్నాభిప్రాయములుగలవు. ఈ గ్రంథకర్త దీని సంగీకరించినవారిపక్షమందుఁ జేసినవాఁడు. దానిని సిద్ధాంతము చేయుటకే యీయతిని ఏ గ్రంథమందును నేతత్పూర్వగ్రంథములందును బ్రయోగించెనుగాని మఱియొక



విధముగ వ్రాయలేకకాదు. దీని నిరాకరించువారు లక్షణ లక్ష్యములు శోధించిన వారు కారు. భారతమైనను బూర్ణముగఁ జదివినవారు కారు. కావున నందలి ప్రయోగములు కనఁబఱచినపుడు వానిని సవరించి పాఠాంతరములఁ గల్పించుటయే కార్యముగ నుంచుకొనినవారు గావునఁ బూర్వకవీశ్వర ప్రయోగములను బెక్కులు సవరించిరి.

అయినను విచారములేదు. పూర్వపాఠముల ననువదించు లక్షణ గ్రంథము లున్నవి. ఎంత సవరించినను నేటికిని వారి దృష్టిపథమునఁ బడనివి వారికి సవరింప సాధ్యముగానివి భారతాదులందుఁ గలవు. విమానాంసకుఁ బూనుకొనిన గ్రంథవిస్తర మగును గావున సంక్షేపముగ దీనిని గుఱించి చెప్పఁబడును.

భీమకవి - తన కవిజనాశ్రయమందు.

కం॥ స్వరవర్ణాఖండ ప్రా । ద్యురు బిందుస్థుతిములుం బ్రయుక్తాక్షరముల్  
పరగఁగ నక్కటిపోలిక । సరసలు నా బదివిధములఁ జనువల్గు మహీన్.

అని యతులు పదివిధము లని యం దఖండయతి యొకటియని చెప్పి దానికి లక్ష్య ముగ.

ఉ॥ మానుగ విశ్రమాక్షర సమంచితమై స్వరమూఁదినన్ దదీ  
యానుగుణాక్షరంబె కొనియైనను జెప్పఁగ నొప్పు నీ క్రియన్  
భానుసహస్రభాసి వృషభాధిపుఁడన్నటు లర్థ యుక్తమై  
పూనినచో నఖండవళి పొల్పుగు నాదికవిప్రణీతమై.

యని వ్రాయుచు నిది పూర్వకవి సమ్మతమనియు స్వకపోలకల్పితము గాదనియుఁ జెప్పెను. దీనివలన నన్నయభట్టాదులు దీని నంగీకరించినా రనుట స్పష్టపడియె. ఇక దీనిని నప్పకవికిఁ బూర్వులు, భీమకవికి జెనుకటిలక్షణజ్ఞు లెట్లు లాదరించిరో చూతము. సులక్షణసారంబున దాతంభట్టు లక్షణచూడామణినుండి యతిభేదంబు లెఱిగించు సీసపద్యము నుదాహరించుచు.

“కాకువులు రివ్వడియును నఖండవిరతి  
యుభయయతి యశేవర్గాదు లొనరు మెఱసి  
కృతుల ముప్పదియొక్కటి యతులు దనరు  
సల్కవుల సమ్మతంబున జలభిశయన  
యని చెప్పి, దీనికి లక్ష్యముగ భీమన చెప్పిన

‘మానుగ విశ్రమాక్షర సమంచితమై’ యను పద్యము నుదాహరించుటయేగాక, భాస్కరరామాయణము నుండి.



ఉ॥ అన్నపు తండ్రియట్ల విను మంతియకాదటమీఁద రాజ నే  
మన్నఁగొఱంతలేదు మణిమండన ముఖ్యములైన కానుకల్.

అను పద్యము నుదాహరించెను ఇప్పటికిని ముద్రితగ్రంథములం దిదియే  
పాఠము కాసవచ్చెడిని. ఆనందరంగరాట్టండమునందు సఖండయతిని యతి  
విభాగములం దొకటిగ గ్రహించి బీమన ఛందస్సునుండి “మానుగ విశ్రమా  
క్షర” మను పద్యము నుదాహరించుటయే కాక, తా నిట్లు లక్ష్యము వ్రాసెను.

క॥ ఆనందరంగస్వపతి జన్తాంసందతసేయు నొక్కనాఁటిసెలపు పా  
చ్చావగరున నెలకట్టడ, మ్రానుగ లెక్కింపఁ దుల్య మంకురు కేర్పిన్.

అంతియకాక పూర్వకవికృత ప్రబంధములనుండి యీ లక్ష్యముల నుదాహ  
రించెను.

భారతము - అశ్వమేధపర్వమున.

క॥ నీవును దల్లులు బంధుజన్తావళి పురజనులు హస్తినాపురమునకున్  
రావలయు ధర్మజుని సంభావనయుం బడయుఁడెసఁగుఁ బరమసుఖంబుల్.

భారతము - ద్రోణపర్వమున,

ఉ॥ తేరులయొప్పు మోటువడఁ దేకువదప్పి పఠాతికోటి ను  
గ్గై రుధిరమ్ములో మునుఁగఁ గ్రమ్మిన యేనుఁగుపిండు....

భారతము - ఆదిపర్వమున,

క॥ నాపచనమున నపత్యముఁ గావించును గుంతి నీకుఁ గడు నెయ్యముతో  
నీవడిగిన యీ యథము, మ్రావె మనంబునను దలఁచుచుండు నేనున్.

భారతము - ఉద్యోగపర్వమున,

క॥ తమ తండ్రిభంగి నీకును, సముచితముగ భక్తిచేసి సజ్జననుతమా  
ర్థమునఁ జరింపఁగా విములమతీ నీకొడుకు నట్టులరయంగ నగున్.

అష్టమహిషీ కల్యాణంబున,

ద్వి॥ ఉన్నాఁడు తడవుగా నున్నాఁడతంకు, మన్నాఁడు మమ్ముఁ దెమ్మన్నాఁ డటన్న,  
అలసాని పెద్దన - హరికథాసారమున,

క॥ శరణోపయతికి ఖలతరు, కుశారరూపమతికి శరగురునుత హృత్క  
ర్మం నిరతికిః జకురాగమ, పతనా యవని మతికి యజస్తాధికభృతికిన్.



భాస్కర రామాయణమున

కం॥ రమణీయరత్నముల రుచి, నమరెడు నది పంక్తి కంఠనగరు నృపాలో  
 త్తమ యిది దశయోజనవృత్తము వింశతియోజనాయతమునై యొప్పున్.  
 “దీనిని గొంద తా జేశయతికి నుదాహరణ మందురు. అదికాదు” అనియు  
 వ్రాసెను.

భాస్కర రామాయణమున

ఉ॥ అన్నపు తండ్రియట్ల విను మంతియగా దటుమీందరాజ వే  
 మన్నఁగొఱంతలేదు మణిమండవ ముఖ్యములై న కానుకల్ ....

....                      ....                      ....                      ....

రాఘవచాండవీయమున

గీ॥ గళిత హరికుంజర శతాంగముల ధర్మిత్రి, గప్పుచు యథామనోరథగతిఁజరించె  
 నవనిజారూఢ మదవారణ క్రియలకు, నిలువలేక పార్థ బలయోధులు తొలంగ.  
 అని యిట్లనేక ప్రబంధములందు విస్తారముగ నుదాహరణయోగ్యముగా  
 లక్షణకవులై న మహాత్ములు చెప్పియున్నారు. గనుక నిది జాడయని తెలిసి యతుల  
 నిలుపువది. యని వ్రాసెను.

కూచిమంచి తిమ్మకవియు లక్షణసారసంగ్రహంబున

గీ॥ హల్లీనకు హల్లువడియిడునపుడు దాని, తుదిని స్వరము ఘటిల్లిన నది యఖండ  
 వడియనఁగఁబొల్పుఁ గృతులజేనాదిజేవ, యనుచుఁ జెప్పిన శైలకన్యాధినాథ !  
 యని లక్షణము లక్ష్యము నిచ్చెను. మఱియు నీలక్షణమునకుఁ బ్రమాణ  
 లక్ష్యములు భీమకవి యుదాహరించిన “అన్నపు తండ్రి యట్ల” యను పద్యంబును,  
 శ్రీరంగమాహాత్మ్యమునుండి.

ఉ॥ ఆకులవృత్తి రాఘవు శరాగ్రమునందుఁ దృణాగ్రలగ్న నీ  
 రాకృతి వార్ధినిల్చుట దశాననుఁ డీల్లుట మిథ్యగాదె వా  
 ల్మీకులు చెప్పకున్నఁ గృతిలేని నరేశ్వరు వర్తనంబు ర  
 త్నాకరవేష్టితానని విసంబడ దాతఁడు మేరువెత్తినన్.

మనుచరిత్ర

చ॥ అలసులబంతి జృంభికకు నడ్డముసేయుచుఁ గర్ణపాళి లేఁ  
 ద్రఘకులు ద్రోయుమేసఁ బ్రమద్రాశులు నోయ్యన గోట మీటుచున్.  
 అని వ్రాసిరి.

కం॥ స్వర వర్ణాఖండశ్చుత, సరస ప్రాదులును చిందు సంయుక్తములున్  
 భారీ నెక్కటి పోలికలును, విరతులు పదికబ్బములను వెలయు మహేశా !



అని యతివిభాగములందు సఖండ యతినిఁ జేర్చియు భారత ప్రయోగము లేమిని నిది సుప్రయోగము కాదనియే. భారతమును బూర్ణముగ శోధించి యుండినఁ గానవచ్చియుండును.

ఆధునిక గ్రంథ మగు వింజమూరి లచ్చారాయణిఁగారి లక్షణ సంగ్రహ సీసమాలికయందు.

సీ॥ వళికి నభిఖ్యలై వర్తిల్లు ధరణిలో నవి డెబ్బది విధంబులనుచు నదియె యేబది విధములం చిల నల్వదియు నొక్కటంచు ముప్పదియొక్కటంచు నిర్వ దియు నేడనుచు నిర్వదియు నాల్గునుచును భీమన వచించిన యట్టి యతులు పదియె పూర్వకవింద్రుల పొత్తంబులందును బహుశంబుగాఁ గానఁబడుచు నుంట నవి పదియె ప్రధానమని వచించిరిగాన వాని నిచ్చటఁ దేటపఱుతు వినుము స్వరయతి వర్ణాఖ్యవళి యఖండశాంతి ప్రాదివిశ్రమము బింద్వాఖ్యవిరతి ప్లుతము సంయుక్తంబు పోలికసరసంబు నొక్కటియన నొప్పు నివి పదియును. నని కానఁబడియెడి.

ఈయన వ్రాసినదే యథార్థము. భీమకవి యఖండయతిక్రిందఁ చేర్చిన వానినే యొక్కొక్కశబ్దమున కొక్కొక్కపేరువెట్టి యప్పకవ్యాదులు సంఖ్యా బాహుళ్యము గావించిరి. కాని భీమనకంటె వీరు హెచ్చుగఁ జెప్పిన దేదియు లేదు. అప్పకవ్యాదులు శబ్దమున కొకయతివంతున ఏనియతి - ఏనియతి - యుష్మత్తుయతి - అయ్యయతి - అమ్మయతి - అతీయతి యని చెప్పుటమాత్రమే విశేషము. అట్లయినచో 'సోదరమూర్తు లీతపసిసూను' లనుచో సోదరయతి యని చెప్పవచ్చును.

'సాంగంబులగుచుండ \* నఖలవేదంబులు' భారతము, ఆది. ౧౬౮. 'సాకారయై వచ్చి సకలంబు చూడంగ సితపద్మహస్తయై యతనిఁజొందె'. (అరణ్య. ౫ - ఆ.) ౨౨౧ ప) తిమ్మకవి సాంగ - సాంబ - సాదర శబ్దములకు మాత్రమే చెప్పెను. తక్కిన యిట్టివాని గతియేమి ?

చ॥ అని మదినిశ్చయించి తగనందఱు బిల్వఁగఁబంచి వారితో ననిపని మాటలాడి వినయంబునఁ బ్రార్థన చేసి మీరు మీ కొనరిన సైన్యముల్ పకునొకొంటికిఁ బ్రాభవ మాచరింపఁ జొచ్చిన సకలంబునొప్పు నభిషేకముఁ గైకొనుఁ దుత్సవంబునన్.

దీని మూఁడవపాదమందుఁ బకునొకొంటికి నని యున్నచోట సంఖిగూర్చి స్వరప్రధానవడిగాను సోమయాజులు ప్రయోగించినారు. ఇది తెలియక కొందఱు మూఁధులు 'దేశ్యనిత్యసమాసవడి యనుకొందురు' అని యప్పకవి వ్రాసెగదా. ఆ సోమయాజులవారే శ్రీపర్వము ౧. ఆ - ౪౩ పద్యము.



కం॥ పాండవుల వలనఁ గీడొక్కొండును లేదధిప నీదు \* కొడుకులు ధరణీ  
మండల మంతయు బ్రుంగిరి.... అని వ్రాసిరే - దీని నప్పకవి చూచెనా ?  
ఇది యేమి యతి ?

కం॥ అతిధి నినుఁ గోరెనేనియు,  
మతిఁ గింకిరిపడక యోల, మాసగోనక!-భార.  
యవని కాంతరమున నోల \* మాసగోనియె॥ నైషధ.  
ఆహవోన్ముఖతకు నోల\*మాసగోనక.-అడిదముఘోరన. ఇది యేమి యతి ?  
భారతమందలి యీ ప్రయోగములకు ఏమిపేర్లు ?  
అనుశాసనిక పర్వము ౧ ఆ. ౩౭౪ పద్యము.

కం॥ అనిమతీయుఁ బెక్కుపేర్లం । వినుతించుచు శరణువేడి \* వినతశిరస్కుం  
డను ముకుళీకృతహస్తం । డను నైయేసుండఁ జేవుఁ \* డతిశయకరుణన్.  
ఆదిపర్వము ౬వ యాశ్వాసము ౧౯౮ పద్యము.

ఉ॥ క్రచ్చతి నొక్క రక్కసుఁడ కాఁడు సురాసురులెల్ల నొక్కపై  
వచ్చిన నీవచూడఁగ నవార్యబలోద్ధతిఁ వారలన్  
వ్రచ్చినధింతుగాఁక యిటవచ్చి శ్రమంపడియున్నచోట నే  
నిచ్చగ వీరిదై న సుఖ నిద్రకు భంగముసేయనేర్తునే !  
\*నేను+ఇచ్చగన్ = నేను బుద్ధిపూర్వకముగ ననియర్థము. దీని పై పద్యము  
చూడుడు.

ఉ॥ న్నామనమార దీనిఁ గనినప్పుడె సంతసమయ్యెఁ జాలునా  
కీమహానీయ రత్నము వహింపఁగ నర్హుఁడైతండె....॥ సాప్తికము ౨ ఆ. ౯౭ ప.  
శాంతిపర్వము. ౨-౨౯౭.

గీ॥ సాంగవేదవేదియగు పురోహితుఁ డెట్లు....  
ద్రోణపర్వము. ౨-౨౮౦

చం॥ అనిమిషపై త్య కింపురుషులాదిగ నెవ్వరు వచ్చికాచిసన్  
దునుముదు నెల్లి సైంధవునిఁ టోయజమిత్రుఁడు గ్రుంకకుండుము  
న్న సరవరేణ్య ! యత్రైఱుఁగు న్నా కొనరింపఁగ రాకయున్ననే  
ననలముఁజొచ్చువాఁడ నృపులందఱుఁజూడఁగ గాంధీవంబుతోన్.  
అనుశాసనికము 3-౧౦౦౦.

తద్దా । న్నము లొనరింతు రవి పాచు\*నాచురితములన్.  
మత్త! ఎన్నఁడు , న్నేనిమోఘముగాదు దిగ్ధరణీ\*రవీందు లెఱుంగఁగన్.  
ఆపి. ౭-౧౪౨.



భీమ ఖండము. ౩ ఆ. ౬౧ ప.

సీ॥ లక్ష్మీకేంకలి లీ \* లారవిందమ్మున....॥

చ॥ మగఁటిఱుఁ జెంద్రగుఱ్ఱరస \* మంటిన వామపదాంబుజంబునన్.

చంద్రాంగద చరిత్ర, ౧ ఆ. ౪ ప.

శ్రీరామానుజనామధేయము భరీశే సార్థతంజెందఁ జ  
క్షూరమృస్థితిమై మెలంగి శరభం \* గోద్యద్గతింగాంచి,

వరాహపురాణము - ౩ ఆ.

క॥ శ్రీవాస లోచనాబ్జడి, శావిజయస్తంభదండ \* చయదంతురిత

క్షౌవలయ తుభువకూపా, రావారమృగాంక యీశ్వ \* రప్రభుసరసా.

కావ్యాలంకారచూడామణి, ౭-౫౨.

తే॥ స్వర్ణగరిచాపుఁడర్చింపవలయు వేల్పు | స్వంతమగు మంత్రసూప్తపం \* చాక్ష  
రంబు |

అప్పకవి, ౪ ఆ. ౩౮౧ ప.

క॥ లోటలు లెస్సెయున్నవి | తాటాదూటములుగావు \* తాపసులుండన్

బేటలు దామోదరుచె | ప్లాటలకు న్నెళవులు మధు \* రాపురిచెంతన్.

గ్రంథవిస్తరభీతి సంక్షిప్తము.

తాత్పర్యము.

తమ్ములారా ! వినుచున్నారకదా. ఈ బాలకు లేరసము నభినయించి పాడు  
చున్నారో యారసము మనయందుఁ బుట్టి మన కనుభవమునకు వచ్చుచున్నది.  
ఇదిగాక కవిత్వకూ విచిత్రశబ్దముచే సాంపై యున్నది. ఏదోషమైనను లేక  
యున్నది. ఇట్టివిద్దుషమైన గుణవంతమై శ్లాఘ్యమైన కావ్యమును చంద్రబింబ  
మూలవంటి యీతపసికుమారులు పాడుచున్నారు. అని సగౌరవముగా బహూ  
కరించి పలికెను.

క॥ ఆలాపాదుల మధురిమ, బాలకులట వెల్లిగాఁగఁ \* బాడిన సభ్యుల్

క్రోలిరి కత్తుకబంటిగ, వ్రాలిరి తలమునుకలైనఁ \* బరవశు లగుచున్. ౨౩౩

ఆలాప + ఆదుల = ఆలాపము మొదలగువాని యొక్క, మధురిమ =  
తీపు, వాలాయము = ఎడఁదెగక, వెల్లిగాఁగ = ప్రవాహమువలెఁ గాఁగా,  
కుత్తుకబంటిగన్ = గొంతుదాఁక, దఘ్నార్థంబున బంటి కొలఁడు లగు, క్రోలిరి =  
త్రాగిరి.



తాత్పర్యము.

అలాపము - రాగము, వీని తియ్యందనము ప్రవాహమై పాటునట్లు బాలకులు రామాయణము గానము చేయుఁగా వినువార లా రసమును గుఱ్ఱుకవఱకు నిండు నట్లు త్రావి యింకను దనివిచాలక దానిలోనే మునిగి పరవశులైరి.

చ॥ అది గని రామచంద్రుఁడు ధ + రాధిపలక్షణ లక్షితాంగులై పాదలిక మానివేషములః + బూనినవారిఁ, కుశీలవాఢ్యులై సదమలహృత్తపస్వలయి + జా సగువారల, నాకునున్ శుభ ప్రద సుమహానుభావకథఁ + బాడెడివారి వినుండు సాధువుల్ ! ౨౩౪

అది = సభ్యులు పరవశులగుటను, ధరాధిప.....తాంగులై = రాజ చిహ్నములతోఁగూడిన యవయవములు గలవారై నను, కుశీలవాఢ్యులై = గాయకులలో శ్రేష్ఠులై, సదమలహృత్ = నిర్మలమైన మనస్సుగల, తపస్వలయి = ఋషులయి, రాజలక్షణము లెక్కడఁగి మునివేషమెక్కడఁగి తపస్సెక్కడఁగి గానమెక్కడఁగి అని విరోధాలంకారధ్వని. వంశపారంపర్యముగ రానివిద్య యహంకార కారణ మగును. గానకళా పాండిత్య మట్లు రానిదయ్యు బాలకుల కహంకారకారణము కాలేదని తపస్వలను శబ్దము తెలుపుచున్నది. నాకునున్ శుభప్రదము=(1) సర్వే శ్వరుఁడగు నాకుఁగూడ శుభము నిచ్చునది, ఇక నితరులమాట చెప్పవేల? యని భావము. కావ్యార్థాపత్తి ధ్వని. నాకునున్ సుమహానుభావ కథ = నాకంటె మహానుభావురాలగుదాని కథ. చూ. బాల. ౨౧౫ ప. వ వ్యాఖ్య నాకునున్ = పంచమ్యర్థమున వచ్చి. "విలువిద్య నొరులు నీ కగ్గలముగ లేకుండ." భార. ఆది. ౫ ఆ, అని ప్రయోజనము. మహానుభావమైన కథ, 'సోలంగవేదయదివా నవేద' యన్నట్లు సర్వజ్ఞుఁడగు నాకును దెలియఁ గప్పమైన మహిమ గల చరిత్రమును. ఈ యర్థము చెప్పిన సర్వజ్ఞులకు హానిరాదా యనిన "యస్యాస్తే మహిమాన మా త్మిన ఇవ త్వద్వల్లభోపి ప్రభుః॥ నాలంమాతు" మ్మని యామునాచార్యులు నుడి విరి. మతీయును "దేవిత్వ స్మహిమా నచాపి హరిణా నాపిత్వయా జ్ఞాయతే | యద్యప్యేవ మఖాపినై వ యువయో స్సర్వజ్ఞ తాహీయతే|యన్నాస్యైవ తదజ్ఞ తా మనుగుణాం సర్వజ్ఞ తాయావిదు | త్వోన్మాంభోజ మిదం తయాఖలు విద న్భ్రాంతోయ మిత్యచ్యతే" యని కూరేశులు కూడ నుడివిరి. (2) నాకునున్ = భార్య నెడఁబాసియున్న నాకును, శుభప్రదము = సౌఖ్య మిచ్చునది. భార్యవృత్తాంతము వినఁగానే విరహికి విరహవేదన పోయి సౌఖ్యము కలుగునుగదా. శ్రీరామచంద్రమూర్తికిఁ దేజస్సు నీతాసంబంధమువలనఁ గలిగినదే యని "జనకసుతా సంబంధం | బునరాముం డప్రమేయ పురుషేజః" డని యారణ్యకాండమునఁ గలదు. ౫౮౫. నీతవలననే రామచంద్రమూర్తి శ్రీరామ



చంద్రమూర్తియయ్యెను. ఆమెసంబంధము లేకున్నఁ బరశురామునివలె నపూజ్యుడయి యుండును.

అపవాదమునకు భయపడి సీతను విడనాడుటచే రామచంద్రమూర్తి చరిత్రము కూడ మఱింత కళంకితమైనది. లోకు లనినా రనియే సీతను విడిచినాఁడా? ఆయ నకుఁగూడ సంచేహముండియే నలువురు దానిని తెలిసికొనిరని విడిచినాఁడు గాని సీత నిర్దోషురాలని నమ్మియుండిన నట్టిభార్యను నేలవిడుచు - నను నపవాద మీ గ్రంథము వలనఁ బోయి వాస్తవార్థము తెల్లమగును గావున నిది నాకును శుభ ప్రదమని భావము. భర్త నగుటచే భార్యహిత మెంచవలసినది నాకు విధియయై యుండఁగాఁ బురుషుడ నగుటచే బాహుష్యము వహించి కలుషచిత్తుడనై నిరప రాధినియగు దన్ను బాధించినను, స్త్రీ యగుటచే సహజవాత్సల్యము గలదై నన్ను ఊమించె. ఆ కారణమున నామె నాకంటె మహానుభావురాలే కదా. మహాను భావుడగు రామచంద్రమూర్తి చరిత్రమును మహానుభావుడగు వాల్మీకి రచించుట చేతను, మహానుభావులగు కుశలవులు పాడుట చేతను. సుమహానుభావమని చెప్పనగు నను కొందఱయభిప్రాయము సరిగాదు. స్వచరితమని రామచంద్రమూర్తి భావించియుండిన నాత్మప్రశంసగల దీనిని వినియే యుండఁడు. రామచంద్రమూర్తి ధీరోదాత్తుఁడు కదా. ధీరోదాత్తుడవికల్పముఁడు. స్తోత్రప్రియుఁడు గాఁడు.

• సాధువుల్ = సాధువులారా, అసాధువులకు రామాయణము రుచింపదు. "కుక్కకు నాజ్య మిందునే" పంచ.

వ్యాకరణము

• సాధువుల్ = మధ్యమపురుష బహువచనయోగంబున నారగాగమంబు విభాష నగును. - వ్యా - తల్స. ౬౭ సూ.

ఇట్లు సభ్యు లాగానమహిమచే నానందపరవశులై యుండుట గాంచి శ్రీరామచంద్రమూర్తి వారితో నిట్లనియె. ఓ సాధువులారా! 'సద్యఃఫలం సంగీత' మని గానమనోహరత్వమున నానందమగ్ను లగుచున్నారు. సంగీత మాసాతమధురము. కావున విన్నంతవఱకే మధురము. అవలకాదు. ఇది యట్లుగాదు. కావున మీకు కథయందుండు విశేషమునుగూడ గ్రహించుటకై నాహిత్యభాగమునకు మనస్పీయవలెను. అది దృఢముగ మనస్సున నిలిచి స్మరించి నపు డంతయు సంతోషము కలిగించును. శ్రేయస్సును సమకూర్చును. అదె ట్లనిన మీరు నన్ను మహానుభావుడని భావించియున్నారు. ఈ చరిత్రము నా కంటె మహానుభావురాలి విషయము సీత యంతటి మహానుభావురాలని నీకుఁ దెలిసియుండిన నేల విడిచితివందురా? అందు దోష మెవరిదో యిప్పు డీ గ్రంథము



వలన స్పష్టపడును గావున మీరు శ్రద్ధతో వినవలసినది. ఇట్లు పాటలు పాడుచు వీధులవెంట వచ్చువా రెందఱో గలరని తలఁపకుండు. వీరు దురద్రపోషణార్థమై వచ్చినవారుగారు. వీరి దేహమునందు రాజుల కుండఁదగిన మొక్కట్లు గాన వచ్చుచున్నవి. వేసిన వేషమా మునివేషము. వీరు రాజకుమారులై రా. భిక్షు టనము క్షుత్రియవృత్తి గాదు. మునులకుమారులై రా. ప్రతి గ్రహము నాసింపరు. వారికి ధనముతోఁ బనిలేదు. కావున వీరు గానము సేయుట స్వలాభాపేక్షచేఁ గాదు. వీరు గానవిద్యయందు నభినయమందు నిపుణులై తమ విద్యలను గీర్తికోరి ప్రకటింపవచ్చిన వారందురా, కాదు. ఏలన ? పండితపుత్రు లన్నట్లు వేషమున మాత్రమే మునికుమారులు గాక నిర్మలమైన మనస్సుగల తపస్వులు ఇట్టివారు తఱ్ఱుకరు మెచ్చుకోవలయునని వీధులవెంట వత్తురా ? రారు. ఇది శుభము గలుగఁజేయు మహానుభావురాలి కథ. ఇందుఁ బ్రతిపాదింపఁబడిన నాయొక స్వయముగా శుభము నిచ్చునది. ఇందుఁ జెప్పఁబడిన చరిత్రము సట్టిదే. (శుభప్రదయగు సుమహానుభావురాలి కథ.) కావున మీరు చరిత్రాంశమును గూడఁ జక్కఁగా వినవలయును.

తే! అనుచు సభ్యుల బాలకు \* లలరఁ బల్కి, వారు దీపునకును దీపుఁ \* గూరి పాడఁ దిన్నతిన్నగ గడ్డియ \* దిగ్గి వచ్చి, సభను గూర్చుండి వినె నహ \* సక్తమతిని.

అలరన్ = సంతోషించునట్లు, గడ్డియ = సింహాసనము, రామచంద్రమూర్తి సింహాసనమునుండి మెల్ల మెల్లగ దిగి నలుపురితోపాటు సభలోఁ గూర్చుండి మనస్సిచ్చి వినె నని యన్వయము. దడదడ ధ్వనిచేయుచు దిగిన నలుపురు తన్నే చూతు రనియు దానివలన రసభంగమనియు మెల్లగ దిగెను. భగవత్కథాశ్రవణమందు సర్వజనులు సమానులే కాని గొప్ప కొలఁదు లుండరాదని సింహాసనమునుండి దిగెను. తియ్యని పదార్థము తానొకఁడే తక్కినవారికంటె ననుభవింపరా దనియు సింహాసనమునుండి దిగెను. సదమునందు - సభయందు. యశఃప్రభృతుల యంత్యసకారంబునకు లోపంబు వైకల్పికంబు. సు-వ్యా-తత్సమ. ౯౩ - సదము - సదస్సు.

తాత్పర్యము.

అని బాలకుల కుత్సాహము జనింప నిట్లు సభ్యులతోఁజెప్పి యాబాలుకు తేనిలోఁ జక్కెరకలిపినట్లు తీపునకు మఱింత తీపుకలుగునట్లు పాడుచుండ భగవత్కథలు చెప్పెడువారికంటె వినువా రున్నతస్థానమం దుండరాదు. కావున రామచంద్రమూర్తి సద్దుచప్పిడిలేక మెల్లగ సింహాసనముదిగి వచ్చి నలుపురితో పాటు కూర్చుండి వినసాగెను. ఆహా ! రామాయణము రామచంద్రమూర్తినిఁ గూడ నాకర్షించెగదా !



కం॥ శ్రీ రామోత్సాహ వ్యాహారములన్ మార్గవిధి మహానందముమై  
నీరీతి వారు పాడిరి, సారం బై నట్టి రామోచరితం బెల్లన్. ౨౩౬

ఉత్సాహ వ్యాహారములన్ = సంతోషము కలిగించు మాటలచే, మహానందముమై = గొప్పసంతోషముచే, సారము=శ్రేష్ఠము, రసవంతము, మార్గవిధి - చేశి, మార్గమును రెండువిధములలో సార్వత్రికమైన మార్గప్రకారము.

తా త్ప ర్య ము.

శ్రీరామచంద్రుని యుత్సాహకరములైన మాటలకు మిగుల సంతోషించినవారై కుశలవులు దేశాదినియమములులేక యెచ్చటనైనను బాడఁ గూడిన మార్గమును సంగీతవిధానము ననుసరించి రామచరిత్రమంతయు నిల్లు పాడిరి.

'తపమున స్వాధ్యాయంబున' నను పద్యము మొద లింతదాఁక నీ రామాయణంబున కుపోద్ఘాతమనితలఁచునది. ఎట్లునాటకమున నాదియందుండు ప్రస్తావన నాటకాంతర్గతమో యట్టులే ఈ యుపోద్ఘాతముకూడ రామాయణాంతర్గతమే. ఈ యుపోద్ఘాతమున వక్తృవై లక్షణ్యము, విషయవై లక్షణ్యము, ప్రబంధవై లక్షణ్యమును నీ మూఁడు విషయములు పఠించువారికి గ్రంథముపై గౌరవము కలుగుటకై చెప్పఁబడినవి. గ్రంథమున గౌరవబుద్ధి కలిగినఁగాని లోకులా గ్రంథపఠనార్థము ప్రవర్తింపరు. అట్లు ప్రవర్తించినఁగాని దానివలన గలుగు లాభము పడయఁజాలరు. కుశలవులు పాటపాడుట మొదలైనవి రామాయణ రచనాసంతరముకదా జరిగెను. అదియెట్లు రామాయణ పూర్వభాగమున వ్రాయఁబడెను. అని యాక్షేపింపరాదు. (1) వాల్మీకి త్రికాలజ్ఞుని కావునఁ దపయోగదృష్టిచే రామనిర్యాణాది వృత్తాంతము ముందుగఁ జెలిసి చెప్పినట్లీ దీనిని జెప్పినని తలంచవచ్చును. (2) వాస్తవమున నీ యుపోద్ఘాతములోని కుశలవుల విషయ ముత్తిరకాండమున సరియయిన స్థలమునందే చెప్పఁబడినది. ఆ విషయమే లోకులకుఁ బ్రవోచనార్థమై తెలియుటకు ముందుగను జెప్పఁబడినది. కావున నీ యొకసర్గము. (౪ వది) తరువాతఁ జేర్చెనని చెప్పినను బాధలేకు. (3) నాల్గవ సర్గము వాల్మీకి రచితము కాకయుఁ బోవచ్చును. రామాయణము పూర్తియయిన పిమ్మట నాయన శిష్యుఁ డెవఁడని జరిగిన వృత్తాంతము ప్రవోచనార్థమై చెప్పియుండవచ్చును. ఇట్లు చేయుట కొన్ని గ్రంథములందుఁ గానవచ్చుచున్నది. యాజ్ఞవల్క్య స్మృత్యాదియందు నిల్లున్నదని వ్యాఖ్యాతయగు విజ్ఞానేశ్వరుఁడు వ్రాసియున్నాఁడు. నాటకరచనాసంతరము గ్రంథకర్తయో మఱియొకఁడో ప్రస్తావన వ్రాయు నాచారమును గలదుగదా, యోగదృష్టిచే జరగఁబోవు వృత్తాంతముముందుగ వాల్మీకి తెలిసికొనినాలు



గవ సర్గము వ్రాసె నను విషయమున నొక సందేహము తోచును. అజేమన-  
కుశలవులు శ్రీరామచంద్రులయెదుటనే యీ నాల్గవ సర్గమకూడఁ బాడిరి  
గదా - అప్పు డా సర్గమునందుఁ జెప్పఁబడిన 'రాజకుమారులు' 'రామచంద్ర  
విభు మాటలమూర్తు' లను నీ పద్యములను విన్నప్పుడు గాయకులు తన కుమా  
రులని రామచంద్రమూర్తికిఁ దోపకయుండునా? వెంటనే యీ విషయము విచా  
రించి యుండఁదా? కావున నిది యసంగతము, సమాధానము—బిడ్డలయందుఁ  
గానవచ్చునవి తండ్రి మొక్కల్లేగావు మేనమామలు మొదలయిన వారి పోలికలు  
నుండును. కావున పోలిక యున్నమాత్రముననే మీరు నా కొడుకులా యని  
రామచంద్రమూర్తి వారి నేమని యడుగును? ఆ బాలురకుఁ దాము వాల్మీకి  
శిష్యుల మని మాత్రము దెలియునుగాని తా మా రామచంద్రమూర్తి కుమారు  
లగుట తెలియదు. అందున్న వారిలో శత్రుఘ్నుఁడు తప్ప మఱియెవ రేమియు  
నెఱుగరు. అదియునుగాక సీతాజీవిషయమున వాల్మీకి యేమి చెప్పునో  
యనియు నామెవిషయము లోకమెఱుంగ వలయుననియు రామచంద్రమూర్తి  
యభిలాష కావున నీ సందేహము తీర్చుకొన యత్నించెనేని యది విఫలమగును.  
కావున రామచంద్రమూర్తి యీవిషయము ప్రస్తావింపక యుండవచ్చును. ఆలో  
చించి చూడ నీ నాల్గవ సర్గమును గుశలవులు పాడలేదనియు వాల్మీకియో,  
యాయన శిష్యుఁడో చేర్చెననియుఁ జెప్పుటయే బాగని తోచుచున్నది. దాని  
వలన గ్రంథమున కేబాధయులేదు. ఇదమిథ్యమని శోధించి స్థిరపరుప సాధ్యమే  
గాని విరామము లేదు. శ్రమము మెండు కావున నుపేక్షితిము. మఱియొక  
యాక్షేపము :- మొదటి మూఁడుసర్గములయందు వాల్మీకి స్వవిషయము తాను  
యోగదృష్టి కలవాఁడనని తనకు బ్రహ్మ సాక్షాత్కరించెనని చెప్పుకొనుట యాత్మ  
స్తుతికాదా?

సమాధానము- మొదటి మూఁడుసర్గములయందు గ్రంథోత్పత్తివిధము చెప్పఁ  
బడినదే కాని మఱియేమియుఁ జెప్పఁబడలేదు. యోగదృష్టి యనునది వ్రాత్య  
ప్రాయులమైన మన కిప్పు డసాధ్యముగఁ దోచుచున్నదికాని యది యోగా  
భ్యాసపరుల కందఱకు నాఁటికి నేఁటికి లభించునజే. ఈ విషయము చెప్పకుండిన  
గ్రంథమునకుఁ బ్రామాణ్యమే తప్పను. కావున నున్నదున్నట్లు చెప్పుట దోషము  
కాదు. యోగదృష్టి గలవారు ఆనాఁడు వాల్మీకి చూచిన దంతయు నేఁడు చూడ  
వచ్చును. యోగవిద్య యొకరిసాక్షు కాదుగదా? ఆ నాఁడు చూచినవాఁడు  
వాల్మీకి యొకఁడే కాఁడు. భరద్వాజులును జూచిరి.

మఱియొక యాక్షేపము :- నాల్గవసర్గము తరువాతఁ జెప్పఁబడిన దన్నట్లు  
మొదటి మూఁడుసర్గములుకూడఁ తరువాతఁ జేర్పఁబడినవని యేల చెప్పరాదు



'వాల్మీకి ప్రశ్నించెను' అని యీ ప్రకారము ప్రథమపురుషమేకదా ప్రయోగింపఁ బడినది.

సమాధానము :- ప్రథమపురుషము ప్రయోగింపఁబడుటచేతనే యాసర్గములు వాల్మీకి చెప్పినవి కావన వలనుపడదు. తన్నుద్దేశించి చెప్పునపుడు వినయసూచనగాఁ బ్రథమపురుషము ప్రయోగింపఁబడును. నేను అని చెప్పుటకు మాఱు 'వీడు మీదాసుఁ' డని చెప్పుట కలదుకదా. ఆంధ్రమహాభారతమున నన్నయభట్టు 'నన్నయభట్టు ధీరతన్' 'నన్నపాఠ్యుఁడు' అని ప్రయోగించెనుగదా.

అంతియగాక ప్రథమసర్గముకూడఁ గుశలపులు రామపన్నిధానమునఁ బొడిరని యుత్తరకాండమునఁ జెప్పబడెను. (ఉత్తర. ౧౮౭౬ ప.)

అప్పటికి రచింపఁబడకుండిన వారెట్లు పాడియుందురు? అదియునుగాక యా మూఁడు సర్గముల విషయ మితరులకుఁ దెలియునదికాదు. ఈ విషయ మాయన వివరింపకుండిన బాల. శరం వ పద్యమున బ్రహ్మ పల్కిన దిది, బహుపాప విచ్ఛేది, క్షీణిని బ్రవర్తింపఁజేయుమాత్ర మధికారమందితి, ననిన వాక్యము లెట్లు బోధపడఁ గలవు?

మనుస్మృతియందు.

శ్లో॥ సతైః పృష్టైస్తథా సమ్య గమితౌజా మహాత్మభిః

• ప్రత్యువాచార్యతా స్సర్వాన్ మహర్షీం ప్రచ్ఛాయతా మితి ।

మనుస్మృతి మనువు వచించినదైవను 'మనువును ఋషా లడిగిరి. ఆయన వారి కిట్లు చెప్పెను' అని యందుఁ గానఁబడుచున్నది.

దానిపై వ్యాఖ్యాతయగు కుల్లూకభట్టు.

"ప్రాచ్యేణా చార్యాణా మియంతైలీ యత్స్వాభిప్రాయ మపి పరోపదేశ మన వర్ణయంతి. అత ఏవ 'కర్మాణ్యపి జైమినిః ఫలార్థ త్వా' దితి జైమినే దేవ సూత్రం. అత ఏవ 'తదుపర్యపి బాదరాయణ సంభవా' దితి బాదరాయణ స్వైవశారీరక సూత్రం" అని వ్రాసెను. సాధారణముగ నాచార్యులశైలి యిట్లే యుండును. స్వాభిప్రాయముకూడఁ బరు లుపదేశించినట్లు చెప్పుదురు. కావుననే జైమిని రచించిన సూత్రములందే 'జైమిని యిట్లు చెప్పెను' అని చెప్పఁబడును. శారీరక మీమాంసయందును. బాదరాయణ లిట్లే వ్రాసిరి. కావున వాల్మీకి నారదు నడిగెను. వాల్మీకి నారదునకుఁ జెప్పెను, తోనగునవి వాల్మీకి రచించినవి యనియే యెఱుగవలయును.

ఈ క్రింది వివరింపబడు విషయము గోవిందరాజీయ వ్యాఖ్యానంబునఁ గలదు. ఈ రామాయణమునఁ బదునెనిమిది విషయములు కలవు. వానికేర్లం దందుఁ దెలుపఁబడును, వేదాంతములయందు జగత్కారణ మనుబడునది విష్ణు



మూర్తియే కాని బ్రహ్మరుద్రాదులు కారని రామాయణము విశదీకరించుచున్నది. ఈయర్థము సంక్షేప రామాయణమున విశకలితముగా నున్నను నిచ్చట మీమాంసా న్యాయపూర్వకముగఁ బరిపూర్ణ రామాయణము విశదము చేయుచున్నది. కానఁ బునరుక్తముకాదు. “ప్రాచ్యేణ పూర్వ భాగార్థో, ధర్మశాస్త్రేణ కథ్యతే | ఇతిహాస పురాణాభ్యాం వేదాంతార్థః ప్రకాశ్యతే” యన్నట్లు లిది యితిహాసము గాన వేదాంతార్థ విచారరూపమని యెఱుఁగునది. “యతోవా ఇమాని భూతాని జాయంతే, యేనజాతాని జీవంతి, యత్రైయం త్యభిసం విశంతి, త ద్విజజ్ఞాసస్వ తద్బ్రహ్మ” యని యుపనిషత్తునందు యుకారణ వాక్యమునందు జగత్కారణము బ్రహ్మమని చెప్పఁబడి యున్నది. ఆ కారణము త్రిమూర్తులలో విష్ణువేయని యీ గ్రంథమున విశదము. ఒకగ్రంథమునఁ బ్రతిపాద్యవిషయ మాఱువిధముల నిశ్చయింపవలయును. “ఉషక్రమోపసంహారా వభ్యాసో పూర్వతాఫలం | అర్థవాదోపపత్తిచ, లింగంతాత్పర్యనిర్ణయః” గ్రంథాది - గ్రంథాంతము - గ్రంథ మధ్యము - అపూర్వత-ఫలము-అర్థవాదము యుక్తులు వీనిచే గ్రంథప్రతి షాద్యవిషయము తెలిసికొనఁదగు. ఇవియన్నియు విష్ణువిషయమున నేకీభవించి యున్నవి.

(౧) గ్రంథాదియందు - ‘ఎవ్వఁడీ ధారిణి’ నని వేదాంతమునందుఁ జెప్పఁబడిన గుణవంతుఁడు త్రిమూర్త్యాదులలో నెవ్వఁడని వాల్మీకి ప్రశ్నించినపుడు రామచంద్ర మూర్తిగే నవతరించినవాఁడే యని “జనియించెనయ్య యిట్వోకు వంశంబున” ననునది మొదలు నారదుఁ డుత్తరము చెప్పెను. విష్ణువేకదా రామచంద్రమూర్తిగ నవతరించెను.

(౨) ణ్తమున బ్రహ్మవాక్యమునందు సకలజగత్కారణుఁడగు విష్ణువే రామచంద్రమూర్తియని స్పష్టముగ నున్నది. చూ. ఉత్తర (౧౫౮౩-౧౫౮౪-౧౫౮౫). “పూర్వంబు జగములఁ జొలియించి మాయచే, స్వయముగ జలరాశిశాయివగుచుఁ” “నొలుత సృష్టించితి జలములయందు నన్ను” “వారిజంబున నీ నాభివలన నన్నుఁ గలుగఁజేసి” “కారమువిష్ణు” ఇత్యాదులు బ్రహ్మవాక్యములు.

(౩) గ్రంథమధ్యమున బాలకాండమున “ఈలోనన జాంబూనద | చేలుండు జగత్ప్రభుండు శ్రీకరభృశరు | గ్జులుండు శంఖచక్ర గ | దా లలితుఁడు విష్ణు మూర్తి త్వర విచ్చేసెన్.” బాల. ౪౪౫ ప అనుపద్యమున జగత్కారణత్వము విష్ణువేవునకుఁ జెప్పఁబడెను. “అతిమర్దన నివేకద | పరమగతివి మాకు నెల్లవారికిఁ గానన్” అను వేవతల వాక్యముచేతఁ బరాత్పరున కనాధారణమైన సర్వ శరణ్యత్వ మను గుణము చెప్పఁబడెను అపైన ‘కాశగళాదిసురుత్ మఘద్విషున్



వినుతి యొనర్చి యనుపద్యమున సర్వస్తోత్రార్హతయుఁ జెప్పబడెను. “ఏ నెఱుం గుదు కాశేంద్ర యీ మహాత్ము రాము సత్యపరాక్రమోద్దాము మఱి ప్రసిద్ధతేజో ధికుండు వసిష్ఠమునియు నీ తపస్థితులెల్లరు నెఱుగువారు” అను విశ్వా మిత్రువాక్యమున “వేదాహమేతం పురుషం మహాంతం | తమేతం వేదాను వచ నేన బ్రాహ్మణా వివి దివంతి యజ్ఞేన దానేన తపసా నాశనేన” యను శ్రుతియం దున్నట్లు మహాపురుషతియు, తపోబలములేక తెలియ సాధ్యము కాకుండు లయు శ్రీరామచంద్రమూర్తి విషయమునఁ దెలుపబడెను. సీతా వివాహాఘట్ట మున వంశక్రమము చెప్పునపుడు “అవ్యక్తజాతు నిత్యుఁ డవ్యయుండగు బ్రహ్మ గనే మరీచి”నను (బాల. ౧౨౪౫ ప.) వసిష్ఠుని వాక్యమున సకల మూలకారణ త్వము చెప్పబడినది. “కం. గుడు సుంగై కుపు వేలుపు, వడికిని శివధనువు చెడిలి పడుటయు వేల్పుం | దుడుములు మునులును విష్ణువె | కడు నధికుం డనుచు నపుడు గ్రహియించి రెవన్” (బాల. ౧౩౨౯) అను పరశురామవాక్యమున సర్వాధి కత్వము చెప్పబడినది.

అయోధ్యాకాండమున - ౭ ప - ‘రావణుఁజంప దేవతా | బృందమతిన్ సనా తనుఁడు విష్ణువు పుత్ర ధరన్ నరాకృతిన్’ అని శ్రీరామచంద్రమూర్తికి సనాత నత్వము చెప్పబడినది. ‘ఆకాశ ప్రథవో బ్రహ్మ శాశ్వతో నిత్య అవ్యయ’ యను పద్యమున శ్రీరామునకు సర్వవ్యాపకత్వమును, స్వయంప్రకాశకత్వమును నీ రెండు గుణము లాకాశశబ్దముచేఁ జెప్పబడినవి. బాల-౧౨౪౫ లోని అవ్యక్త వాచ్యుఁడును నిందలి యాకాశవాచ్యుఁడు నిరువురు నొక్కఁడే. విష్ణు వనుటకు శ్రీ భాగవతమున :-

ఉ॥ సర్వఫలప్రదాతయును • సర్వశరణ్యుఁడు సర్వశక్తుఁడున్  
 సర్వజగత్ప్ర సిద్ధుఁడును • సర్వగుతుండగు చక్రపాణి యీ  
 సర్వ శరీరులున్ విగమ • సంగతిఁజెంది విశీర్యమాణులై  
 పర్వినచో నభంబుగతి • బ్రహ్మము దాఁ జెడకుండు నెప్పుడున్. అనికలదు.

అరణ్యకాండమున :- “జనకాత్మజ సంబంధం బున రాముం డప్రమేయపు రుతేజుఁడు” (౫౨౫ ప) అను మారీచువాక్యమున నపరిచ్ఛిన్న మాహాత్మ్యము చెప్పబడెను.

కిష్కింధాకాండమున :- “ఉ॥ సాధులవాస వృక్షము, ప్ర • శస్త్రమహాగతి యార్యకోటికిన్ | జాధితపాళికాశ్రయము. బంధురకీర్తికి నేకపాత్రమా | రాధిత శాస్త్రులొకక నరప్రతిపచ్చుభశీలి వల్లభా | ధూధరమెల్ల ధాతులకుఁ బోలె గుణంబులకెల్ల నిక్కయా॥ కిష్కింధ - 3౪౬.” అను తారావచనమున జ్ఞానా సంపాదులగు సమస్త కళ్యాణగుణములు శ్రీరామచంద్రమూర్తికే చెప్పబడినవి.



సుందరకాండమందు :- “గీ! అభివ్రహ్మస్వభువు చతురాస్యుడైన | త్ర్యంబకుండు రుదుడును బురహుడునైన | నింద్రుండు మహేంద్రుండును సురాధీశుడైన | గలన శ్రీరామవధ్యునిగావలేరు!” (౧౧౬౬ ప). అనుపద్యమున సర్వసంహారకత్వమును రామచంద్రమూర్తియందు జెప్పబడినది. “అకట యవ్యక్తమేక మనంత మగు నచింత్యవిష్ణుసజ్జంబు స్వీయమాయ, వానరాకృతి గైకొని వచ్చినేమొ ! ౧౨౩౭. యను పద్యమున ననంతరూపత్వ మను గుణము చెప్పబడెను.

యుద్ధకాండమున :- ‘హిరణ్యగర్భ సుమవర్తతాగో’ యను శ్రుతివాక్యము వలన జతుర్ముఖ బ్రహ్మకును ‘యదావతమ ప్రన్నదివా నరాతి ర్నపన్నచా సచ్చివవవ కేవల’ యను శ్రుతియందు శివునకును, ‘ఇంద్రోమాయాభిః పురురూప యీయతే’ యనుశ్రుతియందు నింద్రనకును జగత్కారణత్వమున్నట్లు తత్త్వముల నిరూపించు సందర్భముల జెప్పుచుండ విష్ణువునకే కారణత్వమునుట యెట్లు యుక్తమని ప్రశ్న మనస్సునం దుంచుకొని విష్ణువు దేవతలకన్న శ్రేష్ఠుడని చెప్పటం బట్టి యాయనకే కారణత్వమనియు ఈ తత్త్వనిరూపణ సందర్భముల జెప్పియున్న హిరణ్యగర్భ శివేంద్రశబ్దములు, సత్, బ్రహ్మ, ఆత్మ శబ్దములు విష్ణువునకే పేరని యెఱుగునదియను తలంపుతో “కావ రాముండు నికిము మహాయోగి యనాది మధ్యాంత సనాతనుండు | బరమాత్ముండును బరాపరుడు మహాత్ముకు, బరమ మహాత్మును బరమధాత | శ్రీవత్సవక్షిండు శ్రీనిత్యనిలయుండు, శంఖచక్రగదాది సాధనుండు | శాశ్వతుండు ధ్రువుం డజయుండు సత్యపరాక్రముడగు విష్ణుఁ డవని మీఁద (యు. ౨౧౩౪ ప) నని చెప్పబడెను. ఆకాండమందే (౨౭౦౭) “నారాయణాదేవ లక్ష్మీసనాథా విభూ శంఖచక్రాయుధా” నీవ మున్నోటి శృంగంబు భూదారమై భూమికాధారమై నిల్చు పెన్నేల్పవుం” అని నారాయణశబ్దవాచ్యుండు రాముడే యనియు నున్నది. నారాయణ శబ్దము పరమాత్మ పరమని వేదాంత మున బ్రతిపాదించబడినది. నారాయణుం డను పేరు విష్ణువునకే యనుటయు నప్రకంప్యముగదా. ఇట్లనేక స్థలముల బరమాత్ముం గల యసాధారణ గుణములతో శ్రీరాముని జెప్పుటచే విష్ణుస్వరూపుడగు శ్రీరాముడే జగత్కారణ మగుట సిద్ధము.

(౪-౧) పరాత్పరుండు విష్ణువే యనుట యిట్టి గ్రంథముచే నెఱుగవలయును గాని ప్రత్యక్షోడి ప్రమాణములచేత నెఱుగుట యసాధ్యము. కావున నపూర్వతయు నిట గలదు. అపూర్వత యనగా నితరప్రమాణములచే దెలియరానిది దెలుపుట, ఫలంబును శ్రీరామచంద్రమూర్తి పరాత్పరుం డనుట కనుకూలముగ నున్నది. రామచంద్రమూర్తి తనయందు బ్రీతిగల కోసలవాసుల కందఱకు సాలోక్యమునుగదా ఫలముగా నిచ్చెను. అది పరమాత్ముం గాక తక్కిన యెవ్వరికి సాధ్యము ?



(-) అర్థవాదమును యుక్తులును రామచంద్రమూర్తి పఠమాత్మయునుట యంచే కలవు. అర్థవాదము = స్తోత్రము. బాలకాండమునఁ బరశురామ గర్వ భంగ ఘట్టమున 'నీ రెండు విండులు భూరిపత్స్వంబులు' ననునది మొదలు స్తోత్రము చెప్పఁబడినది. 'గుడుసుంగైదువు వేలు' పను పద్యము మీఁద నుదాహరింపఁ బడెను. దానియందు విష్ణువు శివు నోడించుటచేత విష్ణువే శివుని కన్నను గొప్ప వాడను యుక్తిచే విచారించి నిర్ధారణచేసినట్లు చెప్పఁబడినది. మఱియు నరణ్య కాండమున ౧౩ వ పద్యమున నగస్త్యుఁడు పూజించు సర్వదేవత స్థానములఁ జెప్పి రుద్రస్థానము చెప్పకపోవుట యాయన పూజార్హుఁడు కాడనుటను స్పష్ట పఱుచును. ఈ దేవతాస్థానము లన్నియు నగస్త్యదర్శనార్థము వచ్చిన దేవతల స్థానములని చెప్పరాదా? అగస్త్య దర్శనార్థము రుద్రుఁడు వచ్చుట లేదు. కావున నాయనకు స్థానము కల్పింపలేదనరాదా! అనరాదు. అగస్త్యదర్శనార్థమై వచ్చు దేవతలందఱు నాధారణ దేవతలే ప్రధానదేవతలుకారు. ఇట్లఁ జెప్పిన దేవతలు ప్రధాన దేవతలుకావీ వీరు పూజ్యతే కాని యగస్త్యపూజకులు గారు. గృహస్థ గృహమున దేవత లున్నట్లు చెప్పినచో వారు గృహస్థుఁడు పూజించిన దేవతలని యేర్పడునేకాని గృహస్థునిఁ బూజింపవచ్చిన దేవతలనుట సరసముగాదు. మఱియు "రుద్రుండు త్రిదశులఁగాంచి రోషమునను భాగార్థు లార ! భాగంబు నాకు నేలకల్పింప"రని రుద్రుఁడడిగినట్లు చెప్పటచేరుద్రునకు యజ్ఞ భాగము లేదని యేర్పడుచున్నది. కావున ఇట్టి దేవతకుఁ బరత్వము చెప్ప నెట్లగును? కాఁబట్టి యుపక్రమాదులగు తాత్పర్య లింగము లాఱును, సహాయముగ నుంచుకొని రామాయణము రామచంద్రమూర్తిగ నవతరించిన విష్ణువే పఠతత్త్వ మని నిర్ధారణ చేయుచున్నది. ఈ యర్థమునే చతుర్ముఖుఁడు.

ఉ॥ ఉత్తమ కావ్య మియ్యది త్వదుద్భవమాది సుఖంబు దుఃఖముల్  
 హత్తిసరీరిఁ దెల్పిడి యథార్థముగా సభవిష్యమై మఱిన్  
 సోత్తర మానటుల్ పలికె సొంపుగ వాల్యీకీ దానినెల్ల నీ  
 విత్తతీ విన్మ నీవ యవనీశ్వర ! యర్హుఁడ వద్ది గైకొనన్ ।

క॥ నీయంద సుప్రతిష్ఠిత ! మై యఖలం బుండు రామ యాదిమకావ్యం  
 బీయది దివ్యం బద్భుత । మై యజ్ఞానచ్యుతంబు నై సత్యంబై.

—ఉత్తర. ౧౧5౨-౧౧53.

అని చెప్పెనుగదా దీనివలన రామాయణమునఁ జెప్పఁబడిన పఠతత్త్వము శ్రీరామచంద్రమూర్తిగా నవతరించి విష్ణువే యని స్పష్టపడియె. జటాయువునకుఁ గోసలదేశప్రజల కందఱకు మోక్షమిచ్చిన వాఁడు పఠతత్త్వము గాకున్న మఱి యెవ్వఁడు కాఁగలఁడు? నీవ యర్హుఁడ వనుటచే తానుగాని రుద్రుడేదాదు



లెవ్వరు గాని దీని కర్తులుగా రని బ్రహ్మభావము. విష్ణువు పరమాత్మ యయ్యె నేని యాయనకు రామాద్యవతారము లెల్లు యుక్తమగును? కర్మముచేగదా జన్మముగలుగును. పరమాత్మ కర్మరహితుఁడు నిష్కలం నిష్కీయం శాంత మ్మని కదా యుపనిషద్వాక్యము - అని కొందఱు సందేహింతురు. అది యుక్తము గాదు. కర్మాయత్తిజన్మము ఇచ్ఛాయత్తిజన్మము అని జన్మములు రెండువిధ ములు. అందు బద్ధజీవులకుఁ గర్మాయత్తిజన్మము. ఈశ్వరునకు నిచ్ఛాయత్తి జన్మ. 'అజాయమానో బహుధా విజాయతే' యని శ్రుతియు, 'ఇచ్ఛాగృహీ తాభిమతో రుదేహ' యని స్మృతియు నీయర్థముననే తెలుపుచున్నవి. దుష్ట శిష్టణ శిష్టరక్షణములఁ జేసి లోకములఁ గాపాడుటకై భగవంతుఁ డాయా కాల ముల కనుకూలముగ స్వేచ్ఛచే స్వశక్తిచే నప్రాకృత దేహములఁ గల్పించు కొనును వేష మిట్టిది వేసినను బరత్వశక్తి తప్పదు. రాజు మాణునేషము వేసి కొని నంతనే ప్రభుత్వశక్తి తప్పనా? కారాగృహములఁ బరీక్షింపఁ బోవు నధికారులకు నేరముచేసి శిక్ష యనుభవింపఁ బోవు దోషులకు భేదములేదా? ఆశ్రీతులకు మోక్ష మిచ్చుశక్తి పరదేవతకే కదా కలదు! అది శ్రీరామచంద్రమూర్తి యందుఁ గల దని చెప్పబడెను. 'ఏదిగతి యజ్ఞశీలుర కేచి యాహి | తాగ్ను లకు నపరావర్తులై నవారి | కుర్విదాతల కట్టి యనుల్లమగతి | కరుగు మత్సంస్కృతి మదాజ్ఞ నమిత సత్త్వ' (ఆరణ్య. ౧౧.౭౬) అను పద్యమున అపరావర్తులై నవారి కనుటచే రాముఁడు జటాయువునకు మోక్ష మిచ్చినట్లైర్పడెను. ఈ పద్యమున నపరావర్తులై నవారి కను పదమును గుఱించిన విచారము సంక్షేపరామాయణ మున ౧౧౬ వ పద్యమున గలదు.

రాముఁడు పరతత్త్వ మయ్యెనేని సంధ్యావందన సూర్యనమస్కారాది కర్మ ములు చేయునేల యని యాక్షేపము స్వధర్మము శ్రేయస్కర మని స్వధర్మ మార్గమునఁ దాను వర్తించి లోకుల వర్తింపఁ జేయుటకై మాయామానుష వేషధారియగు రామచంద్రుఁడు అట్లు వర్తించెను. నర్తకు లే యే వేషములు ధరింతురో దానికిఁ దగిన చేష్టల తంగమున వర్తింపవలయును. గాని తత్పూర్వము వా రున్నదశల నాలోచించి వర్తింపరాదుగదా!

“ఆత్మావం మానుషం మనో” నేను మనుష్యుఁడ నని తలఁచెద నని చెప్పిన వాఁడు దానికిఁ దగిన చర్యయందుఁగదా యుండవలయును. కావున వసిష్ఠ విశ్వా మిత్రాది ఋషులకుఁ, గౌసల్యాహల్యాది స్త్రీలకు మ్రొక్కినట్లే సూర్యోపాస్తియుఁ జేసెనని యెఱుంగవలయును. అని సమాధానము. కాఁగా, రామచంద్రమూర్తిగా నవతరించిన విష్ణునే పరతత్త్వము. దాని కాధారముగ బాలకాండమున నాయనకు సృష్టి కారణత్వమును, అయోధ్యాకాండమున స్థితీకారణత్వము, ఆరణ్యకాండ మున మోక్షప్రదత్వము, కిష్కింధాకాండమున సర్వకారణత్వము, సుందరకాం



డమున సర్వసంహారకత్వము యుద్ధకాండమున వేదాంతవేద్యతయు. ఉత్తర కాండమున సృష్టికర్తలగు బ్రహ్మాదులకుఁ గారణభూతుఁ డనియుఁ జెప్పఁబడి యున్నవి. ఈ యుద్ధము వకుళాభరిణాది గుణపరంపరా ప్రాప్తమైన దనియు నూహనసృష్టి కాదనియు నెఱుంగునది. ఇందలి విశేషార్థము లందండుఁ జెప్పఁబడును. ఈ విషయముల శ్రీరామచరిత్రము చూచునది.

ఇది ద్వైత విశిష్టాద్వైతాది భాగవతుల యభిప్రాయము. వాదాద్వైతుల కెల్ల నిది యింద్రజాలము. శాస్త్రీయులు శ్రీత్రిపురసుందరీదేవియే రామచంద్రమూర్తిగా నవతరించె నందును, బొద్దులు బుద్ధదేవుఁడే (మాయాదేవిసుతుఁడు) యాకాలమున శ్రీరాముఁడుగా నవతరించె నందును. తురకలు తమ రహిమే రాముఁడందురు. శైవులు శివుఁడే రాముఁ డయ్యెనందురు. మన శ్రీరామచంద్రమూర్తి నేవీరందతిన్ని భావముల నిన్ని నెపములనైనఁ జెల్లుకొని పూజించుచున్నారుగదా - యని రామభక్తులు సంతోషపడుచున్నారు. కాని వేటొండభిప్రాయము గలవారుగారు. రావణుఁడు నీవు విష్ణువు పంపిన వచ్చితివా యని హనుమంతుని నడుగ నాయన యెవఁడో నేను రామదూతనే యనెనుగదా. ఈ గ్రంథకర్త యభినివేశమట్టిదే. ఈ గ్రంథమున విశ్వాసముంచి బాగుపడఁగోరు వానికి శ్రీరామచంద్రపదారవింద భక్తి పూరిత చిత్తమున ననుష్ఠానమున నీతారామా ద్యనుకరణముగాని విష్ణ్వనుకరణము గాదు. శివానుకరణముగాదు. శక్త్యనుకరణముగాదు. శుష్కవివాదముగాదు. స్వాభిప్రాయంబున స్థిరులై పరాభిప్రాయము సహించుట యుత్తమజనలక్షణము.

2. ఉపాయ వివేచనము.

ఇట్లు పరమత్వమును స్థాపించి యట్టి పరమాత్మ ననుభవించు నుపాయము శరణాగతి యని యందుఁ బ్రతిపాదించుచు నాయుపాయమే వారివారి యధికారమునుబట్టి వారివారి యిష్టమును సాధించుచున్నాఁ డనియు జెప్పుచున్నాఁడు. కాబట్టి యీగ్రంథము 'యోబ్రహ్మణం విదధాతి పూర్వం యోవై వేదాగ్ం శ్చ ప్రహిణోతి తస్మై. తగ్ంహదేవ మాత్మబుద్ధిప్రకాశం. ముముక్షుర్వై శరణమహం ప్రపద్యే.' యను శ్వేతాశ్వతరోపనిషదర్థమును వివరించును.

అందుఁ బ్రథమమున "ఈలోనన బాంబూనద | చేలుండుజగత్ప్రభుండు శ్రీకర భృశరు | గ్జాలుండు శంఖచక్రగ | దా లగితుఁడు విష్ణుమూర్తి త్వర విచ్చేసెన్" అను పద్యమున సర్వస్వామియగు సర్వేశ్వరుఁడు లోకు లెప్పుడు తన్ను రక్షింపఁ వేడుదురా యని ప్రతీక్షించువాఁడు కావున నా సమయము తాను జగద్రక్షణము సేయుట కనుకూలమైనదిగదాయనియుబ్బి మిగుల నెలుఁగుచు రక్షణసాధనములగు శంఖచక్రాదులతోఁ దన రక్షణము గోరుచుండు దేవతలుండు చోటికిఁ దానే వచ్చి



చేరెను. బ్రహ్మరుద్రాది దేవతలట్టి దేవునిఁజూచి రావణవధయను ఫలముఁగోరి శరణుఁ జొచ్చిరి. ఖలుని వధియించి సురపాలిఁ గావ నిన్ను శరణుఁజొచ్చిన వ్యర్థము కాదనియుఁ జెప్పెను. ఆమీఁద “అన్న పదంబులంబడి మహామతి గట్టిగఁ బట్టి కొంచు నాయన్నులమిన్న నీతఁ గని యామెను | బార్థవచేసి మున్నుగా” అయోధ్య. ౮౭౧ అను పద్యమున నరణ్యమునకుఁ దన్నుఁగూడఁ దీసికొనిపోవ లక్ష్యుఁడగుచేసిన శరణాగతిచేత శరణాగతికిఁ బురుషకార మవశ్యమని తెలియుచున్నది. “రాముఁడు పట్టసంబునకు రా మడిఁబూనిడి దాఁక నింద శా | లా ముఖమందు నప్పిడి యిలాత్రిదశుం డధమర్లువాకిటన్ | మోమున గుడ్డవైచు కొని ముట్టక కూడును నీభు నుండున | క్లేమియు ముట్ట కేను వసియించెద” అయోధ్య. ౮౭-౩ ప. అని భరతుఁడు పట్టాభిషేకార్థమై శరణుఁజొచ్చెఁగదా అది యేల విఫలమయ్యె నన నితఁకుఁ బూర్వమే రావణవధార్థమై దేవతలు శరణాగతిచేసియుండుటఁబట్టియు ననివార్యమైన జనకాజ్ఞ యను ప్రబల ప్రతిబంధ మడ్డుపడుటను భరతుని శరణాగతికి ఫలవిలంబమైనది. కాని వ్యర్థము కాలేదు. అంతమాత్రమేకాక యిప్పటికి రామపాదుకల లాభము కలిగినది. శరణాగతికిఁ బ్రబల ప్రతిబంధ ముండనేని కాలవిలంబన మగును గాని వ్యర్థముగాదు. అప్పటికిఁ గొంత ఫలమైన కలుగక తప్పదని దీనివలనఁ జెలియనయ్యెడి. దండకారణ్య వాసులు ఋషులు విరోధి సంహారార్థమై శరణాగతి చేసిరి. అరణ్య ౧౩౯౦. ‘మత్స్యామివి నీవ నీవు ననధారిణి నుండిన నూరనుండినన్’ యని వారి ప్రార్థన

“కావున మేమెల్లరమును నీ విషయమునందు నుంట నీచే నెపుడుం గావం బడ నర్హులము” అనియుఁ జెప్పిరి. ‘నీ విషయము నందు నుంట’ యను పదము శరణాగతి యనఁ బ్రభువున్న దేశమున నుండుట చాలునని తెలుపుచున్నది. “కాకియు వెఱి మూఁడులోకములను, సంచరించుచుఁ బలుపుర శరణు వేఁడఁ గన్న తండ్రియు సురలును ఘనమహర్షి, చయమునుం దాము గావఁగఁ జాలమునఁగ మరలి చనుదెంచి రామునే శరణుఁజొచ్చె. శరణుఁచు ధరణిపై సాఁగిలిఁబడి నట్టి వాయసుఁగని యది వధ్యమయ్యుఁ జంపకకాచితి” సుందర. ౯౩౩ ప. అను కాకాసుర వృత్తాంతముచేత రక్షకుని యెదుటఁ బడి యుండుట శరణాగతికిఁ జాలునని తెలియుచున్నది. కావుననే యీ గ్రంథకర్త యనన్యుడై కోదండరాముల సన్నిధి నొంటిమిట్టయందుఁ బడియుండఁ గోరుట.

అపరాధిని వారియెడం | గవినాయక కోషహరణకరణక్షమ మో | నుపను మఱియొక్తిలే దిఁక | నిపుడంజలి జేర్చి మ్రొక్కుమీ సామిత్రిన్.” కిష్కంధ ౮౮౭.

అను సుగ్రీవుని వృత్తాంతముచే శరణాగతి కంజలి బంధమేచాలునని తెలియ నయ్యెడి. “రావణా ! కొంకకు రాముతోఁ జెలిమిఁ గోరును యప్పురుషోత్త



ముందు ధర్మాంకుడు నిన్ను నేలు శరణాగతవత్సలుడౌట వర్జిలిన", సుందర  
 ౫౫౬. అని సీత రావణున కుపదేశించిన వాక్యముల వలన శరణాగతికి నాను  
 కూల్య మావశ్యక మని యేర్పడుచున్నది. "అవజ్ఞ చేసినన్ దురుసునఁ నాలుబిడ్డ  
 లను ద్రోపిడి యియ్యెడ రామచంద్రునిన్ శరణముఁ జొచ్చినాఁడ" యుద్ధ. 3౨౪  
 అను నీవిభీషణశరణాగతి వాక్యములవలన శరణాగతికి విరోధపరిహార మత్యా  
 వశ్యక మని స్పష్టమగుచున్నది "తూరుపు మొగమై మునియై శయనించెను  
 నవ్వననిధిఁ బ్రార్థించుకొనుచు" యుద్ధ. ౪౩౬ అను రామశరణాగతియందు  
 నయోగ్యుఁడు శరణాగతి చేయునపుడు వేఱుయోగ్యత సంపాదించుకో నక్కఱ  
 లేదు. యోగ్యుఁడు శరణాగతి చేయునపుడు నయోగ్యత తెచ్చుకోఁ బనిలేదు.  
 శరణాగతికిముందు వాఁడువాఁ డుండు దశయే చాలును. అశుద్ధ మగు లంకా  
 నగరమునుండి శరణార్థియై వచ్చిన విభీషణుఁడు శరణాగతికిఁ బూర్వము తన  
 పూర్వపు బునికికై పశ్చాత్తాప పడుట తప్ప వేఱుపాయశ్చిత్తాదులఁ జేసికొని  
 క్రొత్తయోగ్యత సంపాదించుకొని రాలేదుగదా శరణాగతికిఁ బూర్వము క్రొత్త  
 యోగ్యత సంపాదించుకో నక్కఱలేనియెడల సముద్రునియందు రామచంద్ర  
 మూర్తి శరణాగతి వ్యర్థము కానేల ?- అని యాక్షేపము. సముద్రునకు సామ  
 ర్థ్యమును గారుణ్యమును లేకుండుటచేతనే యని సమాధేయము. సమర్థుఁడు  
 కారుణికుఁడు నగువానిని శరణుచొచ్చిననే శరణాగతి సఫలమగును. శ్రీరాముల  
 కంటె సముద్రుఁడు సమర్థుఁడును గాఁడు, కారుణికుఁడును గాఁడు. కావున వ్యర్థ  
 మయ్యెను. "మనలన్ క్షమియింపఁగా వేఁడుకొంటయే పోలును." సుందర. 20౪ ప.  
 అని త్రిజట సీతాదేవినిశరణు వేఁడెను ఈకారణముచేతనే రావణ వధానంత  
 రము హనుమంతుఁడు రాక్షసస్త్రీలనందఱఁ జంప నాజ్ఞయిమ్మనఁగా త్రిజటాశర  
 ణాగతినిస్మరించి హనుమను వారింది వారల రక్షించెను. దీనివలన నాపన్నుఁ  
 డైన వానికై మఱియొకఁడు శరణాగతి చేయువచ్చు ననియు నది సఫలమగు  
 ననియు స్పష్టమయ్యె. వైష్ణవులపక్షమున భాష్యకారులు శరణాగతి చేసిరి.  
 విభీషణుఁడు శరణన్నమోత్రాన శరణువేఁ డని యాయన మంత్రులనుగూడ రక్షిం  
 చుటచే శరణాగతుని సంబంధులకును భగవత్కటాక్షము సిద్ధమనుట స్పష్టము.  
 ఇట్లాది మొద లంతమువఱకు నీగ్రంథమున వారివారి యిష్టానుసారము శరణా  
 గతి ఫలించుననుట విశదీకరింపఁబడినది, అట్టి శరణాగతియే మోక్షమునకు  
 హేతు వని యెఱుంగునది ఇందలి యితరవిశేషము లా యా సందర్భములందుఁ  
 జెప్పఁబడును.

3 శరణాగతికి ముఖ్యఫలము

భగవంతునియెడఁ జేసిన యిట్టి శరణాగతికి ముఖ్యఫలము భగవత్సన్నిధానమునఁ  
 జేరి భగవంతునికి సేవ చేయుచుండుటయే యనియు నితరఫలము లానుషంగికము



అనియు నీ గ్రంథమువలన స్పష్టమగుచున్నది. మొట్టమొదట దేవతలు శ్రీ విష్ణుమూర్తిని శరణువేడుటవలనఁ గలిగిన ప్రధానఫలము తాము వాన రాది చూపముల నవతరించి భూమియం దవతరించిన భగవంతునకు సేవచేయుటయే.

రావణవధ యానుషంగికఫల మని యెఱుగవలయును, లక్ష్మణుఁడు శరణు చొచ్చి యిట్లు ప్రార్థించెను. “పండులు గడ్డలున్ వననివాసులు గ్రాసము గాఁగ మెక్కు వేఱొండు నదైనఁ దెచ్చెదను, నుర్విజ నీవును గూడియాడుచున్, గొం డల వేటుల న్నిదుర గూరియ్యున్నను మేలుకొన్నఁ గోదండ ధరుండనై మెలపుదాలిచి సర్వముఁ దీర్చుచుండదన్” అయోధ్య. ౪౪౭ ఇందు శరణ గతికి సర్వకాల సర్వదేశ సర్వావస్థలయందును భగవత్కైంకర్యమే ప్రధాన ఫల మని తెలియుచున్నది. చిత్రకూటమున భరతుఁడు రామచంద్రమూర్తి శరణు చొచ్చినదియుఁ దత్కాలముఁ గాకున్న గాలాంతరముననైన రామసేవ దొరకునుగదా యను తలంపుతోనే, భరతుఁడు శరణగతి చేయకుండిన యెడల రామచంద్రుఁ డయోధ్యకు మరల వచ్చియుండఁడు. భరతునకు రామసేవ లభించియు నుండదు. ఈభయముతోనే భరతుఁడు శరణగతుండయ్యెను. (అయోధ్య. ౧౫౬౫-౧౫౬౮) (యుద్ధ. ౨౪౪౨ ప, చూడుఁడు). దానికి సంపూర్ణ ఫలము వెంటనే ప్రతిబంధక బాహుళ్యముచే దొరకకున్నను దాత్కాలిక ఫలమైన శ్రీరామపాదుకలసేవ లభించి తుదకుఁ బ్రధానఫలమగు శ్రీరామ సేవయు లభించెను. దండకారణ్యమున మునుల శరణగతికి ఫలము శ్రీరాముని స్తోత్రమే.

స్తుతించుటయుఁ కైంకర్యమే ఆనుషంగికము విరోధినాశము

ఉ॥ భాసురసంభవత్కు ముదబాంధవతేజని రామచంద్రునిన్  
శ్రీసహితున్ సుమిత్రసుతుస్ఫీతయశస్విని జానకీపతిన్  
మాసరర క్తి పూర్ణ బహుమాన పురస్కరయు క్తి మంగళా  
శాసన సంప్రయు క్తిని బ్రశస్తమతుల్ భజియించి రాష్ట్రమై. ఆర. ౪.

అని యాసందర్భమునఁ జెప్పఁబడినది.

సుగ్రీవ విభీషణుల శరణగతికిఁ బ్రధానఫలము రామసేవయే. రాజ్య లాభాదు లానుషంగికములు. చం॥ హరిచయనాథుఁ డీకరణి నావహాకీర్తిగడించి యామిసీ । చరపతి గాసిపెట్టి సువిశాల నభోంగణమున్ మహాజవో । ధృరగతి దాటివచ్చి నవతో యజన్నేతుని రాముప్రక్కఁగా । హరివరసంఘమధ్యమున నల్లన నిల్చె శ్రమంబుదీఱఁగన్. యుద్ధ. ౪౧౯.



సుగ్రీవుడు రావణునిదికి బోవుటకు గారణము. పరులచే దాను కేయించు సేవతో దృష్టిలేక తాను బ్రత్యేకముగ యథాశక్తి భక్తి ప్రకటించుటకే అటు గాకున్న హనుమదంగదాదుల బంపియుండిన వందున్న రాక్షసుల నందఱను రావణునితోడ గొంతులకు దోకలుచుట్టి యీడ్చుకొని వచ్చియుండును. రావణుని రణమున కీడ్చి చావఁగొట్టి బుద్ధివచ్చువల్లు చేయవలయునని హనుమంతుడు తలఁచెను. గాని యది నెఱవేఱినదిగాదు. ఆ లోపమును బూర్తిసేయ సుగ్రీవుడు మొదలుపెట్టెను.

విభీషణుడు “సకలభూత శరణ్యుని నిన్నుఁ జేరితిన్ నిను శరణంబుఁ జొచ్చితిని నెయ్యుర లంక సిరిం ద్యజించితిన్ - మనుజవరా భవద్గతము మత్సుఖ జీవితరాజ్య భోగముల్” యుద్ధ ౩౯౪ - అని చెప్పెను నీనివలన విభీషణుడు కోరినది రామ సేవ యనియుఁ దక్కిన వానుషంగికము లనియు నేర్పడుచున్నది.

ప్రాణార్థియై కాకాసురుడు శరణుజొచ్చినపుడు రామచంద్రమూర్తి వానిని రక్షించెను. కాని వాని దుర్మార్గమునకు శిక్షగా నొక కంటిని దీసికొనెను. మరల దుర్మార్గ ప్రవర్తకుఁడు గాకుండుటకై యిట్లుచేసినది యనుగ్రహహాపక మే కదా? పరశురామునిపై వస్తుమును బ్రయోగింపఁబూని యతఁ డనుకూలుఁడగుటచే నతనిపైఁ బ్రయోగింపక యతని యిష్టమునకు విరోధియగు నతని సుకృతముపైఁ బ్రయోగించెను. మోక్ష మతని యిష్టము స్వర్గాని ప్రాప్తి హేతువు పుణ్యము మోక్షవిరోధి. మఱియు సముద్రమునకై యెత్తిన యస్త్రమును వాని యనుతాపమును జూచి కరుణించి వానిపైఁ బ్రయోగింపక వాని విరోధుఱుపైఁ బ్రయోగించెను. ‘తస్య పుత్రాదాయ ముపయంతి సుహృదస్సాఘ కృత్యాం, ద్విషంతః పాపకృత్యా’ మ్మను శాస్త్రాక్తి ననుసరించి యిట్లు రామ చంద్రమూర్తి చేసెను. ఇట్లే కాకాసురుని శిక్షయు నని యెఱుంగునది. అకించ నుండయి వేఱుగతి లేనివాఁడు సమస్థుడయి దయాళువగు వాని శరణుజొచ్చిన యెఁడ సఫలమగును. రామచంద్రమూర్తి సముద్రుని శరణుజొచ్చుట క్యర్థ మగుటకు హేతు వీరువురు నధికారులు కాకుండుటయే సముద్రుని శరణుజొరు మని విభీషణుడు చెప్పుటకు గారణము తన శరణాగతి ఫలించినట్టే శరణా గతు లన్ని వేళల సఫలమగునని తలఁచుటచేతనే. దేశము, కాలము, అధికారి, ఫలము లిట్లులే యుండవలయును. నల్లుండరా దను నిర్బంధము లేకున్నను ఇట్టి వానినే (అధికారినే) శరణు పొందవలయునని మాత్రము నిర్బంధ మున్నట్లు నేర్పడుచున్నది. విభీషణునకుఁ దెలియకున్న నా శాస్త్రప్రవర్తకుడైన రామ చంద్రమూర్తికిఁ దెలియదా, యేల శరణాగతి చేసె? ననిన విభీషణుని మూలమున లోకమునకు బోధించుటకే, ప్రపత్తియని చెప్పఁబడు శరణాగతియందుఁ బ్రథావముకాన శ్రీరామాయణమును దీగ్ శరణాగతియని యా భాణకుఁడు



చెప్పెను సమస్తాంగములును ఆ శరణాగతి కనుకూలముగనే యిందుఁ జెప్పఁబడినవి. సమస్థుఁడై కరుణాభువై సుఖీలుఁ డగువానియొడఁ జేసిన శరణాగతి సఫలమగును. రుద్రధనుర్భంగము, పరశురాము జయించుట, సప్తసాలభేదము, సేతు బంధము మున్నగునవి రామచంద్రమూర్తి సామర్థ్యమును సర్వజ్ఞత్వమును బ్రకటించును. సీతావియోగకాలమందలి చర్యలన్నియు నీయన పరమకారుణీకుఁ డని చెప్పును. గుహ శబరీ సుగ్రీవాదుల వృత్తాంతము లీయన సౌఖీల్యమును వెల్లడిచేయును, విశ్వామిత్రుని యజ్ఞ సంరక్షణము. దండకారణ్య ఋషుల రక్షణము, రావణుఁడు బాధించిన సకలదేవతల సంరక్షించుటయు, తన సౌందర్యాదులఁ జూచి పరమ ప్రీతులయిన స్వదేశజనులకు మోక్షమిచ్చుటయు, నీయన సర్వరక్ష కర్తవ్యమును జూపును. కావున నిట్టి సకల సద్గుణంబులు గల భగవంతుని యెడఁ జేసిన ప్రపత్తిచే సకలఫలములును గలిగినను వానియందు బ్రధానఫలము భగవత్ప్రాప్తియే. ఇతరఫలము లానుషంగికము లనుట యీ గ్రంథమున పుష్టము. భగవత్ప్రాప్తి కోరి శరణు వేడినవానికి నితరకాన్యార్థము లానుషంగికములై వచ్చునుగాని యితరకాన్యములఁ గోరినవానికి నవి మాత్రమే ఫలించును కాని భగవత్ప్రాప్తి లేదు. కోరినదాని కెక్కువరాదు.

ర పురుషకారము

ఇట్టి శరణాగతిఁ బురుషకార మావశ్యకము. రక్ష్యుని శరణాగతుని కోపములను గూడ గుణములుగఁ జెప్పి రక్షకుఁడు రక్షించునట్లు చేయుట పురుషకారము. రక్ష్యరక్షకులకు ఘటనసేయుట పురుషకారము. ఈ పురుషకారావశ్యకత యీ గ్రంథములో నొక్క ప్రధానవిషయము. ఈ పురుషకారమునకు వలసిన ముఖ్యగుణములు శరణాగతుని యెడ డయ శరణ్యునకు (రక్షకునకు) పరతంత్రుఁడు గను అసన్యాస్త్రుఁడుగను నుండుట.

శరణ్యున కనన్యాస్త్రుఁ డనఁగా రక్షకునకుఁ దప్ప మఱియొకనికిఁ బరతంత్రుఁడు గను కాసుఁడు (లోపడియుండువాఁడు) గను, గాకుండువాఁడు. ఆత్మస్వాతంత్ర్యమును గూడదు. శేషుఁడు అనఁగా రక్షకునకే తన చేనైన సేవచేయువాఁడు? సీత రామున కనన్యార్థ గను పరతంత్రగను నుండుటఁ బట్టియు శ్రీరాముల యందు లక్ష్మణాదుల విషయమున సీతకుఁ పురుషకారము గలదు. అట్టిది సీతా చరిత్రయందుఁ బ్రధానము గాన నీ గ్రంథమునఁ బురుషకార మొక్కటి ప్రధాన మనుటయ్యె. ఈ పురుషకారము చేయఁగలవారు సమీపమున లేనపుడు అపరాధి మన్నింపఁ బడఁడు. ఉండెనేని మన్నింపఁబడును. పురుషకారము సీత రాముని సన్నిధానమున నుండుటచేతనే యపరాధి కాకము మన్నింపఁబడెను. ఆమె సన్నిధానమున లేకుండుటచే రావణుఁడు వారి సంహ



రింపఁబడిరి. విభీషణశరణాగతి సమయమునఁ బురుషకారము చేసినవారు హనుమ దాది వానరులు. వారలను ముందుంచుకొనియే విభీషణుఁడు రాముని శరణు వేడెను. “రామచంద్రునిన్ శరణము చొచ్చినాఁడ; రఘుసత్తమితోడ జగచ్చ రణ్యుతోఁ బరమమహాత్ముతోఁ బ్లవగవర్యులు నాస్థితి వేగఁడెల్పరే” యుద్ధ, 35౮. అని విభీషణవాక్యము. ఆపురుషకారపూర్వకముగనే రామచంద్ర మూర్తి విభీషణుని గ్రహించెను.

‘పా మ్ముక లెమ్ముకంబహితపుత్రక ! వాఁడు విభీషణుండయేన్, సమ్మతి రావ ణుండయయినన్ విను మే నభయం జౌసంగితిన్’ యుద్ధ. 35౮. ‘హ్నయ్యుక్తి సుగ్రీవుని వాక్యముల్ విని సుకీర్తి గ్రహించె దశాస్యభ్రాత.’ యుద్ధ, 3౬౦ సుగ్రీవుఁడును హనుమమూలముననే రాముని శరణు చొచ్చెను. ఈ విషయము విపులంబుగఁ గిష్కింధాకాండయందు నాఘట్టంబునఁ జర్చింపబడినది. అల్పవిష యంబులందును నీ పురుషకారమును లోక మంగీకరించినయే యున్నది. ✓

౧. అధికారి స్వరూపము

ఇట్లు శరణాగతి ననుష్ఠించు నధికారికి శేషత్వము పారతంత్ర్యము స్వరూ పము. ఇట్టి స్వరూపములలోని శేషత్వము లక్ష్యణుని కార్యములయందు స్పష్టము “ఈ ప్రాజ్ఞానుజాతుండఁ దద్వరథీ సద్గుణరాజికిన్ వశుఁడనై దాస్యంబుఁ గా వించెదన్” కిష్కింధాం. ౧3౫౪. ‘క! అనుచరునిఁగాఁగ నన్నే లోకనుమీనై ధర్మ్యమిందుఁ గొఱలడు నేనన్ | మనఁ గలుగుఁ గృతార్థుఁడనై | తివ నీకుఁ బ్రయోజనంబు దెలిసెడి దీనన్.’ అయో. ౮౮౫ అని లక్ష్యణుఁడు చెప్పి, చెప్పి నట్లు లాచరించెను. మన కంటె భగవంతుఁడు గొప్పవాఁ డను జ్ఞానము శేషత్వము.

౨. భగవత్పార తంత్ర్యము

భరతు కార్యములచే బారతంత్ర్యము స్పష్టము. ‘ఆ గురువశ్యుని గర్హలాడె ఛి ? యని గురువంచు నిండుసభయందును గొంకక యారటంబునన్.’ అయోధ్య, ౧౮౫౪ ప- మొదలు యుద్ధకాండము ౨౮౮3 పద్యమువఱకుఁ గల భరతు చర్య పారతంత్ర్యమును స్థాపించుచున్నది. రాజ్యంచాహంచరామస్య = రాజ్యము నేను రామునివారమే అని కదా చెప్పెను.

౩. భాగవత పారతంత్ర్యము

అనురక్తు ననఘుశత్రు | ఘ్ను నిత్యశత్రుఘ్నుఁ గైకకొమరుం డనుజున్ | దన వెంటఁ దీసికొనుచుం | జనియెను దన మేవమామ సదనంబునకున్.’ అయో. ౨.

ఇట్టి సందర్భములయందు శత్రుఘ్నుని కార్యములచేత భాగవత పార తంత్ర్యము స్పష్టము. కాబట్టి యధికారికి భాగవత పారతంత్ర్యము కూడ నపేక్షితము.



౪ అర్థపంచకజ్ఞానము

శరణాగతున కర్థపంచకజ్ఞాన మావశ్యకము. i బ్రహ్మస్వరూపము. ii జీవస్వరూపము, iii బ్రహ్మప్రాప్తి కుపాయమైన శరణాగతి స్వరూపము. iv ఫలస్వరూపము. v ఫలప్రాప్తికి విరోధులగువాని స్వరూపము. ఈయెదింటికి నర్థపంచక మనిపేరు. రామునిచరిత్రయందు బ్రహ్మస్వరూపమును, లక్ష్మణచరిత్రయందు జీవస్వరూపమును, శరణాగతి వర్ణనమందు సుపాయస్వరూపమును, విభీషణాదుల కథయందు ఫలస్వరూపమును, రావణాది చరిత్రలయందు విరోధిస్వరూపమును జెప్పబడెను.

౫ అకించినత్వము

శరణాగతుఁడు అకించనుఁడు అనన్యగతికుఁడు నైయుండవలయును. అకించనుఁడు = కొంచెమైనఁ దనది యనునది లేనివాఁడు. శరణాగతి తప్ప వేఱుపాయము లేనివాఁడు. అనన్యగతికుఁడు = భగవంతుఁడు తప్ప వేఱు దిక్కులేనివాఁడు బ్రహ్మరుద్రాదులు వరము లిచ్చినను రావణునికీ జావు తప్పకుండుటచేత వారు రక్షకులు గారనియు, దశరథ చరిత్రవలనఁ దండ్రియుఁ గైకేయీ వృత్తాంతముచేతఁ దల్లియు విభీషణుఁడు ఇంద్రజిత్తు మొదలగువారి చరిత్రముల వలనఁ దోడఁబుట్టువులు కుమారులు రక్షకులు గారనియు, భగవంతుఁడొక్కఁడే రక్షకుడనియుఁ, దక్కినవారు రక్షించుట భగవంతుని యాజ్ఞామీఁదనే యనియు నీ గ్రంథమువలన స్పష్టమగును.

౬ ఆచార్యవరణము

జీవుఁడు భగవంతుని స్వరూపము నాచార్యుల మూలముగనే యెఱుఁగవలయును గాని స్వరూపముగఁ గాదనుట హనుమంతుని చరిత్రయందు స్పష్టము. ఈ విషయము సుందరకాండ మందు విశదపఱుపఁబడును.

౭ ఔత్కంఠ్యత

శరణాగతుఁ డగు చేతనుఁడు ఎప్పు డీశరీరము తొలఁగి ముక్తి లభించునాయని యెదురు చూచుచుండవలయునని లంకలోని సీతావృత్తాంతము వలన నేర్పడుచున్నది 'కృతకృత్యాః ప్రతీక్షంకే మృత్యుం' ప్రియమివాతిధి మ్మని ప్రమాణ వాక్యము. ఈ నిరీక్షణము దేహమునందలి హేయబుద్ధిచేఁగాదు. భగవత్ప్రాప్తి యందలి యుత్కంఠతచేతనే శరణాగతుఁడు 'నాభినిందేతమరణం । నాభి నందేత జీవితమ్' అని మరణము దూషింపరాదు బ్రదుకుబాటు కోరరాదు నలకతము దీసికొనువాఁడు జీతమునందలి యాశచేఁగదా నల యెప్పుడు ముగియునా యని యెదురు చూచుట,



కం॥ రాముఁడు దశకంధకుసం । గ్రామంబున నింద చంపి కలబంధులతో ।

సేమముగ నన్నుఁ గైకొన । సామీరీ యతని కదియె సముచిత కృతియా ।

సుం, ౯౧౨

మఱియు సుందర ౪౪౩-౪౪౪ పద్యములు.

లంక శరీరము, రావణకుంభకర్ణు లహంకార మమకారములు, ఇంద్రజిత్తు మొదలగువారు కామక్రోధాదులు, విభీషణుఁడు వివేకము, లంకలోఁ జెఱయం దున్న సీత శరీరములోనున్న బద్ధజీవుఁడు, హనుమంతుఁ డాచార్యుఁడు, ఆయన మూలమున సీతకు శ్రీరామచంద్రమూర్తి తన్నుఁగూర్చి విచారపడుచున్నాఁ డని రక్షప్రయత్నమున నున్నాఁడని తెలిసినది. శ్రీరాముల లక్షణములను హను మంతుఁడే చెప్పెను. సీత కంతవఱకు శ్రీరామలక్షణములు తెలియవా యన. రాదు. పుస్తకములమూలమున భగవల్లక్షణము తెలిసియుండినను వానిని గురు ముఖమున వినవలయును, వాల్మీకికి రామవృత్తాంతము తెలియకయా నారదుచే నుపదేశముఁ గొనెను ? రామచంద్రమూర్తియే హనుమంతునిఁ బంపుటచే భక్తి విశ్వాసము లుండనేని భగవంతుఁడే యాచార్యుని జీవు నొద్దకుఁ బంపు వనియు జీవి గురువును వెదకికొనుచుఁ బోవలసినవిని లేదనియు నేర్పడెను. భగ వంతుఁడు లంకాదేహమును అహంకార మమకారములతో ధ్వంసముచేసి యందలి సీతయును జీవుని తన పన్నిభావమునఁ జేర్చుకొను నని తెలియునది. దీని విస్త రము సుందరకాండమున స్పష్టమగును. జీవుఁడు భగవత్ప్రాప్తి రూపఫలంబువకై యెదురు చూచుచుండ భగవంతుఁడు ఫలము దానుగనే యిచ్చుననుట యిండు స్ఫుటమగు.

౧౨ నడవడి

శరణాగతుఁడు రామాదులవలె మంచి నడతగలవాఁడై యుండవలెను. గాని రావణాదులవలె వర్తింపరాదనియు వాని కృత్యాకృత్యము లిందుఁ జెప్పఁ బడినవి.

౧౩ వాసస్థానము

ఇతనికి వాసయోగ్య దేశము భగవంతుని పన్నిభావమునే యనుట కోసలదేశ జనులచే నెఱుంగ నగు. ఆకారణముననే వారి కప్రయత్నముగ మోక్షము లభించెను.

౧౪ ఈ రామాయణము ద్వయార్థ వివరణ రూపము

“శ్రీమన్నారాయణ చరణౌ శరణంప్రపద్యే” శ్రీమతే నారాయణాయ నమ” యనునది నారాయణమంత్రద్వయము. బాలకాండమున సీతావివాహ మును జెప్పుటచే శ్రీమత్పదార్థమును, అయోధ్యాకాండమున శ్రీరాముల



గుణముల వర్ణించుటచే నారాయణపదార్థమును, అరణ్యకాండమున 'భాసుర సంభవత్కుముద బాంధవ కేజుని' నని శ్రీరాముల దివ్యమంగళ విగ్రహమును వర్ణించుటచే చరణ శబ్దార్థమును, కిష్కింధాసుందరకాండములందు శరణశబ్దార్థమును యుద్ధకాండమున ప్రపద్యేపదార్థమును ఉత్తరకాండమున ముక్తిప్రస్తావనచే నుత్తర ఖండార్థమును జెప్పబడినవి ద్వయానుసంధానము శరణాగతునికి నత్యంతావశ్యకము." "ద్వయ మనుసంధానేన సజైవం వక్తా" యని భాష్యకారుల వాక్యము. కావున ద్వయార్థ వివరణమైన యీ రామాయణముచేతనే శరణాగతుఁడు సదా కాలక్షేపము చేయుచుండవలెను.

౧౫ గాయత్రి

శరణాగతునికి సదా జప్యము రామాయణమే యగుటకు నిందు గాయత్రి మంత్రార్థమును గలదు. వేదములయందు జగత్కారణ మని ప్రసిద్ధిగన్న భగవంతుని స్వరూపము బాలకాండమునఁ జెప్పియుండుటచేతఁ దత్సవిత్వశబ్దార్థమును, ఆయోధ్యా కిష్కింధాకాండములలో భగవంతుని గుణముల వర్ణించుటచేత నరేణ్యశబ్దార్థమును, అరణ్యకాండమున రాముని తేజోమయ మంగళాకారము వర్ణించుటచే భర్త శబ్దార్థమును, సుందరకాండమున దివ్యమంగళవిగ్రహ లక్షణములు వర్ణించుటచే దేవశబ్దార్థమును, యుద్ధకాండమున శరణాగతి చెప్పుటచే హి ధీమహి శబ్దార్థమును, ఉత్తరకాండమున మోక్షప్రస్తావనచేతఁ దృతీయ పదార్థమును జెప్పబడెను.

౧౬ దుర్విచార పరిహారము

జాబాలివచనములను లక్ష్యణుని వాక్యములను రామచంద్రమూర్తి త్రోసి వేయుటచేత శరణాగతుఁడు చార్యాకష్టాధాతిమాలెములయందుఁ గొంచమైన సంబంధము కలిగియుండరాదనుట స్పష్టము.

౧౭ సంసారజహాస

శ్రీరామచంద్రమూర్తికి రాజ్యము పోవుటయు నీతాపహరణము నాగపాశ బంధనము హనుమంతుఁడు బ్రహ్మాస్త్రమునఁ గట్టుపడుట వీనివలన సంసారమున నెంతటివానికి దుఃఖము తప్పదు కావున దానియందుఁ బ్రీతియుంపరాదని రామాయణము తెలుపుచున్నది.

౧౮ చతుష్షష్టికశలు

ఈ గ్రంథమున నఱువడినాలుగు విద్యలు సంగ్రహముగఁ జెప్పబడినవి. ఇందు వేదవేదాంతార్థములు గలవని ముందే చెప్పితిమి. రాముఁడు హనుమంతుని మాటల శ్లాఘించునపుడు "అనఘ యాతని త్రిష్టలన్యంజనస్థ మైన



యను కిష్కింధ. ౧౨౭ వ పద్యమున శిఖార్థము స్పష్టము. అశ్వమేథాది యజ్ఞ ప్రకరణములందు కల్పసూత్రార్థము స్పష్టము. 'వ్యాకృతియంతయు వల్లించె నిజముగ నెన్ని నూతులో' యనుటచే వ్యాకరణార్థము స్పష్టము. ఇట్లులే సాముద్రకము జ్యోతిషము నైద్యము శిల్పము లోనగు కళల యర్థము లందందు నెఱుగఁదగు.

బాలకాండమందు శ్రీవిష్ణువు భూమిపై నవతరింపవలసిన కారణము. అయోధ్యా కాండమందు స్థితికారణము, ఆరణ్యకాండమందు మోక్షమిచ్చు నధికారము గలిగి యుండుట, కిష్కింధాకాండమందు గుణసంపత్తి, సుందరకాండమందు సర్వసంహారక శక్తి, యుద్ధకాండమందు వేదాంతవేద్యత్వము, ఉత్తరకాండమందు సృష్టికి హేతు వగుటయుఁ జెప్పఁబడెను.

ఇతి గోవిందరాజీ యానుసారము.

—\* ౫ వ సర్గము. శ్రీరామాయణకథా ప్రారంభము \*—

తే॥ పూర్వమీ భూమివలయంబు\* పూర్ణముగను, నన్యదుస్సాధమగుచు జ\*యాభ్యుత్తై న మనువు మొదలగునే నృస\*మణులచేత, నింపు దళుకొత్తఁ జక్కఁ బా\*లింపఁబడియె.

'అచార్యవాన్ పురుషోవేద, ఆచార్యాద్దైవవిద్యా విదితా సాధిష్ఠప్రాప' త్త్వని శ్రుతి చెప్పినట్లు "అచార్యుని యొద్దనుండియే విద్య నభ్యసించవలయును. అట్టివిద్యయే యభివృద్ధిచెందును. మేలిచ్చును" అనువిషయము విశేషపఱుచుచుఁ దాను నార దునివలన విన్న రామచరిత్రమును సంక్షేపముగ "సంక్షేపరామాయణ" మను పేర మొదట నీకవి రచించెను. ఆమీఁద నింతవాఁక నారదానుగ్రహము వలనఁ దాను జేసిన కార్యములును బ్రహ్మవరంబున యోగదృష్టిచే రామచరిత్ర మంత యునుఁ జూచుటయు ఆవిషయమైన ప్రబంధమును రచించుటయుఁ దెలిపెను. ఇక నిది మొదలు గ్రంథారంభము. గ్రంథము నిర్విఘ్నముగ ముగియుటకును దేశమున వర్ధిల్లుటకును మంగళపద్యము రచించుచున్నాఁడు. ఆశీ ర్షమస్కీయావస్తు నిర్దేశోవాపి తన్ముఖ మ్మన్నట్లు మూఁడు విధములగు మంగళములలో వస్తు నిర్దేశ మను మంగళమిట నాలుగుపద్యములుఁ జేయుచున్నాఁడు. ఈ గ్రంథమున విషయ మిదియనియు, విషయమునకు గ్రంథమునకు సంబంధ మిదియనియు, అట్టిగ్రంథమును జకున నిట్టివాఁడు యోగ్యుడనియు, దానిచే నానికిట్టి ప్రయోజనము కలదనియుఁ జనువకున్నఁ బ్రత్యవాయము కలదనియుఁ తెలుపకున్న నెవ్వఁడీగ్రంథమును జనువఁడు, బాగుపడఁడు గావ నవి యీ నాలుగు పద్యములందు సూచింపఁబడినవి. మఱియు నీకవి తాను జేయుఁబోవు కార్యమిట్టియని తెలుపుచు దానిని సత్పురుషులు పరిగ్రహింతురుగాకయని ప్రార్థించుచున్నాఁడు



పూర్వము = సృష్ట్యాదియందు, నలయము = మండలము, పూర్ణముగను = సప్తద్వీపములలోఁ గొంతయైనఁ దక్కువలేక. అనన్యదుస్సాధము = ఇతర రాజులు హరించుటకు సాధ్యముకానట్లు, జయాధ్యులు = గెలుపుచేత సంపన్నులు. నృపమణులు = రాజశ్రేష్ఠులు, ఇంపు = ఆనందము, తథుకు+బత్తన్ = మెఱుఁగెక్కువట్టులు, పూర్వమని చెప్పుటచే మొదటిరాజు మనుప్రజాపతి యని యెఱుఁగునది. ఆ మనకొడుకు ఇక్ష్వాకుఁడు : బాల. ప-౧౨౪౩.

"Manu as a legislator is identified with the Cretan Minos, as progenitor of mankind with the German Manonus."

తాత్పర్యము.

ఆదియందు నీ భూమండలమంతయు నిలరులకు సాధ్యపడక జయశీలురైన యేమనువు మొదలగు రాజవర్యులచేత లోకమునకు సంతోషకరముగఁ బాలింపఁబడియెనో.

కం॥ ఘనులగునఱువదివేపురు, తనయులచే సాగరంబుఁ + ద్రవ్వించె నెవం  
డనుగతు లందఱు నెవనికి, ననఘుండా సగరుఁ డెందు+నధికుం డయ్యెన్. ౨౩౮

అట్టిజయాధ్యులైన రాజులలో నొకని చరిత్ర యుదాహరణముగఁ జెప్పుచున్నాఁడు, ఘనులు = బలపరాక్రమాదులచే గొప్పవారు, అఱువదివేపురు = అఱువదివేలమంది, తనయులచే = పుత్రులచే, ఇది యణిజంతకర్త క్రియ యణి జంతమైనపుడు తృతీయాంతమైనది. (ణిజంతము = ప్రేరణార్థకము.) సాగరంబును = సగరుఁ డను తనపేరుసంబంధముకల సముద్రమును, అనుగతులు = దండు వెడలునపుడు వెంటవచ్చువారు, అనఘుఁడు = పాపరహితుఁడు, ఆసగరుఁడు = సముద్రము ద్రవ్వించుట మున్నగుకార్యములచేత లోకప్రసిద్ధుఁడగు సగరుఁడు, ఆ = ప్రసిద్ధిని దెలుపును. సముద్రమును ద్రవ్వించుటకును లోకపావనియగు గంగను భూలోకమునకుఁ దెచ్చుటకును నీయనయే మూలకారణమగుట నితరరాజులను విడిచి యీయననే కవి యిచ్చటఁ బ్రశంసించెను. ఎందున్ = (1) ఏవంశమందు, (2) ఏవంశమందు జన్మించుటచేత ఈ వంశమునఁ బుట్టుటచే నాయన కట్టికర్త గలిగిన దనిభావము.

తాత్పర్యము.

అట్టిరాజులలో నెవఁ డఱువదివేల కొడుకులతో సముద్రమును ద్రవ్వించెనో యెవని నిందఱు ననుసరించి చరిత్రచుచుండిరో యట్టి సగరుఁ డను పేరుగల పుత్రుఁడు రాజులలోనెల్లఁ జక్రవర్తియగుటచే శ్రేష్ఠుఁడు గఁడా.



తే॥ అట్టియిక్షోకువంశంబు\*నందుఁ బుట్టి, పట్టినరపాలురం దిల \* నవతరించి  
నట్టిరఘురాముచరితరా\*మాయణంబు, పూజనీయంబు ప్రథితంబు\*భువనములను.

237

నరపాలురందున్ = రాజులవంశమున, ఇలన్ = భూమియందు, అనతరించిన = పుట్టిన, ఇది రామచంద్రమూర్తితోను చరితమునోను నన్వయించును. ఎట్లు భగవంతుఁడు రామచంద్రమూర్తియై, భూమిమీఁద నవతరించెనో యట్లులే యాయనచరిత్ర రామాయణము బ్రహ్మానుగ్రహమున నవతరించె నని భావము. పూజనీయము = నమస్కారదులచే గౌరవింపఁదగినది. భువనములను - పదునాలుగు లోకములందు ఆస్తికనాస్తికులు శైవవైష్ణవులు బౌద్ధజైనులు, ద్వైతాద్వైత విశిష్టాద్వైతులు వీరియందును, ప్రథితము = కీర్తికెక్కినది. అనతరించి యను పదమును రామాయణముతో నన్వయించి రామచంద్రునివలె రామాయణము ఇక్షోకువంశమునఁ బుట్టినదగుటచే రామరామాయణముల కైక్యము 'రామేతివ్యక్షరం నామ' యిత్యాదులందు రామునికిని తత్రుతిపాద్యమునకును నైక్యము ప్రస్తుటముగదా యని శివోమణికారుఁడు న్యాల్యానించెను వాచ్యుఁడైన రామునకు వాచకమైన రామాయణమునకు నభేదము స్వతస్సిద్ధము. కావున రామాయణము పఠించువాఁడు సాక్షాద్రామసేవ చేసినవాఁడే యగును. ద్విజులకందఱకు వేదాధ్యయనము విధియై యున్నది. ఈ కాలములో వేదాధ్యయనము చేసిన బ్రాహ్మణుఁడు వేయింటి కొకఁ డున్నాఁడో లేఁడో. అట్టివాఁడు రామాయణము పఠనముచే వేదపఠనము చేసినవాఁడే యగును. 'వేదః ప్రాచేతసా దాసీత్ । సాక్షాద్రామాయణాత్మనా' యను ప్రమాణము కలదుకదా. కావున జాతిబ్రాహ్మణ్యమును గోలుపోవ నిష్ఠములేనివా రందఱు శ్రీమద్రామాయణమును బ్రదికినము బలింపవలసినది విధి. తక్కిన వారికిని విశేషలాభము గలదు 'పూర్వ మీభూమి వలయంబు' అను పద్యమున గ్రంథనాయకునికి మహాభాగ్యము. తరువాత రెండు పద్యములందు మహాకులీనతయుఁ జెప్పఁబడెను. అట్టి యిక్షోకువంశ మని ప్రసిద్ధిగాఁ జెప్పుట కువేఱు కారణమును గలదు. భగవద్గీత ర వ యథ్యాయమందు 'ఇమం వివస్వతే యోగం, ప్రోక్తవా సహ మన్యయమ్ । వివస్వా న్మనవేప్రాహ, మను రిక్షోకవేబవీత్ । ఏవం పరం పరాప్రాప్త మిమం రాజర్ష యో విదుః । సకాలే నేహ మహతా, యోగోనష్టః పరంతప' । "ఈ నిష్కామకర్మయోగమును నేను దొలుత సూర్యునకుఁ జెప్పితిని. ఆయన మనువునకుఁ జెప్పెను. మను విక్షోకునకుఁ జెప్పెను ఇట్లు పరం పరగా వచ్చిన దీని రాజర్షు లెఱుగుదురు. దీని కాలమగుటచే నిది నష్టమైనది." అని శ్రీకృష్ణభగవానుఁడు చెప్పెను. మఱియ నీ కర్మయోగలక్షణము



గుఱించి 'తస్మాదపక్త స్సతతం. కార్యం కర్మ సమాచర । అపక్తో హ్యచరన్  
 కర్మ, పరమాప్నోతి పూరుషః సన్నాసః కర్మయోగశ్చ, నిశ్చేయస కరావుభౌ ।  
 తయోస్తు కర్మ సన్నాసా త్కర్మయోగో విశిష్యతే, అర్జునా ! నీవు ఫలమందా  
 సక్తిలేక కర్మము చేయుము. అట్లాసక్తిలేక కర్మముచేయువాఁడు ముక్తుఁడగును.  
 సన్నాసము కర్మయోగము రెండును మోక్షకారణములే. అయినను కర్మసన్నాస్య  
 సమున కంటె కర్మయోగమే శ్రేష్ఠము. ఇట్టి యోగానుష్ఠానముచేఁ బవిత్రమైన  
 వంశము ఇశ్వాకువంశము. 'వార్ధకే మునివృత్తీనాం యోగేనాంతే తనుత్యజా'మ్మని  
 కదా కాశీదాసుసూక్తి.

ఛందస్సు

రామాయణ శబ్ద ముభయయతి కనుకూల పదము. కావున నీ పద్యమునఁ  
 దృతీయ పాదమున నుభయయతి. రామ + అయనము = రామాయణము =  
 రామునిఁ బ్రతిపాదించునది, పొందించునది. రామమయతీతి జ్ఞాపయతీతి రామా  
 యణం, గత్యర్థకము లన్నియు జ్ఞానార్థకములు కావున రాముని జ్ఞాపకపఱుచునది  
 రామాయణము.

తాత్పర్యము.

ఆ విధముగఁ బ్రసిద్ధికెక్కిన మనువుకుమారుఁడైన యిశ్వాకు మహారాజు  
 వంశంబునఁ బుట్టిన సగరాది రాజులలో భూమిమీఁద నవతరించిన రఘు  
 రామచంద్రులము రామాయణము - భూలోకవాసు లందఱుఁ బూజింపఁదగినది.  
 సుప్రసిద్ధమైనది. ఈ వంశంబునఁ బుట్టి భగీరథుఁడు బ్రహ్మను బ్రార్థించి బ్రహ్మ  
 లోకమం దున్న గంగను భూలోకమును బావనముచేయుటకు భూలోకమునకు  
 దిగునట్లు చేసెను. అట్లులే బ్రహ్మనుగ్రహముచే వాల్మీకి బ్రహ్మలోకమందున్న  
 రామాయణమును భూజనులను బవిత్రులను జేయుటకై యీ లోకమున నవత  
 రింపఁజేసెను. ఆగంగ స్వర్గసుఖమునుమాత్రము గలిగించును. ఈ రామా  
 యణగంగ యిహలోకసుఖమును స్వర్గసుఖమును మోక్షమునుగూడ నొసం  
 గును. కావున దానికంటె నిది యెక్కువ పూజనీయము. ఆగంగ విష్ణువామపాదాం  
 గుష్ఠ నఖమునుండి వెలువడినది. ఈగంగ విష్ణు పూర్ణావతారమైన శ్రీరా  
 ములవలన వెలువడినది. కావున గాలిగోటికిఁ బూర్ణవిగ్రహమునకు నెంత  
 తారతమ్య ముండవలెనో యంతయు నున్నది. ఆగంగ యొకమార్గము ననుస  
 రించిపోయి తనయొద్దకు వచ్చినవారినే పవిత్రులఁ జేయును. ఇది భగవంతుని  
 వలెనే సర్వతోముఖమై ప్రపంచమం దంతయు వ్యాపించి నగర నగరమునకు  
 గ్రామ గ్రామమునకు బల్లె బల్లెకు నింటింటికిఁ బోయి తన్ను సేవించినవారినిఁ  
 బవిత్రులఁ జేయును.



సీ! వాల్మీకి యొక ఋషి \* పల్కినయది, యిది బ్రహ్మముభోద్ధతం \* భాగ్యుటంచు  
 నన కనసూయులై \* యాలింపవలె మీర, లటుగామిఁ బ్రత్యేవా \* యంబుగలకు  
 బ్రహ్మపల్కిన దిది \* బహుపాపవిచ్ఛేది, క్షీతిని బ్రవర్తింపఁ \* తేము మాత్ర  
 మధికార మందితి \* నాన్యులారా! ధర్మ, కామార్థములఁ గూర్చుఁ \* గాన దీని  
 తే! విస్తరింపఁగఁ తేసవ విశదభావిత, మొవటినుండియుఁ దుద దాఃకః\*మోదమునను  
 నన్యవిషయాశ్రిప్తైఁ జింతి\*నవలఁద్రోచి, భక్తితో\*దుత వినుఁడు శు\*భంబులొదవు.

౨౪౦

రామాయణము పూజనీయ మనుటకుఁ గారణము తెప్పుచున్నాఁడు. ఒకఋషి =  
 అప్రసిద్ధుఁడగు నెవరోయొక యల్పఋషి ఒకశబ్దం బొక్కచో నల్పార్థకంబగు.  
 త్ర శబ్ద లోక సూ. నారద వసిష్ఠాదులవలె మిక్కిలి ప్రసిద్ధుఁడుగాఁడని భావము.  
 ఇది = ఈరామాయణము, బ్రహ్మముభోద్ధతంబా = బ్రహ్మముఖమునుండి వచ్చిన  
 వేదమా ? అనసూయులై = అసూయలేనివారై. గుణములను దోషములుగాఁ  
 తెప్పుగుణము అసూయ. శ్రద్ధగలవారై, ఆలింపవలెన్ = అవశ్యము వివలయును.  
 వలెను = విధివాచకము. అటుగామిన్ = అటు వినకపోయిన పక్షమున, ప్రత్య  
 వాయము = కర్తవ్యమును తేయనిదోషము. గలకు, పాపవిచ్ఛేది = మోక్ష  
 విరోధులనన్నిటిని నతీకివైచునది. 'సర్వపాపేభ్యో మోక్షయిష్యామి యని భగ  
 వద్గీత. సర్వపాపైః ప్రముచ్యతే' యని మోక్షమును గలిగించునది యనిభావము.  
 ఇది బ్రహ్మపల్కినది. బ్రహ్మముభోద్ధతంబా, వేదమా యనుట కిది ప్రత్యుత్తరము.  
 వేదమెట్లు బ్రహ్మముఖమునుండి వెలువడెనో యిదియు నట్లే వెలువడెనుగాన  
 నిది వేదమె యని భావము. బ్రహ్మ పలికినజానిలో నీప్రతిష్ఠ యేమి  
 యందురా ? క్షీతిని = భూమియందు - భూలోకమున, ప్రవర్తింపన్ = అందఱకుఁ  
 తెలియునట్లు వ్యాపింపఁజేయుటకు, అధికారము అందితిని = బ్రహ్మ నారదుల  
 యాజ్ఞానుసారముగా కర్తను నేను గాను కర్తృత్వాభిమానమును నాకులేదు.  
 మీరు దీనిని దిరస్కరించిన బ్రహ్మను దిరస్కరించినట్లగును గాని నన్నుఁ దిరస్క  
 రించినట్లు కాఁజాలదు అని భావము. ఆర్యులారా ! మహాత్ములారా ! జాయ  
 మానకాలమున నీశ్వరకటాక్షముచే సద్వంశమునఁ బుట్టి సన్మార్గముననుండి  
 భగవద్భక్తిగల యాస్తికులారా ! ఇట్టివారికే యీగ్రంథ ముద్దేశింపఁబడినది.  
 వారికే ఫలమిచ్చునది. కాని నాస్తికులకుఁ ద్రతాములకు సక్రద్ధగలవారికి  
 సంశయచిత్తులకు నిది ఫలమియ్యఁ జాలకు వారికి దీనియం దభిరుచియుఁ గలు  
 గదు. ఒకవేళ వారు చదివినను వారికి విపరీతార్థములు సంజేహములే తోఁచుఁ  
 గాని వాస్తవార్థము తోఁపదని భావము. పూర్వజన్మ సంస్కారము పుణ్యవంతులై  
 యుండినగాని భగవత్కథలందు రుచికలుగకు. "జాయమానంహి పురుషం.  
 యంపశ్యే నృధుసూదనః సాత్త్విక స్స నువిక్షేయ స్సవై మోక్షోగ్ధ చింతక" యనియు



'భక్త్యాశాస్త్రాద్వేద్వి జనార్దన' మృనియుఁ బ్రమాణములు. భూమిపైఁ బుట్టుచున్న యెవనియందు ననఁగా జనన సమయమందే యెవనిపై భగవత్కటాక్షము ప్రసరించునో వాఁడే సర్వగుణము ప్రధానముగాఁ గలవాఁడగును. వాఁడే మోక్షప్రయత్నము చేయువాఁడగును. భగవత్కటాక్షము లేనివానియందు మోక్షోపేక్షగలుగదు. దానికై వాఁడు కృషియుఁ జేయుడు. భగవంతుని భక్తిచేతను శాస్త్రముచేతను తెలిసికొనుచున్నానని యర్థము. కూర్పున్ = కలిగించును, అపై న నీ గ్రంథము ముముక్షువులకే కాని బుభుక్షువులగు సంసారులకుఁ బనికిరాదందురేమో అటుకాదు. ఇది ధర్మార్థ కామములును గలిగించును. ఈ గ్రంథము చదువఁగా లభించు పుణ్యముచే వారువారు కోరునది ధర్మమో యర్థమో కామమో వారి వారికిఁ గలుగును. "సంపత్సంతతి రామకథారాః" శ్రద్ధతో రామాయణము పఠించుటవలన సంపద సంతానము కలుగునను ప్రమాణము కలదుకదా (2) ధర్మార్థములఁ గూర్చియు నిండు నచ్చటచ్చటఁ జెప్పబడి యుండుటచే వాని లక్షణములును దెలియును. విశదఫణితిన్ = తేటమాటల చేత, మొదటినుండియు = రాముని జన్మము మొదలు, తుదదాఁకిన్ = నిర్యాణము వఱకు, నడుమ నేదియు వదలక విస్తరింపఁగఁ జేసెదను = నా సొంత కల్పన మిందేదియు లేకు గాన మీరసూయపడఁ గారణము లేదని భావము. అన్య విషయ = ఇతర సంగతులయొక్క, ఆర్థిపైన్ = సమూహముపై న, గృహకృత్య లౌకిక వ్యవహారములపై పరధ్యానము మాని యని భావము, వినుండు = ఆ యారసములకుఁ దగిన స్వరాభినయములచేఁ జెప్పినపుడు వినఁగా మనస్సున నెక్కినట్లు పుస్తకపాఠమున నెక్కదని భావము.

అట్టి యిశ్వోక్తు వంశంబునందు - అను పద్యమునఁ బ్రతిపాద్యమును ధర్మార్థ కామములు, బహుపాప విచ్ఛేది యనుటచే ధర్మార్థ కామమోక్షములను నాల్గు పురుషార్థములును ఫలమును అనసూయలై అసూయలేని శ్రద్ధావంతులే యధికారులనియు నీ నాల్గు పద్యంబులందుఁ జెప్పఁబడెను. సంబంధము ప్రతిపాద్య ప్రతిపాదక భావమునుట స్వతస్సిద్ధమే. భక్తిచే వినుఁ డనుటచేఁ దక్కినవన్నియు వదలి చతుర్విధ పురుషార్థముల నిచ్చునది కాపున దీనినే వినవలయు నని భావము ఇది వినువాకు తక్కిన దేనిని వినకుండినను దోషములేదు. తక్కిన వన్ని విని దీని నొక్కదానిని వినకుండినఁ బ్రత్యవాయము గలదు. వేదము వినుటకు విధి నిషేధములు కలవు. ఉపనయనమైనవారే వేదాధ్యయన శ్రవణముల కర్హులు. ఇది యట్లు కాదు. కొందఱు వేదశ్రవణమున కధికారులు గారని నిషేధము కలదు. దీని కట్టిది లేదు. ఏవయసువారైనను నే జాతి వారైనను స్త్రీలైనను బురుషులైనను అసూయయొక్కటిమాత్రము లేనివారై రేని దీనిని విన నర్హులు. వారు విన్న నేమి యండురేమో, వారు వినుటచే



కావ్యమునకు కావ్యకర్త ధర్మలకు నే లోపము లేదుకాని గుణమునందు దోషము నారోపించుటకై పాపభోజులై చెకుకురు కావున వారి క్షేమముగోరి యే యసూయులు వినరాదు. చెట్టుచెకు కాలానికీ గుక్క-మూతి పీండెలు పుట్టినట్లు దేశ క్షీణదశ సూచించుచు నిట్టివారు కొందఱు నేడు కలిగినారుకదా. ఇట్టివారి యందుఁ గరుణగలిగియే వాల్మీకి ముందుగానే యట్లు చెప్పెను.

తాత్పర్యము.

ఆర్యులారా! 'వాల్మీకి యొక సామాన్య ఋషీనూత్రుడేకదా, ఆయన చెప్పినది యిది యేమి వేదమా, మనము పఠించుట' కని యసూయచే దీనిని నిరసింపవలదు. ఇది బ్రహ్మముఖమందుండి వచ్చినదియే కావున మీరవశ్యము వినవలసినది. అసూయచేతఁగాని యశ్రద్ధచేతఁగాని సోమరితనముచేఁగాని యలక్ష్యముచేఁ గాని వినకపోయితిరా మీరు చేయవలసిన కార్యము చేయకపోయినవారగుటచే బాపాత్ములగుచురు. వినిన నేమి ఫలమందురా అనేక విధములైన పాపములు సంచిత ప్రారబ్ధాగాములను నశింపఁజేయును. చెఱువులో నీరు తూచునుండి వరిమళ్ళకుఁ బాఱునట్లు బ్రహ్మయే నా ముఖమున మీకు దీని లభింపఁజేయును. ఈపుణ్యకావ్యమును లోకమునందు వ్యాపింపఁజేయుటయందు మాత్రమే నా కధికారము గలదుగాని రచనాదులందు ఫలప్రధానమందు నాకేమియు నధికారములేదు. ఇది పాపముల హరించుట మాత్రమేకాక ధర్మకాంక్షగలవానికి ధర్మమును, సర్థకాంక్ష గలవారికి సర్థమును కామాశగలవారికిఁ గామమును లభింపఁజేయును. కావున మోక్షోపక్తులే గాక యిహస్వర్గ భోగాసక్తులు ధర్మాసక్తులు వినయోగ్యమైనది. బ్రహ్మ నాకిచ్చిన యధికారము విశదవాక్కులతో శ్రీరామజననము మొదలు నిర్యాణము వఱకు నిర్వహించెదను. మీరును నితరవిషయ చింతలఁ బాఱఁదోలి దీనియందే మనస్సుంచి సంతోషముతో భక్తితో నినుఁడు. మీకు శుభము గలుగును.

—\* ఆయోధ్యాపుర వర్ణనము \*—

కం॥ రాసులు ధనధాన్యంబులు, వాసిలు బ్రజలెల్లఁ బుష్టి \* పరులున్ సుఖులున్,  
ఆసల వాసి రహించుచుఁ, కోసల మొప్పారు సరయు\*కూలమునందున్. 2౪౧

పూర్వము ప్రతిజ్ఞ చేసిన రామచంద్రమూర్తి చరిత్ర చెప్పుట కుష్కమింది యాయన యవతరించిన దేశముయొక్క మాహాత్మ్యమును జెప్పుచున్నాఁడు.

రాసులు=ప్రోవులు. ఏక. రాశి, బహు, రాసులు, పదాంతమైన శి బహువచనంబున సు యగు వాసిలు = వృద్ధిపొందు, ఆసలన్ = దిక్కులయందు, రహించుచున్ = బహుచున్, కోసలము = కోసల దేశము, సరయూ కూలములందున్ = సరయూనదియొక్క రెండుగల్ల యందును, సరయూనది కుత్తరమున నుండునది



యుత్తరకోసలము. దక్షిణమున నుండునది దక్షిణకోసలము. దక్షిణకోసలాది పతి కౌసల్యతండ్రి భానుమంతుఁడు. ఉత్తరకోసలాధిపతి దశరథుఁడు. వంశములు వేఱు వేఱు. సామాన్యముగాఁ గోసల ముత్తరకోసలమునకే యన్వయించును. దక్షిణకోసలము కౌసల్యకుఁ బితృదత్తము. సరయానది నిప్పుడు గోగ్రా యందురు.

తాత్పర్యము.

సరయాతీరమునందుఁగల కోసలదేశమందు నెందుఁ జూచినను ధనమును ధాన్యములు రాసులు రాసులుగా నింటింట నుండుటచే నొకరిధనములు ధాన్యములు పరు లాశింపవలసిన పనిలేకుండెను. లోకులో దేహపుష్టిగలిగి సుఖులై యుండిరి. ఇట్టి యా దేశము జగమునందుఁ గీర్తివహించి యుండెను.

సీ॥ రాణమై సిరులకు \* తాణమై సొగసుల, నాణెమై మనువిని \* రాణామగుచు  
నిడివిని బదిరెండు \* వెడలుపుననుమూఁడు, యోజనంబులయి యి \* యోధ్యయొప్పు  
నిరువంకలను మేలి \* విరులను వెదజల్లు, తరువులచే మనో \* హరము లగుచు  
నంబు వై చినయల్లు \* డంబుమీఱినయట్టి, యింలైన రాజమా \* గ్గంబులమరి

తే॥ గాలికిని రేఁగు పెందూలి \* చేలములను, సాంపుచెడ ముంచిననులఁగా \* రింపకుండ  
బాటసారుల, కింపుగ \* బాటలెల్ల, నీట సిక్తంబులై యుండు \* వాటముగను. ౨౪౨

ఇక రామచంద్రమూర్తి యవతరింప యోగ్యమైన పట్టణమును వర్ణించుచున్నాఁడు. రాణ + మై బప్పిదముచే, తాణ + మై = స్థానమగుటచే, ఇరువంకలను = బాటకు రెండుప్రక్కల; మేలివిరులను = పరిమళము మొదలయినవానిచే శ్రేష్ఠమైన విడిపుష్పములను, వెదజల్లు = నాల్గుతట్లను జల్లునట్టి, తరువులచేన్ = చెట్లచే, ఆంబు వై చినయల్లు = బాణమెట్లు వంకరలేక పోవునో అల్లు వంకరలేక చక్కఁగా, డంబు = కాంతి, ఇంబు = ఇంపు, కారింపక = బాధపెట్టక, ఏవేళన్ = ఎండకాలమున, రాత్రిపగలనక యెల్లప్పుడు. వానకాలమున మనుష్య ప్రయత్న మక్కఱయే లేదు. వాటముగ = బాగుగ, సిక్తంబులు = తడుపఁబడినవి, తాణా = అన్యదేశ్యము, స్థానశబ్దభవమని చెప్పనగు, పల్లకీత్యాది కల్పములవలె ప్రాస్వరూపము.

తాత్పర్యము.

ధనధాన్యాది సంపదలకు స్థానమగుటచే మిగులఁ జక్కఁదనము గలదై, మనువు స్వయముగ మనస్సుచే నిర్మించినదై, నికుపు పంజ్రెండామడలు వెడల్పు మూఁడామడలు గలదై, బాణము పోయినట్లు వంకరలేక చక్కఁగా నుండి యిరు ప్రక్కల సువాసనగల పుష్పము లెల్లవేళల రాల్చుచుండు చెల్లుగలనై, గాలికి



దుమ్మురేగి త్రోవనడచువారి కన్నులలోఁబడి బాధింపకుండునట్లు నీటిచేఁ దడుపఁబడు చున్న రాజవీధులు గలదై యయోధ్య యని పేరుగల మహాపట్టన మందమై యుండెను.

సీ॥ వాట మామేటిక \* వాటంబు లామోద, కారణంబులు నైన \* తోరణములు నడ నడ విర్వియం \* గడివీధు లొప్పును, సర్వయంత్రాయుధా \* ఖర్వముహిమ శిల్పకోవిదవరా \* నల్పసమూహంబు, సూతమాగధవంది \* జాతి గలిగి

శ్రీమంత మతులసు \* ధీమంత మగుచును, చ్చాట్ట కేతనముల \* మట్టు లూఱి

తే॥ సాధ్వసకరశతఘ్ని కా\*సంచయంబు, లెచటఁ జూచిన నర్తకీ \* నిచయములును దోర మాతియ్యమామిడి\*తోపులమరి, శ్రీ పురంబద్దియగునయో\*ధ్యాపురంబు.

౨౪౩

కవాటములు = తలుపులు, ఆమోద = సంతోషమునకు, తోరణములు = తలవాకిటి ద్వారములు, విర్వి=విశాలములైన, అఖర్వ = అధికమైన, కోవిదవర = పండిత శ్రేణులయొక్క, అనల్ప = అధికమైన, సూతమాగధవందిజాతి = సూతులు మాగధులు నను రెండు విధముల జాతి, వందిజాతి రెండు విధములు.

సూతులు = సారథులు, మాగధులు = రాజుల మేలుకొలుపువారు, "మాగధాః రాజప్రబోధకాః" భాస్కరుఁడు. క్షత్రియాద్విప్రకన్యాయాంసూతో ధవతిజాతిః, వైశ్యాన్మాగధవై దేహా రాజవిప్రాంగనాసుకౌ, మను ౧౦ - అధ్యాయం ౧౧ శ్లో. క్షత్రియునకు బ్రాహ్మణస్త్రీయందుఁ బుట్టినవాఁడు సూతుఁడు, వైశ్యునకు క్షత్రియస్త్రీయందుఁ బుట్టినవాఁడు మాగధుఁడు. 'కాజ్ఞః పరిజనస్యాపి, మంగళా చారశంసినః మాన్వైర్మాగధికాగీతై క్మాగధా ఇత్యుదీరితాః' కామం॥ శ్రీమంతము = విశేషసంపదగలది, అతుల = సాటిలేని, సుధీమంతము = పండితులఁ గలది. ఉచ్చ + అట్ట = ఎత్తైన మండపములపై గట్టిన చిన్నయిండ్లయందలి, కేతనములన్ = పెక్కములచేత, మట్టుమీఱి = అతిశయించి, సాధ్వసకర = దిగులు కలిగించు, శతఘ్నికా = నాలుగుమూతల నిడివిగల యినుపముండ్ల కట్టెలయొక్క, సంచయంబులు = సమూహములు, తోతము = పెద్దది, అద్ది = సమానము శతఘ్ని - శతఘ్నిచ చతుస్తాలా లోహకలకసంచితా. అయఃకంటక సంఘన్నా శతఘ్నిమహాతీశిలా.

తా త్ప ర్య ము.

చక్కఁగాఁ దీర్పఁబడిన గవనివాకిండ్లు తలుపులును, వాకిండ్ల ముండు మంగళార్థమై పచ్చవియాకుల పూలసరములు గట్టుటకై యేర్పఱుపఁబడిన స్తంభములును, నడుమనడుమ విశాలమైన యంగడివీధులును, శత్రువులతో యుద్ధము



చేయుటకై కావలసిన నానావిధములైన యంత్రములు నాయుధములు గల భవనములును, శిల్పమునఁ బ్రసిద్ధికెక్కిన పనివాండ్ర సమూహములును, సూతులు - మాగధులు - వందులు ఈ జాతివాండ్రును గలిగి, శ్రీమంతమై పండితులుగలిగి, యెత్తైన మంటపములమీఁదఁ గట్టిన భవజములును, జూచువారికి భయము కలిగించు శతఘ్నులను నాయుధములును, నన్నిప్రక్కల నాట్యమాకు స్త్రీల సమూహములును, విశేషముగఁ దియ్యమామిడితోఁపులును, గలిగి లక్ష్మీదేవి పట్టనమువలె నయోధ్యాపురము కాజిల్లును.

సీ॥ పురసతీమేఖలాః ధరణ మావరణంబు, విద్వేషిముస్తాళి + విశిఖ పరిఖ  
 ధారాటకరిఘటా + వారం బపారంబు, గోమహాంగంబులు + కోటికోట్లు  
 మంతురహింనునాః మంతు లమంతులు, వరకరప్రదకర్మపరులు పరులు  
 ప్రకటనానాదేశః వాసులావాసులు, సమధికధనులు సఃచ్ఛర్య లభ్య  
 తే॥ లోజ నవరత్న మయములు + రాజలిండ్లు, సాటిమీఱుమనోజ్ఞంబుః లాటమలలు  
 ఘనవిచిత్రతవలభులుః దనరిసిరిని, గోపురముసాటి యగు నయో + ధ్యాపురంబు.  
 ౨౪౪

ఆవరణము=ప్రసిద్ధికెక్కిన యా ప్రాకారము "ప్రాకారో వరణః సాలః" — అమరుఁడు, పురసతీ = ఆయోధ్య యను స్త్రీకి, అయోధ్యాశబ్దము స్త్రీలింగము గనుక స్త్రీగా రూపకము చేయఁబడెను. మేఖలా + ఆధరణము = మొల నూలనుసామ్మ్య. పరిఖ = అగ ద్త-పరిఖాపరిఘాసమే. - ద్వియాపకోశము. విద్వేషి = శత్రువులను, ముస్తా + అళి = తుంగగడ్డలసమూహమునకు, విశిఖ = గుద్దలి, రధ్యాఖనితోర్విశిఖా - నానా. ధారాట = గుట్టములయొక్కయు, ధారాట హయచారితో॥ నానా॥ కరిఘటా = ఏనుఁగుల సమూహముయొక్కయు, ఘట యనఁగా నేనుఁగుల గుంపుకదా కరిఘటయననేల ? ఇది మాక్తికహారమువలె నని గ్రహించునది. 'కరిఘటలఁ బాఁకె. భీముఁ' డని భారతమున తిక్కన ప్రయోగము. ఇచ్చట ఘటాశబ్దము కేవల సమూహవాచకము. "విశిష్టవాచకానాం పదానాం సతి పృథగ్విశేషణవాచకపద సమవధానే విశేష్యమాత్ర పరత్వ" మ్మని న్యాయము కలదుగదా. గోమహాంగంబులు = ఆవులు - ఒంటెలు, మంతు = ప్రసిద్ధి, "మంతుకెక్కిని హనుమంతుండు దాము" రం. రా. కిష్కింధ. సామంతులు = కప్పముకట్టు చిన్న రాజులు. అమంతులు = అపరాధముచేయని వారు, విరోధబుద్ధితేక మైత్రితోఁ బ్రవర్తింతురనుట 'ఆగోపరాధోమంతుశ్చ' యని యనురము. పరులు - శత్రువులు, వర = శ్రేష్ఠమైన, కరప్రదకర్మ = కప్పము కట్టు కార్యమందు, పరులు = ఆసక్తులు, సంతోషముతోఁ గప్పము కట్టవ రని భావము. ఆ వాసులు = ఆయూర నివసించువారు. ప్రకట = ప్రసిద్ధ



ములగు, నానాదేశవాసులు = అనేక దేశములం దుండినవారు, వారున్న దేశములు ప్రసిద్ధములయినవైనను అంతకంటె నిచట నీతి, ధర్మము, వ్యాపారము, హేచ్ఛుగా నుండుటచే తమదేశములు విడిచినచ్చి యిచ్చటఁ గాఁపురములు చేయుచున్నారని తాత్పర్యము. అర్యులు=కోమల్లు=మిగులు ధనము గలవారు. సత్ + చర్యలు = మంచి నడవడిగలవారు; ఓజస్ = క్రమముగా, మనోజ్ఞంబులు = అందమైనవి, ఆట ములు = రాజు వినోదార్థమై కల్పించిన కృత్రిమపర్వతములు, ఘన=దృఢముగాఁ గట్టఁబడినదియు, విచిత్రిత = పలువిధములైన చిత్రములు కలవియునగు, వలభులు= పై మేడలు, గోపురము = స్వర్ణ పట్టనము = అమరావతి, గో = స్వర్ణము, ఈపద్య మున లాటానుప్రాసమను శబ్దాలంకారము. అర్థభేదము కలిగి వచ్చిన శబ్దమే మరల వచ్చిననే లాటానుప్రాసము, గాః ద్వయోస్తు రశ్మిదృగ్భాణస్వర్ణ వజ్రాంబులో మసు! నావా.

తా త్ప ర్య ము.

అయోధ్యాపురి యనడి శ్రీ నడుమునకుఁ బెట్టుకొన్న యొడ్డాణమువలె నుండు ప్రాకారము, పగవారనెడు తుంగము స్తలకు గుడ్డలివంటి యగడ్డలు, మితి మీఱిన సంఖ్యగల గుట్టములు, లొటిపీటలు, ఆవులు, ఎద్దులు, ఏనుఁగులు, కుత్తితము లేక యనుకూలులైన సామంతరాజులు, యుద్ధమున నోడి కప్ప ములు కట్టు విరోధిరాజులు, తమదేశముకంటె నిచ్చటసుఖము నీతి ధర్మము వ్యాపారము విశేషించియుండుటచేఁ గాఁపురములు చేరిన నానాదేశజనులు, విశేషధనవంతులయిన వైశ్యులు, నవరత్నమయములైన రాజలిండ్లు శ్రీపురుషులు చిత్రపుఁబనులు చేసిన చంద్రశాలలు గలిగి యాయయాధ్యాపురము స్వర్ణనగరమగు నమరావతికి సాటియైయున్నది.

ఉ॥ మానితరత్నకీలితవిమానవితానము, పుత్రపౌత్రసం  
 తానలసద్గృహంబు, సమఃధాత్రినివేశిత, ముత్తమోత్తమం  
 బైనసుశాలితండులచయంబును, నుత్తమపంకజాతనే  
 త్రానికతంబు, నైపుతము + రాజులు జూదపుఁబీటపోలికన్. ౨౪౫

మానిత = గౌరవింపఁబడిన శ్రేష్ఠములగు, రత్న = మాణిక్యములచేత, వజ్రము-  
 నైదుర్యము - పద్మరాగము - గారుత్మము (గరుడపచ్చ) - ఇంద్రనీలము -  
 పుష్యరాగము - ప్రవాళము (పగడము) గోమేధికము - మూక్తికము - ఇవి  
 నవరత్నములు, కీలిత = చెక్కఁబడిన, విమాన = విమానాకారములగు నిండ్ల  
 యొక్క, వితానము = సమూహము, కలదియును, పుత్రపౌత్రసంతాన =  
 కొడుకులు మనుమలతోఁగూడిన వంశక్రమముచేత, లసత్ = ప్రకాశించు  
 చున్న, ఇండ్లుగలదియును, ఇంటింటఁ గొడుకులు మనుమలుగల పెద్దవారు జీవించి



యుండిరని భావము, సమధాత్రి = మిట్టపల్లములు లేనిచోటు, నివేశితము =  
 నిర్మింపబడినదియు, ఉత్తమోత్తమంబు = గొప్ప పట్టణములకంటె గొప్పది,  
 సుశాలితండుల = శ్రేష్ఠమైన బియ్యముయొక్క, చయంబు = సమూహము గలది  
 యును, ఉత్తమ గొప్పజాతిలోఁ జేరిన, పద్మిని, శంఖని, చిత్రిణి, హస్తిన  
 శ్రీజాతి నాలుగు విధములు, పంకజాతనేత్రా = తామరపువ్వులవంటి కన్నులు  
 గల శ్రీలయొక్క, నికరంబును = సమూహమును, ఐ=కలిగి.

తాత్పర్యము.

నవరత్నములచేఁ జెక్కఁబడి విమానాకారముగాఁ గట్టఁబడిన యిండ్లును, నిం  
 టింటఁ గొడుకులు మనుమలు మునిమనుమలు గలిగి దీర్ఘకాలము జీవించు  
 వృద్ధులను, మిట్టపల్లములు లేక సమభూమియందుఁ గట్టఁబడి ప్రతి గృహము  
 వారివారికిఁ బండివచ్చిన వడ్లవైన బియ్యము లోపగు నాహారపదార్థములును,  
 నింటింట నుత్తమజాతి శ్రీలును గలిగిన యిండ్లుగల రాచబాటలు నాలుగు  
 ముఖముల వ్యాపింపఁగా నడుమ రాజగృహముగల యా పట్టణము జూదపుఁబీట  
 వలె నొప్పును.

ఐ యనఁగా కలిగి యనుటకు, “తెల్లని గొడుగునై యల్లవాఁడె పాండవాగ్ర  
 జండు.”

కృష్ణుని సారథ్యము నై.—ఉద్యో. ౧.౨౬౭.

పెల్లు దొరఁగు నెత్తురు నై.—భీష్మ. ౧-౩౭౧ అని భారత.

అనఁగా నా యూరి నడుమ రాజగృహమును, అందును లోప కట్టడములు  
 లేక గాలివచ్చుటకై విడిచిన బయలుభాగములును, ఆ రాచనగరి నలుఁప్రక్కల  
 రాచబాటలును నుండి, చూచుటకు జూదపుఁబీటవలె నుండునని భావము.

కం॥ ఆవరపురమున, జలములు, భావితమధురిమను తెఱకు \* పాలం బోలున్

భావనతను ముక్తాఫల, లావణ్యముఁ బోలు రుచిర \* లాఘవ మమరన్. ౨౪౬

భావిత = పొందఁబడిన, మధురిమన్ = తీపిచేత, భావనతను = పరిశుభ్ర  
 ముగ నుండుటయందు, ముక్తాఫల = ముత్యములయొక్క, లావణ్యము = స్వచ్ఛ  
 మైన కాంతి, రుచిర = ఇంపైన, లాఘవము = తేలికదనము.

తాత్పర్యము.

ఆ గొప్ప పట్టణమందు జలము తెఱకుపాలవలెఁ దియ్యనై మిగుల తేలికయై  
 మంచిముత్యములయందు గానవచ్చు లావణ్యమువంటి కాంతిగలదై యుండును.

కం॥ దుందుభిన్పుదంగవీణా, బృందంబులయులిపు పణవ \* వేణునివదముల్

సుందకులకాలి యందెల, క్రందును నొక్కటిగ బెరసిఁకొప్పలి నించున్. ౨౪౭



దుందుభి = నగారాలయొక్కయు, బృందంబుల = సమూహములయొక్క, ఉలివు = ధ్వని, పణవ = ఉడక యను వాద్యముయొక్క, వేణు = పిల్లనగ్రోవి యొక్క, శినదముల్ = ధ్వనులు, క్రండు = ధ్వని, బెరసి = కలసి, క్షౌఘ్రి = భూప్రదేశము, నించున్ = నిండించును.

తా త్ప ర్య ము.

నగారాలు-మద్దెలలు-వీణలు-ఉడకలు-పిల్లంగ్రోవులు వీనిధ్వనులు సుందరుల వ్రై స కాలియందెల రవముగలసి దిక్కుల నిండెను. అనగా నెప్పుడు నాటలు - పాటలు - ఉత్సవములు - అలంకరించుకొన్న స్త్రీలు - గలదై యుండెను. కంఠ వరతపమున దివి సిద్ధులు, పరిలభిం గను విమాన\*పంక్తులు వోలెన్ నరవరసమావృతంబై, వరవేశ్మము లాపురమున \* వన్నెలమీఱున్. ౨౪౮

సిద్ధులు = తపస్సునఁ గడతేజినవారు, దివిన్ = స్వర్గమందు, పరిలభిం గను = పొందునట్టి, నరవర = పండితులచేత సమావృతంబై = సంపూర్ణ మైనదై.

తా త్ప ర్య ము.

ఘోరమైన తపస్సులుచేసి సిద్ధిపొందినవారికి స్వర్గమందు లభించిన విమాన ములవంటియిండ్లు ఆ పురమున సంసారముచేయువారి కాకష్టములేకయే ప్రాప్తించెను.

ఉ॥ ఒంటరివాని, వంశమున \* కొక్కడ కర్త గ నుండువాని, బీ యంటిన డాఁగువాని, లఘు\*హస్తవిశారదు లయ్యుఁ జంపఁ బో రొంటు లభించియుం బుతిన \* నుత్తమశూరులు, కాననంబులన్ గెంటుదు రొక్కవ్రేలునన \* కేసరులం గితి ఖడ్గకోటులన్. ౨౪౯

లఘుహస్త = చక్కఁగ నభ్యసించిన విలువిద్యకలవారు, విశారదులు = పండితులు. "లఘుహస్తస్సుహస్తశ్చ, కృతాశ్రుఃకృతపుంఖకః" వై జయంతి. అయ్యును = నేర్పరులునయినను, కర్త = వృద్ధిచేయువాఁడు, తోడఁబుట్టువులు లేక తానొక్కడే తనవంశమును వృద్ధిచేయవలసిన వానిని, భీ = భయము, ఒంటు = అనుకూలసందర్భము. కేసరులన్ = సింహములను, కిరుల = పండుల యొక్కయు, ఖడ్గ = ఖడ్గములయొక్కయు, కోటులన్ = సమూహములను, వ్రేలు = దెబ్బ, గెంటుదురు = క్రిందఁబడఁ ద్రోయుదురు, కాననంబులన్ = అడవులందు, మృగములకు నడవుల బలమెక్కువ గదా.

అనతారమున కనుకూలప్రదేశమును బురమును జెప్పి తిదనుకూలుడైన పురుషునిఁ జెప్పుచున్నాఁడు.



భాస్వత్ = (విద్యలచేతను, పరాక్రమముచేతను) బ్రకాశించుచున్న, బుధశూర  
 ఆది = పండితులు వీరులు మొదలగువారిని, సంగ్రహుండు = ధనము గౌరవము  
 మొదలైనవి యిచ్చి స్వాధీనము చేసికొనువాఁడు, అతిచిరకాలభావి = చాలకాలము  
 తరువాతఁ గలుగఁజోవు, అర్థ = విషయములను, దర్శన = కనుగొనుటయే, శీలి =  
 స్వభావముగాఁ గలవాఁడు, దూరాలోచనముచేయు స్వభావముగలవాఁడు, వౌర =  
 పురమునఁ బుట్టినవారు, జానపద = జనపదములఁ బుట్టినవారు, జనపదము =  
 గ్రామము, వీరియొక్క, ఆలి = సమూహమునకు, వంశ్యులు = వంశమునఁ బుట్టిన  
 వారు, అతిరథుండు = ఏకాకిఁ బెక్కురు మహారథులతో యుద్ధముచేయువాఁడు,  
 అవిరత = ఎడఁదెగని, అధ్వర = యజ్ఞమనెడు, సత్క్రియా = మంచికార్యమే,  
 పరుఁడు = ప్రధానముగాఁ గలవాఁడు, వాచికా = నడబాపులయొక్కయు, ఆరామ =  
 తోటలయొక్కయు, కూప = చేదుడుబాపులయొక్క, వ్యూహ = సమూహము  
 లను, నిర్మాత = చేయించినవాఁడు, స్వ వశీకృత = తనకధీనము చేసికొనఁబడిన,  
 రాజ్ఞి = రాజుఱుషి = రాజరూపఱుషి. రాజుగా నుండినను ఱుషిచర్య గలవాఁడు,  
 విశ్వ = లోకులచేత, వినుత = కొనియాడఁబడిన, అమితబలుఁడు = మితిమీరిన  
 చతురంగబలము కలవాఁడు, కాఁబట్టియే అమిత్రహరుఁడు = శత్రువుల నశింపఁ  
 జేయువాఁడు, ప్రశస్త = కొనియాడఁబడిన, మిత్ర+అన్వితుఁడు = స్నేహితులతోఁ  
 గూడినవాఁడు. జిత + ఇంద్రియ = శబ్దాదులగు దుర్వ్యాపారములకు స్వాధీనుఁడు  
 కాక తనకధీనముగాఁ జేసికొన్న చక్షురాదీంద్రియములు కలవారియందు, అగ్ర  
 సరుఁడు = మొదటివాఁడు, స్నేహభావముచేఁ గలసినవాని రక్షించువాఁడు, మిత్రుఁడు,  
 వేదవేదాంతార్థ వినుఁడు-అర్థము తెలియని చదువు వ్యర్థము. అర్థము తెలియక  
 వేదము చదువువాఁడు వానివంశమువారు శూద్రులే. "నవేదపాక మాత్రేణ,  
 సంతుష్టస్యాద్ద్విజోత్తమః | పాఠమాత్రావసాయాతు, సంకేగౌరివసీదతి | యోధీర్వ్య  
 విధివ ద్ద్విప్, నవేదార్థం విచారయేత్ | ససాన్వయః శూద్రసమః పాత్రతాం  
 నప్రపద్యతే |

తాత్పర్యము

వేదములయు నేకాంతములయిన యుపనిషత్తులయు నర్థము తెలిసినవాఁడు. ఇది  
 వినికొనిచే మాత్రమునఁగాక స్వయముగ నర్థము గ్రహింపఁజాలు పాండిత్యము గల  
 వాఁడు. ఆకారణముచేఁ బండితులను, శూరుఁడగుటచే శూరులను సంగ్రహించిన  
 వాఁడు, చాలఁగాలము నెనుక, నేమి జరుగఁజోవునది యూహించి తెలిసికొనఁ  
 గలవాఁడు. పట్టణవాసులకు గ్రామవాసులకు నేడిమేలో దానిని యోజించి వారికి  
 హితమైనది చేయువాఁడు ఇత్యోక్తివంశమునఁ బుట్టిన రాజులలో నెల్ల నతిరథుఁడు,  
 విడువక యజ్ఞములు చేయుటయం దాసక్తిగలవాఁడు, మనుష్యులకుఁ బశువులకు



నుపయోగపడుటకై బావులు - గుంటలు - తోటలు - తోపులు - త్రవ్వించి  
 స్థాపించినవాఁడు. దాసమానాదులచే నందఱుజనులను దనకు వశపడఁ జేసికొన్న  
 వాఁడు. మహర్షులతో సమానుఁడు. రాజులలో శ్రేష్ఠుఁడు. ప్రపంచముచేఁ గొని  
 యాడఁబడిన కీర్తిగలవాఁడు. వీర్యముకలవాఁడు అతిశయించిన దేహబలము దుర్గ  
 బలము లోనైనవి కలవాఁడు. కావుననే శత్రువుల జయించినవాఁడు, విశ్వాసపాత్రులై  
 మిత్రశబ్దమునకుఁ బాత్రులైన వారితోఁ గూడినవాఁడు. ఇంద్రియజయము గలవారిలో  
 మొదటివాఁడు.

కం॥ రా జగణితయశమున నగ, రా జతులితధృతిని భోగి\*రాజ కళల నా  
 రా ! జగతి దశరథునిసరి, రా జగధీశుండు గలఁడె\*రాజకులమునన్. ౨౧౩

అగణిత = ఎంచనలవికాని, యశమునన్ = కీర్తియందు, రాజు = చంద్రుఁడు,  
 కీర్తి తెలుపని కవిసమయము నిండుపెన్నలచేఁ జంద్రుఁడు ప్రజల రంజింపఁజేసినట్లు  
 లీరాజు తనకీర్తిచే జనుల రంజింపఁజేసెనని భావము. అగణిత = ఒకప్పుడైన విడువని,  
 ధృతిని = ధైర్యమునందు, నగరాజు = పర్వతశ్రేష్ఠుఁడు, హిమాలయము వంటివాఁడు,  
 ధైర్యమున హిమవంతుఁ డని యీకవియే చెప్పెను. కళలన్ = విద్యలయందు\*  
 భోగిరాజు = సర్పములరాజగు నాదిశేషుఁడు, జగతిన్ = భూమియందు, చంద్ర  
 హిమాలయ శేషాభేదములు దశరథునకుఁ జెప్పఁబడినవి. కావున తాద్రూప్యాభేద  
 రూపకాలంకారము.

తా త్ప ర్య ము.

అత్యంతకీర్తిచేఁ జంద్రుఁడు ధైర్యమునందుఁ బర్వతరాజైన హిమవంతుఁడు  
 విద్యలయం దాదిశేషుఁడు. ఆహా యీదశరథ రాజుతో సరిపోలువాఁడు రాజకులంబు  
 నందుఁ గలఁడా ?

చం॥ అమలసువర్ణ రత్నమహి\*తాంబరసంచయ సంగ్రహండు నై  
 యమరధనై కపింగనిభుఁ \* డై విభుఁడై మనురీతి విక్రమ  
 క్రమమున లోకలోకపరి \* రక్షణదక్షుండు నై యథార్థవా  
 ది మఱి త్రివర్గరక్షణవి \* ధిజ్ఞుఁడు నై పురి నేలు నిచ్చులున్. ౨౧౪

అమల = నిర్మలమగు, మహిత = శ్రేష్ఠమైన, అంబర = వస్త్రములు, సంచ  
 చయ = నిధులు, వీనిని సంగ్రహుఁడై = స్వాధీనము చేసికొన్నవాఁడై, కావు  
 ననే అమరధన = దేవేంద్రునితోను, ఏకపింగ = కుబేరునితోను, నిభుఁడు =  
 సమానుఁడు. ఇంద్రునివలె రత్నాదులగు సమస్త శ్రేష్ఠవస్తువులను, కుబేరునివలె  
 నిధులను గలవాఁడు, విభుఁడు = ప్రభువు, మనురీతి = నైవస్వతిమనువువలె,  
 విక్రమక్రమమునన్ = పరాక్రమము అభివృద్ధి చెందుటచేత లోకలోక = అంద  
 ఱకుఁ గావచ్చులోకము భూలోకమును (2) సమస్తమును గనఁగలపండితులను,



(3) లోకములోని జనులయొక్క, పరిక్షణ దక్షుడు = చక్కగా బాలించుట యందు నేర్పరి. తనరాజ్యమునందలి వారినే కాక లోకములోని యందఱను రక్షింప నేర్పరి. రోహిణీ శకట భేదము నివారించుటచే నని గ్రహింపవలయు. దశరథుడు రాజ్యముచేయుచుండగా జ్యోతిషికులువచ్చి 'రాజేంద్రా ! శనైశ్చరుడు రోహిణీ శకటమును భేదింపనున్నాడు. ఆయనయట్లు చేసినేని పండ్లెండు సంవత్సరములు దేశమంతయు దుర్భిక్షచే బాధపడును' అని తెలిపిరి అప్పుడా దశరథుడు రథముపై గూర్చుండి నక్షత్రమండలమునకుఁ బోయి రోహిణిని వెనుక వేసికొని శనైశ్చరున కభిముఖుడై కోదండధరుడై దివ్యాస్త్రమును దొడిగి యాయనమార్గమున నడ్డముగ నిలిచెను. తనత్రోవ కడ్డముగ నిలిచిన రాజనుజూచి 'నీ వెవ్వడవు? నాత్రోవ కేల యడ్డముగ నిలిచితివి?' అని శనైశ్చరుఁ డడిగెను. "నీవు రోహిణీశకటమును భేదించితివేని ద్వాదశవర్ష దుర్భిక్షముచే లోకము బాధపడు నని బ్రాహ్మణులు చెప్పిరి. నేను రాజునై ప్రజలదుఃఖము నెట్లు చూడగలను? నేను జీవించియుండ నీవట్లుసేయరాదు. నిన్ను యుద్ధమున జయించి వధించి లోకబాధమాన్పదను." అని చెప్పెను. 'దశరథా! నీయంతటి సాహసినీ, నింత ప్రజాహిత కాంక్షగలవానిని నేను జూడలేదు. నీ హితబుద్ధికి సంతోషించితిని. వర మేదైనగోరు మిచ్చెద' అని శనైశ్చరుడు చెప్పెను 'వరమిచ్చెదవేని యిదిమొదలెన్నఁడేని రోహిణినిభేదింపకుము. ఇదియే నాకు వర'మనను. అట్లులే కానిమ్మని నాటినుండి శనైశ్చరుడు రోహిణి కానుకొని పోవునేకాని భేదించిపోవుటలేదు. రాజు మరలివచ్చి యీవార్తయందఱకుఁ దెలిసెను. యథా+అర్థవాది=ససంగతియైన నున్నదున్నట్లు చెప్పువాడు. త్రివర్గ = ధర్మాధికామములయొక్క, రక్షణవిధిజ్ఞుడు=కాపాడునట్టి శాస్త్రము పద్ధతి నెఱిగిన వాడు, నిచ్చలున్=ఎల్లప్పుడు నిత్యశబ్దభవము నిచ్చలు దీని రూపాంతరమునిచ్చు.

తాత్పర్యము

అచ్చపు బంగారు రత్నములు వెలగల వస్తువులు సంగ్రహించినవాడై, యింద్రుని తోను కుబేరునితోను పరిపోలి, ఆజ్ఞారూపమున సర్వత్రవ్యాపించినవాడై వైవస్వత మనువువలె విక్రమమందును, జగజ్జనములఁ బాలించువాఁడునై సత్యవాదియై ధర్మార్థ కామములను రక్షించువిధానము తెలిసినవాడై యెప్పుడు హెచ్చరికతో నాపురమును బాలించుచుండెను.

—\* అయోధ్యాపురజనవర్ణనము \*—

చం॥ శమదమసద్గుణాన్వితము\*సత్యవచస్కులు నాహితాగ్ను ల  
 త్యమలినధీద్విజాతులు స\*హస్రదవేదషడంగ పారగో  
 త్తములు మహామనుల్ సుకృత\*ధన్యులు దేవమహర్షి కల్పులున్  
 హిమకరమిత్రతేజులు మ\*నీషులు గ్రాలుదు రప్పరంబునన్. ౨౫౫



ఇందాఁక బరిపాలన విధముఁజెప్పి దానిఫలముగు జనులస్థితిని దెలుపుచున్నాఁడు.  
 శమ = మనస్సును జయించుట, దమ = బహిరింద్రియముల జయించుట యని  
 కొందఱు. శమ = బహిరింద్రియముల జయించుట, దమ = మనస్సును జయించుట  
 యని కొందఱు. రెండర్థములు ప్రమాణసిద్ధములే. ఆన్వితములు = కూడినవారు,  
 సత్యమైన వచస్సుకలవారు - సత్యవచస్కులు, బహువ్రహ్మియందు కప్రత్యయము,  
 ఆహిత + అగ్నులు = సదా యగ్నిపూత్రములు కలవారు, అతి + అమలిన =  
 మిక్కిలి నిర్మలమైనబుద్ధి కలవారును, అనుటచే వంచనాదిదుర్గుణములు లేనివారు,  
 ద్విజాతులు = బ్రాహ్మణులు, సహస్రద = వేలకొలది దానము చేయువారును,  
 అనుటచే దానము గొనవలసిన యక్కఱలేనివారు, వేద=నాలుగు వేదములందును,  
 ఇది వేదాంతమునకు నుపలక్షణము, షడంగ, షట్+అంగ = శిక్ష, వ్యాకరణము,  
 ఛందస్సు, నిరుక్తము, జ్యోతిషము, కల్పము అను నాఱు వేదాంగములయందును,  
 పారగోత్తములు = పండితులయందు శ్రేష్ఠులు, సుకృత=పుణ్యముచేత, ధన్యులు =  
 సంపన్నులు, దేవమహర్షి కల్పులున్ = నారదుఁడు మొదలగువారికిఁ గొంచెము  
 లక్కువగ సమానులు, హిమకర = చంద్రుఁడు, మిత్ర = సూర్యుఁడు - వీరివంటి  
 కాంతిగలవారు - మిత్రులకుఁ జల్లనివారు శత్రువులకు వేడిమి చూపువారు,  
 మనీషులు = విద్వాంసులు, క్రాలుదురు = ప్రకాశింతురు, ఇందు ద్వితీయపాదమున  
 బ్రాడియతి, చతుర్థపాదమున నుభయయతి, మనన్ + ఈషా = మనీషా,  
 అదికలవాఁడు మనీషి. పరయాపసంధి. ఇది శకంధ్వాదులలోఁ జేరినది.

అయోధ్యాపురమందలి బ్రాహ్మణు లీపద్యంబున వర్ణింపఁబడిరి. “త మేతం  
 వేదానువచనేన బ్రాహ్మణావివిషిమంతి యజ్ఞేన దానేన తపనానాశకేన”ద్విజలనుటచే  
 వేదవచనముచేతను దానిని (ఆత్మను) బ్రాహ్మణులు తెలిసికొందురు.”అనుశ్రుత్యర్థ  
 మందుఁ గలదు. ఎల్లస.

ద్విజలనుటచే“అష్టవర్షం బ్రాహ్మణ ముపనయాత” ఎనిమిదవయేట బ్రాహ్మణున  
 కుపనయనము చేయవలయును. అను వేదానుశాసనప్రకార మెనిమిదవ యేట  
 నుపనయనము చేయఁబడినవారు. వేదషడంగపారగు లనుటచే ఆ అంగములతో  
 సశిరస్కుముగ వేదాధ్యయనము చేసినవారు అహితాగ్నులనుటచే యజ్ఞములు  
 చేసినవారు. సహస్రదులు అనగా బ్రాహ్మణసాత్కృతద్రవ్యముచే శక్తికొలది  
 లోభములేక దానముచేయువారు. మహామతు లనుటచే దపస్సులు చేసినవారు.  
 శమదమ సద్గుణాద్వితు లనుటచే బ్రాహ్మణునకు ముఖ్యమైన యంతరింద్రియ  
 బాహ్యేంద్రియ నిగ్రహముకలవారై కామక్రోధముల వశపఱచుకొన్నవారు.  
 సత్యవచస్కులు=సత్యస్యసత్య మని యుండుటచే బరమాత్మను గుఱించియే



మాటలాడువారు. భగవన్మౌలీమే జపించుచు భగవత్కథలచేతనే కాలయాపనము చేయుచు భగవంతునియందు భక్తిగలవారు మనీషులు 'మన ఆలోచనే' యని కలదు. కావున భగవద్విషయమైన యాలోచన ధ్యానముగలవారు. హిమకర మిత్రతేజ లనుటచే బ్రాహ్మణవర్చస్సు వారియందుఁ దాండవ మాడుచున్నది. దేవర్షి, మహర్షి కల్పులు కావుననే భగవంతుఁ డిచ్చట నవతరించు నని యెఱిఁగి యాపురమందుఁ జేరిరి. ఋషులని చెప్పుటచే "బాల్యంచ పాండిత్యంచ నిర్విద్యాభః" అన్నట్లు దంభాభిమానాదులు లేనివారు.

తాత్పర్యము

అయోధ్యాపురమందలి బ్రాహ్మణులు బాహ్యోద్రియములను నంతరింద్రియములను జయించి వంచనాదిగుణములు దురాచారము లనాచారములు లేక సత్యమునే చెప్పుచు భగవత్కథలనే వ్యాఖ్యానించుచు యజ్ఞములుచేసి మిక్కిలి నిర్మలమయిన బుద్ధిగలవారై వేదములందుఁ జెప్పిన ప్రకారము కర్మానులాచరించుచు యాచకులకు శక్తికొలఁది విశేషముగ దాసమిచ్చుచు తాము యాచింపవలసిన పనిలేక యంగములతోడ వేదముల నధ్యయనములు చేసి గొప్ప మనస్సు కలవారై పుణ్యకార్యములు చేయుచు దేవర్షి మహర్షులకు సములై సూర్యచంద్రుల తేజస్సువంటి వర్చస్సుగలవారై భగవద్ధ్యానపరులై యుండురు.

ఉ॥ అందఱు హృష్టమానసులై యందలియందఱు ధర్మవేదులే  
 యందఱు శాస్త్రుచింతనపః పాఠయణులే మఱి స్వస్వతుష్టులే  
 యందఱుఁ ద్యాగశీలు రటఃనందఱు సత్యవచోభిభాషణా  
 మందులు భూరిసంచయు లఃమాన గవాశ్వ ధనాఘ్న లందఱున్. ౨౬౫

హృష్టమానసులు=పురసౌఖ్యముచేత సంతోషించిన మనస్సుగలవారు, శాస్త్రుచింతన = శాస్త్రవిషయముల నాలోచించుటయే, పాఠయణులు = ముఖ్యకార్యముగాఁగలవారు, స్వ = తమయొక్క, స్వ = ధనములచేత, తుష్టులు=తృప్తి నొందినవారు, 'తేన త్యక్తేన భుంజేథామాగృభః కస్యచిద్ధన' మ్మను శ్రుతివాక్యము చొప్పున నడచుకొనువారు, త్యాగశీలురు = దాసమే స్వభావముగాఁ గలవారు, అభిభాషణామందులు = సత్యమునే చెప్పుటయందు మందులుకాని వారు, సంచయులు = గొప్పధనముల సమూహముగల ధనాగారములు గలవారు, గవాశ్వధనాఘ్నలు=ఆవులు గుఱ్ఱములు వీనిని ధనముగాఁ గలవారు.

తాత్పర్యము

అయోధ్యానగరవాసులందఱు నిషార్థములన్నియుఁ బ్రాప్తియెచుటచే సంతృప్తి గల మనస్సుగలవారే, అందఱు ధర్మమునేఱిఁగినవారే, అందఱుశాస్త్ర విషయ



మైన యాలోచనలు చేయుటయందు సమర్థులే, అందఱు తమకు భగవంతు. డిచ్చిన దానితోఁ దృప్తిపడి యుండువారే, అందఱు త్యాగము స్వభావముగాఁ గలవారే, అందఱు నిజము చెప్పువారే, అందఱు కావలసినంత సంపాదించి యుంచుకొన్నవారే, అందఱు కొఱతలేక వారివారికిఁ గావలసినన్ని గోవులు గుఱ్ఱములు-ధనములు కలవారే.

కం॥ జననియుజనకుఁడువధువులు, దనయులుదనయయునుగృహిణి\* దానునతిథియున్ దనివిగ నిండక యుండెడి, మనికి యొకం డైన లేదు\*మందున కైనన్. ౨౫౮

కుటుంబిసౌఖ్యమును జెప్పుచున్నాఁడు. 'మాతాపితాస్ను పే. పుత్రౌ పుత్రీ పత్న్యతిథి స్వయం । దశసంఖ్య కుటుంబీతి విష్ణునో క్తం ద్విజోత్తమ' యని కుటుంబ లక్షణము. వధువులు = ఇరువురు = కోడండ్లు, తనయులు = ఇద్దఱు కొడుకులు, తనయయు=కొమార్తయు, గృహిణి=ఇల్లాలు, తనివి = తృప్తి, మనికి = జీవనము- ఈ పదుగురి కూడికయే కుటుంబము.

తా త్ప ర్య ము

తల్లి తండ్రి తాను దనభార్య. ఇద్దఱు కొడుకులు, ఇద్దఱు కోడండ్లు, ఒక కూతురు ఒక యతిథి యీపదుగురుండినఁ గుటుంబ మనఁబడును. ఇంతకుఁ దక్కువ గల యి ల్లా నగరమున లేదు.

ఆ॥ తన్ను ధర్మవిధుల\*దనయులఁ దనయలఁ తల్లిఁ దండ్రిఁ దనదు\*దార నన్న దమ్ములను గదర్య\*తావశచిత్తుండై, యేచువాఁడు లేడ\*యెచట నేని. ౨౫౯

ధర్మవిధులన్ = పుణ్యకార్యములను, తనయులఁ దనయలన్ = ఇట సంఖ్యా వివక్షలేదు. దార = భార్య, కదర్యతా = కదర్చుఁడు. ఈ పద్యమునఁ జెప్పఁబడిన వారిని కూడు నీళ్ళు పెట్టక కాని యితర విధములఁగాని బాధించువాఁడు కదర్చుఁడు, వానిభావము కదర్యత, త్యంతలోభియై యని భావము. 'ఆత్మానం ధర్మకృత్యంచ, పుత్రందారాంశ్చపీడయేత్, లోభాద్యః పితరం బ్రాత్యన్ స కదర్య ఇతి స్మృతః' అని కదర్యలక్షణము.

తా త్ప ర్య ము

తాను దినక ధర్మముచేయక కొడుకులను భార్యను నెవఁడు కడుపునిండఁ గూడు పెట్టక బాధించునో యట్టి పరమలోభి కదర్చుఁ డనఁబడును. అట్టివాఁ డొక్కఁడైన నా పట్టనమందు లేఁడు.

కం॥ పోడిమి గలతత్పురమున, లేఁడు ఖలుఁడు దుష్టకామి\*లేఁడు చదువులన్ వాఁడిమి మీఱనిపురుషుఁడు లేఁ, డట నా స్తికుఁడు నెందు \* లేఁడు వెదకినన్.



పూర్వ మన్నిజాతులవారును విద్యనేర్చినవారే యని చెప్పుచున్నాఁడు. పూర్వము శూద్రులకు విద్య నిషేధింపఁ బడినదను దుర్వాదము దీనిచే ఖండితము. శూద్రులకు వేదము నిషేధింపఁ బడినదికాని సాహిత్యము, కులవృత్తికిఁ గావలసిన విద్య లోనైనవి నిషేధింపఁ బడలేదు.

పోడిమి = ఒప్పదము, తల్ + పురమునన్ = ఆ యయోధ్యా పట్టణమున. ఖలుఁడు = దుష్టుఁడు, దుష్టకామి=పరస్త్రీ యభిలాషకలవాఁడును, తనభార్యతో నైన నిషిద్ధదినంబుల సంగమించువాఁడు, వాఁడిమి=తీక్షణత, నాస్తికుఁడు=కన్నులకుఁ గానరాని దేవుఁడు, కర్మము, పరలోకము, లేదనువాఁడు, 'నాస్తిపరః యస్య ఇతినాస్తిక' అని సంస్కృతమున వ్యుత్పత్తి. ఇట్టివారు చార్వాక మతస్థులు. వారికి బ్రత్యక్ష మొక్కటే ప్రమాణము. అనుమాన శబ్దము లప్రమాణములు, బౌద్ధ మాధ్యమిక శాఖవారగు నేటి యచలపరిపూర్ణ వాదులు నాస్తికులే.

ప్రశ్న :- నాస్తికుఁడు లేనియెడల జాబాలి యెట్లు నాస్తికవాదము చేసెను ?

ఉత్తరము:—జాబాలిచేసినది నాస్తికవాదమేకాని జాబాలి నాస్తికుఁడు కాఁడు. రామచంద్రమూర్తి కష్టములు పడుటకు సహింపక యెట్లులైనను నాయనను మరలఁ బురికిఁ బిలుచుకొనిపోవ నట్టివాదము చేసినట్లు లాయనయే చెప్పెనుగదా ! ఆవాద మాయనతోఁబుట్టినదికాదు. అంతకుఁబూర్వమే పుట్టినది, దానికే బృహస్పతిగీత లని ఁజేను. ఆయోధ్యయందు నాస్తికుఁడు లేడనిన నావాదము నామోదించువాఁడు లేడని యర్థమేకాని లోకమున నావాదమే లేదనియర్థముకాదు. అట్టిమత మొకటి లేకున్న దురాచారులకు జారులకుఁ జోరులకు స్వైరసంచారులకు ఆపాసపాయులకు అభిక్ష్య భోజులకు శిరణమేది ?

తాత్పర్యము

ఆందమైన యానగరమందు దుష్టుఁడులేఁడు పరస్త్రీల నాశించువాఁడు, తన భార్యతోనైనను నిషిద్ధదినంబుల నిషిద్ధసమయంబు లందుఁగాని క్రీడించువాఁడును, వేశ్యాలంపటుఁడును లేఁడు. చక్కఁగఁ జదువరానివాఁడును లేఁడు. దేవుఁడు, పర లోకము లేదనువాఁడు లేఁడు.

ఉ॥ అందఱు ధర్మశీలరతు\*లందఱు నిశ్చలసంయతాత్ములే  
 యందఱు సత్స్వభావముతు\*లందఱు నిర్మలవృత్తకాలురే  
 యందఱు సన్మహర్షినిభు\*లందఱు నిర్మలమానసాధ్యు ల  
 య్యందఱు దారహారయుతు\*లందఱుఁ గుండలమందితశ్రవణ్. ౨౬౦

రతులు=వ్రీతిగలవారు, సంయతాత్ములు = జితేంద్రియులు, నిస్తుల = సాటిలేని వృత్తవంతులు = ఆచారము గలవారు, తారహార = మత్స్యాల సరము



లతో, యతులు = కూడినవారు, కుండల = మకరకుండలములచేత, మండిత = అలంకరింపఁబడిన, శ్రేపుల్ = చెవులుగలవారు.

తా త్ప ర్య ము

ఆపురమం కుండలు ధర్మముతోఁ గూడిన శీలమందుఁ బ్రేమగలవారే. అందఱు నిండ్రియనిగ్రహముగలవారే, అందఱు మంచినస్వభావముగలవారే, అందఱు దోష రహితమైన నడవడిగలవారే. అందఱు ఋషులతో సమానులే. అందఱు కలంకము లేని మనస్సుకలవారే, అందఱు ముత్యాలసరములు లోనైన యాధరణములధరించిన వారే, అందఱు కుండలముచే నలంకరింపఁబడినవీనులు గలవారే.

ఉ॥ అందఱు సుందరుల్ మకుటు\*లందఱుఁ జందనలిప్తదేహు లం దందఱుఁ బూర్ణభోగయుతు\*లందఱు సంతతమృష్టభోక్త ల య్యందఱు దానశీలరతు\*లందఱు భూషణభూషితాంగు ల య్యందఱు నిష్కవంతు లట\*నందఱు సంగదదీప్త బాహువుల్. ౨౬౧

మకుటులు = కిరీటములు గలవారు, లిప్త దేహులు = పూయఁబడిన దేహముగలవారు, పూర్ణభోగ = నిండుసౌఖ్యముతో, సంతత = ఎల్లప్పుడు, మృష్ట = సంపూర్ణముగ, భూషణ = సొమ్ములచేత, భూషిత + అంగులు = అలంకరింపఁబడిన దేహము కలవారు. నిష్కవంతులు = తొమ్మునధరించెడి పతకము లోనగు సొమ్ముగలవారు; అంగద = బాహువులచేత, దీప్త = ప్రకాశింపజేయఁబడిన, బాహువుల్ = భుజములుగలవారు, "సాష్టేతే సువత్సానాం హేమ్మువోభూషణేపలే - దీనారేపిచనిష్కః" అమరుఁడు.

తా త్ప ర్య ము

అందఱు చక్కఁదనము కలవారే, కురూపులు లేరు అందఱు మకుటములు ధరించినవారే, అందఱు చందనము పూసికొనియుండువారే, అందఱు కొఱత లేక భోగము లనుభవించువారే, అందఱు, నిష్టమై పరిశుద్ధమైన యాహారము తీసికొను వారే, అందఱు నన్నదాతలే, అందఱు నన్నియవయవములందు నలంకారముల ధరించిన వారే, అందఱు నుతోభూషణములు గలవారే, అందఱు బాహువులు గలవారే.

ఉ॥ అందఱు నిష్టి తేంద్రియులు\*నందఱు యజ్వలు నాహితాగ్ను ల య్యంద అటన్ స్వకర్మరతు\*లందఱు నిత్యము బ్రహ్మచింశుల్ అందఱు సంతతాధ్యయను\*లందఱు సంయమితుల్యు లప్పరిం జెందిన యట్టిలోకులు సు\*శీలరతుల్ కరుణాపరాయణుల్. ౨౬౨



నిర్జిత ఇంద్రియములు = ఇంద్రియములు పోయినట్లు తాము పోక వానిని దమ యాజ్ఞకు లోపడి వర్తించునట్లు చేసినవారు, యజ్వులు = సోమయాగములఁ జేసినవారు, అహితాగ్నులు = అవిచ్ఛిన్నముగ నగ్నులు కలవారు, స్వీయకర్మ = తమతమ వర్ణాశ్రమములకుఁ దగిన కార్యములందు, బ్రహ్మచింతనుల్ = పరమాత్మను ధ్యానించువారు. సంతతాధ్యయనులు = పురుషవిచ్ఛేదము గాని దినవిచ్ఛేదము గాని లేక వేదాధ్యయనము కలవారు. అధ్యయనము (1) చదువుట (2) జపించుట, వల్లవేయవలసిన భాగములను వల్లవేయుచు జపింపవలసిన మంత్రములను జపింతురని భాషము. సంయమితుల్యలు = యోగులతో సమానులు, కరుణాపరాయణులు = దయాళువులు. మూఁడవపాదము మొదట విసంధికి వాక్యవిరామ మగుట కారణము. “వాక్యవిరామంబున సంధి లేమిదోషంబు గాదు.” సు, వ్యా. సంధి. ౧౩ సూ.

పాదాంత సంధివిషయము.

ఈ పద్యమునందు సంధిగూర్చక వ్రాయఁబడియున్నది. దీని సాధుత్వమును గూర్చి కవులు భిన్నాభిప్రాయములై యున్నవారు ఎట్లనిన.

“వాక్యావసానంబున సంధిలేమి దోషంబు గాదని యాయ్యు ల౧౬. ‘సత్యము సర్వశ్రేయము, అది లేనిచో సర్వధర్మములు వ్యర్థములు.’ ఇట్లు సంధివిరహంబు కావ్యంబులం బాదాంతమంద చూపట్టెడు.” బా. వ్యా. సంధి 54 వ సూత్రము చేతను “సస్యాద్వాక్యవిరామేతు సంధ్యభావోపి దోషకృత్” అనుకారిక చొప్పునను వాక్య విరామమందు సంధి లేకున్నను దోషంబులేదు. వాక్య మనఁగా (1) ఏక క్రియాన్విత పదసమూహమును. (2) పద్యపాదమును. ఈ యర్థమే “వాక్యాంత గత పాదానాంచ” అను సూత్రమునందును గ్రహింపఁబడియున్నది. వాక్యకల్పమున కర్థద్వయము గలుగుటంబట్టి పై కారికయు భిన్నాభిప్రాయములకుఁ గారణ మయ్యెను. కొందఱు పద్యంబులఁ బాదాంతమందుఁ జోలె పాదనుధ్యమునందును వాక్యము ముగిసినచో సంధి గూర్చకున్న దోషము లేదని, “అకవ్వడి యతివేషము చేకొని యున్నాఁడు. ఇదుగొ”నని విజయవిలాసము నందలిదని పద్యము నుదహరించు చున్నారు. ఈపద్య విప్పటి ముద్రితగ్రంథముల “చేకొని యున్నాఁడు నీకుఁ జెంతనె” అని యీ చొప్పున నున్నది. ప్రయోగాంతరము మృగ్యము. మఱి కొందఱు ‘పాదాంతము వాక్యాంతముగ సహిత మున్న యెడనే సంధివిరహంబు సాధు’ వందురు. సూత్రంబు జూడ చిన్నయసూరిగా తీ యభిప్రాయము గలవారని లోఁచెడిని మఱికొందఱు వాక్యావసానమైనను గాకున్నను బాదాంతమైవం జాలునందురు. ఇకఁ బ్రామాణిక కవుల ప్రయోగంబులు జూపెదము. పాఠకు



శ్రీ మూఁడభిప్రాయంబుల నేది సరియో గ్రహింతురుగాక. “సర్వతీర్థాభిగమనంబు సర్వవేదాసమధిగమము సత్యంబుతో సరియుఁ గావు । ఎఱుగు మెల్ల ధర్మంబుల కెల్ల బెద్ద”యను భారతపద్య మిదివఱకు వారు వీ రననేల యెల్లరంగీకరించియుండిరి, ఉన్నారు. నన్నయభట్టు తప్పు వ్రాసినాఁడని కాఁబోలు ఆనందముద్రాక్షరశాలవారి నూతన భారతంబున ‘సరియుఁ గావయెఱుగు’అని సవరింపఁబడి యున్నది. ఈ ప్రకారమే కవిత్రయము వా రా గ్రంథంబున పెక్కు-చోట్ల సవరింపఁబడి యున్నారు. “పడగ నున్న హనుమ భయవిహ్వలుఁడుగాఁడు । అరదమునకు సూతుఁ డచ్యుతుండు.” అను పాఠము పూర్వలాక్షణికకవిస్మృతము. నవలాక్షణికులు ‘లుండుగాఁ డరదమున’ కని యెదురు అందురుగాక. సవరణపాఠములే సాధువులేని వీని నుదహరించిన పూర్వ లాక్షణికుల యభిప్రాయయేమి ?

ఎత్తావ్రగడగారి నరసింహపురాణమున :—

చం॥ పొలుపుగ నెల్లనాఁడు నుడివోవక పెల్లుగఁబూచు తీఁగలన్ । డెలుపులు మీఱి తోయనిధి తీర వనంబులు చూడ్కి కెప్పుడున్ । ఎలమి యొనర్చు వేల్పు లచలేందునిఁ గవ్యముచేసి తెచ్చుచో॥ ఆ ౧ ప ౭గి. అని యున్నది. అర్థము చెడినఁ జెడుఁగాక “యెప్పుడేనలమి” యందు రేమో.

అంచే. ఉ॥ ఎందును బుప్పుసోరభమ. యెందును మందమరాశేర్షుంకృతుల్ । ఎందును సాంద్రపల్లవము....ఆ. ౨-ప. ౬౨.

విన్నకోట పెద్దన కావ్యాలంకారచూడామణి :—

తే॥ ఇట్టి యుద్ధీపన విభావహిత వినోద । విభవములఁ బొందుఁ జాళుక్య విశ్వ విభుఁడు । అలరువిల్తునిభంగి జయంతులీల । ౧-ఉల్లాసము. ప. ౨౭.

తే॥ తనరు శృంగారహాస్య శాంతములు గృపయుఁ । బొనరు మాధుర్యమునన జెప్పుట గుణంబు । అద్భుతము క్రాదవీర భయానకములు.

తే॥ అర్థి సేవించి రొకకొంద ఆస్పరసలు । అపుడు రెండవకైలాస మనఁగఁబరఁగ. —భీమఖండము ౫ అ. ౪౦ ప.

కం॥ అర్థకపాలము గేలను । వర్ధ నిశాసార్యభాముఁ డౌదల నడమక్ । అర్థాంగ లక్ష్మీగారియు....అని భీమఖండము ౫ అ, ౧౩౦ ప.

కం॥ అ వివ్విబుధ జగతిలోపలఁ । గొప్పుదఱిఁగి సురగణంబు ఊభమునొందెన్ ఇవ్విధమున నుత్పాతము....అని నాచనసోముని ఉ. హరి ౫ అ. ౧౫౯ ప.

తే॥ అనలుఁ డరక-జఁ డసురేశుఁ డభిరాజ । అనిలుఁ డధిశుఁ డలికలోచనుఁడు గొలువ. —వసు. 3 అ. ౫౮. ప.



మహాకవి ప్రయోగము లిట్టులుండుటచే సూత్రము నందలి వాక్యశబ్దమునకుఁ బాద మనియే యర్థము గ్రహించుటాపూ.

పాదము నడుమ సంధిరారాదు. కందమున నెనిమిది గణములు కలదే పాదము. చిన్న పాదములను బాగములుగ గణింపరాదు. నీసములందు నట్టులే ౮ గణ ములుగల రెండుదశములు గలసినదే పాపము.

తాత్పర్యము

ఆపురమునందలి యందఱు నింద్రియముల జయించినవారే. అందఱు సోమ యాగముచేసినవారే. అందఱు నగ్నిహోత్రములు కలవారే, అందఱు వారివారి వర్ణాశ్రమధర్మముల ననుసరించి కర్మములు చేయువారే అందఱు ప్రతిదినము బ్రహ్మమును ధ్యానించువారే. అందఱు జపతపస్సంపన్నులే. అందఱు ఋషుల చర్యలు గలవారే. అందఱు దయాళులే. అందఱు చక్కని నడవడి గలవారే.

అ॥ ఆహితాగ్ని గాని\*యాతః డయజ్వయు, నధమజనుఁడు దొంగ\*యైన వాఁడు వృత్తసంకరుండు\*వెదకిన దొరకఁ డా. కాలమందు నాజి\*పాలనమున. ౨౬౩

వృత్తసంకరుఁడు = వర్ణాశ్రమాచార ధర్మములఁ జెఱుచువాఁడు. విలోమ పద్ధతిని భిన్న జాతిస్త్రీయందు సంతానము గలవాఁడు. అధ్యయనము = జప రూపాధ్యయ నము. ఆజి = అజనికుమారుఁడు, దశరథుఁడు. అపత్యార్థక తద్ధితాంతము. పాలన మున = రక్షణమందు, దశరథుఁడు బాలించు దేశమందు. కాలమందు, దశరథుని తల్లి అజఁడు, తల్లి ఇందుమతి.

తాత్పర్యము

దశరథమహారాజు పాలించునపు డగ్నిహోత్రము లేనివాఁడు, సోమయాగము చేయనివాఁడు అల్పవిద్య అల్పధనము గలవాఁడు, పరశ్చేత్రమందు బీజములుచల్లు వర్ణసంకరుఁడు, దొంగ లేఁడు.

క॥ తమకమకర్మంబులనే, తమిఁ జేయుచు విప్రవరులు\*దానాధ్యయనో త్రములయి జితేంద్రియులు సం.యమితాత్ములు నీవి గొనఁగ\*నర్హులుసుమతులే. ౨౬౪

అమిన్ = అశ్శత్రో, ఈవి = దానము, గొనఁగ నర్హులు=తీసికొనుటకుఁదగిన వారు. అంతటి సత్పాత్రము లని యర్థము. అయినను దా మొకరి కిత్తురేకాని యొకరిచేఁ దాము గైకొనరనిభావము. ఉత్తమబ్రాహ్మణులకు శ్చత్రియులకు వైశ్యులను బ్రతిగ్రహము నిషేధము.



తా త్ప ర్య ము

[బాహ్మణులు తమ వర్ణమునకు నాశ్రమమునకు శాస్త్రోక్తమైన విహితకర్మ మేదియో దానిని శ్రద్ధతో జేయుచు విద్యాదానమందు సధ్యయనమందుత్తములై వశ్యేంద్రియులు జితమనస్కులు నయి దానమునకుఁ బాత్రులై యుండిరి.

కం॥ దీనులును జంచలులు బల, హీనులు నషండగవిదు లఃసృతపరు లీర్వ్యా  
ధీనులు నబుధులు ననయుత, దానులు వ్యధితులును లేరుః తత్పమయమునన్. ౨౬౫

దీనులు = (1) దరిద్రులు, (2) భయపడువారు, చంచలులు=నిలుకడలేని మనస్సుగలవారు, అషండగవిదులు = ఆఱువేదాంగముల నెఱుగనివారు, అసృత పరులు = అసత్య మాడువారు, ఈర్వ్యా + అధీనులు = ఓరువలేని తనమునకు లోపడినవారు, అబుధులు = పండితులుకానివారు, అనయుతదానులు = ఆయుత దానులు = అయుతదానులు కానివారు, అయుతము = పదివేలు, ఇచ్చట హిరణ్య దానము గ్రాహ్యము, వ్యధితులు=వ్యాధులచే బీడింపబడువారు.

తా త్ప ర్య ము

చపలచిత్తులు - విహితకాముష్మిక కార్యసాధనమునకుఁ గావలసిన దేహబలము మనోబలము లేనివారు. ఆఱుగము లెఱుగనివారు. అసత్యవాదులు, ఈర్వ్యగల వారు, పండితులుగానివారు, పదివేలకుఁ దక్కువదానము చేసినవారు, దుఃఖించువారు దశరథుఁడు పాలించు సమయమందు లేరు.

కం॥ సాగయించు చక్కఁదనముం, జిగిబిగులును తేనివారుఃక్షీతిపతిభ క్తిన్  
దగులనివారలు లే రటఁ, మగలందును మగువలందుఃమాటకున్ నన్. ౨౬౬

సాగయించు=మోహముచే బరవశుఁ జేయు. జిగిబిగులు=దట్టమైన కాంతులు - మగువలందు=స్త్రీలయందు.

కం. మగవానికి మగవాఁడును, మగువకు మగువయునువలచుఃమణి యెల్లన్నన్  
నగరపు రాజకుమారుల, జిగిబిగిసోయగము చెలులఃసోగారంబుల్. విజ. విలా.

తా త్ప ర్య ము

స్త్రీలు స్త్రీలను బురుషులనుగూడఁ బరవశులఁజేయు చక్కఁదనపు గాంతులులేని వారు మాటమాత్రమున కై నను స్త్రీలయందును లేకు, పురుషులందును లేరు. రాజ భక్తిలేనివారును లేరు.

తే॥ దేవతాతిథిపూజలఃదీక్షితులును, గృత మెఱింగినవారలుఃనీగి గలరు  
శౌర్యవిక్రమవంతులుఃసత్యధనులు, నాల్గువర్ణంబు లందలిఃనరులు పురిని. ౨౬౭



దీక్షితులు = దేవపూజ యతిధిపూజ చేయుట యను దీక్షగలవారు, కృతమును = చేసిన యుపకారమును, ఈగి = దానమును, కలరు = కలిగినవారు, సత్యధనులు = సత్యవ్రతమే ధనముగాఁగలవారు, పూర్వము పరిచయములేక యొకరాత్రి భోజనమునకై యితరుల యిండ్లనుండు బ్రాహ్మణుఁడు అతిధి, పూర్వపరిచితుఁడు అభ్యాగతుఁడు, స్వధర్మయుక్తం కుటుంబిన మభ్యాగచ్ఛతి ధర్మపురస్కారో నాన్న ప్రయోజనః. సోఽతిధిర్భవతి-ఇతి ధర్మ పురస్కారః కృత్యా ద్యనుష్ఠానం పురస్కృత్య తస్మిద్ధర్మం యాచ్ఛాపః ఇత్యర్థః, అభ్యాగత స్వన్న మూత్రార్థిత్వాత్. అన్నమునకై కాక యజ్ఞదులు చేసిన నని యాచించువాఁడతిధి, అన్నముమాత్రముఁ గోరువాఁ డభ్యాగతుఁడు.

“ఏక రాత్రంతు నివస న్నతిధిః బ్రాహ్మణస్సృతః | అనిత్యం హి స్థితో యస్మా త్తస్మాదతిధి రుచ్యతే”-మనువు,

పరగృహంబున నొకరాత్రి మాత్రమే వసించు బ్రాహ్మణుఁ డతిధి యనఁబడును. అతఁ డొక దినమైనను నొకచోట నిలుకడగ నుండఁడు గనుక నతిధి యనఁబడును ఒక గ్రామమందే యుండువాఁడు, విచిత్రకథలు, ప్రౌఢుపోని ముచ్చటలు జీవనార్థమై చెప్పువాఁడు, భార్యాగ్నిరహితుఁడై దేశము తిరుగువాఁడు నతిధి యనఁబడఁడు.

తాత్పర్యము

అపట్టనమందలి నాలుగు వర్ణములువారును, దేవపూజ చేయక యతిధి వచ్చిన నాదరింపక నుంచుభోజనము చేయరు. ఇది వారిదీక్ష. పరులు తమకుఁజేసిన మేలు మఱువరు. ఎవరైన దేహి యనిన నాస్తియనరు.

శౌర్యపరాక్రమములు గలవారు. సత్యమే ధనముగాఁగలవారు. ధనమువలె సత్యమును గాపాడుకొనువారు. శూద్రులు తాంత్రికమంత్రములతో దేవపూజయు హిరణ్యనానముతో నతిధిపూజయుఁ జేయుదురు. బ్రాహ్మణులు విద్యాశూరులు- వాదపరాక్రమములు.

ఆ| సత్య శీలధర్మోసంశ్రితవ్రతు లాత్త, చిరతేశాయులుగ నశేషజనులు సుతులతోడఁ బాత్రోతతులతో సతులతో, నొప్పు చుండు రన్నిఁమొప్పిదముల. ౨౬౮

సంశ్రితవ్రతులు = పొందఁబడిన (అనుష్ఠింపఁబడిన) వ్రతము గలవారు. కాపుననే, ఆత్మ=పొందఁబడిన, చిరతర ఆయులు = మిక్కిలి దీర్ఘమైన యాయువులు గలవారు.



తా త్ప ర్య ము

సత్యము = సదాచారము, ధర్మము, వీనిని విడువరాని వ్రతముగాఁగలవారు కావుననే దీర్ఘాయువులు - ఈమూఁడును నాయుర్వృద్ధి కారణములే కావుననే అందఱుజనులు పుత్రులతో, పౌత్రులతో, భార్యలతోఁగూడి సకలసుఖములు గలవారై యుండిరి. సత్యసదాచారములవలన నాయువు పెరుఁగును. ధర్మమువలన సర్థకామాభివృద్ధి.

చం॥ ధరణీసురోపదిష్టవిధితత్పరులై చరియింతు ఓత్రియుల్  
ధరణీధవానుకూలత సతంబుఁ జరింతురు వైశ్యవర్యులున్  
ధరణీసురాధి ఓత్రియవిఠానము నర్జుల సేవఁ దన్నుచున్  
బరమపవిత్రులై యవరవర్ణులు పొల్తురు నైజవృత్తులన్. ౨౬౯

ఓత్రియులు - ధరణీసుర + ఉపదిష్ట = బ్రాహ్మణులచే జెప్పబడిన, విధి = కార్యములందు. తత్పరులై = అభిలాషగలవారై. చరియింతు = నడతురు, వైశ్య వరులు = శ్రేష్ఠులగుకోమల్లు, సతంబు = ఎల్లప్పుడు, అవరవర్ణులు = శూద్రులు, అర్జులన్ = కోమలులను; సేవన్ = పరిచర్యచేత, తన్నుచున్ = తృప్తిపఱచుచు, నైజవృత్తులన్ = సహజములగు వారి వారి కులవిద్యలచే, పరమ పవిత్రులై = వినయముచేతను, దురహంకారము లేనిచేతను మిగుల శుభులై, పొల్తురు = ప్రకాశింతురు.

తా త్ప ర్య ము

బ్రాహ్మణు లుపదేశించిన కార్యములందు నాసక్తిగలవారై ఓత్రియులువర్తించు చుండిరి. రాజుల కనుకూలులై వైశ్యులుండిరి. బ్రాహ్మణఓత్రియ వైశ్యులకు సేవసేయుచు వంచనము దొంగతనము లేక శూద్రులును, నందఱును బ్రతుకు పాలునకై వారి వారి కులవిద్యలు నేర్చి కులవృత్తులయం దుండిరి.

కం॥ కందరముల సింహము లన, నుందురు దావాగ్నిసమాలుఠయోధు లకుటిలుల్  
మందరధృతిబంధురబల, మందిరు లన నన్నె కెక్కుఠమహితౌజస్కుల్. ౨౭౦  
ఈపట్టణమునఁగల చతురంగసేనను జెప్పఁదలఁచి మొదటఁ గాల్పలమును జెప్పుచున్నాఁడు.

దావ+అగ్ని = కారుచిచ్చుతో, సములు = సమానులు, దవము-రూ. దావము. అకుటిలుల్ = వంకరబుద్ధిలేనివారు, మందరధృతి = మందర పర్వతముయొక్క, ధైర్యమువంటి ధైర్యమునకును, బంధురబల = అధికమైన దేహబలమునకును, మందిరులు = స్థానము లైనవారు, మహిత + ఠజస్కుల్ = పూజింపఁదగిన



తాత్పర్యము.

శత్రువునైనను సమయము దొరికెగదా యని యాయుధపరికరములేక, సహాయులులేక యొంటరిగాఁ జిక్కినను, పైపడివచ్చినను, వంశమునకు వాఁడొక్కఁడే కర్తవ్యమై వానివలన వంశాభివృద్ధి కావలసియుండినను, భయపడి డాఁగినవాని, విలువిద్యయందు నశ్రువిద్యయందు నేర్పరులయ్యును నానగరము నందలి శూరులు చంపరు. ఇట్లు చేయుట బలధైర్యసాహసములు లేక కాదు. ఏలన, వారే యడవులకు వేటకుఁ బోయినప్పుడు సింహములను నడవి పందులను భిక్షముగ ములను ముఖాముఖ కలియఁబడి భుజబల శత్రుబలములచే నొక్కవ్రేటుననే క్రిందఁబడి చావఁగొట్టదురు.

తే|| ఆహితాగ్నులు గుణులును \* సాంగవేద, పారగులు సత్యరతులు న \* పారదాను లగు మహాత్ములు ఋషిమాత్రులై మహర్షి, కల్పులగు ద్విజవర్యులు \* గలరుపురిని.

ద్విజవర్యులు = బ్రాహ్మణ శ్రేణులు, ఆహితాగ్నులు = అవిచ్చిన్నాగ్నిహోత్రము గలవారు, గుణులు = శమదమాది గుణసంపత్తి గలవారు, సాంగవేదపారగులు = సాంగములతోడ నాలుగువేదములను దుదముట్ట నధ్యయనముచేసినవారు, ఋగ్వేదము, యజుర్వేదము, సామవేదము, అధర్వణవేదము అని నాలుగువేదములు. వీని కంగములు ఆఱు. శిక్ష - వ్యాకరణము - ఛందస్సు నిరుక్తము - జ్యోతిషము - కల్పము. సత్యరతులు = సత్యమునందుఁ బ్రీతిగలవారు, అపారదానులు = మితిమీఱి వేనవేలు దానముచేయువారు, మహాత్ములు = గొప్ప మనస్సుకలవారు, ఋషిమాత్రులు = సామాన్యఋషులు, అయినను మహర్షి కల్పులు = వసిష్ఠాదిమహర్షులతోఁ నించుమించు సమానులు. వీరిండ్లయందండియే యడవులలో తపస్సుచేసిన వసిష్ఠాదులతోఁ గొంచెము తక్కువగాఁ దులదూఁగుదురు. కల్పవ ప్రత్యయము కొంచెము తక్కువను సూచించును.

తాత్పర్యము.

ఆపట్టనమందలి బ్రాహ్మణు లందఱు నవిచ్చిన్నముగ నగ్నిహోత్రములుగలవారు, శమదమాది గుణసంపన్నులు, ఆఱంగములతోడి నాలుగువేదముల నధ్యయనము చేసినవారు. సత్యవాక్య నిరతులు, వేలకొలది దానముచేయువారు, గొప్ప మనస్సుగలవారు, సామాన్యఋషులయ్యును గృహస్థులై నగరవాసు లయ్యును నడవులలో నుండు మహర్షులకు సమానులు.

— \* ౬ సర్గము. దశరథమహారాజు గుణ వర్ణనము \* —

క|| ఈలీల మహారథతతి, వాలాయము గొలువ నమర \* వరుఁడు దివంబుం బాలించెడి వడువునఁ బరి. పాలించును దశరథుండు \* ప్రథ నాపురమున్. ౨౫౧



ఉత్తమ గుణములుగల దేశమునకుఁ బ్రభువు నుత్తముఁడే యగుచున్నాఁడు. మహారథ = మహారథులయొక్క, యుద్ధమున సారథిని దేరిగుట్టములను దన్ను రక్షించుకొనుచు యుద్ధముచేయువాఁడు మహారథుఁడు, 'అత్మానం సారథిం చాశ్వాన్ రక్షన్ యుద్ధ్యతియోనరః స మహారథ సంజ్ఞస్సస్య' త్ని ప్రమాణము. తతి = సమూహము, వాలాయము = నిరంతరము, అమరవరుఁడు = విష్ణువు, దివంబును = పరమపదమును, వదుపునన్ = విధముతో, ప్రథ = ప్రఖ్యాతి - కీర్తికరము.

అమరవరుఁడు=విష్ణువు, విభుశ్శియా విష్ణు రి వామరేశ్వరః, అని వాల్మీకియే బాల-22 వ సర్గ మందుఁ బ్రయోగించియున్నాఁడు. అదియునుగాక.

శ్లో॥ యస్మాదు త్పత్స్యతే తస్యాం భగవాన్ పురుషోత్తమః ।  
 తస్మాత్సానగరీ పుణ్యాహ్య యోధ్యేతి ప్రకీర్తితా ।  
 నగరస్య పరంథామ్నా నామ తస్యాప్యభూచ్ఛుభే ॥  
 యత్రాస్తే భగవాన్ విష్ణుః తదేవ పరమంపదమ్ ॥  
 తత్సేవైవ భవే న్మోక్షః సర్వకర్మనికృంతనః ।  
 జాతే తత్ర మహావిష్ణో నరాస్సర్వే పరంయయుః ॥  
 నానాజనపదాకీర్ణం వై కుంతం తద్ధరేః పరం—పద్మ.

• అచ్చట భగవంతుఁడు పుట్టుటచే నాపుణ్యనగర మయోధ్య యని కీర్తింపఁ బడెను. భగవంతుఁడైన విష్ణు వెందుండునో యదియే పరమపదము. ఆయన సేవయే మోక్షము. అదియే సర్వకర్మముల ధ్వంసముచేయును. అచ్చట నుహావిష్ణువు పుట్టుటచే మనుష్యులందఱు ముక్తులైరి. ఇవి శివుఁడు పార్వతి నుద్దేశించి చెప్పిన వాక్యములు.

తా త్ప ర్య ము.

ఈ విధముగ మహారథుల సమూహము తి న్నెల్లప్పుడు సేవింపఁగా వైకుంఠ మును విష్ణువు పాలించునట్లు కీర్తికరముగ నాపట్టనమును దశరథుఁడు పాలించు చుండెను.

సీ॥ వేదవేదాంతార్థ విదుఁడు కోవిదుఁడు భాస్వమ్భుధశూరాదిసంగ్రహుండు  
 నతిదిరకాలభావ్యర్థ దర్శనశీలి, పౌరజానపదాధి పరమహీతుఁడు  
 నిష్కౌకు వంశులం దెల్లను నతిరఘం, జీవితతాధ్వరస్మత్కియాపరుండు  
 వాపి కారామ కూపవ్యూహ నిర్మాత, స్వవశీకృతాఖల జనచయుండు  
 ఆ॥ పరమహర్షి సముఁడు పరమరాజ్షయి, విశ్వవినుతకీర్తి వీర్యవంతుఁ  
 డమితబలుఁ డమిత్రహరుఁడు ప్రశస్తమి త్రాన్వితుఁడు జితేంద్రియాగ్రపరుఁడు.



నుత్సాహముగలవారు, యోధులు - యుద్ధవీరులు, కందరములన్ = గుహల యందు.

తాత్పర్యము

గుహలయందు సింహములవలె యుద్ధభటులు కారుచిచ్చు వంటి దేశము గలవారై, మందరమువంటి ధైర్యముగలవారై, యెన్ని త్రిప్పలఁబడియైనఁ గార్య మొనఁగూర్చుచు దానికీఁదగిన దేహబలమునోబలములు గలవారై, మిక్కిలియుత్సాహ వంతులై యుండిరి.

కం॥ కాంభోజ బాష్టాక క్షీతి, సంభూతవనాయుజాతః సైంధవతతు ల

య్యంభోజ బాంధవాశ్వము. జంభారిహాయంబు గెలుచుః జవనాధికతన్. ౨౨౧

ఇక నశ్వబలపూర్తి చెప్పుచున్నాఁడు. కాంభోజ బాష్టాకములని కొన్ని దేశము లకుఁ బేర్లు. బాష్టాకమిప్పుడు బాక్ (Balkh) అని పిలువఁబడు చున్నది. క్షీతి భూమియందు, అనఁగా దేశములందు, సంభూత = పుట్టినవియును, వనాయుజాత = వనాయు (అరేబియా) దేశమునఁ బుట్టినవియు నగు, సైంధవ = సింధుదేశమునఁ బుట్టినగుఱ్ఱములు, జవన+అధికతన్ = వేగముయొక్క యతిశయముచే, అంభోజ బాంధవ = కమలములకు బంధువైన సూర్యునియొక్క, అశ్వమును = గుఱ్ఱములను జాత్యేకవచనము జంభ + అరి = జంభాసురుని శత్రువగు నింద్రునియొక్క, హాయము = గుఱ్ఱమును - ఉచ్చైశ్రవమును, తెనుఁగక్షరములలోను కొన్ని దేవ నాగరలిపి ముద్రించినవానిలోను కాంభోజ యనియే యున్నది. దేవనాగరిమున బాంబాయి యాప్రక్కల ముద్రించిన వానిలో కాంభోజ యని యున్నది. సింధు నదికిఁ బడమటిదేశ మంతయు జాతిగుఱ్ఱములకుఁ బ్రసిద్ధికెక్కినది. తురికి అనఁగాఁ దెనుఁగున గుఱ్ఱము, ఇదియు తురికిదేశమునుండి వచ్చిన పేరే. ఈ తురికిదేశమే యిప్పుడు టర్కీ (Turkey) యని యాంగ్లేయుల నోటఁబడి యయినది. వ్రాసినట్టు చదివిన తురికి యనియే యగునుగాని వారి యుచ్చారణ పద్ధతిలో శబ్దస్వరూపములే రూపు నూఱుచున్నవి. ఈ తురికి యనునది తురగ శబ్దభవము మంచి గుఱ్ఱములు గల దేశము తురికి (తురగి).

Kamboja was Probably situated somewhere North of the Hindu Kush and Kashmir. Prof Lassen surmises that this name is etymologically connected with Cambyses which is in the cunic form inscriptions of Behistan is written "Ka (m) buja"

The great poet Kalidasa places Kamboja to the North of Himalayas"— Raghuvansa Ch IV. 69."



తా త్ప ర్య ము.

దశరథుసేవయందలి గుఱ్ఱములు కాంభోజ బాహ్లిక దేశములందుఁ బుట్టినవియు వనాయువు (అరేలియా) దేశమునందుఁ బుట్టినవియునై సూర్యుని గుఱ్ఱములకంటెను ఇంద్రుని యుచ్చైశ్రవముకంటెఁ ద్వరగాఁ బోవునవి.

తే॥ అచటఁ దనరారుదిగిభాన్వోయప్రథములు, మదయుతంబులుశక్తిసమన్వితములు వింధ్యహిమశైలభవములువిశ్రుతిములు, నైన గజములు వేనవేలసముద్రాఱు. ౨౨౨

ఇక గజబలపూర్తిని జెప్పుచున్నాఁడు.

దిక్+ఇభ=దిగ్గజములయొక్క, అన్వయ=వంశమున. ప్రథములు = మేలైన వని కీర్తి తెక్కినవి, దిగ్గజముల వంశజాతులని ప్రసిద్ధిగల వని భావము, నీహార పర్వత = హిమాలయమందు, ఆవిర్భవములు = పుట్టినవి. అసము = కీర్తి. యశము-వికృతి-అసము, వేనవేలు = వేలు+ వేలు = పెక్కువేలు, తనరారున్ = ఒప్పును, రెండవపాదంబునఁ బ్రాదియతి, మదయుతములు - ఏనుఁగులు మదించి నపుడు వానిదేహమందు నీళ్ళులుగాఱును. దానికి మదమనిపేరు. “శ్లో. దానం కపోలయోస్సీధు, రక్ష్యోశ్శుతోస్తు సాగరః | కర్మానే శీకరస్పిక్యం. స్తనాగ్రే మేహనే మదః | హృదయే ఘర్మసలిలం మేఘస్తు చరణవ్రతే | సంజ్ఞయాస్తమహా హ్యేతే, జాయంతే భద్రదంతినామ్”. —అమరశేషము.

ఏనుఁగులకుఁ తెక్కిళ్ళనుండి దాన మని, కన్నులనుండి నీధు వని, చెవులనుండి సాగర మని, తొండము కొననుండి శీకర మని, స్తనముల కొనలనుండి సిక్యమని, మేహనము (శిశ్నము) నుండి మద మని, హృదయమునుండి ఘర్మమని, పాదముల నుండి మేఘ మని యెనిమిది విధముల మదపు నీళ్ళులు ప్రవించును.

తే॥ భద్రమంద్రమృగంబులు \* భద్రములును మంద్రములు మృగములు భద్రమంద్రములును దగఁగ మృగమంద్రములు భద్రమృగము లనఁగ నచలసన్నిభ మదకరులండుఁ గలవు, ౨౨౩

గజజాతి భేదములను జెప్పుచున్నాఁడు. భద్రము. మంద్రము. మృగము' ఈమూఁడు శుద్ధజాతులు. తెక్కినవి మిశ్రజాతులు. అచలసన్నిభ = పర్వతముతో సమానములైన, కరులు=ఏనుఁగులు, రథబల మిటఁ జెప్పుకున్నను నింతమాత్రమున నదియు నూహింపఁదగినది. భద్రమంద్ర, భద్రమృగ, మృగమంద్రములనునవి ఆ రెంటి ప్రకృతిగల సంకీర్ణ జాతులు, అనఁగా భద్రములకు మంద్రములకుఁ బుట్టినవి భద్రమంద్ర ములు. ఇట్లే తెక్కినవి. భద్రమంద్రమృగము త్రిప్రకృతికములైన సంకీర్ణ జాతులు.



తాత్పర్యము.

“భద్రోమంద్రోమృగశ్చేతి విక్షేయాస్త్రీవిభాగజా” యని హాలాయుధుఁడు, భద్రమని మంద్రమని మృగమని యేనుఁగులందు మూఁడు జాతులు గలవు. భద్రములు - మంద్రములు - మృగములు - భద్రమంద్రములు-మృగమంద్రములు- భద్రమృగములు - భద్రమంద్రమృగములు నను శుద్ధజాతి సంకీర్ణజాతి యేనుఁగులు కొండలవంటివి గలవు.

“అంగప్రత్యంగ భద్రత్వం; సంక్షిప్తం భద్రలక్షణమ్ ! పృథుత్వం క్షణతా శ్శాల్యం, సంక్షిప్తం, మంద్రలక్షణమ్ । తనుప్రత్యంగ దీర్ఘశ్చ, ప్రాయోమృగ గణోమతః.”

భద్రజాతిగజమునకు వక్షము విశాలము, చెవులు పెద్దవి, తోఁక నిడివి, ధైర్యము మెండు, శ్రమమోర్చును. మంద్రము నలుపు. పచ్చని కన్నులు. వశపడుట కష్టము. మృగము చర్మము తెలుపుమచ్చ లుండును.

శ్లో॥ నాసౌసుతో యత్ర గుణా వసంతతి, । నాసౌబుధో యేన తపో నతస్తమ్ ।  
నాసౌపుమాన్యస్య వశా నభార్యా । నాసౌనృపో యస్య వశా ననాగాః ।

గుణములు లేనివాఁడు కొడుకుగాఁడు. తపస్సు లేనివాఁడు తెలిసిన పండితుఁడు గాఁడు. భార్యను వశమం దుంచుకోలేనివాఁడు మగవాఁడు కాఁడు. ఏనుఁగులు లేనివాఁడు రాజుగాఁడు.

చంద్రహీనా యథా రాత్రిః । నస్యహీనా యథామహీ ।  
గజహీనా తథాసేనా । భర్తృహీనా యథాంగనా ।

చంద్రుఁడులేని రాత్రి, నైదుపండవి భూమి, మగఁడులేని స్త్రీ యెట్లో యేనుఁగులులేని సేన యట్లు.

కావునఁ బూర్వపురాణాలు విశేషించి యేనుఁగులఁ జెంచుచుండిరి.

తే॥ ఆమడలు రెండు నెటుచూడః సార్థ కాభి, దానమయి యొప్పునాయయోః ధ్యాపురంబు  
శక్రఁ డమకావతిని బోలెః సారసారి, ఋక్షములయట్లు శమితారి + యేలుచుండె.

౨౭౪

సార్థ కాభిధానము = అర్థముతోఁగూడిన పేరుగలది; శక్రఁడు = ఇంద్రుఁడు; సారసారి = చంద్రుఁడు; ఋక్షములయట్లు = నక్షత్రములవలె; శమితారి = అణఁపఁ బడిన శత్రువులు గలవాఁడు; శత్రువులను లోపఱుచుకొనువాఁడు; ఆయోధ్య = యుద్ధమందు జయింప సాధ్యముకానిది అని పదమున కర్థము. వాస్తవమున నా నగర మిట్టిదే కావున దాని కాపేరు తగినది.



తా త్ప ర్య ము.

వృషకృజూచినను రెండామడ నిడివికలిగి శత్రువులకు జయింపరానిది యను పేరునకుఁదగినదై యొప్పు నయోధ్యానగరమును, అమరావతీనగరమును ఇంద్రునివలె, చుక్కలను చంద్రునివలె, దశరథుఁడు పాలించుచుండెను.

ఉ॥ మంతులు మంతుగల్గు మతిమంతులు నింగితశీల సద్యశో  
వంతులు ధర్మలోలగుణవంతులు లోకహితానుకారి ధీ  
మంతులు న్యాయవంతులు నమంతులు మంత్రసుతంత్ర సత్కళా  
మంతులు శౌచవంతులు నృపాలకభక్తి వలంతు లెంతయున్. ౨౨౫

ఇక రాజమంత్రులు వర్ణింపఁబడుచున్నారు.

మంతులు = మంత్రులు - మంత్రశబ్దభవము మంతి. మంతుకెక్కు = ప్రసిద్ధి, కెక్కిన, మతిమంతులు = బుద్ధిమంతులు, ఇంగితశీల సద్యశోవంతులు = ముఖము, చూడఁగానే యెదుటివాని యభిప్రాయము తెలిసికొనుశక్తి, మంచి నడవడి, మంచికీర్తిగలవారు, ధర్మలోలగుణవంతులు = ధర్మమునం దాసక్తిగల గుణము గలవారు, లోకహితానుకారి ధీమంతులు = ప్రజలకు మేలుచేయ వలయునను బుద్ధిగలవారు, న్యాయవంతులు = న్యాయమం దుండువారు, అమంతులు = అపరాధము లేనివారు, మంత్రతంత్ర సుకళావంతులు = మంచి యాలోచనము, ఆయాలోచనము నెఱవేర్చు నుపాయము నను విద్య చక్కఁగాఁ దెలిసినవారు, శౌచవంతులు = పరిశుద్ధమైన భావముగలవారు, నృపాలకభక్తిన్ = రాజభక్తి యందు, వలంతులు = సమర్థులు, మంత్రము = ఆలోచించువాని రక్షించునది.

తా త్ప ర్య ము.

దశరథమహారాజు మంత్రులు బుద్ధిమంతులు, ప్రసిద్ధికెక్కినవారు, పరాభి ప్రాయము వారిని జూచినంతమాత్రముననే తెలిసికొనఁగలవారు. సదాచార సంపత్తిగలవారు, ధర్మమందాసక్తి గలవారు, లోకమునకు మేలుచేయు నాలో చన గలవారు, న్యాయమం దుండువారు, అపరాధములు లేనివారు, ఆలోచన చేయుట యందును చేసిన నాలోచన కార్యముగాఁ బరిణమింపఁ జేయుటయం దును సామర్థ్యము గలవారు, ప్రజలవలన లంచములు తీసికొనుటగాని రాజద్రవ్య మపహరింపఁ బునిగాని యభిప్రాయము లేనివారు, మిక్కిలి రాజభక్తి గలవారై యుండిరి.

తే॥ అర్థసాధక విజయసింధూర్థు లనఁగ, ధృష్టియు జయంతుఁ డనఁగనుధీరగుణులు  
మంత్రపాలుఁడశోకుండుమంత్రులయిరి, మఱియునందప్యముండుసుమంత్రుఁడయ్యె.



మంత్రులపేర్లు చెప్పుచున్నాడు-(౧) ధృష్టి (౨) జయంతుడు (౩) విజయుడు (౪) సిద్ధార్థుడు (౫) అర్థసాధకుడు (౬) అశోకుడు (౭) మంత్రపాలుడు (౮) సుమంత్రుడు. వీ రెనమండు మంత్రులు. ౪. సురాష్ట్రుడు. ౫. రాష్ట్రవర్ధనుడు. ౬. ధర్మపాలకుడు - ఈ ప్రకారము పాఠభేదము గలదు.

తాత్పర్యము.

అర్థసాధకుడు - విజయుడు - సిద్ధార్థుడు - ధృష్టి - జయంతుడు-మంత్ర పాలుడు - అశోకుడు ననువా రేక్కురును నెనిమిదవవాడు సుమంత్రుడును దశరథు నకు మంత్రులై యుండిరి.

శ్లో॥ ధృష్టిర్జయంతో విజయ సురాష్ట్రోరాష్ట్రవర్ధనః ।

అశోకో ధర్మపాలశ్చ సుమంత్రశ్చాష్టమ స్స్మృతః ॥

ఏకుగురి నొకటిగాఁ జెప్పి సుమంత్రు నొకని నేఱుగాఁ జెప్పుటచే వారందఱొకయెత్తు సుమంత్రుఁ డొక యెత్తని భావము. అందఱకంటె వీఁడే దశరథు నకుఁ జాల ముఖ్యుడు. వీని కంతఃపుర ప్రవేశమందు నధికారము కలదు.

కం॥ హితులై రవివంశపురో, హితు లై తద్రాజవృద్ధి + హితకర్మకులై

నుతిగాంచి రల వసిష్ఠుఁడు మతిమంతుఁడు వామదేవ+మానీంద్రుండున్. ౨౨౨

హితులు = మేలుకోరువారు. తద్రాజవృద్ధికి=ఆసూర్యవంశపురాజుల వృద్ధికి హితకర్మకులై = హితములైన కార్యములు చేయువారై, వసిష్ఠ వామదేవాదులు పురోహితులు - మంత్రులు. "హితులు భిషగ్గ్రహజ్ఞబుధ, బృంద కవీంద్ర పురో హితుల్" అయుక్త. అన్నట్లు వీరెప్పటికి రాజు మేలే కోరుచుందురు. హితములై శాంతివృష్టికాది కర్మములందు ముందుంచబడువాఁడు కావునఁ బురోహితుడయ్యె.

తాత్పర్యము.

వసిష్ఠుఁడు వామదేవుఁడు వీ రిరువురు రాజపురోహితులు. వీరు సూర్యవంశపురో హితులై రాజుల మేలుకోరుచు వారికి వృద్ధికరములైన కర్మములు చేయుచుందురు.

సీ॥ అస్వీక్షకీత్రయీ+ఖ్యాతవిద్యల నెల్లఁ, జక్కఁగా నేర్చి ప్రశస్తి నొంది  
చేయఁగా రానట్టి+చేత లజ్జాభురై, నియతేంద్రియులు శుభ+నీతివిదులు  
భాగ్యభోగాభోగ+భాక్కు లొచుఁ గుశాగ్ర, బుద్ధులై శాస్త్రప్ర+బుద్ధు లగుచు  
షష్ఠిహితవిక్ర+మాన్వితు లై కీర్తి, మంతులై రాజ్యక+ర్మంబులందుఁ

తే॥ ద్రికరణంబుల నొక్క-తై+తేజరిలుచు, వఱిలి సుస్మితపూర్వాభి+భాషు లగుచు  
బలిమిగులుములమిగులఁ బ్ర+భవముఁగనుచు, మహిమ వెలసిరిదశరథు+మంత్రీవరులు



అస్వీక్షకీ త్రయ్యాభ్యాత = అస్వీక్షకీ యనియు, త్రయి యనియు ప్రసిద్ధము లగు - అస్వీక్షకీ = తర్కము, త్రయి = వేదము, వార్త = వ్యవహారము, దండ నీతి = శిక్షాశాస్త్రము, విద్యలనెల్ల = రాజనీతివిద్యల నన్నిటిని, ఎల్ల నను బచే వార్తయు దండనీతియు గ్రాహ్యములు. ప్రశస్తి = ప్రఖ్యాతి, చేతన్ = పనిచే, లజ్జాభురై = సిగ్గుపడువారై. నియత = (1) మంచిమార్గమునఁ గట్టఁ బడిన, (2) చెడుత్రోవలనుండి మరలిన, భాగ్య = అదృష్టముచేత, భోగ + ఆభోగ = భోగములయొక్క విస్తారమును, భాక్కులు = పొందినవారు కుశ, అగ్ర, బుద్ధులు=దర్శకొనవలె మిగుల సూక్ష్మమైన బుద్ధిగలవారు. శాస్త్రప్రబుద్ధులు = ప్రబుద్ధములగు శాస్త్రములు కలవారని విగ్రహము. ఆహితాగ్ని శబ్దమువలెఁ గ్తాంతమునకు బహువ్రహ్మిని పరినిపాతము, చక్కగా నెఱుఁగఁబడిన శాస్త్ర ములుగలవారు. అక్షతిహత = ఎదురులేని, త్రికరణంబులన్ = మనోవాక్కాయములయందు తేజరిలుచున్ = ప్రకాశించుచు, సంకులవలె మనస్సుననొక్కటి తలఁచి నోటితో వేటొకటి చెప్పి కార్యము మఱియొకవిధముగాఁ జేయువారు గారని భావము. నజలి = ప్రకాశించి, సుస్మిత = మంచినవ్వు, విషపు నవ్వుగాదు. పూర్వ = ముందుగాఁ గలుగునట్లు, అభిభాషులు = చనవుతో మాటలాడువారు. సంతోషముతో పరిచితులవలెఁ జనవుతో మాటలాడుదురని భావము. (2) ఎదుటి వారికి సంతోషము కలుగునట్లు మాట్లాడువారు, బలిమికలుములన్ = బలసంపదల చేత, ప్రాభవమున్ = గొప్పతనమును, లజ్జాభువునకు లజ్జాభులు లజ్జాభురు అని బహువచనమున రెండునూపంబులు. కడుదయాభురు దేవతాగణములెల్ల నని శ్రీనాథుఁడు.

తా త్ప ర్య ము.

అస్వీక్షకీ-త్రయి-వార్త-దండనీతి యనెడు నాలుగు రాజవిద్యలనెల్ల నేర్చి వానియందుఁ బ్రఖ్యాతులై చేయరానిపని చేయుటకు సిగ్గుపడువారై యింద్రియ చపలతలేక మంచినీతిమార్గము తెలిసినవారై విస్తారభాగ్యమును భోగమును గల వారై బుద్ధిసూక్ష్మతగలవారై శాస్త్రజ్ఞానము చక్కఁగాఁ గలిగి విక్రమమందు నెదురులేనివారై మంచియశస్సు సంపాదించి రాజకార్యములందు మనోవాక్కాయముల నొక్కటిగఁ బ్రవర్తించుచు, తమ్ముఁ జూడవచ్చినవారితో సంతోషముతో నవ్వుచుఁ జామే ముందుఁ బలుకరించుచు బలసంపదలు గలిగి దశరథుమంత్రులు గొప్పతనముచేఁ బ్రకాశించుచుండిరి.

కం॥ కామంబున నై నను ఘన, కామంబున నై నఁ గ్రోభోగతిమన యేనిన్  
నేమంబుఁ దప్పి కల్లల, నామంత్రులు పలుక రెట్టి యవసరములలోన్. ౨౨౮



కామంబునన్ = స్త్రీలయందలి యభిలాషచే, ధనకామంబునన్ = ధనాశచేత,  
 క్రోధగరిమన్ = కోపాతిశయముచే, నేమయు = సత్యమే మాటలాడవలయును -  
 న్యాయముననే వర్తింపవలయును అను నియమమును; ఎట్టి యవసరములలోన్ =  
 ప్రాణము పోవునంతటి కష్టకాలము వచ్చినను, నియమ శబ్దభవము నేమయు.

తాత్పర్యము.

స్త్రీలయందలి కోరికచేగాని ధనాశచేగాని కోపముచేగాని యామృతులు  
 ప్రాణము పోవునంతి యాపదలందైనను నియమముఁ దప్పి యసత్యములు పలుకరు.

సీ॥ చారమూలంబు విచారణమూలంబు, గా నాత్మపర రాష్ట్రాకాండజనులు  
 సలిపిన సలిపెడిసలుప నెంచిన పనుల, గల్గడు వా రెఱుంగని దొకండు  
 వ్యవహారకుశలులు పరమసాహృదమున, సుపరీక్షితులు పరిశుద్ధమతులు  
 తప్పుగల్గినఁ దమతనయుల నై నను దండింప కుండరుదండనీతి

కే॥ నర్థసంగ్రహకుశలతనఖల సైన్య, విత్తదానంబునను గాపువితమునందు  
 సప్రమాదులు శత్రువునై ననిరప, రాధుదండితుఁ శేయరీరసముఁబూని. ౨౮౦

అత్మ=తమ, పర=ఇతరులయొక్క, రాష్ట్ర) = రాజ్యములయొక్క, కాండ =  
 సమూహమునందలి జనులు, చారమూలమునన్ = వేగువాండ్రవలన, విచారణ  
 మూలంబుగా విన్నదాని నాలోచించుటచేతను, వ్యవహార = నిశ్చయించిన యర్థ  
 ములఁ జేక్కఁగా వివరించి తెలుపుటయందు, కుశలులు=నేర్పరులు, సాహృదము=  
 స్నేహము, సుపరీక్షితులు = దశరథునిచేత నని యధ్యాహారము, అర్థసంగ్రహ =  
 రాజ బొక్కసమున ధనముగూడఁ జెల్లుటయందలి, విత్తదానంబులన్ = ధన మిచ్చి  
 పోషించుటయందు, కాపు వితంబునన్ = జనుల రక్షించు విధమునంకు, అప్రమా  
 దులు = పొరపాటులేనివారు, ఈరసము = ఈవ్యవహారలేని తనమున, దండితున్=  
 శిక్షింపఁబడిన వానినిగాఁ జేయుట. దండింప రనుట.

తాత్పర్యము.

స్వరాష్ట్రముండును బరరాష్ట్రముండును జరిగినవి జరుగుచున్నవి జరుగఁజోవునవి  
 వేగులవారివలన వార్త తెప్పించుకొని, విని, విన్నవాని నాలోచించి యెట్లు  
 వర్తింపవలయునో యట్లు వర్తింతురే కాని వారికిఁ దెలియక వారి రాష్ట్రముండుఁ  
 బరరాష్ట్రముండు జరగునది యేదియులేదు. వ్యవహారముండు మంచి సమర్థులు.  
 వీరిస్నేహ మెంతమాత్రము నిర్వంచనమో తెలిసికొనఁ గోరి దశరథుండు రహస్య  
 ముగాఁ జేసిన పరీక్షలందు నిష్కలంకముగఁ బరిశుద్ధు లని తీర్మానింపఁబడిన వారు.  
 పరీక్షోసమయమండే కాక తక్కిన వేళలందును బరిశుద్ధమైన మనస్సు గలవారు.  
 దోషము కనఁబడెనా తమ పెద్ద కొడుకునైన దండింపక విడువరు. రాజనృకై



ధనార్జనమునందును, సేవలకు జీతములు బల్లెములు బహుమానములు తగిన సమయంబుల నిచ్చుటయందును, సంపాదించిన ధనము వ్యర్థముగాక రక్షించుట యందును, సమర్థులై ప్రమాదములేక వర్తింతురు. దోషము చేయని శత్రువును శత్రువుగా నున్నంతమాత్రమునఁ జిక్కెకదా యని నిహారణముగఁ గోపముతో దండింపరు.

కం॥ వీరులు సతతోత్సాహులు, పారగతనృపాలశాస్త్రువువారులు శుచు ల ప్పొరజసంబునఁ జ్రోతు రు, దారులు ధీరులు దశరథధరణీపుమంతుల్. ౨౮౧  
సతత+ఉత్సాహులు = శత్రుజయమునందు నెప్పుడు నుత్సాహము కలవారు, పారగత = తుదికాంచిన, నృపాల శాస్త్రువువారులు = నీతిశాస్త్రమును గలవారు, ఆ యనుష్ఠానఫల మేమన, శుచులు=నిర్దోషులు, ధరణీపు=రాజయొక్క.

తా త్ప ర్య ము.

దశరథరాజమంతులు సభయం దుండి యాలోచనలు చెప్పుటమాత్రమే కాక యుద్ధసమయంబున వీరులై యుద్ధముచేయువారు, శత్రుజయంబునందు మిశ్రరక్షణ మందు సర్వదా యుత్సాహవంతులు. రాచనీతి శాస్త్రమునెల్ల సమగ్రముగాఁ జదివినవారు, కావుననే శుచులు. పురజనుల ధర్మపద్ధతిని రక్షింతురు. ఔదార్యము గలవారు, ధైర్యవంతులు.

ఉ॥ నేరము లేకయున్న నొకనిష్కము దండుగు దీయ రేయెడన్  
నేరము గల్గినం బరిగణించి బలాబలతారతమ్యముల్  
వారక విప్రరాట్కు లజివర్యులయొద్దనయేనిఁ దీసి పెం  
పారఁగఁ గోశమున్ లసదుపాయులు నింతురు ధర్మకర్ములై. ౨౮౨

నిష్కము=అరవరహా, దండుగు = అపరాధమునకుఁగా నపరాధివలనఁ దీసెడి ధనము, బల+అబల=నేరములందు గొప్పకొంచెముల యొక్క - (2) అపరాధుల శక్త్యశక్తులయొక్క, తారతమ్యమున్ = వాసిని, పరిగణించి = ఆలోచించి, గొప్ప నేరము చేసినవానికిని, గొప్పబలము గలవానికిని శిక్షయొక్కవ, అల్పమైన నేరము చేసినవానికిని బలహీనునకును శిక్షయొక్కవ, వారక = విడువక, విప్రరాట్ = బ్రాహ్మణుల యొక్కయు. క్షత్రియుల యొక్కయు, గోశమున్ = బండ్లారమును, లసత్ + ఉపాయము=ఎప్పటి కప్పుడు తోచు నుపాయము గలవారు

తా త్ప ర్య ము

దోషి యని క్రిందివా రొక రొకనియందు నేరముమోపి పంపినను తమ విచారణమందు వారీయందు నేరములేకయున్న నొక నిష్కమైనను వానికి దండుగు విధింపరు. దోషము కనఁబడెనా వాఁడు బ్రాహ్మణుఁ డైనను క్షత్రియుఁ డైనను



నేరము బలాబలములు దోషియొక్క శక్తి నామధ్యము లాలోచించి నేరమునకు దోషియొక్కతకుఁ దగిన దండుగు ధర్మశాస్త్రప్రకారము విధించి యట్టి ధనముచే బంధారము నింతురు. లొక్కసము నిండవలె నని విపరీతపు దండుగలు విధింపరు.

కం॥ సుద్దుల మఱి బుద్దుల నొక, యుద్దిగఁ బ్రెగ్గడలు గలసి + యొద్దిక నుందున్ బద్దులు పలికెడి మనుజుఁడు, పద్దునకేన్ లేఁడు పురిని బలైలయందున్. ౨౮౩

ప్రెగ్గడలు=మంత్రులు, చూ - ప్రెగడలు. "ప్రెగ్గడపల్కులకు రాజు ప్రియుఁడై మఱితా । న్దు ప్రజకాచరించుట" "పితీకివిగాక నీవు నొక ప్రెగ్గడవే" నా. ఉత్త. హరి 'ప్రెగడలకు జెప్పి తీర్పు పెంపేర్పడఁగన్' భార - ఉద్యో. ౨. ఆ. ప్రగడ ప్రగ్గడ అనునవి యపశబ్దములు, ఉద్దిగ = సమావముగ, ఒద్దిక = అనుకూల్యము. ఒకరి యిష్టప్రకారము మఱియొకరు పోవుట, బద్దులు = అసత్యములు పద్దునకు = లెక్కకై నను, సూక్తిశబ్దభవము సుద్ది - మంచిమాట. బుద్ధిభవము బుద్ది.

తా త్ప ర్య ము.

మంచిమాటలయందును, ఆలోచనలందును మంత్రులందఱై కమత్యముగల వారై యొద్దికతో నుందురు. అసత్యములాడువాఁ డానగరంబునందుఁగాని పల్లెలందు గాని లేఁడు.

కం॥ దుష్టులు వెలిచవి మరగిన, భ్రష్టులు లేరప్పురమున రాష్ట్రమునందున్ శిష్టులు సువేషపటయుత, పుష్టులు నృపహితచరిష్టువులు మంత్రవరుల్. ౨౮౪

వెలిచవిన్ = అంకుతనమును, మరగిన = అభ్యాసపడిన, భ్రష్టులు=కులము నుండి పుణ్యలోకమునుండి పడినవారు, సువేష పట = మంచి యలంకారము తోను మంచి వస్త్రములతోను, యుత = కూడినవారును; నృపహితచరిష్టువులు = రాజునకు మేలగు పనులయందు సంచరించువారు.

తా త్ప ర్య ము.

చెకునడవడి గలవారును, అంకుతనమును మరగి కులము నుండియుఁ బుణ్య లోకమునుండియుఁ బడి యథమవశకువచ్చినవారా రాష్ట్రమందుఁగాని నగరమందుఁ గానిలేరు. అందఱు సద్గుణములు గలవారు. మంచియలంకారములు వస్త్రములు గలవారై దేహపుష్టికలవారై రాజునకు మేలుగలుగు కార్యములందు సంచరించువారై యుండిరి.

చం॥ గురువులయంకు నున్నగుణాకోటులుమాత్రమ సంగ్రహించుచున్ బురుతరవిక్రమంబు మెయి భూత భవిష్యదుదంతవేదితన్



బరవిషయంబుల నిగ్గులుఁ \* బ్రస్తుతి కెక్కుచు. సంధివిగ్రహా  
చరణధురీణులై పతికి \* సత్ప్రియవాదులు నైరి తజ్జనుల్.

౨౫

గురువు..... సంగ్రహించుచున్ = గురువులయందుండు సుగుణములను  
మాత్రమే తా మాచరణములోనికి దెచ్చుకొందురుగాని వారు ప్రమాదముననో  
కావలయుననియో యేదేని తమ కకార్యముగఁ దోచిన దాని నొనర్చినను దానిని  
గమనింప రని భావము. ఉరుతర = మిక్కిలి యధికమగు, విక్రమంబుమెయిన్ =  
పరాక్రమముచేతి, భూత = జరిగినదియు, భవిష్యత్ = జరగఁజోవునదియు నగు.  
ఉదంత = వృత్తాంతమును, వేదిత = ఎఱుగుటచేత, పరవిషయంబులన్ = ఇతర  
దేశముల యందును, సంధి = శత్రువులతో సమాధానపడుట యొక్కయు,  
విగ్రహ = యుద్ధముయొక్కయు, ఆచరణధురీణులై = చేయుటయందు నేర్పరులై,  
సత్ = మేలై నదియును, ప్రియ = ఇష్టమైనవియు నగు మాటలను, వాదులు =  
చెప్పువారు, అప్పటికిష్టమై తిర్వాత ననిష్టమగు మాటలు చెప్పరని భావము. తత్ +  
జనులు = ఆమంత్రీసమూహములు.

మంత్రులలక్షణమును గుఱించి మనువు.

'మాలాన్ శాస్త్రవిదః శూరాన్, లబ్ధలక్షాన్ కులాగతాన్, సచివాన్ సప్త  
చ్ఛాస్త్వానా, ప్రకుర్వీత పరీక్షితాన్ || మంత్రణో యస్య కులజా అపంహార్యాః  
సహోషితాః | నృపతేర్మతిదాః సంతి సంతి సంబంధకోవిదాః | ఆనాగత విధాతారః  
కాలజ్ఞాన విశారదాః | అతి క్రాంతమశోచంతః సరాజ్యఫలమశ్నుతే | సమదుఃఖ  
సుఖా యస్య సహాయాః ప్రియకారిణాః | అర్థచింతాపరాః సభ్యాః | సరాజ్య ఫల  
మశ్నుతే' దీనివలన దశరథుని మంత్రులందఱు శాస్త్రసమ్మతవర్తనము గల వారని  
యేర్పడుచున్నది.

తాత్పర్యము.

తమ్ము రక్షించునవి మంచిగుణములే కాని దుష్టణములు కావు. కావున గురువుల  
యందున్న దుష్టణములువదలి మంచిగుణములను మాత్రమే గ్రహించుచుండురు.  
దుష్టణములు దోచెనేని పరోక్షమున లొకిది మర్యాద కాదని మందలింతురు, గాని  
నలువురిలో నవమానింపరు. అప్పటికి నవి వాఁడు మానకున్న దూరముగఁ దొలఁగు  
దురు. వారి దుష్టణములవలనఁ జెడఁకువాఁడు వాఁడుమాత్రమేకాక లోకము  
చెడునట్లుండినఁ బట్టి వండింతురు. గొప్ప పరాక్రమముచేతను జరిగిన జరగుచున్న  
జరగఁజోవు వృత్తాంతములను జెలిసికొని తగినట్లు వర్తించుటచేతను, నితర దేశము  
లందును మిక్కిలి భ్యాతిని సంపాదించి సంధివిగ్రహోదులయందు సమయోచితముగ  
వర్తించువారై రాజసకు మంచి ప్రియములు హితములు చెప్పువారై రి.



అ| రాష్ట్రకార్యచింతప్రకటంబుగానీక, వరకుశాగ్రబుద్ధివర్తు లగుచుఁ బలుకు ప్రల్లదంబుపజ్జను బోవక, ప్రతిభ మింత్రు ప్రాద్వివాకవరులు. ౧౫౬

ప్రాద్వివాకవరులు = అధికారులు - అమాత్యులు - మంత్రు లాలోచనము చెప్పువారు, ఆ యాలోచన మాచరణమునకుఁ దెచ్చువారమాత్యులు, రాష్ట్రకార్య చింత=రాజ్యము విషయమైన కార్యముల యాలోచన, ప్రకటము = వెల్లడి, పలుకు ప్రల్లదంబు = నోటి దుడుకుతనము, ప్రతిభన్ = అప్పటి కప్పటికిఁ గ్రొత్తగా వికసించెడి బుద్ధి.

కా త్వ ర్య ము.

అధికారులు తమరాజ్యమునందుఁ జేయఁదలఁచిన కార్యములను గార్యరూప ముగ లోకులకుఁ దెలియఁజేయుదురే కాని ముందుగ రహస్యము వెలిపఱుపరు. సూక్ష్మబుద్ధిగలవారు, ఎట్టివారిని నిష్ఠరము లాడరు, సమయోచితమైన బుద్ధి వికాసముచే నతిశయింతురు.

ఉ| ఇట్టియమాత్యు లెల్లఁ దను + నెప్పుడు గొల్వఁగఁ జారచక్షు వై దిట్టలు చెల్మికాం ద్రమరఁ + దేజన నెకుడు నుద్ది సూడు పే ర్పెట్టఁగ రాక, కప్పములఁ + బెల్లుగ నీయఁగఁ గ్రిందితేండ్లు దా నట్ట వెలింగె నాజి కిర + గావళి నూతనభానునట్టు లై. ౨౫౭

చారచక్షువై = వేగులవారు నేత్రములుగాఁ గలవాడై, 'చారై : పశ్యంతి రాజాన' యని నీతి. "వనే వనచరాః కార్యాః శ్రమణాటవికాదయః | పరప్రవృత్తి జ్ఞానార్థం శీఘ్రా శ్చారపరంపరా" యని మనువు రాజున కనేక చారులుండ వలయు నని చెప్పెను. దిట్టలు = బలవంతులు, చెల్మికాండ్రు = స్నేహితులు, సూడు = శత్రువు-దశరథునకు సమానుఁడుకాని యధికుఁడు కాని లేడని భావము. కిరణ అవళిన్ = కిరణములవరుసచేత, నూతనభాను అట్టులు ని = ఉదయించు చున్న సూర్యునివలె నై - దశరథుఁడు మిత్రులతో వెలింగెనని భావము. ఉదయించు సూర్యునితోఁ బోల్చుటచే రామాదులచే నీక వృద్ధికాఁగలఁ దనియు జనులకు సమీపింపను రాక భయంకరుఁడునుగాక వారిమనస్సుల కుల్లాసము లోకమునకు విలాసము కలుగువంతమాత్రము ప్రేమతో నున్నాడనియుఁ దెలుపును. భాను + అట్టులు = భానునట్టులు - షష్ఠీసమాసమునం దుకార ఋకారముల కచ్చు పరం బగునపుడు నుగాగమం బగు. సు. వ్యా. సంధి. ౪౯ సూత్రము.

దీనిచే రాజు దా నంత సమర్థుఁడు తెలిసినవాడైనను బురోహితామాత్యులతో నాలోచించియే రాజ్యపాలనము చేయవలయు నని సూచితము.



తాత్పర్యము.

ఈ ప్రకారము మానవులందఱుఁ దన్ను సేవించుచుండఁగా దశరథుఁడు వేగుల వాండ్రచేత లోకములో జరుగునవి తాను గన్నారఁ జూచినట్లు తెలిసికొనుచు నమ్మందగిన స్నేహితులు గలిగి పరాక్రమమందు సరియైనవారుగాని యొక్కవ యైనవాఁడుగాని పగవాఁడు లేక, తనచేతికింది రాజులు విస్తారముగఁ గప్పుములు కట్టచుండఁగా నుదయించు బాలసూర్యుఁడు కిరణములచేఁ బ్రకాశించునట్లు ప్రకాశించెను. సూర్యబింబము తోచిన యేడు నిమిషములకుఁ గాని సూర్య కిరణములు భూమిని దగులవు. సూర్యబింబమువలన లోకమునకు లాభములేదు. సూర్యకిరణములవలననే లాభము. అట్లులే రాఁగల రామాదులు దశరథునకు సూర్యునకుఁ గిరణములవంటివారు. ఉదయమున నెఱ్ఱగా నుండు సూర్యుఁడు దర్శనయోగ్యుఁడు కాఁడు. ఎండవ్యాపించి బింబము తెల్లగానైన పిమ్మటనే దర్శింప యోగ్యుఁడు. అట్లులే రామాదులవలననే దశరథుఁడు లోకమాన్యుఁడు. జాయా నామపూర్వుఁడు. స్వనామపూర్వుఁడు, పుత్రనామపూర్వుఁడు అని ముగ్గురు పురుషులు. మొదటివాని కంటె రెండవవాఁడు, వానికంటె మూడవవాఁడు శ్రేష్ఠుఁడు. దశరథుఁడు మూడవరకమువాఁడు.

—\* ౮ సర్గము-దశరథుఁడు దనపుత్రహీనతకు విషాదపడుట \*—

కం॥\*కల రాతనికిని మువ్వరు, జలజాక్షునిసతులఁ బోలు\*చంద్రనిభాస్వల్ లలిత్రవర్గ సదృశలు, సలితగుణవతులు పరమ\*సాధ్యులు భార్యల్. ౨౮౮

దశరథుఁ డింతటి ధార్మికుఁడగుటచే భగవదవతారమున కితఁడు తగినవాఁ డని చెప్పి యింక భగవదవతారనిమిత్త మితఁడు చేయు భగవదారాధనరూపక మగు యజ్ఞమును జెప్పఁ దలచి వాల్మీకి పూర్వపీఠిక నుపక్రమించుచున్నాఁడు.

జలజాక్షుని = విష్ణుమూర్తియొక్క, సతులన్ = భార్య లగు శ్రీజేవి భూదేవి నీభాదేవులను, చంద్రనిభాస్వల్ = చంద్రునితో సమానమైన ముఖములు గల వారు - ఈయుపమ సౌందర్యమును జెలుపును, ఒక్కటిగాఁగూడిన - త్రివర్గముల క్రియన్ = ధర్మార్థకామములవలె, పరమసాధ్యులు = మిక్కిలి పతివ్రతలు, మువ్వరు భార్యలు = కౌసల్య సుమిత్ర కైకేయి యను వారలు గుణవతు లను శబ్దము కౌసల్యసుమిత్రాకైకేయిలు తాజస సాత్త్విక తామస గుణములఁ బోలి యున్నారనియు స్ఫురింపజేయును. కౌసల్యయందు రజోగుణము, సుమిత్రయందు సత్త్వగుణము కైకయందుఁ దమోగుణము గల దని వారి నడవడులే తెలుపు చున్నవి. కౌసల్యనోర పతివిషయమున నిష్ఠురములు వచ్చెగాని, సుమిత్ర సదా శాంతచిత్తయై యుండెను. రామునందు రజోగుణము లేకున్న రాజెల్లు కాఁగలఁడు! కావున రాజస యగు కౌసల్యకు రాముఁ డుదయించెను. దాస్య



భాగవతపారతంత్ర్యములు కేవలసాత్త్విక లక్షణములు గదా. తామసురాలగుకై కకు భగవత్పరతంత్రుఁ డెట్లు గలిగె నను సందేహము లక్ష్యణునకే కలిగెఁగదా. ఆరణ్య. ౨౨౪ ప. చూడుఁడు. దీనికిఁ ప్రత్యుత్తర మగ్నే రాప యని నిప్పునకు నీళ్లు హిరణ్య కశిపునకుఁ బ్రహ్లాదుఁడు పుట్టినట్లని సమాధానము చెప్పుకొనవలయును.

తాత్పర్యము.

విష్ణుమూర్తికి శ్రీదేవి భూదేవి నీశాదేవినలె ధర్మము అర్థము కామమువలె సత్త్వరజస్తమస్సులవలె మంచిగుణములుగల ముగ్గురు ముఖ్యభార్యలు గలరు.

తే|| సతతధర్మానుకూల్య కౌసల్యయనఁగఁ, బాత్రజన వసుగోత్రసుమిత్రయనఁగఁ  
గాంధర్వాదనూపై కక్తై క యనఁగ, నాఖ్యలు వహింతు రాతనియబ్జముఖులు. ౨౮౯

త్రివర్గోపమానమున నేర్పడు గుణములతో భార్యలు బేర్కొనుచున్నాఁడు. అబ్జముఖులు=చంద్రునివంటి ముఖముగల యాభార్యలు. 'అబ్జోజై వాత్మకస్సోమో' యని యమరుఁడు. సతతధర్మ ఆనుకూల్య = సదా పుణ్యకార్యములందు అనుకూలత గలది యగు కౌసల్య - ఈమె ధర్మమును బోలినది - కావుననే యీమెకు భగవంతుఁడు పుత్రుఁడై ప్రాప్తిం చెను. పాత్రజన=దానమున కర్హులైన లోకులకు; వసుగోత్ర = మేరుతర్వతిము - ఈమె సుమిత్ర - ఇట్టిదానగుణము కలది సుమిత్ర యగు టేమి యాశ్చర్యము? ఈమె యర్థమువంటిది. ఈమె ధర్మస్వరూప యగు కౌసల్య కనుకూలవతి. కావుననే యీమె పుత్రులు భగవద్భాగవతపరతంత్రులైరి. గాంధర్వాదన= భర్తకు సంతోషమునిచ్చు, కూప+వీక = సౌందర్యమే ప్రధానముగాఁ గలది కైక. కాంతుఁడు అనఁగా మనస్సునకుఁ బ్రിയుఁడైనవాఁడు. వాఁడు తనకుఁ బ్రియమైనకార్యములు చేయువఱకు వానికి హర్షదయే. అటుచేయ కున్నప్పుడు దుఃఖ దయే (దుఃఖము నిచ్చునట్టిదియే). కైక యిట్టిదేకదా. కావున నీమె కామమునకుఁ బోలిక. అందు దుష్కామమునకు. ఈమె ధర్మార్థములవంటి కౌసల్యాసుమిత్రలకు విరోధురాలు. 'జ్యేష్ఠభ్రాత్రవమానేన త్రయః కుప్యంతి సోదరా' యన్నటులు కౌసల్యారాములపై ద్వేషించిన యీమెపై కొడుకుగూడ ద్వేషించెను.

తాత్పర్యము.

వారెవ్వరనిన ధర్మమునందనుకూలబుద్ధిగల కౌసల్యయుఁ బాత్రులైన జనులకు బంగారుకొండవంటి సుమిత్రయుఁ బ్రియునకు సంతోషము గలిగించు రూపము ప్రధానముగాఁగల కైకయు ననుచంద్రవవనలు. చంద్రునియందు లోకా



హ్లాదకరత్వము సౌమ్యము - శిశువుల బాధించుగుణము కలదు. "పుట్టిన విడ్డ  
 నికిం బగైన, నీ వెట్టిపదోషవేళ జనియించినవాడవో కాక చంద్రమా"  
 యన్నట్లు చంద్రుడేకదా బాలారిష్టదోషకారకుడు. అట్లులే యా మువ్వరి  
 యందు వరుసగ మూడుగుణములు కల వని యుట్టముఖులను శబ్దము తెలుపు  
 చున్నది.

"కోసలస్య నృపస్యాథ, తనయాంచ శుచిస్మితావ్,  
 కౌసల్యాంనామకన్యాం తా, ముపయేమే స పాక్తివః  
 మాగధస్య నృపస్యాథ, పుత్రీసర్వాంగశోభనా  
 సుమిత్రానామనామ్నాచ, ద్వితీయా తస్య భామినీ  
 తృతీయా కేకయస్యాథ, నృపతే ర్దుహితా తథా  
 భార్యా భూ త్పద్మప్రతాపీ, కై కేయానామ నామతః." —పద్మపురాణము.

ఈ వాక్యములవలనఁ గౌసల్య కోసలరాజకూతురనియు, సుమిత్ర మగధరాజ  
 కూతు రనియు, కైక కేకయరాజ కూతురనియు నెఱుఁగ వగు.

కం||\*వారణములు వాజులసా, ధారణభోగంబు లెన్నోతనరియుఁ దనయో  
 దారసుఖంబును గానఁడు, ధారణీవల్లభుఁ డదేమిదై వకృతంబో. ౨౯౦  
 వారణములు = ఏనుఁగులు, వాజులు = గుఱ్ఱములు, అసాధారణ = ఇతర  
 రాజులకు లేని, ఉదార = గొప్ప, వాజు మనఁగా తెక్క - వాజుములు గలవి  
 వాజులు-గుఱ్ఱములకుఁ బూర్వకాలమున తెక్క లుండెనట.

తా త్ప ర్య ము.

ఏనుఁగులు గుఱ్ఱములు ఇతరుల కెవ్వరికి లేని భోగము లెన్నో గలవు. గాని  
 య దేమి దై వతంత్రమో కొడుకులవలనఁ గలుగు సుఖముమాత్రము రా జను  
 భవించినవాఁడు గాఁడు. కన్న విడ్డలను గొంగిలించుకొన్న సుఖము కన్నతల్లి  
 దండ్రులకుఁ దెలియును.

"విపరీతప్రతిభాష లేమిటికి నువ్వీనాథ యీపుత్రగా । త్రపతిష్వంగసుఖంబు  
 చేకొనుము. ముక్తాహారకర్పూరసాం । ద్రపరాగప్రసరంబు చందనముఁ జంద్ర  
 జ్యోత్స్నయుం బుత్రగా । త్రపతిష్వంగమునట్లు జీవులకు హృద్యంబే కడున్  
 శీతమే."—భారత. ఆది.

ఉ||\*కాంతనిశాంతకోటులును\*గ్రమఘుమాయితపుష్పనాటులున్  
 దంతసువర్ణ రత్నరచితాసమశాలలు రాజ్యలీలలున్  
 గాంతలు సాకుమార్యరతికాంతలు విక్రమ మిన్ని యుండియున్  
 సంతతిలేదు సంతతలేవి\*మాదమునం బరితప్యమానుఁ డై . ౨౯౧



కాంత = మనోహరములగు, నిశాంత = గృహములయొక్క, సంతతులు = సమూహములు, క్రమ = ఇంపై, ఘనమాయిత = గుమగుమ వాసనకొట్టుచున్న, పుష్పవాటికత్ = పూలతోటలు. రచిత = చేయుటచేసినవి గనుకనే, స్ఫుట=స్పష్టముగానున్న, శాలలు=గృహములు, రతి = రతీదేవినలె సుందరులైన, కాంతలు = మనోహర లగు భార్యలు, పరితప్యమానుడై = దుక్కిలి తపస్సు చేసినవాడై - వృత్త్యనుప్రాసము.

తా త్ప ర్య ము.

సుందరములైన మందిరములు, గమగమ వాసన లీను పూలతోటలు, ఏనుగు దంతములు బంగారు రత్నములతోఁ గట్టిన యసమానమైన శాలలు, రాజ్యవిలాస క్రీడలు, సుకుమారత్వమున రతిదేవినితోలు సుందరులైన భార్యలు, పరాక్రమము - యివన్నియు నుండియు సంతానములేని కారణమున నెడఁదెగని విచారముచేఁ దపస్సు చేసినవాడై.

తే||\*సౌఖ్యసంతానములునాకుఁజాలఁగలవు, గాని సంతానసౌఖ్యంబుఁగలుగదయ్యె భోగసంతతి నాకు నాఁభోగముగనెఁ, గాని సంతతిభోగంబుఁగలుగ దయ్యె.

౨౯౨

సౌఖ్యసంతానములు=సుఖముల సమూహములు, సంతానసౌఖ్యంబు = పుత్రుని వలనఁ గలుగు సుఖము, ఆభోగము = విస్తారము- భోగసంతతి సుఖానుభవముల- సమూహము. సంతతిభోగంబు = కొడుకులవలనఁ గలుగు భోగము. సంతానములు- ఇవి యేడు.

కం|| తనయుఁడు, చెఱువును, గావ్యంబు, నిభానము, గుడి, వనంబు, భూదేవస్థాపనమును, నను నియ్యెడును, | జను శాస్త్రములందు సప్తసంతతు లనఁగన్.

తే|| దుష్కృతము లెన్ని చేసినఁ దుడివి సప్త, సంతతులోన నొక్కటి నలుపునతఁడు కుతుకమునఁ దన నూటొక్కకులమివారి, నరకములఁబాపి ముక్తికినడుపునిజము. — అప్పకవి.

అపుత్రకవిచారము.

శ్రుతి|| జయమానోవై బ్రాహ్మణ స్త్రిభిర్ బుణవాఙాయతే|బ్రహ్మచర్యేణ ఋషిభ్యో, యజ్ఞేన దేవేభ్యః, ప్రజయాపితృభ్య, ఏషవా అస్మిణోయః పుత్రీ| బ్రాహ్మణుఁడు పుట్టువుతోడనే మూఁడు బుణములతోఁ బుట్టును. బ్రహ్మచర్యముచే బుఘల బుణము - యజ్ఞములచే దేవబుణము - బిడ్డలఁ గనుటచే పితృణము తీర్చవలయును. పున్నామోనరకాత్త్రాయిత ఇతి పుత్రః - పున్నామనరకమునుండి రక్షించువాఁడు కావునఁ గొడుకునకుఁ బుత్రుఁడనిపేరు. "నాపుత్రస్యతు



లోకోస్తి” “అపుత్రస్య గతి ర్నాస్తి” సుతులు లేనివారికి గతులు లేవు. “శ్రుతి | ప్రజాతంతుంమావ్యవచ్ఛేత్సిః” సంతానతంతువును ద్రెంపకుము— శ్లో. “పుత్రేణ లోకాన్ జయతి, పుత్రేణానంత్యమశ్నుతే | అథ పుత్రస్య పుత్రేణ, నాకమే వాధి రోహతి”-బోధాయనులు. పుత్రునిచే లోకముల జయించును. పుత్రునిచే నానంత్య మనుభవించును. మునిమనుమనిచే స్వర్గ మధిరోహించును. “సప్తపరాన్ సప్త పూర్వాన్ షడన్యానాత్మసప్తమాన్ | సత్పుత్రమధిగచ్ఛాన స్తారయే దేవసో భయాత్” తపవెనుకటివారి నేడ్వరను, తపపూర్వుల నేడ్వరను, దన్ను సత్పుత్రుఁడు నరకభయమునుండి తప్పించును. ఇవన్నియు సత్పుత్రవిషయమైన వాక్యములు. సత్పుత్రునివలన నెంత మేలుకలదో దుష్టపుత్రునివలన నంతకీడుగలదు. కావుననే “మాజన్వప్త సనోవంశే, జాతోవా ద్రాగ్విపద్యతామ్ | ఆజన్మమరణం యస్య, వాసుదేవో వదై వతమ్” ఇది పితృదేవతలవాక్యము. ఎవఁడు ఆమరణాంతము భగవద్భక్తిగలవాఁడు కాఁడో వాఁడు మావంశమునఁ బుట్టుకుండునుగాక, ఒకవేళఁ పుట్టినా వెంటనేచచ్చునుగాక యని పితృదేవతలు కోరుచుందురు. ‘యః పుత్రః పితరం ద్వేష్టి, తం విద్యా దస్యరే తసమ్, యోవిష్ణుం సతతం ద్వేష్టి, తం వింద్యా దంత్య రేతసమ్’ తండ్రిని ద్వేషించువాఁ డన్యరేతస్సునకుఁ బుట్టినవాఁడు. విష్ణువును ద్వేషించువాఁ డంత్యజ రేతస్సునకు జనించినవాఁడు. ఇట్టికొడుకు దండ్రి నేమి యుద్ధరించును ? సంతానవిషయమై పాండురాజువిచారము మహాభారతమున నిట్లు చెప్పఁబడెను. “పాండురా జాత్మగతంబునఁ బుట్టుచుండి దేవఋషిపితృ మనుష్యఋణంబులు నాలిగింటితోడం బుట్టి యథాకాలవిధుల వీనివలన ముక్తుండు గావలయు నట్లు గానివానికిఁ బుణ్యలోకంబులు లేవు. యజ్ఞంబులంజేసి దేవతల ఋణంబును, తపస్సాస్వాభ్యాయ బ్రహ్మచర్యవ్రతంబులంజేసి ఋషులఋణంబును, శ్రాద్ధపుత్రలాభంబులంజేసి పితరుల ఋణంబును, సూన్యతధనార్జనంబులంజేసి మనుష్యుల ఋణంబును బాపవలయు, నందుఁ బితరుల ఋణంబు డక్క-డక్కన మూఁడుఋణం బుల వలన విముక్తుండనయితి. గీ|| దేహనాశంబుతోడన తీఱునెల్ల, వారిఋణములు మఱిపితృవరులఋణము. నాశమయినను దీఱదు నాకు నిదియుఁ, డక్క-యున్నది యే నెల్లు దానిఁ బాతు.” భార. ఆది. ౫ ఆ. ౭౦-౭౧ పద్య.

ఈ సందర్భమున జరతాకూరుచరిత్రము స్మరించునది. పితృదేవతలు జరతాకూరునితోఁ జెప్పిన వాక్యము.

చం॥ తగిన సుపుత్రులం బడసి ధమ్మపు తప్పక తమ్ము నుత్తముల్ పొగడఁగ నమ్మహామతులు పొందుగతుల్ గడు ఘోరనిష్ఠతోఁ దగిలి తపంబుజేసియును, దక్షిణ లిమ్ముగ నిచ్చి యజ్ఞముల్ నెగడఁగఁ జేసియుం బడయనేర రపుత్రకులై న దుర్మతుల్.



ఈ విషయమున సంస్కృతమున విస్తరగ్రంథము గలదు. గ్రంథవిస్తర భీతి ననువదింపఁ బడదయ్యె.

తాత్పర్యము.

అహా నాకు సౌఖ్యములు చాలఁ గలవుగాని కుమారులవలనఁ గలుగు సౌఖ్యములు లేవాయె. కొడుకువలనఁ గలుగు భోగము లేనప్పు డెన్ని భోగము లుండియు నేల ? నేను జేసిన తపస్సు వ్యర్థమాయెఁగదా.

ఉ॥ చాలఁగ నిట్లు మానసము\*సంతతిలేమికిఁ గుందుచుండఁ బే  
రోలగమందు భాసిలుచు\*యోజనచేసెను మంత్రియు క్తుండై,  
యేల తురంగ మేధమును\*నే నొనరింపఁ నికై నఁ జేయుదున్  
జాలములేక కల్లు సుత\*సంతతి యంచును నిశ్చితాత్ముండై. ౨౯౩

కుందుచున్ = దుఃఖించుచు, పేరు + ఓలగమునందున్ = పెద్దకొలువుకూటము నందు, భాసిలుచున్ = ప్రకాశించుచున్, తురంగ మేధమును = అశ్వమేధయజ్ఞమును, జాలము = ఆలస్యము, నిశ్చిత + ఆత్ముండై = నిర్ధారణచేసికొనఁబడిన మనస్సుగల వాండై, మన స్సనఁగా మనస్సున నున్నవిషయము నిశ్చయపఱచుకొన్నవాండై.

తాత్పర్యము.

అని యీ ప్రకార మాలోచించి మనస్సునఁ బరితాపపడుచు సభామందిరముచేరి మంత్రులతో నిట్లు యోజించెను. నేనేల యింతపఱకుఁ బుత్రులు కలుగుటకై యశ్వమేధయాగము చేయనై తని ? ఇకనైనఁ జేసెదను. అది చేసితినేని నాకు సంతానము కలుగును అని నిశ్చయించినవాండై.

క॥ మంత్రి నికరావతంసు సు.మంత్రుని నృపకార్యవిహిత\*మంత్రుని వరిభీ  
తంత్రుని సమస్తకళల స్వ.తంత్రునిఁ జేరంగఁ బిలిచి\*దశరథుఁ డనియెన్. ౨౯౪

మంత్రినికరావతంసునిన్ = మంత్రిసమూహమునకు శిరోభూషణమైన వానిని, నృపకార్య = రాజకార్యములందు, విహితమంత్రుని = చేయఁబడిన విశేషహితమైన యాలోచన కలవానిని, అభీతంత్రుని = శత్రువులకు భయము గలిగించుకార్యము గలవానిని, సమస్తకళలన్ = సమస్తవిద్యలందు, స్వతంత్రుని = పరాపేక్ష లేనివానిని, అవతంసము = తలయందుంచుకొను పూవు-నూ. వతంసము.

తాత్పర్యము.

ఇట్లు నిశ్చయించుకొన్నవాండై మంత్రులందు శ్రేష్ఠుండై రాజకార్యములందు మేలైన యాలోచనచేయుచు శత్రువులకు భయము గలిగించుకార్యములు చేయుచు



నన్ని విద్యలయందు బరాపేక్షలేని సుమంత్రుని చిలిచి దశరథుఁ డిట్ల నియెను.

కం॥ గురువుల నందఱ వైశము, పురోహితులఁగూడ నీవోపోయి యిచటికిన్  
గురు వగు కార్యముగల దని, సరసతఁ దోడ్కొనుచు రమ్మోచయ్యనఁ జొమ్మొ.  
౨౯౧

వైశము = శ్రీఘ్నముగ, గురు వగు కార్యము = గొప్పపని.

తా త్ప ర్య ము.

అందఱు గురువులను అందఱు పురోహితులను నీవే శ్రీఘ్నముగఁ బోయి  
గొప్పకార్య మాలోచింపవలసియున్నది. వెంటనే రమ్మని పిలుచుకొని రమ్మొ  
పోమ్ము.

చం॥ అని పతి యానతిచ్చిన రయంబున నేగి సుమంత్రుఁ డెల్లరం  
బనివడి తోడితెచ్చె శ్రుతిపారగవర్యుల వామజేవునిన్  
మునుల సుయజ్ఞ కాశ్యపులముఖ్యగురుం డగు నవ్వసిష్ఠుఁ ద  
క్కినద్విజసత్తమావళులగీర్తిధనాఘ్యులఁ సాధుశీలురన్.  
౨౯౨

అనతి = ఉత్తరువు - అజ్ఞప్తి, రయంబునన్ = వేగముతో, శ్రుతిపారగులు =  
వేదములఁ దుదముట్టఁ జదివినవారు, సాధుశీలురన్ = మంచిస్వభావము గలవారిని,  
కీర్తిధన అఘ్యులన్ = యశస్సును ధనముచేఁ బూర్ణులైనవారిని.

తా త్ప ర్య ము.

అని రా జాజ్ఞాపింపఁగానే సుమంత్రుఁడు తడవుసేయక వెంటనే యందఱు  
యింద్లఁకుఁ బోయి సాంఠముగ వేదాధ్యయనము చేసినవారల వామజేవుని  
సుయజ్ఞుని జాబాలిని గాశ్యపుని ముఖ్యగురువైన వసిష్ఠుని నింకను దక్కిన ముఖ్య  
బ్రాహ్మణులను సాధువర్తనులైన వారిని కీర్తిధనులను చిలిచికొనివచ్చెను.

—♦ దశరథుఁ డశ్వమేధయాగముఁ జేయ యోచించుట ♦—

ఉ॥ ఈగతి నేగుడెంచినమునీశ్వరులన్ బహుమానపూజనో  
ద్యోగముచేతఁ దన్నుచు ర \* ఘూర్వహుఁ డిట్లను భక్తి నోతపో  
భోగివరేణ్యులార ! మిముఁబోఁటిమహాత్ములప్రాపు గల్గియున్  
నాగడుసుంగ్రహంబు లవిఁపన్ననపత్యునిఁ జేసె నీవిధిన్.  
౨౯౩

రఘు+ఉద్వహుఁడు = రఘువంశమున శ్రేష్ఠుఁడు - దశరథుఁడు, యోగము =  
కూడిక. తన్నుచున్ = సంతోషపఱుచుచు, తపోభోగివరేణ్యులార = తపస్సు  
నందు శ్రేష్ఠులారా ! తపమే భోగముగాఁగలవారు తపోభోగులు - వారీయందు



వశేష్యులు = శ్రేష్ఠులు, ప్రాపు = ఆశ్రయము, గడుసుగ్రహములు = క్రూరములైన గ్రహములు, అనపత్యుని = బిడ్డలు లేనివానిని, గడుసుగ్రహంబులు = సులభవ్యాసంధి రక్షణ సూత్రము 'సమాసంబులను దంతంబు లగు శ్రీసమంబులకును పుంపు లకును బహువచనశంబులు పరంబులగునపుడు నుగాగమం బగు.'

తాత్పర్యము

ఇట్లు వచ్చిన మునీశ్వరుల నెల్లరను బహుమానించి పూజించి సంతోషింపఁ జేసి దశరథుఁ డిట్లనియెను - ఓ తపస్విపత్నిములారా ! మీవంటి మహాత్ములు నాకు సహాయులుగా నుండియు నదియేమోకాని క్రూరగ్రహములు నన్నిట్లు కొడుకులు లేనివానినిగాఁ జేసెను.

కం॥ \*ఆలోకనయనుఁ డాదిగ, వాలినయామహిత మైన\*వంశము నిలుపన్  
ప్రేలేఁడు మొలకయు లేమికి,వాలాయముఁ జింత నొంద\*వలసెనునాకున్. ౨౯౮

లోకనయనుఁడు = సూర్యుఁడు, ఆదిగ = మొదలుగాఁగల, వాలిన = అతి శయించిన, ప్రేలేఁడు మొలక = అంకురము చిన్న బిడ్డఁడు-ఇది వాడుకపదము.

తాత్పర్యము

కొడుకులు లేరని యేల విచారపడియెద వందురా ! సూర్యుఁడు మొదలు నాతరమువఱకు విచ్చిత్తిలేక వచ్చిన మీ గొప్పవంశము నాతరమున నిట్లే వంశము నిలుపుటకు అంకురము లేదాయెఁగదా ! యీ రాజ్యము పరులచే లగునేని ఆ యపకీర్తి నాకు వచ్చునే !

కం॥ సంతానము ప్రార్థింపఁమి. జంతాంభోనిధినిమగ్న\*చిత్తుఁడ నై యే  
కాంతము వనరెద నిఁక నా,సంతాపముఁ బాపరయ్య\*సంయములారా ! ౨౯౯

చింతా + అంభోనిధి = విచార మను సముద్రమున, నిమగ్నచిత్తుఁడను = మిక్కిలి మునిగిన మనస్సుగలవాఁడను, వనరెదను = శోకించెదను, సంయములారా = ఋషులారా ! పాపుఁడు + అయ్య = పాపరయ్య - పోకొట్టుఁ డని వేఁడెదను.

తాత్పర్యము

ఏమి చేయుదును ! సంతానము లేదను చింతాసాగరమున మునిగి మిక్కిలి బాధపడుచున్నాను. మునింద్రులారా ! నా సంకటము తొలగఁగ ద్రోయుఁడు.

కం॥ సుతలస్థికి హయమేధ, క్రతువును జలుపఁగను గోర్కి \* గలిగెను, నది దా నతులిత మగుగతి విఘ్నని,హతిఁ బొందక యుండు 'పెట్ల' \*యరయుఁడుమీరల్.



లబ్ధికిన్ = పొందుటకు, హయమేధక్రతువును = అశ్వమేధ యాగమును, విఘ్ననిహతిని = ఆటంకమువలన చేటును, ఆరయుఁడు = వెదకుఁడు, ఉపాయము అధ్యాహారము.

తా త్ప ర్య ము

పుత్రులు గలుగుటకై యశ్వమేధయాగము చేయవలయువని కోరిక కలిగెను. అది విఘ్నములేక చక్కఁగా నెఱవేఱును సాధయము మీ రాలోచింపవలెను.

చం॥ అస విని మేలు మే లదియు \* యా నని బ్రాహ్మణు లెల్ల సమ్మతం బునఁ జొదల న్వసిష్ఠముఖ \* ముఖ్యధరామరు లెల్ల భూపతిం గనుఁగొని లెప్ప నీతలఁపు, \* గల్లు నవశ్యము వాంఛితార్థముల్, పనికిని బూనుమీ, వలయు \* వస్తువులన్ సమకూర్చుమీ వెసన్. 30౧

సమ్మతంబునన్ = అంగీకారముతో, ధరా+అమరులు = బ్రాహ్మణులు, వాంఛిత = కోరఁబడిన, వెసన్ = శీఘ్రముగా.

తా త్ప ర్య ము

అని కాజు చెప్పఁగా మేలుమేలు మీయాలోచన సరిగా నున్నది. నీవాయాగముచేసిన నీకోరిక నెఱవేఱును. కావున దానికి గావలసినపదార్థములు సేకరించుటకుఁ బూనుకొను మని వసిష్ఠుఁడు మొదలగు బ్రాహ్మణులు చెప్పిరి.

కం॥ విడువుము ఘోటకమును బో, విడువుము సందేహ మెదను \* బ్రేష్యుల కెల్లన్ నుడువుము సామగ్రులకై, కొడుకులు గలిగెదరు నీకుఁ \* గువలయనాథా! 30౨

బ్రేష్యులు = సేవకులు, నుడువుము = చెప్పుము, కొడుకులు - 'వీష్టవ్యా బహవః పుత్రా' యన్నట్లు చెక్కురు.

తా త్ప ర్య ము

గుఱ్ఱమును దేశసంచారముకొఱకు వదలుము. సందేహము మానుము. పని వాండ్రనందఱును కావలసినపదార్థములు తీసికొనిరా నియమింపుము. రాజా! నీ కవశ్యము కొడుకులు గలిగెదరు.

కం॥ తనయులఁ గానఁగవలె నను, ఘనభార్మికబుద్ధి నీకుఁ \* గలుగుటచేఁ బూ తనయులఁ దనయులఁ గనియెదఁ వనఘులసంకల్ప మేల \* వ్యర్థమగుననన్. 30౩

ఘన = గొప్పదియు, భార్మిక = ధర్మము చేయనెంచునదియు, పూతనయులన్ = పరిశుద్ధమైన న్యాయముగల, అనఘుల సంకల్పము=నిర్దోషుల తలఁపు, అథ్ఘాంతరన్యాసాలంకారము, నాల్గవపాదమున ప్రాడియతి



తాత్పర్యము

సుతులఁ గవవలె నను గొప్ప ధర్మబుద్ధి నీకుఁ గలిగెను గావున నీవు పవిత్రమైన నీతిగలవారలఁ గనియెదవు, పాపరహితుల సంకల్ప మేల నిష్ఫల మగును ?

కం॥ అనుకుల వినుచుఁ గన్నుల. నానందాశ్రువులు రాలినధిపతి హస్తా  
ధీనతఁ దనయుల నప్పుడ, మానుగఁ గనినట్ల పొంగిమంతుల కనియెన్. ౩౦౪  
అనుకులన్ = ఆయుమలమాటలను, ఆనంద + అశ్రులు = సంతోషముచేఁ గలి  
గిన కన్నీరు. మానుగన్ = బాగుగ.

తాత్పర్యము

వారు చెప్పిన పలుకులు విని కన్నుల జెలికొలఁకులందు చల్లని యానందబాష్పములు రాలఁగా దశరథుఁడు బ్రాహ్మణవాక్యము వ్యర్థము కాదు కావున తన కప్పుడే కొడుకులు గలిగినట్లు విని సంతోషించినవాఁడై యుప్పొంగి మంతులతో నిల్లనియె.

చం॥ వలసిన సర్వవస్తువు లివారిగఁ జేర్చి గురూక్తి గుఱ్ఱమున్  
బలియు ఘనుం బురోహితునిఁ \* బ్రాపుగఁ గూరిచి వీడి యజ్ఞశా  
లల సరయాత్తరక్షీతితలంబునఁ గట్టి యథావిధిం క్రమం  
బలవడ శాంతికార్యము సమాచరణం బొనరింపుఁ డెంతయున్. ౩౦౫

అవారిగ = అపరిమితముగ, (రూపాం-అవ్వారిగ;) బలియున్ = బలివ్వఁడైన వానిని, ఘనున్ = సమర్థుఁ డగు పురుషుని, 'చతుశ్శతా రక్షంతి యజ్ఞస్యాఘాతా' యని చెప్పినట్లు, బ్రాపుగన్ = గుఱ్ఱమునకు రక్షకునిగ, పురోహితుని = అధ్వర్యుఁడు మొవలగు ప్రధాన ఋత్విక్కులను, ఎడపా దడపా జహోతి యని శాస్త్రోక్తకార్యములు నెఱవేఱుటకై ఋత్విజుని నంపుట. ఉత్తరక్షీతితలంబునన్ = ఉత్తరపుఁ బ్రక్కనుండు భూమియందు, శాంతికార్యము = విఘ్నముల నణఁచు కార్యములను, జాత్యేక వచనము. యథావిధిన్ = శాస్త్రప్రకారము, క్రమము = శాంతికల్పమునఁ జెప్పిన క్రమము. 'క్రమస్తు కథ్యతే కల్పే' యని భాగురివాక్యము. అలవడన్ = పాండిక పడునట్లు. సమాచరణంబు + ఒనరింపుఁడు = చక్కఁగాఁ జేయింపుఁడు, నార్థవపాదంబునఁ బ్రాదియతి.

తాత్పర్యము

మంతులారా ! యజ్ఞమునకుఁ గావలసిన సమస్తవస్తువులు దండీగఁ జేకూర్చవలయును. గురువులు చెప్పిన ప్రకారము గుఱ్ఱమును విడువవలయును. దానికి రక్షకునిగఁ బురోహితులం తొకరిని బంపవలెను. సరయానది యుత్తరపు ట్టాడ్డన



యజ్ఞశాల నిర్మింపవలెను. శాస్త్రప్రకార మిచ్చటఁ జేయవలసిన శాంతికార్యములు చేయింపవలయును.

కం॥ అపరాధంబులు పోసఁగిన, విపులవ్యసనములు దమ్ము \* వెనుకొనవేదిన నృపవరు లెల్లరు దీని, నిపుణులు వో చలుప ధారిఁజేసలి నందున్. ౩౦౬

అపరాధములు = యజ్ఞమంత్రముల స్వరలోపము ద్రవ్యలోపము మొదలగు తప్పులు, విపుల = అధికమగు; వెనుకొనవు = నెంటనంటిరావు, నిపుణులు = నేర్పరులు; వో = ఇది నిశ్చయమును దెలుపును. కాబట్టియే సాధారణరాజు లెవ్వరు నీయజ్ఞమునకై పూనుకొన రని భావము.

తా త్ప ర్య ము

ఈ యజ్ఞమును రాజులందఱు చేయవలయు నను కోరికగలవారే కాని చేయుటకు భయపడుదురు ఏలన మంత్రలోపమో, తంత్రలోపమో పదార్థ లోపమో, శ్రద్ధాలోపమో, దక్షిణాలోపమో యిటువంటివి తటస్థించినేని నెంటనే గొప్పదుఃఖము కలుగును. కావున నట్టివిలేకుండ మీరు హెచ్చరికతోఁ బ్రవర్తింపవలయును.

కం॥ నెమకుచు నుండురు యజ్ఞ, క్రమకోవిదులైన బ్రహ్మారాక్షసు లెట ఛి ద్రము లొదవవె యని క్రతువిఘ్నమునం దత్కర్త యపుడొకను నాశంబున్.

౩౦౭

కోవిదులు = పండితులు, బ్రహ్మారాక్షసులు = పాపములుచేసి ప్రాయశ్చిత్తములు పెట్టుకొనమిచేతను, తగని వస్తువులను దానము పట్టుటచేతను, అయోగ్యులకు యజ్ఞాదులు చేయించుటచేతను, తనకు వచ్చినవిద్య నితరు లడిగినను జెప్పక పోవుటచేతను, రాక్షసులుగాఁ బుట్టిన బ్రాహ్మణులు బ్రహ్మారాక్షసులు. ఎట = ఏ విషయమందైనను, ఛిద్రములు = రంధ్రములు (లోపములు), ఒదవవె = కలుగ వా యని, నెమకుచుండురు = వెదకుచుండురు, పాపముచేత రాక్షసులయ్యును బాపపుబుద్ధి పోకుండుటచేతఁ దాము పూర్వము సంపాదించిన శాస్త్రజ్ఞానము వలన లోపములను దెలిసికొని యేదైన సంబుదొరికిన యజ్ఞము పాడుచేయుదు రని భావము. క్రతువిఘ్నమునన్ = యజ్ఞమున లోపముకలిగి రాక్షసులు చెఱుచుటచేత; తత్, కర్త = యజ్ఞమును జేయు యజమానుఁడు. 'సంయోగం పతిశ్చై ర్గత్వా, పరస్యైవచ యోషితమ్ | అపహృత్యచ విప్రస్వం, భవతి బ్రహ్మ రాక్షసః' మను. ౧౨-౬౦

పతితులతోఁ గూడియుండువాఁడును పరస్త్రీసాంగత్యము చేసినవాఁడును, బ్రాహ్మణుని మృగపహరించినవాఁడును బ్రహ్మారాక్షసుఁడుగాఁ బుట్టును. రాక్షసు లందుబ్రాహ్మణులు బ్రహ్మారాక్షసులు. రావణాదులు క్షత్రియరాక్షసులు.



తాత్పర్యము

యజ్ఞశ్రమమునందు లోపాలోపములు - పట్టువిడుపులు - తెలిసిన బ్రహ్మరాక్షసులు లోప మెచ్చటవైన గలుగునా యని వెదకుచుఁ గాచియుందురు. కాచియుండి సందుదొరికెనా యజ్ఞమును విఘ్నపఱతురు. యజ్ఞము విఘ్నపడెనా కర్త యపుడే నాశ మగును.

కం॥ వేలిమి యెటు విఘ్నంబుల, పాలం బకకుండు నట్టిభగింని మీరల్  
చాలసమర్థులు దీర్చగ, హాళిమెయిన్ నిర్వహింపఁరయ్యా శ్రద్ధన్. ౩౦౮

హెచ్చరికగా వర్తింప వలసిన కారణములు చెప్పి మంత్రులు చేయవలసిన కార్యములఁ జెప్పుచున్నాఁడు. వేలిమి=యజ్ఞము, భంగి = విధము, హాళిమెయిన్ = అపేక్షతో, శ్రద్ధన్ = చేయవలసిన కార్యములందు మనస్సుంచి యక్కఱతో, నిర్వహింపుఁడు+అయ్యా=నిర్వహింపరయ్యా-ప్రార్థనార్థక మధ్యమపురుషంబున నెబ్బాదులను ప్రయుక్తంబు లగుచో ముడుజ్జులకు వు-రు-లగు.' సు. వ్యా.క్రియ ౩౮ సూ.

తాత్పర్యము

కావున నేవిధముగా వర్తించిన యజ్ఞము విఘ్నములు లేక కొనసాగునో యావిధముగా మీరు వర్తింపవలయును. మీరందఱు నిట్టికార్యములందుఁ జాల సమర్థులు కావున శ్రద్ధతోను అక్కఱతోను గార్యము నిర్వహింపఁ గోరెదను.

చ॥ పతి యిటు లాడఁ బ్రెగ్గడలు \* వల్లె యటంచును మిమ్ముఁ జోల్మహా  
మతు లిలఁ బూనుకర్ణముల \* మాఱొడఁగూడునె ? సత్యసత్ఫలా  
న్వితినెతెకార్యలోలురరు \* విఘ్నములుం జొడచూపు తెట్లగున్;  
హితగతి ప్రమాదమతి నెంతయుఁ జీర్తుము సర్వకార్యముల్. ౩౦౯

ప్రెగ్గడలు = మంత్రులు, వల్లె = సరి, కర్ణములన్=కార్యములందు, మాఱు = వ్యతిరేకము, ఒడఁగూడునె = సంభవించునా? మీరు అనుపదము అధ్యాహార్యము, సత్య = తప్పక కలుగునట్టి, సత్ + ఫల = మంచిలాభముతో, అన్విత = కూడిన కార్యలోలురరు=కార్యములం దభిలాషగలవాఁడు, పొడచూపుట=కనఁబడుట, మీ మహాత్మ్యముచేతనే విఘ్నములుకలుగవు. అట్లని మే మజాగ్రత్తతోఁ బ్రవర్తింపక హెచ్చరిక కలిగి యజ్ఞ కార్యము నెఱవేర్చెద మనుచున్నారు, హితగతి = మేలైన విధముతో, అప్రమాదమతిన్ = ఆజాగ్రతలేని మనస్సుతో.



ఈ ప్రకారము రాజు చెప్పగా మంత్రు లంగీకరించి రాజు మీవంటి గొప్పవారు పూనుకొనినవనికి విఘ్నములు లోపములు గలుగునా? మీరు సత్యాత్ములు. మంచిఫలము నొసగుకార్యములం దాసక్తులరు. ఏవిధముగా విఘ్నములు కలుగును? అయినను మేము హితమైన హెచ్చరికతో నన్ని పనులు చక్కఁగఁ జేసెదము.

కం॥ అని యాడుచు భూవరునిం, గొనియాడుచు నున్న విప్ర \* కోటులు నృపుదీ వనలం దనువుచు ననుమతి, గొనుచుం బనివినిరి ముదము\*గుబ్బతిలంగన్. ౩౧౦

భూవరునిన్ = రాజును, తనువుచున్ = సంతోష పఱుచుచు, అనుమతిని = సమ్మతిని, ముదము = సంతోషము, గుబ్బతిలంగన్ = అతిశయింపఁగా. రాఁగల ఖార్జూమాస్యనాఁ డీ యజ్ఞమును బ్రారంభించెద మని చెప్పి, పనివినిరి = సెలవు తీసికొని పోయిరి. ఆజ్ఞ తీసికొనిపోవుతక్కువవారివిషయములోనే పనివిను శబ్దము ప్రయోగింపవలయును. తండ్రిచే సెలవు తీసికొని కొడుకు పనివినియె ననవచ్చును గాని కొడుకుతోఁ జెప్పి తండ్రి పనివినియె ననరాదు. గుబ్బతిలు - చూపాం - ఆగుబ్బతిలు. 'కోర్కు లాగుబ్బతిలంగఁ జూచె' మనుచు, 'మబ్బుల యుబ్బులు గుబ్బతిల్లఁగన్' వను.

తా త్ప ర్య ము

అని చెప్పి రాజును శ్లాఘించుచు మంత్రులు పురోహితులు తప్ప దక్కిన బ్రాహ్మణులు దశరథుని దీవించుచు నాయనయొద్ద సెలవుతీసికొని సంతోషముతో నెడలిపోయిరి.

ఉ॥ అంతట మంత్రులం బిలిచి \* యంతయు సంతనకట్టుఁ డిద్దియున్ సాంతత నొందునట్టు లని \* యాజ్ఞ యొనర్చి నితాంతసమ్మదా క్రాంతమనోబ్జుఁ డొచు నిజ \* కాంతనిశాంతముఁ జేరి యాజి శు ధ్ధాంతగతాత్మపత్నులను \* నాదటఁ గానఁగ నేగి యి ల్లనున్. ౩౧౧

ఉన్న = తక్కిన. ఆజి = దశరథుఁడు, ఇద్ది = ఈయజ్ఞము. సాంతతన్ = పరిపూర్ణతను, సంతనకట్టుఁడు = సిద్ధపడుఁడు, నితాంత = ఎక్కువ, సమ్మోద = సంతోషముచేత, అక్రాంత = అంతట క్రమ్ముకొనఁబడిన, మనః + అబ్జుఁడు = హృదయకమలము కలవాఁడు, నిజ = తనయొక్క, కాంతనిశాంతము = మనోహర మగు గృహమును, శుద్ధాంతగత = అంతఃపురములోనున్న, ఆత్మ పత్నులన్ = యజ్ఞార్థం లగు కౌసల్య మొదలయిన భార్యలను, భర్తకు యజ్ఞాది ఫలములను గలిగించు భార్య యను స్థమున పతిశబ్దముపై సకారము నుంచిన



పత్ని యనురూపము లభించును, భర్తకు యజ్ఞాదిఫలములఁ గలుగఁజేయు భార్యకే పత్ని యని పేరు. 'పత్యుష్నోయజ్ఞసంయోగే' యని వ్యాకరణము. రెండవ నాల్గవ పాదముల నుభయయతులు.

తాత్పర్యము

ఇట్లు వారు వెడలిపోగా దశరథుఁడు మంత్రులఁ బిలిచి యజ్ఞము కొఱఁత లేక జరుపుటకుఁ గావలసిన వన్నియుఁ గూర్చి సిద్ధపడుఁడు, అనియూజ్ఞ చేసి మిక్కిలి సంతోషించుచున్నవాఁడై తన మనోహరభవనంబునఁ కేగి యచ్చటనుండి తన యంతఃపుర స్త్రీలను జూడఁబోయి వారితో నిట్లనియె.

ఉ॥ నీయలివేణులార ! తనయోదయకారణ మా సవంబు నేఁ  
జేయఁగఁ బూనినాఁడ, దమిచెన్నలరారఁగ నేఁటినుండి దీ  
మోయుత లై చరింపుఁ డనిసాంత్యనవాక్కులు పల్కె మంచుకా  
ర్యాయఁగ నొప్పు తమ్ములనవారి ముఖాబ్జము లుల్లసిల్లఁగన్. 3౧౨

అలివేణులారా అలి = తుమ్మెదవలె నల్లనైన, వేణులారా = జడలు గల వారలారా ! ఇక్కడ స్త్రీ సామాన్యతను బోధించునేగాని యవయవార్థము బోధింపదు, తనయ + ఉదయ = కుమారుఁడు కలుగుటకు, సవంబు = యజ్ఞము, తమి = కుతూహలము, దీమో = యజ్ఞాదిక్రియారంభకాలమున ననుష్ఠింపఁ బూనుకొనెడి యాచారనియమముతో, యుతిలై = కూడినవారై, సాంత్యన వాక్కులు = సంతోషకర మగు మాటలు, మంచుకారు = మంచుకాలము, పాయఁగన్ = పోగా, తమ్ములన్ = తామరపూలవలె, అనన్-ఇట నుపమావాచకము కాన నుపమాలంకారము, ముఖాబ్జములు = కమలములవలె నందములైన ముఖములు, ఉల్లసిల్లఁగన్ = ప్రకాశింపఁగా. మంచుపోకి యందము చెడియున్న తామరలు ఆ ఋతువులు గడవఁగానే వసంతము రాకచే మరల వికసించునటు లన్ని దినములు పుత్రుఁడు లేఁ డన్న శోకముచే గాంతిహీనములైన వీరి ముఖములు నేఁ డి మాట వినఁగానే మిక్కిలి ప్రకాశించిన వని భావము హేమంతమున పగళ్ళకు, శిశిరమున కమలములకు, వసంతమున లజ్జకు, గ్రీష్మమున రాత్రులకు, వానకాలమున నేలదుమ్మునకు, శరత్కాలమున బురదకు క్షీణదశ, ఉపమానబలముచే నీ ప్రస్తావన చైత్ర మాసారంభమున జరిగినని యెఱుగవగు, చైత్రశుద్ధపూర్ణిమ యజ్ఞారంభము.

తాత్పర్యము

ఓ యలివేణులారా ! పుత్రులు పుట్టుటకుఁ గారణమైన యొక యజ్ఞమును జేయఁ బూనినాఁడను. మీరును సంతోషముతో నేఁటినుండి దీమోవహింపవలయును, అని మంచిమాటలు చెప్పఁగా వారును సంతోషించిరి.



—\* సర్గము, దశరథునకు సుమంత్రుఁడు సనత్కుమారవచనంబులఁ దెల్పుట\*—

సీ॥ మంత్రసత్తముఁడు సుమంత్రుఁ డిట్లను ధరా, కాంతునితోడనే\*కాంతమునను  
జింత యేటికి నీకు \* సంతానమున కన, పాయంబు నైనయు\*పాయ మొండుఁ  
కొల్లి ఋషీశ్వరు\*లెల్లరు వినఁగ స, సత్కుమారుండు హ\*ర్షోత్కముగను  
వివరించె ననుచు ఋ\*త్విజులుపల్కఁగవంటి, నదియెద్దియనవిను\*ముదముతోలఁకఁ

తే॥ గలఁడు కాశ్యపసంయమి\*లలితకీర్తి, యుతుఁడు నాతనిసుతుఁడు\*విభండకుండు,  
నతనికిఋశ్యశృంగుఁడన్\*సుతుఁడుపుట్టు; హరిణీయందొకగురుతపః\*పరుఁడుసుకృతి.

౩౧౩

ఇక మూఁడు సర్గములదాఁక భగవదవతారమునకు ముఖ్యకారణ మగు పుత్ర  
కామేష్టిప్రస్తావన జరుగును. ధరాకాంతుఁడు = రాజు ఏకాంతమున = రహస్య  
ముగ - ఒంటరిగా నున్నప్పుడు, అనపాయము = విఘ్నములేని, ఒండు=ఒకటి,  
హర్షోత్కము = అతిశయసంతోషము, సవురుమైన్ = చక్కఁగా, తోలకన్ =  
అతిశయింపఁగా, నిర్మల = నిర్దోషి యగు. తపస్వి = ఋషి, గురుతపఃపరుఁడు=  
గొప్ప తపస్సి ప్రధానముగాఁ గలవాఁడు, సుకృతి = పుణ్యవంతుఁడు, హరిణీ  
యందు = ఆడుజంకయందు.

విభండకుఁడు కశ్యపవంశమునఁ బుట్టినవాఁడు, పశ్యక యనునది కశ్యప యను  
వర్ణ వ్యత్యయముచే నయ్యెను. సర్వము తెలిసినవాఁడు (చూచువాఁడు) అని యర్థము,  
'కశ్యపః పశ్యకో భవతి సాక్షాత్ యత్సర్వం పరిపశ్య' తీ త్రుతిః.

తా త్ప ర్య ము

అంతటఁ దనసాధమున నున్న భూకాంతునిజూచిముఖ్యమంత్రియగు సుమంత్రుఁ  
డిట్లనియె, రాజేంద్రా! కొడుకులు లే రని నీవు చింతపడవలదు. నీకుఁ గొడుకులు  
గలుగుటకు నిర్విఘ్నమైన యుపాయమొకటి సనత్కుమారుఁడు ఋషులు వినుచుండఁ  
జెప్పెనని వసిష్ఠాదు లఁగా వింటిని. అది యేది యనెదవా? కాశ్యపుఁ డను  
మునిశ్రేష్ఠుఁడొకఁడు గలఁడు. ఆయన కుమారుఁడు ఋశ్యశృంగుఁ డనువాఁ డతనికి  
హరిణీయందు జనించును. అతఁడు గొప్పతపస్వి. పుణ్యవంతుఁడు

తరలము॥ జననమాది రసాస్థలిన్ వన\*చారియై సతతంబు నా (౨౦౦౧)  
మునివరేణ్యుఁడు గానఁ దండ్రుకీ\*మొక్క వచ్చెడియోగులన్  
ఘనతపస్వులఁ గాని యన్యము\*గానఁ డెద్దియు, నిత్య ము  
య్యనఘుఁ డుగ్రతపంబులన్ జన\*కాజ్ఞచొప్పున వర్తిలున్. ౩౧౪

వనచారి=అడవులలోఁ దిరుగువాఁడు, సతతంబును = ఎల్లప్పుడు, కానన్ =  
అడవియందు, అన్య మెద్దియుఁ గానఁ డని యన్వయము. గ్రామములను గాని



యందలి మనుష్యులను వస్తువునుగాని యెద్దియు నెఱుగఁడు, జనక+అజ్ఞచోప్పున = తండ్రియు తరువు ప్రకారము, వత్తిలున్ = నడచుకొనును.

ఛందస్సు.-వృత్తిము-తరలము. స-భ-ర-స-జ-జ- గణములు. ప్లడెండవ స్థానమున యతి.

జననమాది రసాస్థలిన్-అనుచో సకారము ౮౩౮ పద్యములోని తత్-స-కారమును దెలుపును. ఇప్పటికి ౧౦౦౦ పాదములు ముగిసెను. సాంఖ్యశాస్త్రప్రకారము సహకారమునకు నేడవంజ్ఞ. కావున నిది యీపాదంబున నేడవస్థానంబుననుంచబడియె. ఇట్లులే ౧౦౦౦ నొకటివంతున జూడ నగు. కశ్యపక్షేత్రము కాశ్మీర మని యొకరు వ్రాసిరి, కానిక శ్యపునకు (Caspian కాశ్చియను నకు సంబంధముకలదేమో యని యీ గ్రంథకర్త అభిప్రాయము.

తాత్పర్యము

రాజేంద్రా! యాఋశ్యశృంగుఁడు పుట్టినది మొదలు వనములందే తిరుగుచు నాయడవిలోఁదండ్రిని దర్శింప వచ్చినయోగులను మునులనుగాక మఱియెవ్వరిని జూచినవాఁడు గాఁడు. తండ్రియాజ్ఞ చోప్పున నెప్పుడు తపమునందే కాలము గడపుచుండెను. తే|| విప్రతతి బ్రహ్మచర్యంబు\*వినుతిచేయుఁబ్రథము జగమున నెప్పుడు\*ప్రబలుచుండు నమ్మహాత్మునిబ్రహ్మచ\*ర్యంబునకును, నబ్బుద్వైవిధ్యమదికార\*ణాంతరమున. ౩౧౫

వినుతిచేయున్ = శ్లాఘించును, ప్రథ = (అస్థలిత బ్రహ్మచర్యమునుగూర్చిన) ప్రఖ్యాతి, కారణాంతరమునన్ = ఒకానొకకారణముచేత, ద్వైవిధ్యము = స్త్రీ సంబంధమువలన జేయు, అబ్బున్ = కలుగును, అది = ద్వైవిధ్యము-పదాద్యంత గతిం బా శబ్దం బమహాదర్థకంబు సమ స్తంబు వ్య స్తంబునయిక్కిన్ని యెడల నర్థశూన్యం బగు. ఊ|| మఱి బావులు నూటిటికంటె నొక్క సత్రుతువదిమేలు భార - అది. ౫ ఆ. కావున నిచట అది వాక్యాలంకారము. (౨) బ్రహ్మచర్యము=తనభార్యతో ఋతుకాలంబునందు మాత్రము సంగమించుట యను బ్రహ్మచర్యమును మాత్రము, వినుతిచేయున్ = గొప్పఁగాఁ జెప్పును. "ఋతుకాలమునఁ దన సతితోడ రమియించు పరమశీలుఁడు సదాబ్రహ్మచారి" -భార. బ్రహ్మచర్యమునందు నని యధ్యాహారము. మాంజి, అజిన, దండధారణాదిరూప మగు మఱియొక బ్రహ్మచర్యము - నందు నని యర్థము. ప్రథ=ఇదియె బ్రహ్మచర్య మను ప్రఖ్యాతి, అది ద్వైవిధ్యము = లోకులు చెప్పునట్టి మాంజ్యజిన దండాదిరూపమును. స్మృతులు చెప్పునట్టి ఋతుసంగమ మను నీ రెండువిధములును ఆమహాత్ముని బ్రహ్మచర్యమునకుఁ గారణాంతరమున నబ్బు



ను, అని యస్వయము. దీనిని యాజ్ఞ వలక్యఋషియుఁ జెప్పియున్నాఁడు. 'పోదశర్తు  
న్నిశాః శ్రీణాం, తస్మి యుగ్మాసు సంవిశేత్ | బ్రహ్మచార్యేవ పర్వణ్యా ద్యాశ్చ  
తస్యై వర్జయే' త్తని.

తా త్ప ర్య ము

బ్రాహ్మణులు బ్రహ్మచర్య ముత్తమమైన దని జ్ఞాపింతురు. లోకమునందును నది గొప్పదనియే కీర్తి వహించినది. ఆ బ్రహ్మచర్యము రెండు విధములు. గృహ స్థాశ్రమమునకుఁ బూర్వాశ్రమమందఁగి శ్రీవిషయచింతయే లేకుండుట యొకటి. గృహస్థుఁడై తన వివాహిత భార్యతో ఋతుకాలమునందు మాత్రము సంగమించుట రెండవది. ఒకానొక కారణముచే నీ రెండు విధముల బ్రహ్మచర్యము ఋశ్యశృంగునికి లభించును.

చం॥ జనకునిఁ గొల్చు చగ్నులను\*సమ్మతి వేల్పుచు నుండు నిట్టి చా  
యను జరియింప నాసమయ\*మంద రహించును రోమపాదుఁడన్  
మనుజవరేణ్యుఁ డొక్కఁ డస\*మానపరాక్రముఁ డంగరాజు ద  
జ్జనపతిదోష హేతువున\*శ్చోతపియించును వృష్టిహీనతన్. 3౧౬

వేల్పుచున్ = హోమముచేయుచు, ఇట్టిచాయన్ = ఈవిధముగ, మొదటి బ్రహ్మ  
చర్యమున, చరియింపన్ = నడచుచుండఁగా, అసమానపరాక్రముఁడు = నాటిలేని  
పరాక్రమము కలవాఁడు, అంగరాజు = అంగదేశమునకుఁ బ్రభువు, రహించున్ =  
ప్రకాశించును, ప్రఖ్యాతి చెందును. తల్ + జనపతి = ఆ ప్రభువుయొక్క, దోష  
హేతువునన్ = అధర్మ మను కారణముచేత, తపియించును = పొక్కును.  
ఈదోషము బ్రాహ్మణావమానము, రోమపాదుఁడు = అఱకాశ్చయందు వెండుకలు  
గలవాఁడు. ఆగర్భశ్రీమంతుఁడు గావున నడచి యెఱుఁగడు.

తా త్ప ర్య ము

జనకునేవ యగ్నిహోత్రకార్యము దప్ప వేఱుపని యేదియు లేక యాయన కాల  
క్షేపము చేయుచుండు సమయమందు రోమపాదుఁ డను బలపరాక్రమములుగల రా  
జంగదేశమునకుఁ బ్రభువై యుండెను. ఆయన బ్రాహ్మణుల నవమానించిన కారణ  
ముచే శిష్టులగు బ్రాహ్మణులందఱు నాదేశము విడిచిపోదురు. ఆ కారణమున నతని  
రాష్ట్రమందు వర్షములు కురియవు దాని వలనఁ బ్రజలు చాల బాధపడుచుండురు.

కం॥ దారుణ మగువఱి పిలు తనఃధారణి నోదవినను దుఃఖితాస్పార్తితుఁడై  
కారణమును శ్రుతవృద్ధుల, ధారిణిన్ద్విరులఁ బాచితం బతఁ డడుగున్. 3౧౭



దారుణము = దీర్ఘకాలము వ్యాపించిన దగుటచే క్రూరము, వఱపు—కఱపు, బదవిసన్ = కలుగఁగా, అర్చితుండై = పీడింపఁ బడినవాండై, శ్రుతవృద్ధులను = పెక్కండ్రయొద్దఁ బెక్కువిధముల శాస్త్రార్థముల విన్నవారిని, 'బహుభ్యశ్శ్రోతవ్యం బహుభాశోతవ్య'మృని ప్రమాణము. ధారిణీనిర్బరులన్ = బ్రాహ్మణులను, పాచి తము = దుర్భిక్షమునకుఁ గారణమైన తనపాపమునకు ప్రాయశ్చిత్తము. ప్రాయశ్చిత్త భవము పాచితము.

తాత్పర్యము

తనదేశమందు భయంకరమైన కఱపు రాఁగా నారాజు మిగులదుఃఖపడుచు 'నే నేమి పాపముచేసితిని ? ఏల నారాజ్యమం దీ దుర్భిక్షము ప్రాప్తించెను? నే నేమి ప్రాయశ్చిత్తము పెట్టుకొనిన మరల దేశమున సుఖిక్షము కలుగును ? చెప్పుఁడా' యని పెక్కు శాస్త్రములు చదివి, పెక్కురు పెద్దల సేవచేసి, వారివలన ననేకవిషయముల నెఱిగిన వృద్ధబ్రాహ్మణులను విలిపించి యడుగును.

ఉ॥ పాఱులు వేదశాస్త్రచయ \* పారగు లంతట రాజుఁ జూచి దై  
 వాఱుముదాన నందఱు వి \* భండకుఁ డనునివర్యుపుత్రుఁ డౌ  
 పోఱెఁడు ఋశ్యశృంఘుఁడు త \* పోధనుఁ డాతనిఁ దెచ్చినంతటన్  
 దీఱు నుపద్రవంబు లెది \* తీరున వాఁడిలు రా నొఱుర్పమీ. 3౧౮

అట్లలిత బ్రహ్మచారికిఁ గన్యాదానము చేయుటచే తగిన ప్రాయశ్చిత్త మని బ్రాహ్మణులు చెప్పుచున్నారు. వేదశాస్త్రచయపారగులు = తుదముట్టవేదశాస్త్ర సమూహములఁ జదివినవారు, పాఱులు=బ్రాహ్మణులు. దై వాఱు=అతిశయించు, ముదాను = సంతోషముతో, పోఱెఁడు = బాలుఁడు, ఎదితీఱునన్ = ఏవిధమున నైనను, విభండకుఁడు, విభాండకుఁడు అని రెండు రూపములుగలవు.

తాత్పర్యము

ఇట్లు రాజు ప్రశ్నింపఁగా సాంతముగ వేదశాస్త్రములఁ జదివిన బ్రాహ్మణులు రాజును జూచి దేశక్షోభ నివారింప రాజు యత్నముచేయుచున్నాఁడు గదా యని సంతోషించి యంద ఊకవాక్యముగ నిట్లనిరి. 'వరపాలా ! విభండకుడను మునీశ్వరునకు ఋశ్యశృంఘుఁ డను కుమారుఁడు గలడు. అతఁడు మహా తపస్సుంపన్నుఁడు. ఆయన యిచ్చటికి వచ్చెనా యీ దేశోపద్రవము దీఱును. ఏ విధముగనైన నతని నిందు రప్పింపుము, బ్రాహ్మణులు ఋశ్యశృంఘుని రప్పింపు మని చెప్పుటకుఁ గారణము భారతంబునఁ జెప్పబడినది. 'ఉ॥ శాంతుఁడు ఋశ్యశృంఘుఁ డను సన్మూనియున్నయెడన్ ధర్మితికిన్ । సంతతి వర్షణంబగు భృశం బగు నట్టి వరంబుఁ దొల్లి వృ । త్రాంతకుచె దయంబడసె నమ్ముని గావున ఋశ్యశృంఘువే । దాంతనివేది రాఁబనుపు మంగమహీశ్వర నీదు నేర్పునన్.' —భార. ఆది. ౯౩



సీ! అతనికి భక్తి నీఃసుత శాంత గుణకాంత, హస్తేకృతి నోసంగుశస్తమతిని  
 నన వీర్యవంతు నాఃతని నెట్లు రప్పింప, నని మానసమున యోజన యొనర్చి  
 మంత్రుల రప్పించి మంతనం బుండి సః భృత్యపురోహితామాత్యవరులః  
 బనిచెద నని పల్కః + విని వారు వెఱఁగుండి, దీనులై యుండు నః తానసముల  
 వెఱచువారమునునినాథుః కఱకుండలఁచి, యుపముజెప్పెదమే మొండుః నృపవరేణ్య  
 యనుచువారవధూటులఁబనుపుదాన, దోష మొగవడయనవారిః యోషితలను.

3౧౯

శాంతన్ = శాంత యను పేరుగలదానిని, గుణకాంతన్ = సద్గుణములచే  
 మనోహర యగుదానిని, హస్తేకృతి = పాణిగ్రహణమున - ఇది గతిసమాసము.  
 వీర్యవంతున్ = అస్థలిత బ్రహ్మచారిని. యోజనము = ఆలోచన, యోచన  
 యనుట యవ్యుత్పన్న శబ్దము, మంతులన్ = మంత్రులను, మంతనంబు = ఆలోచన;  
 బ్రాహ్మణుని బ్రాహ్మణులచేతనే రప్పింప వలయు నను నాలోచన, మాన్య = గౌర  
 వింపఁదగిన, అమాత్యులు = చేశములోని కార్యనిర్వాహకులు, పనిచెదన్ =  
 పంపెదను. వెఱన్ = (ఋశ్యశృంగునివలన) భయమున; కుండి = దుఃఖించి,  
 దీనులై = కలఁతపడిన మనస్సుగలవారై, నత + ఆనసములన్ = వంచు  
 కొన్నముఖములతో, కఱకున్ = కాఠిన్యమును. ఒండు + ఉపమ = (ఋశ్య  
 శృంగుని. దెచ్చుటకు) వేఱుపాయమును, వారవధూటులన్ = బోగము  
 నారిని - స్త్రీలను, దానన్ = వేశ్యలనంపుటచేత, దోషము = (1) ఋశ్య  
 శృంగునికి వేశ్యాసంబంధ మను దోషము - ఋశ్యశృంగునికి వేశ్యా సంబం  
 ధము లేకుండ రప్పించెద, మని భావము. (2) మనకు ఋషివిభండకుని శాపము  
 (3) వేఱ పనుదోషము, ఒదవదు = కలుగదు. వారయోషితలు = వేశ్యలు,  
 ఉపాయశబ్దభవము ఉపమ. "స్త్రీవధూయోషితా కామా" అని త్రికాండ  
 శేషము. యోషిత్ - యాపా - యోషితా.

### కా త్ప ర్య ము

ఆయన నిచ్చటికి రప్పించి నీపుత్రికయైన శాంతను నాయన కిచ్చి వివాహముఁ  
 గావింపుము - అనిన రా జామాటలు విని యస్థలిత బ్రహ్మచర్యముననుండిన మహా  
 వీర్యవంతుఁ డతని నెట్లు రప్పింపసాధ్యపకును? ఆయన కాముకుఁడా గాఁడు, స్త్రీలన  
 నెట్టివారో యెఱుగఁడు, విషయవిచారమా లేకు. ఆయనచేయఁదగిన యోగ్య  
 కార్యమా యిండు లేదు. ఏ మని పిలుతును? అని యోజించి మంత్రుల రప్పించి  
 వారిలో నాలోచించి భృత్యపురోహితామాత్యులఁ బంపెదను, అనిన వారు  
 భయపడి మొగములు వ్రేల వైచి, యయ్యా! యీ ఋషీశ్వరుండు విభండకుండు  
 తీవ్రకోపి కావున శాపమునకు భయపడెదము. ఋశ్యశృంగుఁ డిచ్చటికి వచ్చు



నుపాయము చెప్పెదము వేశ్యలను బంపెదవేని వారాయనను దోడుకొనివత్తురు. వేశ్యలకుఁ బురుషులను వశపఱచుకొనుట వృత్తి గావున వారికి వృత్తిభంగము వృత్తిభంగము లేదు. వీరాయనతోఁ గ్రీడింపఁబోరు. కావున ఋశ్యశృంగునకు వేశ్యాసాంగత్య దోషములేదు. నీవు నీ పుత్రిక నాతని కిచ్చి వివాహము చేయ సాధుభావముతోఁ బంపించింపఁడ వగుట నీపై ముని యలుగఁడు. ఆయన వచ్చుటచే వాస కురియును. కావున మనోహరవేష లగు వారయోషలఁ బంపుము.

క॥ పంచిన వారలు మునిఁ దో, దో, డొంచును రా నృపతి తనదుఃకూఁతున్ శాంతన్  
 జంచలనయనామగేఁ గా, వించును బరిణయ మతండుఃవృష్టియుఁ గురియున్.

౩౨౦

వృష్టి = వస్త్రము. చంచలనయనా = కదలుచున్న నేత్రములుగల స్త్రీల యందు, మణిన్ = రత్నమును, శ్రేష్ఠురా లగు శాంతను, పరిణయము = వివాహము.

### తాత్పర్యము

అని చెప్పఁగ రాజు వారకాంతలను బంపును. వారు పోయి ఋశ్యశృంగుని దోడితెత్తురు. అంగరా జాయనకుఁ దనకూఁతు శాంత నిచ్చి వివాహము చేయును. వర్షము కురియును.

తే॥ అతనియా ర్షిజ్యమున నీవుఃక్రతువు సేయ, నొదవుదురునీకుఁ దనయులుఃవిదితకీర్తు లంచుఁబలుకంగ నే నాలఃకించినాఁడ, నన్యథాత్వంబుగలదె యఃమ్మాన్యునుడికి.

౩౨౧

ఇంతవఱకు సనత్కుమారుఁడు చెప్పినమాట లాయనచెప్పినట్లు చెప్పి యింకఁ దనమాటగా నాయనయభిప్రాయమును జెప్పుచున్నాఁడు.

ఆ ర్షిజ్యము = ఋత్విజుఁడు చేయుకార్యము; ఋశ్యశృంగుని బురోహితునిగా నుంచుకొని యనిభావము. క్రతువు = పుత్రికామేష్టి, విదితకీర్తులు = ప్రఖ్యాత మైన కీర్తిగలవారు, ఆలకించినాఁడను = విన్నవాఁడను, ఆమ్మాన్యు = మహనీయుఁ డగు సనత్కుమారుని, నుడికిన్ = మాటకు, అన్యథాత్వంబు = తప్పిపోవుట, అంతటి గొప్ప యోగిమాట తప్పదు కావున నట్లు నీవు జరుపుట మేలు. సనత్ + కుమారుఁడు = ఎల్లప్పుడు కుమారదశయంజేయుండువాఁడు.

### తాత్పర్యము.

ఆ ఋశ్యశృంగుఁడు ఋత్విజుఁడై నీచే యజ్ఞము చేయించెనేని నీకుఁ గీర్తిమంతులైన కొడుకులు గలుగుదు రని సనత్కుమారుఁడు చెప్పఁగా నేను వింటిని. ఆ మహాత్ముని మాట లసత్యము లగునా ?



చం॥ అని వచియింప మేనఁ బులకాంకురముల్ నన లెత్తఁ బల్క వే  
 యనఘ చరిత్ర ! యా సుమహితాత్ము విభండకపుత్రు జన్మమున్  
 వనితలు వాని నెట్టి నెఱివంచనలం గొని తెచ్చి రాకథ  
 న్మనమున వేడ్క యయ్యెడు విఠనంగ సవిస్తరవాక్యపథతిన్.

౩౨౨

మేనన్ = దేహమునందు, పులక+అంకురముల్ = మొలకలవంటి గగుర్పాటులు, ననలు + ఎత్తన్ = మొలకలెత్తగా, అనఘచరిత్ర = నిర్దోషమైన నడతకలవాఁడా. సుమంతుఁడా, సుమహితాత్మ = మిక్కిలి పూజించఁదగిన మనస్సుగల, వనితలు = వేశ్యాస్త్రీలు, నెఱి = కుటిలమైన, సవిస్తర = విరివిలోఁ గూడిన, అర్థవిస్తారము శబ్దవిస్తరము ఈ రెంటిలోఁ గూడిన, వాక్యపథతిన్ = మాటలక్రమముతో.

తా త్ప ర్య ము.

అని సుమంతుఁడు చెప్పఁగా దశరథుఁడు దేహమున గగుర్పాటు కలుగ విని యోయి సుమంత్రా ! యా గొప్పప్రభావముగల ఋశ్యశృంగుని జన్మచరిత్రము, ఏవిధముగా స్త్రీలాయనను వంచించి తెచ్చిరో యాకథ పూర్ణముగా వినఁ గోరిక కలిగెను. కావున నీ విప్పుడు సంగ్రహముగఁ జెప్పినదానిని వ్యాసముగాఁ జెప్పుమాయని యడిగెను.

—\* ౧౦ సర్గము. సుమంతుఁడు దశరథునకు ఋశ్యశృంగు చరిత్రఁ దెల్పుట \*—

కం॥ అని యడిగిన బృథివీపతిఁ; గనుఁగొని హితశచివవరుఁడు\*కౌతుకమతియై  
 యనియెన్ మంత్రియుతంబుగ, జనవర్యుఁడు మంత్రిముండి\*సవిచారుండై. ౩౨౩

హితశచివవరుఁడు = మేలు చెప్పెడి మంత్రిశ్రేష్ఠుఁడు - సుమంతుఁడు, కౌతుకమతి - కౌతుకముతోఁ గూడిన మతి = సంతోషముతోఁ గూడిన మనస్సు, మధ్యమపథలోపి కర్మధారయము, ఏ = కలవాఁడై, విశదతరఉక్తిన్ = మిక్కిలి స్పష్టములగు పలుకు లతో, వృత్త్యనుప్రాసము, మంత్రియుతంబుగ = మంత్రిలతోఁ గూడినవాఁడై.

తా త్ప ర్య ము

అని రాజులు తన్నడుగఁగా రాజు మేలుకోరు నామంత్రిశ్రేష్ఠుఁడు విశదముగాఁ జెప్పెద విను మని యిట్లనియె.

శే॥ అతని నెట్టులు పిలిపింప\*నగును నాక,టంచు నెంచి యమాత్యుల\*కనియె నృపతి  
 యనఘులార! మత్పరమహితార్థులార! యరుగ రేవీరు లోకహితార్థముగను.

నృపతి = రోమపాదుఁడు, అమాత్యులకున్ = కార్యనిర్వాహకులగు మంత్రి లకు, మత్ = నాయొక్క, పరమహిత = గొప్పమేలును, అర్థులార = కోరెడి



వారలార, లోకహితముగు సుఖిక్షమే తనకుఁ బరమహితము, అరుగుఁడు + ఏ అరుగరే. సు-వ్యా ప్రార్థనార్థక మధ్యమపురుషంబున నదాదు లనుప్రయుక్తంబు లగుచో ము కుజ్జులకు పు-రు లగు క్రియ. ౩౮.

తా త్ప ర్య ము

ఋశ్యశృంగునిఁ బిలిపింపుమని బ్రాహ్మణులు చెప్పఁగా రోమచాదుఁ డమాత్యులను బిలిపించి 'నామేఋకోరేడి యో మంత్రులారా ! బ్రాహ్మణులు ఋశ్యశృంగునిఁ బిలిపింపు మనుచున్నారు. నాకార్యములఁ జక్కఁజేయువారు, నామేఋకోరినవారిలో మీకంటె గొప్పవారు నిర్వంచనముగాఁ బనిచేయువారు లేరు. మీ రీలోకహితము కొఱకై నా కార్యము సమకూర్చుఁడు'.

కం॥ హితమతు లగుమీరుఁ బురో, హితులును జతగూడి వేగ \* మేగి సుకృతధీ రతి నతులితమతిచాతురి, సతనిం గొనిరం డమాత్య \* లారా! యనినన్. ౩౨౫

జతగూడి = ఒక్కటిగాఁజేరి, సుకృతధీ = పుణ్యమునందలి తలఁపున, రతిన్ = ఆశగలవానిని, అతులిత = అసమానమైన మతిచాతురి = బుద్ధిచాతుర్యము కలవారిని, ఈపద్యమున తకారమునకు వృత్త్యనుప్రాసము.

తా త్ప ర్య ము

నాక్షేమము గోరినమీరు పురోహితులతోఁగూడి శీఘ్రముగాఁ బోయి పుణ్య వంతుడైన మనస్సుతో వంచనలేక గౌరవముగ మీ బుద్ధిచమత్కారమంతయుఁజూపి యాయనను దోడుకొనిరండు.

కం॥ వారలు వెలవెలఁబోవుచుఁ భూరమణునిఁ గాంచి యనిరి \* 'భూనుత ! యతనిం జేరఁగఁ జని మనియెదమే, క్రూరత శపియింపకున్నె' \* కుటిలతఁడెలియన్. ౩౨౬  
వెలవెల + పోవుచున్ = వెలవెలఁబోవుచు = భయముచేఁ దెల్లబోయినవారగుచు, భూరమణుని = రాజును, భూ = భూజనులచేత, 'మంచాః క్రోశంతి' యన్నట్లు లక్షణావృత్తి, నుత = కొనియాడఁబడినవాఁడా, మనియెదమే = బ్రతికెదమా, కుటిలత=మా బుద్ధియొక్క వక్రత = మామోసబుద్ధి. ఉన్నే = ఉండునా? ఉండునే ఉన్నే, అవశ్యము శపించును.

వ్యా క రణ ము.

ఒకానొకచోఁ దద్ధర్మార్థకంబు లగు నుండు చను-చేరు-కొను లు ప్రశ్నార్థకై కారపరకంబు లగునపుడు - వాని కడయచ్చులకు లోపంబు విభాష నగు. అగుచో నుండు డకారంబునకు నకారం బగు ప్రో, వ్యా. క్రియ. ౨, 'పురుషార్థంబు నకు హానిపుట్టకయున్నే" భార. విరా. ౧. ఆ.



తాత్పర్యము

అని రోమపాదుడు వచింపఁగా భయముచేఁ దెల్లవాఱిన మోములతోఁ రాజం గని యిట్లనిరి. తేడా ! తండ్రికొడుకుల నడఁబాపవచ్చినార మని తెలియఁ గానే మ మ్మతఁడు శపింపఁడా ? మా యుద్దేశము తెలిసిన నతఁడు శపించుట సత్యము. కావున నతనికిఁ దెలియకుండ వంచనచేసియే పిలుచుకొని రావలెను. దాని కేము యుపాయము చెప్పెద రనెద రా వినుండు.

మత్తకోకిలము! ఆఋషిండుఁడు పుట్టు వాదిగ + సంబుజాయతనేత్ర ల  
న్వార లెట్టిరో యాలకింపఁడు + పల్క నేటికీ జూచుటల్  
వారముఖ్యులు ధారణేశ్వర + వంచనాపర తొటచే  
నేరుపుల్ పచరించి తేరఁగ + నేర్తు రెంతయుఁ దిన్నఁగన్. ౩-౨౭

ఋషి = ఋ గతౌ యను ధాతువువలనఁ బుట్టినది. గత్యర్థకము అన్నియు జ్ఞానార్థకములు. కావునఋషి = జ్ఞాని, రుషి యనియుఁ గలదు. అది రుష హింసాయాం అనుధాతువు వలనఁ గలిగినది. ఇది హింసార్థకము. ఇంద్రి యముల హింసించువాఁడు జితేంద్రియుఁ డని యర్థము. ఋషిశబ్దభవము రిసి గాని రుసి గాదు. ప్రాకృతవ్యాకరణము ఋషి, ఋషీ యని రూపా. ఋషి శ్చాపి ఋషీచస్యాత్ - ద్వి - కోశము. అంబుజ + ఆయత + నేత్రలు = తామర తేకులవలె నిడుపైన కన్నులుగలవారు, స్త్రీలు. ఎట్టిరో = ఎట్టివారో - ఎట్టు లుండువారో, చూచుటల్, పల్కనేటి కని యన్వయము, వారముఖ్యులు=జను లచే గౌరవింపఁబడు వేశ్యలు. "సాజనైః | సత్కృతా వారముఖ్యాస్యాత్" అని అమరము. వారస్త్రీ = వేశ్య-నామైకదేశే 'నామగ్రహణమ్మని యం దొకశబ్దము వార యనునది వారస్త్రీపర్యాయముగ గ్రహింపఁబడినది. భీమసేవ యను శబ్దము నుండి భీమశబ్దము. సత్యభామ శబ్దమునుండి భామ యనుశబ్దము వాసుదేవ శబ్దము నుండి వాసుశబ్దము గ్రహించిన ఋషిపచరించి = ఉపయోగించి, ప్ర. ప్రచారించు. వి. పచరించు. తేరఁగన్ = తీసికొనిరాన్ = ఋషి నని యధ్యాహారము. ఋశ్య శృంగుఁడు రూపా. ఋష్యశృంగుఁడు. ఇందు ఋప్రాసము. ఋకారమునకు రేఫమునకుఁ బ్రాసము చెల్లును. 'ఆ ఋషిపుత్రుఁడు కట్టిన | చీర' అని భారత ప్రయోగము.

తాత్పర్యము

ఆశే ఋష్యశృంగుఁడు జననము మొదలు స్త్రీ లిట్లుండురని వినియు నెఱుఁ గఁడు. ఇకక జూడలే దని చెప్పనేల ? కావున స్త్రీలే యాయనం బిలుచుకొని రాఁదగినవారు. అందుఁ గులకాంత లిట్టికార్యములకుఁ దగరు. కావున వారు పోరాదు, వారకాంతలే పోదగినవారు. వారు వంచనములకుఁ బుట్టినం క్షగు



టచే నట్టి మగవారి నైన వారు వశపఱచుకొనఁ గలరు. కావున వారిని బువ్వితీరేని వారి నేర్పు చూపి యెఱ్ఱైనఁ దోడితేఱగలరు.

కం॥ కావున వారలఁ బంచుట, యేవిధమున నైన లెస్సఁ యిది యుక్త మనన్  
భూవరుఁడు సమ్మతించిన, వే వారలు పంచి రపుడు వేశ్యామణులన్. 3౨౮  
వే = త్వర, యుక్తము = తగినది.

తాత్పర్యము.

ఇత్యాది కారణములచే వారినే పంపుట మే లని మంత్రులు చెప్పఁగా రాజు సమ్మతించెను. అప్పుడు మంత్రులు వేశ్యలందు ముఖ్యులుగా నుండువారిని చిలిపించి యాకార్యమందు నియోగించిరి.

కం॥ ఆరామలు మునియుండెడు. నారామమునందుఁ దిరిగి యారామరమా  
కారంబుల నా మాయో, దారలు యత్నించి రతని దర్శించుమతిన్. 3౨౯

మాయోదారలు = ఎక్కువకపటముగలవారు, రామలు = స్త్రీలు - ఇచ్చట వేశ్యలు, ఆరామము = వనము - విశేషపదము సామాన్యవాచకముగా నుపయోగింపఁబడినది, లక్షణావృత్తిచేతనే యీయర్థము దీనికిఁ జెప్పవగును. సామాన్యపదమును విశేషవాచకముగా నుపయోగించునపుడు అభిధావృత్తి చాలును. పదము సామాన్యమైనను పందర్భముకొలఁది విశేషార్థక మగును. ఆశ్రమభూమి కావున నిట్లు చెప్పఁబడిను. ఆరామ + రమా + ఆకారంబులన్ = వనలక్ష్మి వేషములతో, దర్శించుతమిన్ = చూచుకోరికతో, యత్నించిరి = జాగ్రత్తగాఁ గాచుకొనియుండిరి. రేఫమకారములకు వృత్త్యనుప్రాసము. ఋశ్యశృంగాశ్రమము కాశీతీర్థస్థమైన క్షేత్రము. కాశీకినది నిప్పుడు కూసి యందురు. ఈ యాశ్రమము ఖాగల్ పురజిల్లాలో సింఘేశ్వరమునం దున్నది.

తాత్పర్యము.

మాయలయందు సమస్తలైన యాస్త్రీలు ఋశ్యశృంగానుఁ దోడి తెచ్చుటకై యాయనయందు వనంబునకుఁ బోయి యందు నతనిఁ జూచు నాసతో వనలక్ష్మి దేవతలవలె సంచరించుచుండిరి.

తరలము. జనన మందిన దాదిగాఁ బుర \* సంభవంబు నేదేనియన్  
జనపదోద్భవమైనఁ జూచినఁ బాడ లేదు, నెలంత ల  
న్వినయు నేని నెఱుంగఁ, దుగ్రగుఁ నిష్ఠుఁ డౌటఁ దపంబునన్  
దనదునాశ్రమభూమి వీడఁడు దండ్రుఁ దన్ను సపర్యలన్. 33౦

వారలు బువ్వితై కాచియుండు హేతువును జెప్పుచున్నాఁడు.



పురసంభవము = పట్టనమునఁ బుట్టినది - గుట్టము మొదలగునవి జనపద + ఉద్భవము = పల్లెలయందుఁ బుట్టినది - కోడి మొదలైనది. బాడ = గుర్తు, నెలంతలన్ = స్త్రీలను, వినియునేని మొఱుంగఁడు - ఇతఁ జూచుట యన నెట్టిది. ఇట్లుండఁ గారణమేమన :— ఉగ్ర = భయంకరమగు, సునిష్ఠుఁడు = మంచిపట్టుదల గలవాఁడు. వీడఁడు = వదలఁడు, సపర్యలన్ = పూజలచేన్, తనుపున్ = సంతోష పఱుచును, తండ్రిసపర్య తపోనిష్ఠ ఈ కారణములచే నాశ్రమము వదలకుండిన వాఁడు గావున నేవస్తువునైనను జూతినవాఁడు కాఁడు. చూచుకోరికయు లేదు. కావున గ్రంథములవలననైనను స్త్రీలక్షణ మొఱుగఁడు-తైటవెడలు ప్రస్తావనయే లేకుండుటచే నాయన యెప్పుడైన లైట వచ్చునా యని దూరమునఁగాచి యుండ వలసినచ్చెను.

తా త్ప ర్య ము.

ఆ ఋశ్యశృంగుఁడు పుట్టినది మొదలు నగరమునందుఁగాని, పల్లెలందుఁగాని పుట్టిన యేవస్తువును జూచినవాఁడు కాఁడు. స్త్రీ లెట్లుందురో వినియు నెఱుగఁడు. తీవ్రమైన నిష్ఠయిం దుంకువాఁ డగుటచేఁ దపస్సునందును విరామకాలంబునఁ దండ్రికి శుశ్రూష చేయుటయంకును గాలము గడుపుచుండెను; కావున నాశ్రమము విడిచి దూరమురావలసిన పనికాని కాలముగాని యాయనకులేకుండెను. ఇతిహాసపుకాణాదుల వలనను స్త్రీలస్వరూప మిట్టి దని యెఱిగిన వాఁడు కాఁడు. ఆశ్రమము నొద్దకుఁ బోద మనిన విభండకుఁడు శపించు నని భయము కావున నాస్త్రీలు చాలదూరమందే కాలమునకై వేచియుండిరి.

కం॥ భూదేవకుమారునకుఁ ద,లోదరు లిలు వేచి యుండ\*నొకదివసమునన్  
 యాదృచ్ఛికముగ నాతం, డాదృతిఁ జనుకెంచె వారి\*యంతికమునకున్. 33౧

తల+ఉదరులు = అరచేతివంటి కడుపులుగలవారు, భూదేవకుమారునికి = బ్రాహ్మణపుత్రునకు-ఋశ్యశృంగునకు, వేచి = యెదురుచూచి, యాదృచ్ఛికముగ = కై వవశమున, అంతికమునకున్ = సమీపమునకు, ఆదృతిన్ = ఆదరణముచేత, ఎప్పుడు చూడని యట్టి యాకాశములను గ్రొత్తగాఁ జూచుటవలన నాదరణము.

తా త్ప ర్య ము.

ఆ బ్రాహ్మణకుమారుని నిమిత్తమై యాస్త్రీ లా ప్రకారము కాచి యుండు సమయంబున కై వతంత్రమున నొకనాఁ కున్నట్లు లుండి వారలుండు స్థలమునకు సమీపప్రదేశమున కాయన వచ్చెను.



—\* వేశ్యలు ఋశ్యశృంగుని వందించి తోడితెచ్చుట \*—

కం॥ వచ్చెడి ఋషిపుత్రుని గని, మెచ్చగు వేషములఁ బూని\* మెలఁతుక మిన్నల్  
పొచ్చెంబు లేనిమధురిమ, హెచ్చఁగ గానంబు నెఱపు\* చేగిరి డాయన్. 33౨

మెలఁతుక మిన్నల్ = అందమున గొప్పవారగు నావేశ్యలు - మణిశబ్దభవముమిన్న, మెచ్చగు వేషము = కొనియాడఁదగిన చిత్రాలంకారములను, పొచ్చెము = లోపము, మధురిమ = ఇంపు, నెఱపుచున్ = వ్యాపింపఁజేయుచు.

తాత్పర్యము.

ఇట్లు వచ్చు ఋషికుమారునిఁ జూచి యాస్త్రీలందఱు సాగసులు చేసికొని మిక్కిలి మనోహరమైన విధమున గానముచేయుచు నాయన సమీపమునకుఁ బోయితి.

కం॥ చని యిటు వినయంబున న, వ్యవశేషణ లనిరి విప్ర\*వర! యొంటరినై  
మనుజులు మిట్టాడని యా, వనముల నెవ్వడ వి శేల\*వలసెం దిరుగన్! 333

వనజ+ఈషణలు = తామరలవంటి కన్నులుగల యావేశ్యలు, మిట్టాడని = సంచరింపని, విప్రవర = బ్రాహ్మణశ్రేష్ఠుఁడా. ఋషుల జన్మతత్త్వమును గుఱించి యుత్తరకాండమున వసిష్ఠ జన్మకథనంబునఁ జూడుఁడు.

తాత్పర్యము.

ఇటుపోయి వినయముతో నో బ్రాహ్మణోత్తమా! మీరెవ్వరు! - మనుష్యసంచారము లేని యాయడవులయందు నొంటిగా నేల సంచరించుచున్నారు ?

చం॥ పలుకు మ టంచు వేడఁగ వి\*భండకపుత్రుఁడు పూర్వ మట్టి ని  
స్తులగుమనోహరాకృతులఁ\*వోయరుహాక్షులఁ జూడ కుండుట  
న్గలికితనంబుచేఁ గరఁగి\*నర్మిలిఁ బలుకు- విభండకాఖ్యుడౌ  
నలఘుతపస్వి కౌఠసుండ\*నామను జేరను ఋశ్యశృంగుండన్. 33౪

నిస్తులిత = నాటిలేని, కలికితనంబుచేన్ = మనోజ్ఞతచేత, 'కలికియొప్పిదంబు కాంతియయ్యె' నిఘంటువు. నర్మిలిన్ = స్నేహభావముతో, అలఘు = గొప్పవాఁడగు, కౌఠసుండను = కన్నకొడుకను - పూర్వము విభండకుఁడు మహాభూతతటాక మను సరస్సున స్నానముచేయుచు నాకాశమునఁబోవు నూర్వశి యను నప్పరసను జూడఁగా నతనికి రేతస్థలన మామెను. దానిని బ్రహ్మశాపవశమున నాఁడుమనుఁబోతై యుండిన యొక యప్పరస నీటితోడఁ బ్రావెను. దానివలన నది గర్భము ధరించి ఋశ్యశృంగునిఁ గనెను. అంతలో బ్రహ్మవాక్యప్రకారము దానికి శాపము క్రియవయ్యెను. ఋశ్యము = మనుఁబోతు - దాని కొమ్మువంటి కొమ్ముగలవాఁడు గావున ఋశ్యశృంగుఁడు అని



విలువఁబడుచుండెను. ఋశ్యము - రూపా - ఋష్యము. ఉరస్సుననుండి పుట్టిన వాఁడు ఔరసుఁడు.

తా త్ప ర్య ము.

మాకుఁ దెలియఁజెప్పుమా యని ప్రార్థింపఁగా నట్టి సుందరాకారముల, సంతటి విలాసముల, సంతటి వినయవిధేయతల - నెన్నఁడును చూచినవాఁడు కాకుండుటను సంతటి మనోహరవాక్యములు విన్నవాఁడు కాకుండుటను నాయొప్పులకుప్పలనేర్పులకు మనస్సు కరఁగినవాఁడై యిట్లనియె. ఋషిపుత్రులారా! నేను విభండకుఁ డను ఋషి శ్వరుని కొరసప్పుతుఁడను. నాపేరు ఋశ్యశృంగుఁ డందురు.

ఉ! అల్లదె దాపునందున మఃదాశ్రమభూమి రహించు, నయ్యెడన్  
సల్లలితాంగులార! విధిసమ్మతిఁ గూర్చెద నాతిథేయ మం  
చెల్లర వేడ నాశ్రమదిద్దక్ష లతాంగులు వోవ వారలం  
బెల్లుగ నర్ఘ్యపాద్యములఁ బ్రేముడి సత్ఫలమూలపాఠులన్. 33౫

దాపునందున=సమీపమందే, సల్లలితాంగులార = ఇది స్త్రీలకుఁ బురుషులకు సాధారణమైన పదము. ఆస్త్రీలు పురుషు లనియే ఋశ్యశృంగుని తలంపు. ఆయన నోర ససత్యము పొఱపాటుననైన రాదు. విధిసమ్మతిన్ = శాస్త్రానుసారముగ, నాతి థేయము=అతిథిపూజ, దిద్దక్షన్=చూడవలయు ననుకోరికతో, అర్ఘ్యము=పూజ - దాని కుపయోగించు నీళ్ళు అర్ఘ్యము, పాద్యము=కాళ్ళుకడుగుకొనుట కిచ్చునీళ్ళు, పాఠులన్ = సమూహములతో, బెల్లుగన్ = అధికముగ - పై పద్యముతో సన్వయము.

తా త్ప ర్య ము.

అదిగో నిచ్చటికి సమీపమందే నాయాశ్రమభూమి యున్నది. సుందరులారా! యచ్చటికి రండు. శాస్త్రవిధానము చొప్పున నర్ఘ్యము పాద్యము నాతిథేయము నిచ్చెదను, అని తూయందఱుఁ బ్రార్థింపఁగా, నాయన యాశ్రమముఁ జూచుకోరికచే వారందఱు నచ్చటికిఁ జోయిరి. ఋశ్యశృంగుఁడును విశేషించి నాతి నర్ఘ్యపాద్యా దుల చేతను మంచిఫలమూలములచేతను ప్రేమతో నాదరించెను.

ఉ! పూజలఁ దప్ప వారు మునిపుత్రకుతో భుజియింపు వేగ మో  
రాజతి తేజ! స్వాదుఫలఃరాజి మదీయము, దానిపేక్కి నీ  
తేజ చలంగు నంచు సనితెప్పునఁ గొంగిటఁ జేర్చి స్వాదుతా  
యోజితమోదకావళులనొప్పుగుభక్ష్యము లెన్ని యే నిడన్. 33౬



మునిపుత్రకుతో ననుపదము, 'అని' యనుపదముతో నన్వయము. రాజిత  
 తేజ = ప్రకాశించు కాంతిగలవాడా? మదీయము = నాదియగు, స్వాదు =  
 రుచిగల, రాజి = సమూహము, వేగ - విభండికుండు వచ్చిన శపించు నని  
 ధయముతో చెప్పినమాట యిది, తేజ = కాంతి, చెలంగున్ = అతిశయించును,  
 తెప్పనన్ = తటాలున, కౌగిటఁజేర్చి = స్నేహభావముతో మిత్రులు మిత్రులు కౌగి  
 లించినట్లు వ్యాజము - వశీకరణమునకు వాస్తవము, స్వాదుతా = రుచితో,  
 యోజిత = చేర్చఁబడిన - కూడిన, మోదక + ఆవళులన్ = లడ్డుంటల సమూహ  
 ములను, భక్ష్యములను = వేఱుతినుబండములను, పైపద్యముతో నన్వయము.

తాత్పర్యము.

ఇట్లు లాయన గౌరవింపఁగా వారును మునికుమారా! మామొద్దనున్న  
 తియ్యనిఫలములను భుజియింపుము. దానివలన నీకుఁ దేజ స్పృతిశయించును, అని  
 ప్రేమాతిశయముచేఁ గౌగిలించుకొని తోమ్ముల కొత్తుకొని తియ్యనిలడ్డువాలు  
 మొదలైన భక్ష్యములు పెక్కురకములవి యియ్యఁగా.

కం॥ వనచరుల కలభ్యములై, ఘనరుచ్యము లైనవానిఁ \* గైకొని తిని యా  
 ముని యవియును ఫలములకా, మనమునఁ దలపోసి హర్ష \* మాణుం డయ్యెన్.

332

వనచరులకు = అడవులంజే తిరుగుచుండువారికి, అలభ్యములు = దొరకనివి,  
 ఫలములు + అ + కాన్ = ఫలములే యని, హర్ష మాణుండు = సంతోషించు  
 చున్నవాడు.

తాత్పర్యము.

అడవిఁ దిరుగువారికి దుర్లభములై మిగుల రుచిగలవానిని దీసికొని తిని  
 యామునికుమారుఁ డవియు నొక తెగఫలము లని యెంచి మిగుల సంతోషించు  
 చున్నవాఁ డయ్యెను.

కం॥ రాజాస్యలు గురుసంయమి, రాజునకున్ వెఱచి మాని\*రత్నమ మాకుం  
 బూజాపసర మటంచును, వ్యాజం బిడి సాతీపోయి\*రతిదూరముగన్. 33౩

రాజ + ఆస్యలు = చంద్రముఖులు-ఆవేశ్యలు, గురుసంయమి రాజునకున్ =  
 తండ్రియగు మునిశ్రేష్ఠునకు-విభండకునకు, వ్యాజము = నెపము.

తాత్పర్యము.

ఇట్లు తిన్నగ నతినిని వలలో వేసికొన్నవారై యావారకాంతలు విభండ  
 కుండు వచ్చిన శపించు నని ధయపడి ఋషివందనా! మా కనుష్ఠాసమునకు సమ  
 యమయ్యె, ఇఁక నిండు మేము నిలువరాదు. పోయెద మని చెప్పి చాల దవ్వుగఁ  
 బాతీపోయిరి.



కం॥ వారలుపోయినపదపడి, యాఋషిపు తుండు వారికియాకారంబుల్  
సారెకుం దలపోయుచుం జిం,తారతి నస్వస్థమతి వశంబునం దిరిగెన్. 33౯

పదపడి=పిమ్మట, అస్వస్థ మతిన్ = నమ్మదిలేని మనస్సుతో.

నాల్గవపాదంబున లింకుయతి. పూర్ణ బిందుపూర్వక తకారమునకు నా వర్గ పంచ  
మాక్షర మగు నకారమునకు యతి.

తా త్ప ర్య ము.

వారు నెడలిపోయిన పిమ్మట ఋశ్యశృంగుండు వారిరూపములు, వారిచ్చిన  
యాహారములు తలపోసితలపోసిచింతాకులుండై మనస్సుస్వస్థముగ లేకవిచారముతో  
వసమందుం దిరుగుచుండెను.

కం॥ అవనిసురసుతుండు తోలులేటి, దివసంబునం గనిననెలకుం దెప్పున జని తా  
సవురుగం గనుఁగొనియెను రో,నవలాలను మఱుసనాఁడునవలాలితలన్. 3౪౦

నెలకు = నెలవునకు - చోటికి, నవలాలపలన్ = తనయందు నూతనముగ  
సఖిలాష కలవారిని, రోనవలాలను = వెలయాండ్రను, “నెల జట్టి విలువ రో”  
యని నిఘంటువు. రో-రోయి-నెల యని యర్థము. నవలాలు - ఇది దేశ్యపదము  
కావున నచ దేశ్యపదే యను సూత్రముప్రకారము ప్రాస్వాంతము కాలేదు. నెల =  
స్థానమునుటకు.

కం.. అని పలుకు కలశభవముఖ, మునిజనముల ప్రశ్నె వాక్యములు విని పురభి

త్తనయుండు తత్త్రివిధము నొక్క నెలను గుఱుగూడి యునికిఁ గనఁజాలఱుకిన్.  
—పాండు - ౧ ఆ.

పూర్ణముగఁ బరిపక్వమయి తోడిమెయూడుట మాత్రము మిగిలి కారణాంతర  
ముల జన్మించిన శుకాదులకుం దప్ప దక్కిన యందఱకుం గామము దుష్టివారము-  
అజయ్యము. కావున గృహస్థుఁడుగా నుండి సంసారసుఖదుఃఖము లనుభవించి  
రోసి నిజమై స్థిరమైన వైరాగ్యము గలవానికి మరల స్త్రీలవలన భయములేదు.  
గాని బ్రహ్మచారిగాని యపక్వమనస్కుఁడైన గృహస్థుఁడు గాని తత్కాలజనిత  
వైరాగ్యవేశమున సన్న్యాసియయ్యెనేని వాఁ డడవులయం దొంటిగా నున్నను  
నేవేళయందో యేసందర్భనుందో వాని కన్నులో వానిమనస్సో వానిని గామునకు  
నప్పగించును. అప్పు డుభయభ్రష్టుఁ డగును. కావుననే దీర్ఘబ్రహ్మచర్యము-  
వానప్రస్థము-సన్న్యాస మీకాలమున నిషిద్ధములని స్మృతులు ఘోషించుచున్నవి.  
ఇంట గెలిచి రచ్చగెలువవలయు నను సామెత యీవిషయమునం బూర్ణముగ  
నన్వయించుచున్నది. మనస్సు పరిపక్వముగాక స్త్రీ పురుషభేదజ్ఞానము నశింపక  
యద్వైతానుసంధానంబు చేయువాఁ డెవ్వఁడైన భ్రష్టుఁడే.



తాత్పర్యము.

ఆ బ్రాహ్మణకుమాారుడు ముందుదినము తానా స్త్రీలను జూచిన స్థలమునకుఁ ద్వారగాఁ జోయి యాక్రోత్తసౌందర్యముగల వెలయాండ్రును జూచెను.

ఉ॥ పూర్వదినంబు చొప్పున స\*పూర్వవిలాసగతిం జరించు చా పర్వసుధాకరాస్యలు ద\*పస్వివరా! యికఁ జోదుమయ్య! మా యుర్వికి నీవు వచ్చెదే! సు\*భోన్నతిఁ గూర్చెద, మన్న వేఱుపా టోర్వఁగ లేమి వెనొ\*నియె\*నుత్తల మందక తండ్రిఁ బాయుచున్. 3౪౧

పర్వసుధాకర=పున్నమచంద్రునివంటి, ఆస్యలు=ముఖములుగల యావేశ్యలు, అపూర్వ = క్రొత్తదియగు విలాసగతిన్ = శృంగారచేష్టను, సుఖ + ఉన్నతిన్ = సౌఖ్యముయొక్క యతిశయమును- ఇక్కడ నీకుఁగలుగు సౌఖ్యముకంటెచు, మేము నీకుఁ గలిగించిన సౌఖ్యముకంటెచు ఎక్కువసౌఖ్యమనిభావము, కావున నీవును రమ్మని ప్రార్థన, వేఱుపాటు=విడిచియుండుట. ఉత్తలము = తండ్రినివదలెదముగదా యను దుఃఖము, పాయుచున్ = వదలుచు.

తపస్వివరా-యనుటచే నంతటిరూపవతులు విలాసవతులు యువతులు గట్టిగాఁ గొంగిలించినను స్థలనముగాని యూర్ధ్వరేతస్కుఁడని భావము.

తాత్పర్యము.

ఆ సుందరులు ముందుదినమువలెనే క్రొత్తక్రొత్తవిలాసములు శృంగారచేష్టలు చేసి యాయనమనస్సు మెత్తిపడిన దని యెఱిగి "యోమునీంద్రా! మాకు సెలవిచ్చెదవా? మాయాశ్రమములకు మేము పోయెదము-నీవును మాతోడ వచ్చెదవేని నీకు పర్వసుఖ ములు కలిగింతుము" అనిన ఋశ్యశృంగుఁడును వారిని విడిచియుండఁజాలక తండ్రిని వదలి వారివెంటఁ జోయెను.

ఉ॥ ఇట్లులు దోడుకొం చరిగి\*యిందుముఖుల్ నగరోపసీమ నా నెట్టకనీల నిల్చి ధర\*ణీవిభునోద్దకు వార్తఁ బంప, ధా త్రీ ట్టరుదెంచి బ్రాహ్మణస\*మేలముగా నుతియించి కార్యముం బట్టుగఁ దెల్చి తో\*డొక్కనుచు\*వచ్చె నిజాలయసీమలోనికిన్. 3౪౨

తోడికొంచరిగి=నావ నెక్కి గంగాప్రవాహమూర్ధమునఁ దమనగరమునకుఁ దోడు కొని పోయినట్లు మహాభారతమున నరణ్యపర్వమున జెప్పఁబడినది. నడ్డితోవనుండి తిరిగిపోవుటకు వలను పడకుండునట్లును, శ్రీఘ్రముగఁ బోవుటకును, విభండకుని నేమి జేంచుటకు నీయుపాయము పన్నఁబడినది.

నగర+ఉపసీమన్ = పట్టణపుఁటల్లయందు, నెట్టకనీలన్ = సదాచారమే స్వభావముగాఁగల యాఋషిని, ధాత్రీ + ఈట్టు = భూమికినీకుఁడు - రాజు;



సమేతముగా = కూడినట్లుగా, సుతియించి = స్తోత్రముచేసి-అర్ఘ్యపాద్యాదు లిచ్చి  
నమస్కరించి మహాత్మా! నీవు మహానుభావుడవు నాకును దేశప్రజలకిట్టి యనివార్య  
మైన దుర్దశ లభించె - దానిని జక్క-బలుప నీవుతప్ప మఱి యెవ్వఁడు లేడని  
స్తుతించి, నిజ=తన, ఆలయసీమలోనికిన్ = ఇంటిలోనికి.

మూడవపాదంబున ప్రాదియతి.

నిష్ఠాశీల భవము నెట్లకసీల-దీనికి రెండులింగములందు నొకరూపమే.

కం॥ పట్టిన చలమున నీగతి, మట్టముగా సేసఁ బిలుకుచూర్చి కదలిరా

నెట్లకసీలలు మదిలోఁ, బుట్టిన హర్షమునఁ దమ తపోవనమునకున్.

—తై. భా. ఆ. ౬.

ఆముక్తమాల్యద ౬ ఆ. చూడు.

తా త్ప ర్య ము.

ఆ ప్రకారము వారకాంతలు, నిష్ఠాశీలుడైన మునికాంతునిఁ దమ వెంటఁ దోడుకొని  
పోయి రోమపాదుని నగరము సమీపమున నిల్చి రాజునకుఁ దమరాక యెఱుంగఁ  
బంపఁగా నా రోమపాదుఁడును బ్రాహ్మణసమూహములతో నెదురుగా వచ్చి  
వారిని మెచ్చుకొని కార్యక్రమము ఋశ్యశృంగునకుఁ దెలిపి తన నగళ్యకుఁ  
బిలుచుకొని పోయెను.

ఉ॥ ఏ మనువాఁడ నోదశరః ధేశ్వర ! యాతఁడు రోమపాదభూ

మీమహిలేశురాష్ట్రమునః మేరఁ బదం బిడినంతమాత్రనే

వ్యోమతలంబు నిండ మెఱిపుల్ మొగులు ల్లలయంగఁ బ్రాఁకి థా

రామహితో గ్రవృష్టి జలః రాసులఁ జేసె నదీతటాకముల్.

3౪3

భూమీ + మహిలా + ఈశుఁడు = భూమి యనెడు స్త్రీకి నభిపతి - రాజు,  
మేరన్ = ఎల్లయందు, వ్యోమతలము = ఆకాశప్రదేశము, మొగులుల్ = మేఘ  
ములు, ఏకవచ. మొగులు - మొగిలు - మొయిలు - ఈరూపముల కాధారము  
మృగ్యము. కలయంగన్ = అంతటను, థారా = వర్ష ధారలచే, మహిత =  
గొప్పదియు, ఉగ్ర = భయంకరమయినదియు. వృష్టిన్ = నానచేరి, జలరాసులన్ =  
సముద్రములుగా, రాష్ట్రమునమేర = రాష్ట్రముయొక్క యెల్ల, తేనుఁగున  
షష్ఠి సప్తమీతత్పురుషంబుల నవర్ణకంబు విభాష నగు. — సులభ వ్యా. సమాస  
పరిచ్ఛేదము.

ప్రశ్న - వేశ్యల స్పృశించుటచేతను, వార లిచ్చిన భక్ష్యముల భుజించుట చేతను  
ఋషికి దపోహాని కలిగియుండ నతఁడు పాలిమేరలో నడుగువెట్టినంత మాత్రమున  
వృ్షించె ననుట యెట్లు యుక్తము ?



ప్రత్యు :—స్త్రీలను జ్ఞానమే యాయనకు లేనప్పుడు వార స్త్రీలనుజ్ఞాన మెట్లు కలుగఁగలదు? కావున మనశ్చాంచల్యమునకుఁ గారణము లేదు. రాగయుక్తమైన మనస్సుతోఁగూడని యింద్రియవ్యాపారము ఫలకారి కాఁజాలదు. హనుమంతుఁడేనాఁడీ కావునఁ దపోహానియులేదు. వేశ్యలచేతి భక్త్యములఁదినుట చేఁగొంతపాపముకలిగినను దపోమాహాత్మ్యముచే మాధ్యాహ్నికసంధ్యచే నదియు దగ్ధ మయ్యెనని సమాధానము.

ప్రశ్న :— నిర్మలబ్రహ్మచర్యముందుండి పెక్కు శాస్త్రములఁ జదివినవాఁడు తత్త్వజ్ఞుఁడు కాకమానఁడు. సకలాంశములు శాస్త్రముల నున్నవేకదా! స్త్రీలిట్టివారనియు వారితోఁ జేరిక బ్రహ్మచారికిఁ బాప మనియు శాస్త్రమున నితఁ డెఱిఁగియుండఁడా? మఱియుఁ నడవిలోని బోయలెలు మున్నగువారినిఁ జూచియుండఁడా? ఇట్లుకాక యితఁ డేమియుఁ దెలియని యజ్ఞఁ డయ్యెనేని యనుగ్రహనామ్నో మెట్లుండును ? కావున నితఁడు సర్వము తెలిసినవాఁడే. అకృత్యకరణముచే నితనికిఁ దపోహానియు సంభవించి నదే. ఇట్లుండఁ బరస్పరవిరోధమున కెట్లు పరిహారము ?

ప్రత్యు :—బ్రహ్మవేత్త దేనినిజూచినను బ్రహ్మమని యెంచుచుఁ దదనుగుణముగ వర్తిల్లును. కాన నతఁడు చేయుకార్యములన్నియు ఋజుబుద్ధితోడనే చేయునుగాని విషయాభిలాష యెంతమాత్రము నట్టివానికుండదు. కాదు-కాదు. ఋజుబుద్ధికిఁ బాప ప్రస్తావనయే యసంభావితము అట్లుండఁ దపోహానియెట్లు? అటుగాక మఱి యేమనఁ దపోభివృద్ధియేయగును. ఎంతటి బ్రహ్మవేత్తకును బ్రారబ్ధ మపరిత్యాజ్యముగదా! వీరలఁ జూచివంతమాత్రముననే సర్వజ్ఞఁ డగునతఁడు తనప్రారబ్ధబలమున వీరిమూలమునఁ దనకు రాజస్త్రీసంబంధము రానున్నదని తలఁచెను. కావుననే తదనుగుణముగ వారికి భయజనకుఁడుగాక చరియించెను. కాఁబట్టియేకదా యతనితండ్రియొగ బలముచే సర్వమును సాక్షాత్కరించి, యిది కుమారుఁడయియే యొప్పుకొన్నదే-అతనికిఁ బ్రారబ్ధ మపరిత్యాజ్యము-రాజును వేశ్యలును నిమిత్తమాత్రము-అనియెంచిరాజునకును వేశ్యలకును శాపమియ్యకుండెను. కావున నిందేమియుఁ బరస్పర విరోధము లేదు. ఈవృత్తాంతముచేత రెండంశములు గ్రహింపఁదగును. 1 బ్రహ్మవేత్తసర్వమును బ్రహ్మముగాఁ దలఁచును గావున నతని నేదోషము నంటదు 2. అట్టివానికి దానము చేయవలయు నని యెంచినతోడనే యిచ్చినంతఫలము కలుగును. పుత్రుఁడు కనంబడ నపుడు విధండుకుఁడు నెదకుచు దొరకకుండుటచే మిక్కిలి కోపింపఁగాఁ ద్రోవ నొకచోట ఋశ్యశృంగునివృత్తాంత మెఱింగి సంతోషముతో నాశ్రమమునకు మఱిపోయె నని కొందఱు పలికెదరు విధండుకుఁడు తన పుత్రుని చర్యను బూర్వ



ముచెప్పిన ట్లెఱిగియుండవలయును, అని వీరును జెప్పవలయును. లేనిచో నతనికి వచ్చిన కోప మెట్లు శమించెను? రాజు చేయించినవన్నియు సకార్యములే కావా? కావున విభండకుఁడు వెదకినను వెదకకున్నను అతఁడును అతనిపుత్రుఁడును దత్త్వజ్ఞులు కాన దోషలేశము లే దనియే సమాధానము చెప్పవలయును. అని తిలకవ్యాఖ్యాత వ్రాసెను.

వై పూర్వపక్షసిద్ధాంతవాదముల వెంటను నాక్షేపముల కెడమిచ్చునని వెక్కులు గలవు. స్త్రీలని-వీరవలనఁ దనకు క్షత్రియ స్త్రీసాంగత్యము కలుగఁగలదని - తెలిసి వారిని ఋశ్యశృంగుఁడు కొఁగిలించియుండెనేని యాయనకు స్త్రీతెట్టివారో తెలియ దని వ్రాసిన వాల్మీకాదు లసత్యవచనులే కదా? వనములందు బోయిస్త్రీలను జూచె ననియే తలంఠము. అడవిలోని మృగములలో వా రొకవిధమృగము లని తలంచుచుండునే కాని వారు స్త్రీలని, భోగ్యులని యతఁ డే మెఱుఁగును? శిశువు లెంతో యతఁడు నంతే. 'ఋశ్యశృంగుం డను కుమారుండు జన్మించి తండ్రిని దదాశ్రమంబును గాని యొండుచో ఔఱుంగక ఘోరతపంబు చేయుచున్నంత' నని భారతంబున నుండుటచే బోయిస్త్రీలనైన సతఁడు చూచె ననుట నిరాకరము. వీరిమూలమునఁ బ్రారబ్ధబలమున క్షత్రియస్త్రీ తనకు భార్యగాఁగలదని యెఱిగి యుండెనేని వారలఁ గొఁగిలింపవలయునా? ఊరక వారి వెంటఁ బోయినఁ జాలదా? సర్వత్ర బ్రహ్మసాక్షాత్కారము స్థిరపడియుండి వేశ్యలను బ్రహ్మ మని కొఁగిలించె నేని శాంత నేమని కొఁగిలించెను? ఏమని విడ్డలను బుట్టించెను? ఇట్టివి మఱికొన్ని సందేహములు కలుగుచున్నవి. కావున నది విడిచి మాకుఁ దోచిన సమాధానము చెప్పదము. వారస్త్రీలచేతి లడ్డంటలు తినుటచే ఋశ్యశృంగువకుఁ దపోహాని యగునేని వాతాపిని దినన యగస్త్యుని గతియేమి? మావటివాని యుచ్చిష్ట మగు గుగ్గిళ్ళు తినిన యుషస్తి బ్రాహ్మణునిగతి యేమి? కుక్కమాంసవిషయమున విశ్వామిత్రుఁ డేమి చెప్పెను? ఇట్టి యల్పదోషములన్నియు మాధ్యాహ్నిక సంధ్యా వందనమందలి 'ఆపవృతంతు' మంత్రముచేతనే శ్రద్ధాభక్తులతో సంధ్యవార్షు వానికిఁ బరిహారమగుచున్నవి. ఇక స్పర్శదోష మందనూ; వారి యందలి కశ్యపము బలీయమా? ఆయనతపస్సు బలీయమా? సముద్రములోఁ గొఱివి యద్దిన సముద్రము వెచ్చబడునా? కొఱివి చల్లారునా? నిప్పును చెద లంటునా? అట్లులే యాయన తేజస్సుచే వారును శుద్ధపడి యుందురు గాని వారి కశ్యపముచే నాయన చెడలేడు. నీటిని తపింపఁజేసిన దానియందు వేడిమి యెట్లు పుట్టునో యట్లే తపస్సుచే దేహమున నొకశక్తి (సూదంటు రాయియందలి వంటిది) యుద్భవించును. దీనివలన దీర్ఘాయురారోగ్యాది శుభ లక్షణము లనేకములు గలుగును. ఈ శక్తిచేత నెట్టి యసాధ్య కార్యమైన సుసాధ్యమగును, వేడినీటి పాత్ర దగులునట్లు చల్లనీటి పాత్రనుంచిన నెట్లు లా వేడిమి చన్నిళ్ళకు:



బోయి రెండును సమానము లగునో యట్లే యాశక్తి గలవారు శక్తిలేని వారిని సమీపించినను దాకినను వీరిశక్తి వారికి బోవును. సదాచారనిష్ఠు లగు బ్రాహ్మణులు చండాలాదులఁ దాఁకకుండుట కిదియే కారణము. చండాలాదుల నన నేల ? మైలవారిని దల్లిదోడులనైనను దాఁకరు. కష్టాత్తిమైన యీ శక్తిని బోఁగొట్టుకొన నెవఁడు వివేకి యంగీకరించును ? లక్షరూపాయలు కలిగి యింకను సంపాదించుకొను శక్తి గలవానికి బదిరూపాయలు బోయిన వ్యసనములేనట్లు విస్తార శక్తి గలవానికి గొంచెము నష్టమైనను వ్యసనములేదు. మఱల రాఁబట్టుకొనఁగలఁడు. కొంచెముగాఁ గలవాఁడు ఆ కొంచెము బోఁగొట్టుకొనిన భ్రష్టుఁడగును. ఈ శక్తి కామక్రోధముల చేతను నష్టమగును. విశ్వాదుఃఖము డిట్లు నష్టపడినవాఁడే. ఈనష్టకి సహింపక నీత రావణుని భస్మము చేయలేదు.

తాత్పర్యము.

దశరథమహారాజా ! ఋశ్యశృంగుని మహిమ నే నే మని చెప్పుదును? ఆయన రోమపాదుని రాష్ట్రమందుఁ గా లుంచెనో లేనో వెంటనే యాకాశమున మబ్బులు గ్రమ్మి ధారాపాలముగ వర్షముకురిసి చెఱువులు నదులు సముద్రములవలెఁ గనఁ బడునట్లు చేసెను

ఉ॥ అంతట రోమపాదుఁ డతఁ \* ఆగ్రహ మూసకయుండ నిచ్చె నా  
 శాంతయశోవిశోభితస\*మస్త సుశీలమణీనిశాంత మే  
 కాంతసురూపకాంత నిజ \* కాంతమనోజలరుణ్ణిశాంత మా  
 శాంతను గాంతఁగా జనులు\*సంతసమంద వివాహసద్విధిన్. 3౪౪

అతఁడు = ఋశ్యశృంగుఁడు, ఆగ్రహము = వేశ్యలచే మోసపుచ్చి తన్నూ రికిఁ దెప్పించె నని రాజుపైఁ గోపము, ఊనక = చెందక, (2) అతఁడు = విభండ కుఁడు, ఆగ్రహమూసకయుండన్ = పుత్రునికిఁ దన కూతునిచ్చి మనశ్శాంతి కలిగించి తన్నూలమునఁ దండ్రకి రాజుపైఁ గోపము గలుగకుండుటకు. ఇట్లు చేయుటఁబట్టియే కదా విభండకుఁడు రాజుపైఁ గోపింపఁడయ్యె నని సమాధానము చెప్పవలసియున్నది. భారతము దీసమాధానమే చెప్పఁబడినది. విభండకునికి ఋశ్యశృంగునికి నిట్లు కోపశాంతి చేయవచ్చు నన యెంచియేకదా వేశ్యలమూల మున ఋశ్యశృంగుని రప్పింపు మని యాలోచనను మంత్రులు రోమపాదునకుఁ జెప్పిరి. అట్లు మంత్రులును రాజును నీ విషయము ముందే యాలోచింపనియెడలఁ గోపోపశాంతికి మార్గ మేది యని యెంచిరి. (చూ. 3౧౫ ప) కోపము వచ్చినఁగా యనునాలోచన ముందుకలుగనే లేదని ప్రాజ్ఞులగు మంత్రులు రాజుతోఁ జెప్పవలను పడునా? కోపముచే ఋశ్యశృంగుఁడు తమ్ము శపించునని మంత్రులు భయపడిరిగా



(౩౨౬ ప.) కావున నిదియే సమాధానము. అశా + అంత = దిక్కులకొనవలకు వ్యాపించిన, యశః+విశోభిత=గుణరూపములవలనఁ గలిగిన కీర్తిచేఁ బ్రకాశింపఁ జేయఁబడినదియు, సమస్తసుఖేలమణి=అనేకములైన మంచిస్వభావము లను రత్నము లకు, నిశాంత = గృహమైన దానిని, ఏకాంత = అతిశయమైన, "తీవ్రైకాంత నితాంతా నిగాఢ బాధధృఢానిచ" అమరము. సురూపకాంతి = మంచి యాకార ముచే మనోహర యగు దానిని, నిజకాంతి=తనభర్తయొక్క, మనః + జలరుట్ = మనస్సును తామరపుష్పమునకు, (జలరుట్ = నీటియందు మొలచునది), నిశా + అంతము = వేకువకాల మయినదానిని, వేకువకాలము తామరపుష్పము వికసింపఁ జేయునట్లు ఈమె తనభర్తమనస్సును సంతోషపఱుచునది యని భావము. సద్విధిన్-శాస్త్రమునఁ జెప్పియున్న మంచి క్రమముతో, బ్రాహ్మవివాహముగఁ గాంతిగా నిచ్చె నని యవ్యయము. రెండవపాదమున ప్రాదియతి.

తా త్ప ర్య ము.

అట్లు వర్ణము కురియఁగా సంతోషించి తాను మోసగించి తండ్రిగొడుకుల నెడఁబాపె నని తనపై వారు కోపింపకుండునట్లు గుణవతి యని సౌందర్యవతి యని దిక్కులందుఁ బ్రసిద్ధిఁగాంచినదియు సదాచారసంపన్నయు మిక్కిలి యందగత్తెయు తన భర్తను రంజింపఁజేయు నేర్పుగలదియునగు తనకూతురు శాంతను ఋశ్యశృంగున కిచ్చి వీవాహముఁ గావించెను.

తేఱ ఋశ్యశృంగుఁడు కాంతాసమేతుఁడగుచు, మామగారింటనుండెసఃమ్మానమమర మొగిని రెండవయాశ్రమంబును గ్రహించి, శిష్టవృత్తియవెలయనిశ్చింతమతిని.

౩౪౫

కాంతాసమేతుఁడు = భార్యతోఁ గూడినవాఁడు, మొగిని = బ్రహ్మచర్యము గార్హస్థ్యము శ్రమముగ, రెండవయాశ్రమమును = గార్హస్థ్యమును, గ్రహించి = పొంది, శిష్టవృత్తి + అ = ఈయాశ్రమమున కనుకూల మగు గొప్పవారి వడతయే; నిశ్చింతమతి = బ్రహ్మచర్యము పదిలితి మన్న చింతలేని మనస్సుతో; ఏకపత్నీవ్రతము బ్రహ్మచర్యము వంటి దని భావము, సమ్మానము = గౌరవము, ముముక్షువునకు స్వవర్ణధర్మము స్వాశ్రమధర్మము చక్కఁగా నడుపుట ప్రధానము, ఫలమునం దన్నియు సమానములు.

తా త్ప ర్య ము.

ఋశ్యశృంగుఁడును భార్యయగు శాంతతోఁ గూడి సగౌరవముగ మామగారాదరింప నాయనయింటనే గృహస్థధర్మ మవలంబించి సద్వృత్తితో నేవీచారము లేక యుండెను.



—\* ౧౧-వ సర్గము, \*—

మ! ధరణీనాథ ! సనత్కు-మారముని వృత్తాంతంబుఁ బూర్వోక్త మా  
దరబుద్ధిన్ వినిపించి మానులకుఁ దద్దం బల్కె- జన్మించెడిన్  
వరధర్మజుఁడు సత్యసంధుఁ డిల నిఃశ్చోక్తవ్యయక్షీరసా  
గరరాకామృతరోచియై దశరథాఖ్యశ్శ్లోధవాధీశుఁడున్.

3౪౬

ఇట్లు సుమంత్రుఁడు దశరథుని ప్రశ్నకు సమాధానమును జెప్పి యా కథా  
శేషమును బూర్తిగాఁ జెప్పుచున్నాఁడు. పూర్వ + ఉక్తము = ముందు  
చెప్పఁబడిన, ఆదరబుద్ధిన్ = ఆదరముతోఁగూడిన బుద్ధితో, తద్ద + యున్ =  
తద్దన్ = ఇందు 'యు' సముచ్చయార్థ కము - ఇది వైకల్పికముగ లోపించుటయుఁ  
గలదు, ఉదా. మఱియున్ = మఱిన్, ఉండియున్ = ఉండిన్ = ఇత్యాదులు -  
ప్రయోగములు గలవు. సత్యసంధుఁడు = నిజమైన ప్రతిజ్ఞగలవాఁడు - చేసినప్రతిజ్ఞ  
తప్పనివాఁడు, ఇశ్చోక్త + అస్వయ = ఇశ్చోక్తురాజవంశమను, క్షీరసాగర =  
పాలసముద్రమునకు, రాకా+అమృతరోచి = నిండుపున్నమనాఁటి చంద్రుఁడు,  
అమృతరోచి = అమృతమైన కిరణములుగలవాఁడు, రూపకాలంకారము, శ్శ్లోధవ+  
అధీశుఁడున్ = రాజాధిరాజ, ఇల జన్మించెడి నని యన్వయము.

తాత్పర్యము.

రాజా ! మీఁదఁ జెప్పినప్రకారము సనత్కు-మారుఁడు మునింద్రులకు ఋశ్య  
శృంగచరిత్ర తెలిపి మఱి యిట్లనియె. ఇశ్చోక్తువంశమందుఁ బాలసముద్రమునఁ  
జన్మించినవలె ధర్మమే తెలిపినవాఁడును సత్యాత్ముఁడును నగు దశరథుం డను రాజు  
జన్మించును.

తే! ఆతనికి అంగరాజతోనధికమైత్రి, సంఘటిలు; నాతనికి బుద్ధుశాంతయనఁగ  
నమలగుణశీల తనుజాతయంగపతికి, రోమపాదుం డనంగఁ బుత్రుండు పుట్టు.

3౪౭

ఆతనికి = దశరథునకు, అంగరాజతో = రోమపాదునితో, మైత్రి = చెలిమి.  
సంఘటిలున్ = కలుగును, ఎట్లనగా, ఆతనికిన్ = ఆదశరథునకు, అమల =  
శుద్ధురాలయిన, తనుజాత = కూతురు, అంగపతికిన్ = అంగరాజునకు, అంగ  
జేశరాజథాని చంపానగరము.

"Champa is believed to have been near the modern town of Bhagalpur."  
"From Monghir, Heuen Thasang travelled eastwards for 300 lis, or 50 miles  
to Chen-po or Champa which is an old name of the District of Bhagalpur."  
—Cun Geo. An. India p. 447.



తా త్ప ర్య ము.

ఆ దశరథునకు శాంత యనియెడు నొకకన్య జనించును. ఆయనకు నంగరాజకుమారుడైన రోమపాదునకు స్నేహము సంఘటిల్లును. ఆకారణమున దశరథుఁడు తన కూతురు శాంతను రోమపాదునకు దత్తుగా నిచ్చును.

కం. ప్రథితు లగుచిత్రరథదశ, రథులకు నిండారుమైత్రి+రాజిలైదు ని  
ర్మథితారి దశరథుఁడు హృ, ద్వ్యభచే గన నేగి రోమ+పాదుం బలుకున్. ౩౪౮

ప్రథితులు=ప్రసిద్ధి చెందినవారు, చిత్రరథుఁ డని రోమపాదుని నామాంతరము, నిండారుమైత్రి = సంపూర్ణ స్నేహము-విడ్డలులేని రోమపాదునకు దశరథుఁడు తన కూతు శాంతను దత్తుగా నిచ్చుటచే నిరువురకు స్నేహము వృద్ధియయ్యెను, నిర్మథిత + అరి = చంపబడిన శత్రువులుగలవాఁడు, హృత్ + ద్వ్యభచేన్ = కొడుకు లేడను మనస్సునందలి బాధచేత, శాంత తల్లిపేరు తెలియదు.

తా త్ప ర్య ము.

చిత్రరథుఁ డనుపేరు గల రోమపాదునకు దశరథునకు స్నేహము కుదురఁగా దశరథుఁడు విడ్డలులేనివాడై విచారగ్రస్తుడై రోమపాదునిఁ జూడఁ బోయియుట్లు చెప్పును.

ఉ। సంతతి లేనివాడ నృప+సత్తమ ! పంపఁగ జే మహాత్ము నీ  
శాంతమనోవిభుం గ్రతువు+సాంతముగా నరవేర్చుపొంఁట, నా  
చింతలు దీర, వంశము ప్రసిద్ధిఁ బ్రతిష్ఠయు నొంద థాత్రివై  
సంతతి పొందుపొంఁట, సహిత+సత్తమ! యంచును వేడు చుండఁగన్. ౩౪౯

సంతతి=పుత్రుఁడు, సత్ + తమ = మిగుల శ్రేష్ఠుఁడా ! మనోవిభున్=భర్త యగు ఋశ్యశృంగుని, గ్రతువు = యజ్ఞము, నరవేర్చుపొంఁటన్ = నరవేర్చుట కొఱకు. కంఠ, పొంఁటవర్ణకములు పరము లగునపుడు భావార్థక టవర్ణకము వై కల్పికముగ లోపించు, ప్రతిష్ఠ = స్థిరముగ నుండుటను, థాత్రి = భూమి; సంతతి = సంతానము, రెండవపాదంబున సాంతశబ్దము సహశబ్దపూర్వబహు వ్రీహి, యతి. చూ. ప. ౨౩౨.

తా త్ప ర్య ము.

రాజేంద్రా ! నేను విడ్డలులేనివాడను. కుమారులు కలుగుటకై యజ్ఞము చేయ సంకల్పించితిని. అది నిర్విఘ్నముగఁ దుదముట్ట నెఱవేర్చుకొఱకు నీ యల్లుని శాంతపెనిమిటిని ఋశ్యశృంగుని నావెంటఁ బంపుము. నీ వీ మాత్రము సాహాయ్యము చేసితివేని పుత్రులు లే తను నాదుఃఖము తొలఁగును. మావంశము



నకుఁ బ్రసిద్ధియుఁ బ్రతిష్ఠయుఁ గలుగును. నాకు సంతానము కలుగును. నీవు నా మిత్రుఁడవు గావున నీమాత్రము తోడుపడవలసిన దని వేడును.

ఉ॥ ఆ నుడు లాలకించి మహి \* తాత్కుండు యోజన సేసి శాంతతో  
మానిని ఋశ్యశృంగుని వ\*మానుష తేజనిఁ బుత్రవంతునిన్  
మానుగఁ బంపఁ దోడ్కొనుచు\*మానవనాథుఁ డపాస్తశోకుఁ డై  
తా నగరంబుఁ జేరి క్రతు\*తంత్రముఁ దీర్చుఁ బ్రహృష్టచితుఁ డై . 370

ఆనుడులు = దశరథుని యామాటలు, యోజన సేసి=ఆలోచించి. అమానుష తేజనిన్ = మనుష్యులందు లేని ప్రభావము గలవానిని, పుత్రవంతునిన్ = ఆనుగ్రహ మాత్రమునఁ బుత్రులు గలుగఁజేయు తపశ్శక్తిగలవానిని (2) తన పుత్రునితోఁ గూడినవానిని - పుత్రవంతుఁ డను పద మీఠఁ దాహితాగ్ని యనుట దెలుపును. పుత్రవంతుండే యగ్న్యాధానము చేయవలయును. 'జాతపుత్రః కృష్ణకేశోఽగ్ని నాదధీత' యని శాస్త్రము. ఆహితాగ్ని కాన నీతఁడు ఋత్విక్కు-గాఁ నుండఁదగినవాఁ డనియు సూచితము.

పశ్చాంతరముగ నీ యర్థమును బూర్వవ్యాఖ్యాతలు గ్రహించిరి. కాని, 'నీకుఁ బుత్రుఁడు కలుగఁగానే వెడలిరమ్మని విధండకుఁడు ఋశ్యశృంగునితోఁ జెప్పెను. ఋశ్యశృంగుండును వాని నంగీకరించెను.' అని భారతమునఁ గలదు. మొదటి యర్థము మాత్రమే గ్రహించిన నీ విరోధబాధ లేదు. కాదేని పుత్రుఁడు కేవలబాలుఁ డనియైన గ్రహింపవలయును.

అపాస్తశోకుఁడై = పో. గొట్టఁబడిన దుఃఖముగలవాఁడయి, గమించి=పోయి, ప్రహృష్టచితుఁడయి = సంతోషించిన మనస్సుగలవాఁడై, క్రతుతంత్రము = యజ్ఞ కార్యము.

తాత్పర్యము.

ఆ మాటలు విని యువారస్వభావముగల యారోమసాకుఁడు ఋశ్యశృంగునితో నాలోచించి యవశ్యము పంపుటయే యుత్తమకార్య మని నిశ్చయించి భార్యతోడ ఋశ్యశృంగునిఁ బంపఁగా దశరథుఁ డా దివ్య తేజము గలిగి పుత్రసంతానము గలిగింపఁ గల యా ఋషివద్యుని దోడుకొనిపోయి తన పట్టనము చేరి చింత విడిచి సంతోషముతో యజ్ఞము నెఱవేర్చును.

కం. అంజితోతుత నృపతి కృతాంజలియై ఋశ్యశృంగు\*నార్త్విజ్యముఁ బ్రే  
మృ జలుపఁగఁ బ్రార్థించిన, నంజాయింపక యతంకు\*నౌపని పూనున్. 371

ఆ యజ్ఞమున నతనినే దశరథుఁడు ఋత్విక్కు-గాఁ జేసెనని చెప్పుచున్నాఁడు. అంజిత = భయము, కృతాంజలియై = చేతులు జోడించుకొన్నవాఁడై, భయ



భక్తులతోఁ బ్రార్థించె నని భావము. ఋత్విక్కు = యజ్ఞము చేయించువాఁడు - వాని గుణము ఆర్త్విజ్యము-భావార్థ కర్తృత్వంతము. అంజాయింపక = సందేహింపక, తన కల్లుండై నను బ్రాహ్మణుఁడౌటను, ఋషీశ్వరుఁడౌటను దాను పెద్దవాఁడై నను నమస్కరించెను.

తా త్పర్యము.

ఆయజ్ఞముపక్రమించునపుడు దశరథుఁడు ఋశ్యశృంగునినే ఋత్విజుఁడుగా నుండ భయభక్తులతో నంజలి మోడ్చి ప్రార్థించును. ఆయనయు నంగీకరించును.

కం॥ ప్రసవార్థము ప్రసవార్థము, పౌసఁగఁగ స్వర్గంబు చలుపః భూపతి యజ్ఞం బసమానవిక్రముల వంశసుప్రతిష్ఠాపకరులన్ శాశ్వతయశులన్. ౩౧౨

కం॥ నలుపురు తనయులఁ గను నని, పలువురు విన విధిసుతుండు పలికెను గథగాఁ దొలియుగమున నలు లగుటను; బిలువఁగఁజనవలయు నతని బ్రయముననిటకున్. ౩౧౩

రెండుపద్యము లేకాన్వయము. ప్రసవార్థము = గొప్పది యగు పుత్రకామేష్టి సలుపుకొఱకు, ప్రసవార్థము = యజ్ఞమూలమున సంతానము గలుగు కొఱకు, స్వర్గంబు పౌసఁగఁగన్ = సంతానమూలమున స్వర్గము కలుగుటకు, “అపుత్రస్య గతి ర్నాస్తి - స్వర్గో నైవ చ నైవ చ” యని శాస్త్రము. ప్రసవార్థము ప్రసవార్థము పౌసఁగఁగ స్వర్గంబు అతఁ డంజాయింపక యార్త్విజ్యమౌ నని పూనున్ అనియు నన్వయింప నగు. యజ్ఞము = పుత్రకామేష్టి, అసమానవిక్రములను = సాటిలేని పరాక్రమము కలవారిని, వంశసుప్రతిష్ఠాపకరులన్ = వంశమును స్థిరముగా స్థాపించు వారిని, శాశ్వతయశులన్ = స్థిరమైన కీర్తిగలవారిని, విధిసుతుండు = బ్రహ్మ కుమారుఁడు-సనత్కుమారుఁడు, తొలి+యుగమున=కృతయుగమున, సనత్కుమారుఁడు చెప్పిన దింతతో ముగిసెను.

తా త్పర్యము.

సంతానమునిమిత్తమై యజ్ఞము సలుపుటకును. స్వర్గ లోకప్రాప్తికిని దశరథుఁడు యజ్ఞముఁ జేయఁగాస్థిరమైన కీర్తిగలవారిని, వంశమునిలుపువారిని నలువురు కుమారులను గాంచును, అని బ్రహ్మపుత్రుఁడైన సనత్కుమారుఁడు పలువురు ఋషులు వినునట్లు పూర్వయుగముననే చెప్పెను. ఆ ఋషీశ్వరు లిప్పుడు చెప్పుకొనుచుండగాఁ నేను వింటిని.

సం దే హ ము.

తమకుఁ దెలిసినవిషయ మిన్నిదినా లేల దాచిరి? ఇప్పుడై నను దామై రాజుతోఁ జెప్పక సుమంతునిచేఁ జెప్పింప నేల?



పరిహారము.

'అకలి గొన్నవానికి నన్నము పెట్టిన మేలుకలుగును. కావున రాజునకే యెప్పు డక్కజపుట్టునో యప్పుడే చెప్పవచ్చును. కాంగల దెల్లును గాంగలదు. మన మేల తొందరపడవలయును? సకాలమునఁ జెప్పినఁ దలకెక్కినట్లు లకాలమునఁ జెప్పిన నక్కదు.' అని యిన్నాళ్ళు వాచారకయే యుండిరి. ఇప్పుడు తామే చెప్పిన నీ కార్యము మీవలనఁ గాదా, వేతొకనిఁ బిలుచుకొని రావలయునా మీశక్తి యీమాత్రమా యని రాజునతో తలఁచునో యని పరోక్షమున రాజునకుఁ దెలిపిరి. ననకుమారుఁ డీ విషయముఁ దెలుపు నప్పటికి రోమపాదుఁడు పుట్టలేదు. భగవంతుఁ డవతరింపఁజోవు నని ఋషు లెఱుఁగుదురు. కాని సందర్భము లెఱుఁగక ప్రశ్నింపఁగా నిట్టి సందర్భములు గలిగి నపు డవతరించు నని చెప్పెను. అవతార విషయము రహస్యము. కావున ఋషులు సుమంత్రునితో నావిషయము చెప్పినవారు కారు.

కం॥ ఘనవాహనబలయుతముగ, ఘనవాహన తేజ ! నీవ \* కడుకొని చని యా యిన తేజనిఁ గొని తెచ్చినఁ, గొనసాగును నీకు నెల్ల \* కోర్కులటన్నన్. ౩౫౪

ఘనవాహన = మేఘములు వాహనముగాంగల యింద్రునియొక్క, తేజ = కాంతివంటి కాంతిగలవాఁడా, నీవు+ఆ = నీవే స్వయముగా, పురోహితుల మూలమునఁ గూడ దని భావము, ఘనవాహనబల = గొప్ప గుఱ్ఱములు, ఏనుగులు, సేనలు, కాలుబలము, వీనితో, యుతముగన్ = కూడునట్లు, కడుకొని=ప్రయత్నించి, ఇన తేజని=సూర్యునివంటి తీక్షణమైన ప్రభావముగల ఋశ్యశృంగుని, కొనసాగును= నెఱవేఱును, ఘనవాహన పదమునకు యమకము. ఇది సుమంత్రుని సొంత వాక్యము. కోరిక - కోరిక యని చూపాంతరము కోరికె యనునది గ్రామ్యము. అపశబ్దము.

తాత్పర్యము.

'ఇంద్రసమానతేజా! నీవు చతుర్విధ సేనలతో రోమపాదునిఁ జూడఁజోయి ఋశ్య శృంగునిఁ దెచ్చితివేని నీకోరిక కొనసాగును' అని సుమంత్రుఁడు చెప్పెను.

-\* దశరథుఁడు ఋశ్యశృంగునిఁ దోడితేరఁ బయనించుట \*

ఉ॥ సూతునివాక్య వైఖరిని \* సూరకులాగ్రణి య వ్యసిష్ఠుతోఁ బ్రీతిగఁదెల్పి యారఁ డది \* రీతియ యంచును సమ్మతింపఁగా జాతకుతూహలంబు నను \* సర్వరుఁ డై తన రాణివాసముల్ ఖ్యాతసుధీనిధుల్ సచిపు \* లందఱు రాఁ బెనురాజసంబునన్. ౩౫౫



సూరకుల + అగ్రణి = సూర్యవంశమున శ్రేష్ఠుఁడు, జాతకుతూహలంబునను = కలిగిన సంతోషముతో. రాణివాసముల్ = అంతఃపురస్త్రీలు, కౌసల్య మొదలగు భార్యలు, ద్వి. 'రాణివాసద్రోహి రావణుఁ బట్టి | పోణిమి చెఱువవా బుధులు నుతింప.'

తాత్పర్యము.

ఇట్లు తన సారథియైన సుమంత్రుఁడు చెప్పఁగా విష దశరథుఁ డా మాటలు వసిష్ఠునితోఁ జెప్పి యది సత్యమే యట్లుచేయు మని యాయన యంగీకరింపఁగా దశరథుఁ డుత్సాహవంతుఁడై జాగుచేయక తన యంతఃపుర స్త్రీలును ప్రసిద్ధులైన బుద్ధిమంతులు నగు మంత్రులు తోడరాఁగా రాజులు పోవలసిన విధముగా నాటోపముతో తాను గోరిన రోమపాదుఁడే యంగీకరింపకపోవునో, ఋశ్యశృంగుఁడే కాదనునో, స్త్రీలై నవో రోమపాదుని భార్యతోను, శాంతితోను జెప్పి వారు రోమపాదునకు ఋశ్యశృంగునకుఁ జెప్పునట్లు చేయవచ్చును గదా యనియు, శాంతి మాయమ్మయేల రాశే దని యడుగునేమో యొక తెను మాత్రము పిలుచుకొనిపోయిన తక్కినవారు మచ్చరి కింతురోయని భార్యలనందఱఁ బిలుచుకొనిపోయెను.

ప్రహరణకలితః వనములు నదులున్ + వరుసగఁ గనుచున్  
జనపతి చనఁ ది+న్ననిపయనములన్  
మునికులతిలకున్ + మును చని కనఁ బా  
వనశుచిరుచినిన్ + వరఋషి.తివయున్.

3:46

పాపన = ఇతరులను బరిశుభ్రముచేయుననియు, శుచి = స్వయముగఁ బరిశుభ్రమైనదియు, రుచినిన్ = బ్రహ్మజేజస్సుగలవానిని, 'స్వయంతీర్థః పరాంస్తారయతి' యన్నట్లు - ఈతని బ్రహ్మజేజము, తాను బరిశుద్ధమై యితరులను బరిశుద్ధులఁ జేయునది, మును కనన్ = ముందుగాఁ జూచెను. రోమపాదునిఁ జూడకమునుపే ఋశ్యశృంగునిఁ జూచెను.

అల్లుడగుట భక్త్యతిశయము, కార్యవాధకర్తవ్యము కారణములు.  
వృత్తిము ప్రహరణకలిత. న-న భ-వ-వగణములు, ౪ వ యింట యతి.

తాత్పర్యము.

ఇట్లు పయనమై శ్రోవలో నదులు పర్వతములు దాటి మెల్లగఁబోయి రోమ పాదుని చంపకానగరంబుఁ జేరి ముందుగాఁబోయి తోలుతినే యితరులను బావనులఁ జేయునట్టియు శుచిమంత్రమైనట్టియుఁ దేజస్సుగల ఋశ్యశృంగుని దర్శించెను. వనములు నదులు చూచుచుఁ బోయె ననుటచే ప్రజలకుఁ గష్టము భారము కలుగునని పురంబు లలోఁ బ్రవేశింపలే దని భావము.



ఉ|| ఆవల రోమపాదవసుధాధిపుఁ జూడ నతండు నెయ్యమున్

భావనచేసి పూజల నాపారముగా ఘటించి తుష్టుఁడై  
పావనశీల! నా కిరండుబంధువు నెయ్యుఁడు స్వాత్మజాత శాం  
తావరవర్ణినీమణినినాకుఁ గుమారితగా నొసంగుటన్.

౩౫౭

నెయ్యమున్ = స్నేహమును, భావనచేసి = ఎంచి, వరవర్ణినీమణిని = ఉత్తమ  
స్త్రీరత్నిమును, నెయ్యుఁడు = మిత్రుఁడు, "అనేనమేనపత్యాయ, దత్తేయం వర  
వర్ణినీ,యాచతేపుతతుల్యైషా, శాంతాప్రియతిరాత్మిచా" యోయం శేష్యశురోబ్రహ్మన్  
యద్ధై నాహం తిథాస్మవ" యని పురాణవచన మని తిలకశిరోమణివ్యాఖ్యానముల  
నున్నది.

తాత్పర్యము.

ఆ పిమ్మట దశరథుఁడు రోమపాదునిఁ జూడనాయనయు స్నేహమూహించి విశేష  
ముగ గౌరవించి దశరథుని రాకకుఁ జాల సంతోషించి ఋశ్యశృంగు నొద్దకుఁ దోడు  
కొనిపోయి పవిత్రచక్రితా! యీ దశరథుఁడు నాకు బంధువు, మిత్రుఁడు. ఈయన  
కుమారిత శాంతిను నాకుఁ గుమారితగా నిచ్చెను.

ఉ|| మామ య చౌట నీ కిరండుమాన్యచరిత్రుఁడ నేనుబోలె నం

చాఘహితాత్ముఁ డల్లుఁ గనియాడిన నాతఁడు గౌరవింపఁగం  
దాముగి నేడు నన్నిది దివంబులు నచ్చొట నిల్చి యాజి యో  
భూమిప! పంపవే హితునిప్రోలు గనుంగొనఁ గూతు నల్లునిన్.

౩౫౮

హితుని ప్రోలు = మిత్రునిపురము, పురశబ్దభవము ప్రోలు. Poils Tripoli =  
త్రిపురము.

తాత్పర్యము.

కావున నేను మీకెల్లు మామనో యాయనయు నట్టులే మీకు మామగారగుదును.  
అని చెప్పఁగా ఋశ్యశృంగుఁడును దశరథుని మామగారి నాదరింపవలసిన రీతిగా గౌర  
వించెను. ఈ ప్రకారము దశరథుఁ డా రోమపాదుతోడ నేడనిమిది దింములుండి రోమ  
పాదునితో, రాజా! నేనికక బ్రయాణము చేయవలసియున్నది, నీయల్లునిఁ బుత్రిని  
నీ స్నేహితుని యూరుచూడఁ బంపుము.

చ|| కల దొక నొడ్డకార్య మనఁగా నలు లౌత మవశ్య మంపుదున్

వలవదు సందియం బనుచుఁబల్కి- మునీశ్వరుఁ జూచి కార్యమున్  
గల తెఱఁ గతయుం దెలిపికారుణికోత్తమ! భార్యతోడఁ బో  
వలె నట కీ రఁటం చనఁగవలై యఁటంచును ఋశ్యశృంగుఁడున్

౩౫౯



తా త్ప ర్య ము.

అందు గొప్ప కార్యము చేయవలసియున్నదికదా యనిన రోమపాదుడును,వట్టులే కానిమ్ము అవశ్యము పంపుదును, సంచేహింప వలదని చెప్పి ఋశ్యశృంగునిఁ జూచి కార్యమున్నవిధముఁ జెప్పి సదయహృదయా ! మీరు మీభార్యతోడ నయోధ్యకుఁ బోయి రాఁగోరెదను, అనిన నాయనయు నంగీకరించెను.

ఉ॥ ఆనృపుచే ననుజ్ఞఁ గొనియాలును దానును రాఁ గడంగినన్  
మానవపాలు రిద్దఱు సమంజసరీతి బహూకృతుల్ నుతు  
ల్వే నతులన్ ఘటించి భృశలీల ముదుల్లసితాంతరంగు లై  
రీనెఱి వీడుకో ల్వడసియేగుచు నింద్రసమానుఁ డాజియున్. 3-౦

సమంజసరీతిన్ = చక్కనివిధముతో, నుతులు = స్త్రీత్రములు. నతులు = నమ స్కారములు, భృశలీలన్ = మిక్కిలివేడుకతో, ముత్ + ఉల్లసిత = సంతోషముచే వికసింపఁజేయఁబడిన, అంతరంగులు = మనస్సులుగలవారు, ఈనెఱిన్ = ఈవిధమున.

తా త్ప ర్య ము.

అంతట మామగారిచే వీడుకోలువడసి ఋశ్యశృంగుఁడు తనభార్యతోఁ బ్రయాణముకాఁగా ఇరువురురాజులు మర్యాదచొప్పున బహుమానములు, పొగడ్డలు, నమ స్కారములు గావించి సంతోషించిరి. దశరథుఁడును నీప్రకారము రోమపాదుచే బంపఁబడి ప్రయాణమై పోవుచు.

ఉ॥ దూతలఁ బంపెఁ జారులకుఁ తూర్ణ మలంకృతి సేయఁ బట్టినం  
బాతలీలఁ గల్వడములంతట నెత్తెఁగ. నీరు చల్ల, ఏ  
ధీతతులందు మ్రుగ్గులనుదీర్చి యనంబులు నాటి మాలికా  
వ్రాతముఁ దోరణంబులును వావిరి గట్టెఁగ నర్హభంగులన్. 3-౧

ఆతలీలన్ = ఎక్కువవేడుకతో, కల్వడములు = తెక్కిములు, అనంబు = అరఁటిచెల్లు, వ్రాతములు = సమూహములు, వావిరిన్ = వరుసగా, అర్హభంగులన్ = తగినవిధముతో, తూర్ణము = శీఘ్రముగా.

తా త్ప ర్య ము.

తమరాకను ముందుగాఁ జెలుపుటకును, పట్టినమంతయు ధ్వజములెత్తి వీధుల నీడ్చుచల్లి రంగవల్లులుదీర్చి యనఁటికంబములు కట్టి పూలతోరణములుగట్టి యలంకరించుటకును దూతలఁబంపెను.



—\* దశరథుఁడు ఋశ్యశృంగుతో నయోధ్యఁ బ్రవేశించుట \*—

సీ॥ ఆ వార్త లన్నియు\*నాలించి పురజనుల్, తేడరు దెంచుచు\*న్నాఁడు నేఁడు  
జామాతతో నని\*జాతసంహస్తులై, యానతి మేరకు\*బూనిచలుపఁ  
గై సేత వితములఁ\*గనుఁగొను జనవతి, దుందుభికాహళి\*బృందరవము  
చెలఁగ్రమోయఁగ ఋశ్య\*శృంగుఁడుమున్న గాఁజొ\*తైంచెనగరంబు\*సాంపుగులుకఁ  
తే॥ బారు లెల్లరు నాముని\*ప్రభునిఁజూచి,యతులితానందమునఁ దేల\*క్షితిధవుండు  
వారలను గారవించి చె\*ల్వారఁ జొచ్చె,నంతిపురమునఁ దనయెల్ల\*కాంతలలర.

౪౨౬

అరించి = విని, జామాతతోన్ = అల్లునితో, ఆనతిమేరకున్ = ఆజ్ఞచొప్పున  
ప్ర. ఆజ్ఞప్తి, గై సేత = (పురమునందలి) అలంకారముయొక్క, వితము = విధము  
దుందుభి=నగారాలయొక్కయు, కాహళి=శుక్తారాలయొక్కయు; చొ\*తైంచెను =  
ప్రవేశించెను.

తాత్పర్యము.

అల్లునితోఁ దమరాజు వచ్చుచున్నాఁడని పురజనులు మిక్కిలి సంతోషించి  
యాయన యాజ్ఞ చొప్పునఁ బట్టన మంతయు నలంకరించిరి. దశరథుఁడు నగరముఁ  
బ్రవేశించి యలంకారవిధములఁ జూచి యానందించి నగారాలయు శుక్తారాలయు  
ధ్వనులు మ్రోయుచుండఁగా ఋశ్యశృంగుని ముందుగా నుంచుకొని వీధులవెంటఁ  
బోయి యా మునిఁడ్రునిఁ జూచి నగరవాసు లందఱు మిక్కిలి సంతోషింపఁ దన  
తెక్కినభార్య లందఱు నానందపడుచుండఁ దన యంతఃపురమునఁ బ్రవేశించెను.  
దశరథునకు ౩౫౦ మంది భార్యలు. వారిలో వైకి ముగ్గురుమాత్రమే దశరథునివెంటఁ  
బోయినచ్చినవారు.

ఆ॥ అల్లు శాస్త్రువిహిత\*మైన కృత్యంబులఁ, బూజ సలిపి భూమి\*బుధవ రేణ్యు  
నగరిలోన నిలిపి\*నందించె నేటికి, నైతి ధన్యతముఁడ\*ననుచు. దలఁచి. ౩-౩  
విహితమై = విధింపఁబడిన, భూవిబుధ = బ్రాహ్మణులయందు, వ రేణ్యున్ =  
శ్రేష్ఠునిఁఋశ్యశృంగుని, ధన్యతముఁడు = మిక్కిలిసఫలమైన ప్రయత్నముకలవాఁడు,  
నందించెను = సంతోషించెను.

తాత్పర్యము.

శాస్త్రములందుఁ జెప్పినచొప్పున ఋశ్యశృంగునిఁ బూజచేసి యాయనను  
రాచనగరిలోనుంచి, దైవమా నేటికిఁ గృతార్థుఁడనైతిని, నాజన్మము సార్థకమయ్యె  
నని దశరథుఁడు సంతోషించెను.



కం॥ శాంతాశాంతామణి నిజ, కాంతునితో ననుగుడేరః గనుఁగొని ధరణీ  
 శాంతాపురకాంతాజన, సుతతి సంతసము నొందెఁ జతుఃప్రీతిన్. ౩౬౪  
 నిజకాంతునితో ననుగుడేర = తనభర్తతోరాఁగా, ఇప్పుడు మగనితో  
 వచ్చిన దనుటచే నింతకుముందు కన్యగా నున్నప్పు డొంటరిగా వచ్చుచు  
 పోవుచుండె ననియు నేర్పడుచున్నది. ధరణీశ = రాజైన దశరథునియొక్క,  
 అంతఃపురము కాంతాజనసంతతి = అంతఃపుర స్త్రీసమూహము, చతుఃప్రీతిన్ =  
 కనులపండువుగా. ఈ పద్యమున వృత్త్యనుప్రాసము, ౩౬౨ వ పద్యమున  
 జెప్పిన ఎల్లకాంతలు భార్యలనియు నిందుఁజెప్పినవారు పరిచారికాదు లనియు  
 గ్రాహ్యము.

తా త్ప ర్య ము.

కాంతారత్నమగు శాంతాదేవి తన హృదయకాంతునితో వచ్చుటచూచి  
 దశరథుని యంతఃపురకాంతలు వారిని గన్నులు పండువుగాఁ జూచి సంకోషించిరి.

కం॥ అంతఃపురకాంతలు భూ; కాంతుండును గారవింపఁ గా మిక్కిలి నా  
 శాంతాకాంతుండుండె న,నంతముదముతోడ ఋత్విఁగన్వీతుఁడగుచున్. ౩౬౫  
 శాంతాకాంతుండు=ఋశ్యశృంగుండనికాని తండ్రిపేరుతోఁగాని చెప్పక భార్య  
 పేరితో నిల్లుచెప్పుట పుట్టినింట నాఁడుబిడ్డకుఁ బ్రాధాన్యముండుటచేతనే 'సీతాయాః  
 పతయే' యన్నట్లు, అనంతముదముతోడన్ = అధికసంతోషముతో, ఋత్విక్ +  
 అన్వీతుఁడు + ఐ = వసిష్ఠుఁడు మొదలగు ఋత్విజలతోఁ గూడినవాఁడై.  
 అనంతశబ్దము నభో సమాసము. నాలవపాదంబున నభో సమాస యతి - యను  
 నుభయయతి

తా త్ప ర్య ము.

రాజకాంతలు - రాజు తన్ను మిక్కిలి గౌరవింపఁగా ఋశ్యశృంగుండు ఋత్వి  
 జలతోఁ గలిసి సంతోషమున వర్తించుచుండెను.

-\* ౧౨ పర్వము. దశరథుఁ డశ్వమేధయాగము సేయ యత్నించుట \*-

ఉ॥ అంత లతాంతకాంతము వఁనాంతరపుల్లలతాంతవాసనా  
 క్రాంతదిశాంత ముద్భటనిఁరంతరకంకుగుణార వాఘ్యప  
 క్రాంతము పాంథసాధ్యసదుఁరంతము పల్లవపుష్పభారశా  
 భాంతము హృత్సరో రుహానిఁశాంతము దోచె వసంత మొలయున్. ౩౬౬  
 దశరథుండు సర్వకామపరిపూర్ణుఁ డయ్యును సంతానము లేనివా డయ్యెను.  
 వానప్రస్థకుమారునిఁ దపస్వినిఁ జంపినపాపము సంతానప్రాప్తికి విఘ్నకర



మైన ప్రతిబంధముగా నుండెను. తమకుఁ గలిగించిన పుత్రవియోగదుఃఖమునకుఁ గాను నీవును పుత్రవియోగదుఃఖమున మరణేంపు మని శపించిరి కాని యది హత్యకుఁ బ్రాయశ్చిత్తము కాదు. ఈ బాల్యచరిత్రమును అంత్యదశ వఱకు దశరథుఁడు మఱవనే మఱచెను. కాఁబట్టి సంతానప్రాప్తికిఁ ప్రతిబంధక మైన పాపము పరిహార మగుటకై యశ్వమేధయాగముఁ జేయఁదలఁచెను. అనిష్టపరిహారము ఇష్టప్రాప్తి యను రెంటిలో నశ్వమేధమువలన ననిష్టపరిహారము, పుత్రకామేష్టి వలన నిష్టప్రాప్తి అనిష్టపరిహారము వలననే యిష్టప్రాప్తి యగునని సిద్ధాంతము లేదు చేలో కంప కొట్టినంతమాత్రముననే గింజ లింటికివచ్చువా ? గింజ లింటికి వచ్చుటకుఁ గావలసిన కృషి యావశ్యకము కదా-అట్లులే యిదియును; అశ్వమేధమువలనఁ బాపపరిహార మని “సర్వం పాపాహం తరతి; తరతి బ్రహ్మహత్యాం యోఽశ్వమే ధేన యజతే” యని శ్రుతి యందును “రాజసార్వభౌమో ఽశ్వమేధేన యజేత” యని స్మృతి యందును గలదు. దీనివలన నశ్వమేధము సర్వపాపహరము. ఇది యాలోచింపక యొకఁడు పుత్రకామేష్టిః- యనావశ్యకమనియు నా సర్గములు ప్రక్షిప్తములనియు వ్రాయుట యవిచారమూలకము.

అశ్వమేధము చేసినంతనే సంతానము కలుగఁగల దని తలఁచి సవతుకూమారు వచనంబుల స్మరించి సుమంత్రుఁడు రాజునకుఁ జెప్పఁగా దానికై శాంతతోడ ఋశ్య శృంగుని రప్పించి కొంతకాలముంచుకొని రిగిన కాలమునఁ దాను దలఁచి యుండునట్లు పుత్రకామేష్టికిఁ బూర్వార్థముగా నశ్వమేధయాగము చేయ నారంభించుచున్నాఁడని కవి చెప్పుచున్నాఁడు.

అంతన్ = ఋశ్యశృంగుఁడు వచ్చిన పిదప, అతాంత = చిగుళ్ళచేత, కాంతము = మనోహరమైనది, వనాంతర = అడవివడుము, పుల్ల = పూచిన, అతాంత = పుష్పముల యొక్క, వాసనా = సుగంధముచేత, అకాంత = క్రమ్ముకొనఁబడిన, దిశాంతము = దిక్కుల కొనలుగలది, ఉద్భట = అధికమైన, నిరంతర = ఎడఁ దెగని, దట్టమైన, కంతు = మన్మథునియొక్క, గుణ = అలైతా డగు తుమ్మె దల యొక్క = ఆరవళి = శబ్దసమూహముయొక్క, ఉపకాంతము = ఆరంభము కలది. పుష్పములు మన్మథునికి ధవస్సుగాను, బాణముగాను, చిగురు బాకుగాను, మత్స్యముగాని మకరముగాని ధ్వజముగాను చెఱకు విల్లుగాను చెప్పుట కవి సమయము. ఈ వర్ణనము వసంతారంభమును సూచించుచున్నది. పాంథ = భార్యలను విడనాడి దేశసంచారము చేయు వియోగి బాటసారుల యొక్క, సాధ్వస = భయముచేత, దురంతము = చెడ్డదియు, బాటసారులు భార్య వియోగమునకుఁ దాళఁ జాలక ప్రాణాపాయము వలన భయపడు చుందురు. కావున వసంతము వారి పాలిటికిఁ గీడ్చినది యని భావము. పల్లవ = చిగుళ్ళ యొక్కయు, పుష్ప = పూవుల యొక్కయు, భార = బరువుకల



శాఖాంతము=కొమ్మలకొనలుగలదియు, హృత్ = (ఎడఁ గాయని దంపతులయొక్క) మనస్సు అనెడి, సరోరుహ = కమలమునకు,నిశాంతము = సూర్యోదయ కాలము వంటిదియు నగు, వసంతము = వసంతకాలము, తోచెన్, రెండుమూఁడుపాదము లందుఁ బ్రాదియతి. అలంకారము అంత్యప్రాసము, లతాంతమనఁగా జగు రనుటకు "అడుగుపెట్టదు నవ్యహరిచందనలతాంత | సరణిపైఁగాని యీ యరుణచరణ-"వసు. ఇచ్చటఁ బుష్ప మను నర్థ మరుణచరణ యను పదసారస్యమును జెఱుచును. ఏలన విశేషవిశిష్టముగాని పుష్పము తెలుపనియే కవిసమయము. 'సామాన్యగ్రహణే వారి ముచాంకృష్టత్వమేవహి|ర క్తత్వమేవ రత్నానాం పుష్పాణాం శౌక్ల్యమేవచ'-కావ్య కల్పలత. శ్లో. నవపలాశపలాశవనం పురస్సుటపరాగ పరాగిత పంకజమ్ | మృదు లతాంత లతాంత మలోకయత్ ....| మాఘ ౬ సర్గము.

తా త్ప ర్య ము

ఇట్లు ఋశ్యశృంగుఁడు వచ్చి యయోధ్యచేరిన పిమ్మట చిగుళ్ళచే మనోహరమై వనములలో వికసించిన పూలవాసవలచేనాక్రమింపఁబడిన దిశల కొనలుగలదై విశేషముగ మన్మథుని యల్లెత్రాడులనుతుమ్మెదలఁ ఝంకారములచేచుపక్రమింపఁ బడినదయి పరస్పర మెఱఁబాసినభార్యాభర్తలకుభ యాత్పాదక మైనదియు, చిగురులయుపూలయు బరువుగల కొమ్మలకొనలు గలదియునై దంపతులహృదయకమలములకు సూర్యోదయ మైనదియు నగు వసంతము ప్రాప్తించెను.

చం. పరమమనోహరం బగుచు\*వాలిన య మ్మథునూసపూర్ణి మన్  
 వరము మలిమ్లుచాదికవి\*వర్జిత మైనదినంబునన్ ధరా  
 వరుఁడు దలంచి సాంగ్రహిణి\*వర్తిలఁ జేయుఁగ ఋశ్యశృంగునిన్  
 సరసత వేఁడె: బూనఁ గుల\*సంతతికై నిజయాజకత్వమున్. 3౬౭

వరము = దినవారాదిశుద్ధి యను సమస్తగుణములచేత శ్రేష్ఠమైనదియు, మలిమ్లుచ+ఆదిక = మలమాసము మ:న్న గు దోషములచేత వివర్జితము, అయినదినంబునన్ = విడువఁబడిన దినమగు. ఈదినమున నాదోషము లేదనిభావము. సాంగ్రహిణిన్ = ఆశ్వమేధారంభమునఁ జేయు నొకానొక యజ్ఞమునకు సాంగ్రహిణి యనిపేరు, వర్తిలఁచేయుఁగన్ = నడిపింపఁగ, "చైత్ర్యాంపౌర్ణమాస్యాం ప్రాతరశ్వమేధేన యత్య ఇతి సంకల్ప్య సాంగ్రహిణ్యేష్టాయజత" యను స్మృతివాక్యమిందుఁ బ్రమాణము. ఈ సాంగ్రహిణికై ఋత్విక్కుల వరించుట ప్రాప్తమైనది కావున మొదటదశరథుఁడు ఋశ్యశృంగుని బ్రహ్మగా వరించుచున్నాఁడు. కులసంతతికై = వంశ మవిచ్ఛిన్నముగ నుండుటకై, నిజయాజకత్వమున్ = తనకు



యజ్ఞము చేయింప బ్రహ్మపదవిని, వాలిన = అతిశయించిన, మధుమాసపూర్ణిమన్ =  
చైత్రమాసముయొక్క పున్నమనాడు.

తాత్పర్యము.

ఋక్విలి మనోహర మై యతిశయించిన చైత్రశుద్ధమునఁబున్న మనాడుదినవారాది  
దోషములు లేని దినంబున (తనకు సంతానము గలుగుటకై) సశ్వమేధారంభమునఁ  
కేయవలసిన సాంగ్రహణి యనుకర్మమును జేయుటకై ఋత్విజాఁడుగానుండి కార్యము  
నిర్వహింప దశరథుఁడు ఋశ్యశృంగునిఁ బ్రార్థించెను.

ఉ॥ ఆఋషిచంద్రుఁ డవ్విధినోయాత మటంచును బల్కి వేగ సం

భారములం గడింపు, మఖివాణి వీడు, మఱంచుఁ జెప్పినన్

క్షౌరమణుండు మంత్రినిః సుమంత్రునిఁ గన్గొని ఋత్విగాదులన్

ధీరుల బ్రహ్మవాదులనుఁ దేరఁగ వేగమ పోయి ర మ్మనన్.

౩౬౮

ఔతన్ + అటంచున్ = ఔతమటంచు. ఎదు-తి-ల ద్రుతంబున కచ్చుపరం

బగునపుడు మకారంబగు, సు. వ్యా-క్రియ. సూ. ౩౩. సంభారములన్ = సామగ్రు

లను, గడింపు = సంపాదింపుము. మఖి = యజ్ఞముయొక్క, వాణి = గుఱ్ఱమును,

'అపదాతీ నృత్విజస్సనూవహంత్యా సుబ్రహ్మణ్యాయా' యనుశ్రుతి విధించినట్లు

అధ్వర్యుఁడు మున్నగు ఋత్విక్కుల వరించుచున్నాఁడు, ఆ సుబ్రహ్మణ్యాయా =

సుబ్రహ్మణ్యుఁ డను ఋత్విక్కును వరించుదనుక, ఋత్విజః = ఆయా ఋత్విక్కులను,

అపదాతీన్ = పదాతులు కాకుండునట్లు, కాలినడక లేక వాహనములపై

నెక్కించుకొని, ఆవహంతి = పిలుచుకొని వచ్చుచున్నారు, అని యీశ్రుతి కర్థము.

మీఁదఁ జెప్పఁబోవురీతిని వారలను వరింపవలసినది. చైత్రవౌల్లమాసినాడుఁ

రాజపురుషులు తాము అధ్వర్యు బ్రహ్మ హోత అగ్నీధ్రు లను ఋత్విక్కులను

సోమప్రవాకమున వరించినవారింటికిఁ బోయి యేనుఁగు గుఱ్ఱము మున్నగు

వాహనములపై నెక్కించుకొని రావలయును. చైత్రబహుళమావాస్యనాఁడు

పూర్వము వరించిన యధ్వర్యుఁడు మున్నగువారినే సంజ్ఞాన మను యాగము

కొఱకు మరల వరింపవలయును. వైశాఖపూర్ణిమనాఁడు ప్రాజాపత్యర్షభ పశు

నిమిత్తము సోమప్రవాకము వరించిన మైత్రావరుణ ప్రతిప్రస్థాత లను నిర్దఱు

ఋత్విక్కులను వాహనములపై నెక్కించుకొని రాజపురుషులు వా రింటినుండి

పిలుచుకొని రావలయును, శ్రేష్ఠబహుళమావాస్యయందు సోమప్రవాకమున

వరించిన యుద్ధాతను ముందుచెప్పినట్లు పిలుచుకొని రావలయును. మఱుసంవ

త్సరమునఁ జైత్రపూర్ణిమనాఁడు త్రైధాతవీయ మను కార్యముకొఱకు

ప్రస్తోతిను పూర్వమువలెఁ బిలుచుకొనిరావలయును. దీక్షారంభమైన మూఁడవ

దినము మొద లొక్కొక్కదినమున నొక్కొక్కనిప్రకారము ఎనిమిది దినముల



యందు (౧) బ్రాహ్మణాచ్చంసి (౨) అచ్చావాకుడు (౩) నేష్ట (౪) ప్రతిహర్త  
 (౫) గ్రావస్తుతుడు (౬) పోత (౭) ఉన్నేత (౮) సుబ్రహ్మణ్యుడు. అను నన  
 మండ్ర ఋత్విక్కులను బిలిపింపవలయును. ఇట్టి ఋత్విగ్వంశము నిట సంగ్రహ  
 ముగఁ జెప్పుచున్నాఁడు. ధీరులను = కార్యము నెఱవేర్చుటయందుఁ బాండి  
 త్యమువలనఁ గలిగిన ధైర్యముగలవారిని, బ్రహ్మవాదులను = సదా వేదమునే  
 పఠించువారిని,

తా త్పర్య ము.

ఆ ఋషీశ్వరుఁ డట్టులే కాని మ్మని యంగీకరించి “యీక్రతువునకుఁ గావల  
 సిన వస్తువులను సంపాదించవలసినది; యజ్ఞాశ్వమును వదలవలసినది; యని  
 చెప్పఁగా దశరథుఁడు సుమంత్రునిఁ బిలిచి ఋత్విజులను బండితులైన బ్రహ్మ  
 వాదులను బిలిచికొని రమ్మని పంపెను.

తే|| వామదేవసుయజ్ఞ జాబాలికాశ్య, పులఁ బురోధ వసిష్ఠునిఁ \* బురుడు లేని  
 యితరభూమీసురేంద్రుల\* నెల్లఁదోడి, తెచ్చెనుసుమంత్రుఁడపుడుహ\*ర్షోచ్చ  
 యమున ౩౬౯

పురుడులేని = నాటిలేని, భూమీసురేంద్రులన్ = బ్రాహ్మణశ్రేణులను,  
 హర్ష + ఉచ్చయమున = సంతోషాతిశయముచేత.

తా త్పర్య ము.

సుమంత్రుఁ డట్టులే పోయి వామదేవుని - సుయజ్ఞుని - జాబాలిని - కాశ్య  
 పుని - వసిష్ఠుని - బ్రహ్మనిద్యయం దసమానులైన యితర బ్రాహ్మణోత్తములను  
 బిలిచికొనివచ్చెను.

౩౭౦ మొదలు ౩౮౨ వఱకుఁగల పద్యములు ప్రాయశఃముగ ౨౯౭ మొదలు  
 ౩౧౦ వఱకు నుండు పద్యములే.

పూర్వమాలోచన - ఇప్పుడు కార్యభాగమున ఋత్విగాదివరణము - ముం  
 దొక విధము వెనుక నొకవిధము గాకుండుటకై యామాటలే చెప్పబడును.  
 కావునఁ బునరుక్తి దోషములేదు.

ఉ|| ఈగతి నేగుదెంచిన ముఃసీశ్వరులన్ బహుమానపూజనో  
 ద్యోగముచేతఁ దన్నుచు రఃఘూద్యహుఁ డిట్లను భక్తితో తపో  
 యోగశిష్ఠులార! భృశఃయోగ్యులు మీకృప కల్గి యుండియున్  
 నాగడుసుంగ్రహంబు లిటు\*న న్ననపత్యునిఁ జేసెఁ గ్రూరతన్. 32౦

క|| సంతాపము ప్రాప్తింపమిఁ, జింతాంభోనిధినిమగ్న \* చిత్తుఁడ నై యే  
 కాంతము వనరేద నిక నా,సంతాపముఁ బాపరయ్య\*సంయములారా! 32౧



కం| సుతలబ్ధికి హయమేధ, క్రతువును జలుపంగను గోర్కిగలిగెను నాకీ  
యతులితమునిసుతుమహిమను, మరీచ గలవాంఛితము లెల్లమానక తిరున్.

౩౨౨

చం| అన విని మేలు మే లదియాయశానని బ్రాహ్మణు లెల్ల సమ్మదం  
బునీచ బొదల వ్యసిష్ఠముఖముఖ్యులు శాంతధవుండు భూపతిన్  
గనుంగొని లెస్స నీతిలపుగల్గు నవస్య మభీప్సి తార్థముల్  
పనికిని బూనుమీ, వలయువ స్తువులన్ సమకూర్పుమీ వెసన్.

౩౨౩

కం| విడువుము ఘోటకమును లో, విడువుము సందేహ మెదనుప్రేమ్యులకెల్లన్  
నొడువుము నామగ్రులకై, కొడుకులు కలిగెదరు నీకుఁగువలయనాథా!

౩౨౪

కం| తివయుల నొందఁగ వలె నను, ఘనధార్మిక బుద్ధి నీకుఁగలిగెను గానన్  
దనయుల నలుపురఁ గాంచెద, ననఘుల సంకల్ప మేలవ్యర్థ మగు ననన్.

౩౨౫

కం| ఆనుడుల వినుచుఁ గన్నుల, నానందాశ్రువులు రాలవనిధిపతి హృద  
ధీనతిఁ దనయుల నప్పుడ, మానుగఁ గనినట్లు పొంగిమఁత్రుల కనియెన్.

౩౨౬

చం| వలసినసర్వవ స్తువు లవారిగఁ జేర్చి, గురూక్తి గుఱ్ఱమున్  
బలియుర సత్పురోహితునిఁ బ్రాపుగఁ గూరిచి వీడి, యజ్ఞ శా  
లల సరయూత్తి రక్షితితలంబునఁ గట్టి, యథావిధిం గ్రమం  
బబువడ శాంతి కార్యము సమాచరణం బొనరింపుఁ డెంతయున్.

౩౨౭

వలసిన సర్వవ స్తువులన్ = అశ్వమును విడుచుటకు వలసిన సాధనముల నన్నిఁ  
టిని, “ద్వాదశా రత్నీ రశనా భవతి” యని శాస్త్రోక్తిమైన పండ్లెండు అరత్నులు  
కొలఁతగల్గ ముంజదర్శతోఁ జేనఁబడినత్రాడు, “చతుష్టయ్య ఆపోభవంతి” అని  
శాస్త్రోక్తిమైన “ఆతిపతి వర్ష్యములు కూప్యములు, స్థావరములు, వహంతులు అను  
నాలుగువిధములైన తీర్థములు మున్నగువవి. ఆ యుపకరణములు. ఆరత్నీ=వీడికిలి  
తక్కువమూర, బలియురు=బలిష్ఠు లగు రాజపుత్రులు మున్నగువారు, ‘చతుశ్శతా  
రంక్షితి’యని యిందుఁ బమాణము. పురోహితులు = నలువురు ఋత్విగ్గులు, శ్రుతి  
యందు- ‘చత్వార స్సముక్షంతి’యని ప్రారంభముచేసి ‘శతేన రాజపుత్రై స్సహా  
ధ్వర్యుః శతేనారాజభీరుగ్రైస్సహా బ్రహ్మశతేన సూత్రగ్రామణిభి స్సహోతా, శతేన  
క్షత సంగృహుత్పభి స్సహోద్దాతా’ యని రక్షకుల సంఖ్య చెప్పఁబడినది. దీనినే భట్ట  
భాస్కరుఁడును పంగ్రహముగ శ్లోకమున వ్రాసియున్నాఁడు. “సన్నాహానంతః క్షీతి  
పాలపుత్రా స్సన్నధసూతా శత మస్య తల్ప్యాః, గోపాయితారశ్శతమేవ ముగ్రా  
సన్నాహానస్తాదృశసూను యుక్తాః, నైశ్యాశ్శతం ప్రాంతచరాః పథిస్య ర్వహా  
ధినీ పైశ్శత మేవ శూద్రా’ యని వారి శ్లోకములు. పుణ్యనామదేవయజన



మధ్యవస్యతియని శాస్త్రముచెప్పినట్లు యాగమునకుఁ దగినపుణ్యస్థలము నొకఁ జెప్పఱుచున్నాఁడు. సరయు+ఉత్తరక్షీతిలంబు=సరయూనది యుత్తరపుగట్టు. జనసమ్మర్గము లేని యేకాంతప్రదేశము కాబట్టి యక్కడ యజ్ఞశాలలఁగట్టుఁ డనుచున్నాఁడు. యథావిధి=శాస్త్రమును మీఱక, కల్పసూత్రమునఁ జెప్పిన క్రియాక్రమమున.

కం॥ అపరాధంబులు పొసఁగిన, విపులవ్యసనములు దమ్ము\*వెనుకొన వేనిన్ నృపవరు లెల్లరు దీని, నిపుణులువో చలుప ధారి\*ణీస్థలి నెందున్. ౩౭౮

కం॥ నెమకుచునుండురు యజ్ఞ, క్రమకోవిదులైనబ్రహ్మా\*రాక్షసు లెట ఛిద్రము లొదవవె యని; క్రతువి, ఘ్నమునం దత్క\*ర్త యపుడ\*కనునాశంబున్.

కం॥ వేలిమి యెటు విఘ్నంబుల, పాలం బడకుండు నట్టి\*భంగిని మీరల్ చాలసమర్థులు దీర్పఁగ, హా\*ళిమెయి నిర్వహింప\*రయ్యా శ్రద్ధన్. ౩౮౦

చం॥ పతి యిటు లాడఁ బ్రెగ్గడలు\*వలై యటంచు భవాదృశుల్యహా\*మతు లిలఁ బూనుకార్యముల\*మా టొడఁగూడునె? సత్యసత్ఫలాన్వితనుతకార్యలో\*లురరు\*విఘ్నములుం బొడచూపు టెల్లగున్ ? హితగతి నప్రమాదమతి\*నెంతయుఁ దీర్తుము సర్వకార్యముల్. ౩౮౧

కం॥ అని యాడుచు భూవరునిం, గొనియాడుచు నున్ననిప్ర\*కోటులు నృపు దీవనలం దనుపుచు ననుమతి, గొనుచుం బనివినిరిముదము\*గుబ్బతిలంగన్. ౩౮౨

౩౭౦-౩౮౨ వఱకు తాత్పర్యము

ఇట్లు వచ్చిన యాబ్రాహ్మణుల నెల్లరను జూచి దశరథుఁడు వారిని సబహుమానముగాసత్కరించి భక్తితో నిట్లనియె ఓతపస్సంపన్నులారా! మీరందఱొతటితపోమహిమయో గలవారు. మీయట్టిమహామహులకృప గలిగియుండియు నాపాలి దుష్టగ్రహములు నాకు సంతానము లేకుండఁ జేసెను. సంతానము లేకుండుటచేఁ బుత్రులు లేని వారికిఁ బుట్టగతులు లే వను మాట స్మరించి నాగతి యేమికానున్నదో కదా యని మిక్కిలి సంతపించుచున్నాను; నాపరితాపముఁ దీర్చవలసిన భారముమీయందున్నది. ఈ సంతానము గలుగుటకై నే నశ్వమేధయాగము చేయ సంకల్పించితిని. అసమానుడైన మునికుమారుని ఋశ్యశృంగుని మహిమచేనామదిలోఁగల కోర్కులన్నియు నెఱవేఱఁగలవు.

అనిన వారందఱు నదియే మేలయినపని యట్లై చేయు మని సంతోషముతోఁ జెప్పఁగా నందు ముఖ్యులయిన వసిష్ఠ ఋశ్యశృంగులును రాజును గనుఁ



గొని-నీయాలోచన లెప్పయైనది. నీవు తలపెట్టిన ఫల మవశ్యము ఫలించును. కావున నికక గార్యభాగమునకై పూనుము. కావలసిన వస్తువులన్నియుఁ దెప్పింపుము. యాజ్ఞాశ్వమును సంచారమునకై వదలుము. నీసేవకులనందఱు నాయాకార్యములందు నియమింపుము. నీ కవశ్యము కొడుకులు గలిగెదరు. సందేహము వలదు, ధర్మబుద్ధిచే నీవు కొడుకులు గావలయు నని కోరితివి. కావున నీకు వలుగురుకొడుకులు గలిగెదరు. నిష్కల్మషచిత్తులసంకల్ప మేల వ్యర్థమగును?

అని వారు చెప్పఁగా రాజు కన్నులనుండి యానందబాష్పములు రాలఁ దన కప్పుడే కుమారులు గలిగినట్లు సంతోషించి మంత్రులతో నిట్లనియె — మంత్రులారా! కావలసినవస్తువులన్నియు సమకూర్చుఁడు. గురువులు చెప్పినట్లు యజ్ఞాశ్వమును వదలుఁడు. దానికి రక్షణార్థము పురోహతు నొకనిఁ బంపుఁడు. సరయువునకు సుత్రరతీరమున యజ్ఞశాలల నిర్మింపుఁడు. శాంతికార్యములన్ని యుఁ జక్కఁగఁ జేయింపుఁడు. ఈ యజ్ఞము సులభసాధ్యము కాదు. కావుననే కదా రాజులందఱు దీనినిఁ జేయ సాహసింపరు. ఏలన, నేమాత్ర మపరాధము సంభవించినను గృహములు తిప్పవు. యజ్ఞక్రమమును దెలిసిన బ్రహ్మరాక్షసులు మంత్రలోపమో తంత్రలోపమో క్రియాలోపమో యేదేని లోపము గలుగు నా యని కాచి వేచియుందురు. లోపము కలిగినా వారు విఘ్నముచేయుదురు. విఘ్నము కలిగినా కర్త వెంటనే నశించును.

కావున మిక్కిలి యవాయముతోఁ గూడినది కావుననే మీరందఱు నేలోపము రాకుండునట్లు కనిపెట్టి పనిచేయవలయును. మీ రిట్టికార్యములందు మిగుల సమర్థులు. కావున శ్రద్ధతోఁ బనిచేయఁగోరెదను - అనిరాజు చెప్పఁగా మంత్రు లట్లే కాని మృది యంగీకరించి మఱియు నిట్లనిరి.

రాజా! ఇది చక్కఁగా జరుగునా యను విచారము మీ కేల? మీవంటి మహాత్ములు పూనినకార్య మెన్నఁడైన విఘ్నహతమగునా? మీరు సత్యాత్ములు. సత్ఫలము కోరియే కార్యములు చేయువారు. ఇట్టివా రిట్టికార్యములు చేయఁ బూనినపుడు విఘ్నము లేల సంభవించును? మేము చేయవలసిన కార్యములన్నియు బ్రహ్మాదవడక హితబుద్ధితోఁ జేసెదము-అని చెప్పి రాజును బొగడుచుండ బ్రాహ్మణులును సెలవుతీసికొని వెడలిపోయిరి.

విప్రకోటులు పనివినిరి. ఇచ్చట కర్తృపద మనుహద్వాచకము. క్రియాపదము మనుహద్వాచకము. 'మహత్సముహాహాకశేబ్దం బమహాత్కార్యము క్తం బయ్యుఁ దద్విశేషణ క్రియలు మహాత్కార్యయోగ్యంబులు విభాష నగు.' "పడనదుతురు నిన్నుఁ గన్నఁ బ్రమథగణంబుల్" ఇత్యాది. ప్రో. వ్యా శ్లో ౧౭ సూ.

వ్యాఖ్యానమునకు ౩౧౦ వ పద్యమునకు వ్యాఖ్యానము రూచునది.



—\* ౧౩ సర్గము. వసిష్ఠుడు యజ్ఞసంభారమాల సిద్ధము చేయుచుట \*—

చం॥ సమముగ నొక్కయేఁ దరుగఁజారువసంతము రాఁగఁ గ్రమ్మట

స్వమమున నశ్వమేధము నొనర్ప సుతా ప్తికి నై ధరాధతుం

డమలు వసిష్ఠుఁ డేరి విధిసర్పన జేసి యథోక్తి నే నుప

క్రమ మొనరింతు విఘ్నహారిఁ \* గానక యుండఁగఁ జేయుఁ డీకృతిన్. ౩౮౩

ప్రథమసంవత్సరమున వైత్రపూర్ణిమనాఁడు సాంగ్రహణేష్టిని జరిగించి మఱుపటి దినమున 'చత్వార స్సముక్షంతి' యను శాస్త్రోక్తిరీతిగా బ్రహ్మాదనము, మేధ్యాశ్వ బుధనము, స్నాపనము, ప్రోక్షణము, అశ్వవిమోచనము మొదలగు కార్యముల నెఱవేర్చి, యది మొదలు ప్రతిదినము 'సావిత్ర మహ్నాకపాలం ప్రాతిర్ని ర్వపతి' యని శ్రుత్యుక్తక్రమముగ నావ్రతాది కర్మములు చేయుచుండవలయును. అట్లు మొదటి సంవత్సరము గడచినపిదప రెండవసంవత్సరము ప్రారంభమున దేవయజ నము యాగస్తానమునకు బయలుదేఱవలయును. అది యొక మీఁదటి సందర్భమునఁ జెప్పబడుచున్నది.

సమముగన్ = పూర్ణముగ, ఒక్కయేఁదరుగన్ = ఒక్క సంవత్సరము జరు గఁగా, నాయేటి కడపటియమానాస్య రాఁగా; చారువసంతము = మనోహర మైనవసంతముతువు అందుఁ జైత్రమాసమే మన కిటఁ బ్రధానము. సుత + ఆప్తికిన్ = పుత్రులు గలుగుటకు, శమమున = శాంతితో, అశ్వమేధము నొనర్పన్ - దేవయజనము నకుఁ బోయెను అని యధ్యాహారము. ఉభా సంభరణము, త్రైధాతవీయము, దీక్షణీయము మున్నగు కార్యములు చేయవలసి యున్నవి కదా. కావున నీ దినముననే యజ్ఞస్థలమునకుఁ బోవలయును. ఇదియే భట్ట భాస్కరులును చెప్పియున్నారు. 'సంవత్సరస్యాస్యః యోంతి మామావాస్యా విధేయా మిహాదీక్షణీయాం | త్రైధాతవీయాం ప్రవదంతి సప్త దినాని దీక్షో హఃతయ స్తథాష్టా' యని వారివాక్యము. ఇట్లు దేవయజనగమనము సంక్షేపముగఁ జెప్పెను. ఇంక నీ సందర్భముంతయు దీనినే విస్తరించి చెప్పును. బ్రహ్మాదన మను క్రియారంభము మొదలు అశ్వమేధసమాప్తివఱకు వలసిన వస్తువుల సంపా దింపనుగాని యే కార్యమునకుఁ గాని స్వాతంత్ర్యము లేదు. కావున నీనడుమ గావలసిన వస్తువుల సంపాదించుటకై యధ్యయ్యనే ప్రేరింపవలయును. కావున నధ్యయ్యవగు వసిష్ఠుని నా కార్యములకై మొదటనే ప్రార్థించుచున్నాఁడు. ఇట్లు భట్టభాస్కరులు చెప్పియున్నారు. 'రశనాం జనతః పశ్చా దధ్యయ్యః పరిగీయతే, రాజ్యాయ స చ రాజాస్యా ద్యావత్సం తిష్ఠతే క్రతు' వని వారి వాక్యము రశనాంజనతః-రశనా=ద్వాదశ రత్నీరశనా భవతి మాంజీభవతి యని శాస్త్ర మునఁ జెప్పిన యశ్వమేధము గుఱ్ఱమును గట్టుత్రాటియొక్క, అంజనతః=యదాజ్య



ముచ్చిష్యతే తస్మిన్ రశనా న్యనత్తి యని శాస్త్రము విధించినట్లు బ్రహ్మాదన క్రియయందు మిగిలిన నేతితోఁ దడుపుటకు, పశ్చాత్ = వెనుక నని యర్థము. వసిష్ఠునిన్ = ఇచ్చట యంత్యసకారము చేత వరుంధతియు సూచితము. సవిధిన్ = శాస్త్రవిధితోఁ గూడునట్లు, యశోక్తిన్ = శాస్త్రమునఁ జెప్పినవానిని విూఱక. ఉపక్రమము = యజ్ఞారంభము ఈకృతిన్ = ఈయజ్ఞకార్యమును. ద్రవ్యము = దేవత. కర్మము మున్నగువానిని విఘ్నహతిన్ = అడ్డుపడుటవలన, గలిగెడు చేటును.

తాత్పర్యము.

అశ్వమును విడిచినపిమ్మట నొక్కసంవత్సరము పూర్ణముగాఁ గడవఁగా మఱల వసంతస్తువు చైత్రమాసము రాఁగా దశరథుడు వసిష్ఠునిఁ జేరి యశ్వము సంచారిము చేసి వచ్చినది. ఇక యాగము ప్రారంభింపవలసియున్నది. మీరు చెప్పినవ్రకారము నేను ప్రారంభించెదను. విఘ్నముల రాకుండ మీరు కాపాడుఁడు.

కం॥ గురుఁడవు నిస్తులమైత్రీ, భరుఁడ వవిచ్చిన్న సఖ్యః పరుఁడవు క్షేమం  
 కరుఁడవు కూరిమి మీరలె; భరియింపనువలయు యజ్ఞః భారం బెల్లన్. ౩౮౪  
 నిస్తుల = నాటిలేని, మైత్రీ = స్నేహముచేత, భరుఁడవు = నిండినవాఁడవు, అవిచ్చిన్న = నడుమనడుమఁ జెడక యొక్కటే భారగా వచ్చునట్టి, సఖ్య = స్నేహమే, పరుఁడవు = ప్రధానముగాఁ గలవాఁడవు, క్షేమంకరుఁడవు = క్షేమము కలుగఁ జేసెడివాఁడవు. కావున, కూరిమిన్ = ప్రేమతో, భరియింపను వలయున్ = ఇచ్చటి నువర్ణముచేత ఆర్త్విజ్యమును గూడ భరింపవలయు ననుట సూచిత మగును.

తాత్పర్యము.

మహాత్మా! నీవు మాకు గురుఁడవు. అంతియకాక యసమానమైన స్నేహ భావమును మాయందుఁ గలవాఁడవు. వంశపరంపరిగా నెడఁదెగక వచ్చిన సఖ్యము ప్రధానముగాఁ గలవాఁడవు. మాకు క్షేమమునే కలిగించువాఁడవు, కాఁబట్టి కేవల పాఠోపాధ్యక్షకాక ఋత్విజని భారము తదితరభారము లన్ని మీరే వహించి కార్య మెల్లు సఫలమగునో యల్లు నిర్వహింపవలయును.

చం॥ అసవుడు నవ్వసిష్ఠమునిఁ యౌ నిక సర్వము నిర్వహింతు నే  
 నని సవనంబుఁ దీర్పఁగ నిఁయాము్యులు నై నద్విజాతివృద్ధులన్  
 సనియమధర్ములన్ స్థవతిఁ సంఘములన్ వరశిల్పవిజ్ఞులన్  
 ఖనకులఁ గర్మకారులనుఁ సర్త కవర్ధకి చిత్రకారులన్. ౪౮౫



సవనమును = యజ్ఞమును, నియామ్యులు నైన = ఇదివఱకే నియమింపఁబడిన వారిని, సనియమ = ఏర్పాటుతోఁగూడిన, ధర్ములన్ = ధర్మకార్యముగల వారిని, స్థపతి = ఆయావస్తువులఁ దెచ్చుటకుఁ బ్రధానులుగా నియమింపఁబడినవారియొక్క, సంఘములన్ = సమూహములను, వర = శ్రేష్ఠులగు, శిల్పవిజ్ఞులన్ = ఇటికలు చేయువారు మొదలగువారిని, ఖనకులన్ = తటాకాదులఁ ద్రవ్వువారిని, కర్మకారులన్ = పనివాండ్రను, సర్తక = నాట్యమాడువారిని, శిల్పక = చిత్తరువుల వ్రాయువారిని, శేఖకారులన్ = లెక్కలు వ్రాయువారిని, దీనివలన నపుడు లెక్కలు వ్రాయుటయుఁ గల దని యేర్పడుచున్నది. అప్పటికి వ్రాతయే శే దనువారివాదము ఖండితము కూర్చి చెప్పెను అని యధ్యాహారము.

తా త్ప ర్య ము.

అని యిట్లు రాజ ప్రార్థింపఁగా సరి కానిమ్ము సర్వము నేనే నిర్వహించెదను అని యజ్ఞ కార్యముల నిర్వహించుటకై, యేర్పాటుపఁబడిన వృద్ధ బ్రాహ్మణులను నియమ వంతులైన ధర్మాత్ములను స్థపతిసంఘములను శిల్పవిద్యాప్రవీణులను గుంఠలు శ్రెష్ఠు వారిని ఇతర కార్యములు చేయు పనివాండ్రను వద్రంగులను చిత్రకారులను విలిపించి వారివారికిఁ జెప్పవలసినపనులు వారికి వారికి వసిష్ఠుఁడు చెప్పెను.

చం॥ గోనకొని వేనవేలుగను\*గూర్చుఁడు తెండిట, కిప్పు డిట్టికల్  
 ఘనవిపులంబు లైన యుప\*కారిక లుత్తమ విప్రవాటికల్  
 గనఁగ సునిష్ఠితంబులు ఫ\*లప్రచయాదిక భక్ష్యపానభో  
 జననిలయంబులు న్వలయుఁ\*జక్కఁగ నిర్మితిసేయ నియ్యెడన్. ౩౮౬

గోనకొని = ప్రయత్నించి, ఘనవిపులంబులు = దృఢమైనవియు విశాలమైనవియు. ఇందు నెన్నుకూడ వివక్షితము. ఉపకారికలు = రాజగృహములు, వాటికల్ = గృహములు, సునిష్ఠితంబులు = గాలికి, వానకు శిథిలముగానివి, ప్రచయ = సమూహము, భక్ష్య = తినుబండముల, నిలయంబులు = గృహములు నిర్మితి సేయుఁడు = కట్టుఁడు.

తా త్ప ర్య ము.

వేలకొలది నిటుకలు కావలయును. వాని నిష్ఠా డిచ్చటికిఁ దేవలయును. విశాలములై యెఱైన రాజగృహములు ఉత్తమబ్రాహ్మణులకు ఋత్విక్కులు మొదలగు వారికి విడుదులు దృఢములై ఫలములు భక్ష్యభోజ్యపానీయములులోనైన వుంచుటకుఁ దగిన భవనములు చక్కఁగా నిర్మాణము కావలెను.

తే॥ విప్రవరు లుండయోగ్యంపు\*వీటిపట్లు, బహువిధంబులుభక్ష్యోన్న\*పానములును  
 గలిగిదృఢ మయివాసయో\*గ్యంబుగాఁగ, వందలకొలదిదీర్పంగ\*వలయుమీరు.  
 ౩౮౭



వీటిపట్లు = వాసస్థానములు, పానములు = త్రాగునట్టి నీరు మొదలగు ద్రవ పదార్థములు, వాసయోగ్యము = వసించుట కనుకూలము.

తాత్పర్యము.

ఋత్విక్కులకు సహాయులైన బ్రాహ్మణులకుఁ దగిన వసతులు నానావిధములైన భక్ష్యోన్నాపానములు వినియోగించుటకు ననునై వాసయోగ్యములైన యిండ్లు నిర్మింపబడెను,

కం॥ అట్టివ పౌరులకును గడు, దిట్టము లౌవసతు లొగిని దీర్చఁగ వలయున్  
నెట్టన యెవియెవి కోరిన, నట్టివి నిండి యుండఁగ నాయుంట్లన్. ౩౮౮

పౌరులకు = పట్టణజనులకు, దిట్టములు = దృఢములు, వసతులు = గృహములు, బగిని = క్రమముగా, అట్టివి = అట్టి + అట్టి + అవి. అచ్చన కామ్రేడితంబు పరంబగుఁపుకు సంధి తఱుచుగ నగు. అది అవి శబ్దంబుల యత్తునకు వృత్తిని లోపంబు బహుళంబు - సు. వ్యా. సంధి ౨౦. ఎవియెవి - తఱుచుగ ననుటచే ఎవియేమ్యాదులలో చేరుటచే సంధిలేదు. నెట్టన కళ. రూ. నెట్టనము.

తాత్పర్యము

ఇవిగాక యింకఁ జూడవచ్చిన పౌరులకు దృఢములైన యిండ్లుకంటింబి యింటింట్ గావలసిన పదార్థములన్నియు మరల మరల నడుగక యుండునట్లు క్కసారిగ నించుండవలెను.

కం॥ అరీతి జానపదులకుఁ; జారుతరంబుగను దీర్చి శాస్త్రోక్తవిధిన్  
సారథీరాన్నాదులఁ గడు, గారవమున నిడఁగవలయుఁగా వశ్రద్ధల్. ౩౮౯

జానపదులకున్ = పల్లెటూళ్ళ వారికి, శాస్త్రోక్తవిధి దీర్చి యని యన్వయము ఈ పదము ముందును గృహనిర్మాణములం దని యన్వయించును.

తాత్పర్యము

మన నగరమువారికి నేర్పాటు చేసినవిమ్మటఁ బల్లెటూళ్ళనుండి వచ్చినవారికిఁ గాను శాస్త్రప్రకారము రమ్యములైన నెలపు లేర్పాటులుచేసి వారివారికిఁ గావలసిన యన్నపానాదుల సగౌరవముగా నిడుట కేర్పాటుచేయవలయును, పల్లెలవారు కదా యని యశ్రద్ధ చేయరాదు.

దీనివలన 'శ్రద్ధయా దేయ' మన్నట్లు దానము శ్రద్ధతోఁ జేయవలయునని సూచన. ఈ విషయమున భ. గీత. "అశ్రద్ధయా హుతందత్తం తపస్తప్తం కృతం చయత్ | అస దిత్యుచ్యతే పార్థ సచ తత్రోత్సవో ఇహ" అర్జునా ! శ్రద్ధలేక



చేయు హోమము దానము తపస్సు మఱియితరకార్యము అసత్తనబడును, దాని వలన నిలోకమున మేలులేదు, పరలోకమున మేలులేదు, అని తెలుపుచున్నది. "అజ్ఞ శ్చాశ్రద్ధానశ్చ సంశయాత్మా వినశ్యతి" అనము లేనివాడు శ్రద్ధలేనివాడు సంశయముకలవాడు సశించును.

'శ్రద్ధామయోయం పురుషో, యో యుచ్ఛ్రద్ధ స్సవీవ సః' పురుషుడు శ్రద్ధా మయుడు ఎవనిశ్రద్ధ యెట్టిదో వాఁ డట్టివాఁడే యగును. దృఢమై ప విశ్వాసమునకు శ్రద్ధయనిపేరు. శ్లో|| అశ్రద్ధా పరమం పాపం, శ్రద్ధా పాపవిమోచనీ | జహాతి పాపం శ్రద్ధావాన్, సర్వో జ్ఞా మివ త్వచమ్. - భా. అశ్రద్ధయే (శాస్త్రమందు విశ్వా సములేక పోవుటయే) పాపకారణము. శ్రద్ధయే పాపమును దొలగించును. పాము కుటుసమును విడిచివట్టు శ్రద్ధావంతుడు పాపమును విడుచును,

తే|| అన్నిజాతులవారి యథార్హభంగి, సత్కరించుచు వారలుఁపంఠసించు నటు లొనర్చుడు కినుక చేనైనఁ గామ,బలముచేతనైన నవమానఁపఱుపవలదు. ౩౯౦

యథార్హభంగిన్ = వారికివారికిఁ దగిలవిధమున, సత్కరించుచున్ = గౌరవించుచు, కినుక చేఁకోపము చేత-కామముచేఁవేడుక చేఁగాని. లాభము గోరిగాని;

తా త్ప ర్య ము

అన్నిజాతులవారిని నన్నితరగతులవారిని వారికి వారికి యోగ్యమైన రీతిని సత్కారము గావించుచు వారు తృప్తిపడునట్లు చేయుడు. కామముచేనైనను ప్రోధముచేనైనను నెట్టివారినినైనను నవమానఁపఱుపఁగూడదు.

చం|| వలయును యజ్ఞ కార్యములఁవ్యగ్రమఁస్కుల, శిల్పకారులన్ వలసినయన్నవిత్తములఁవారిగ నిచ్చి యథాక్రమంబుగా నలరఁగఁ జేయ వీడక రఁవంఠయుఁ గూర్చుడు సర్వమున్ మదిం జెలిమియుఁ బ్రీతి నూని, యనఁ జెచ్చెర వారలు దీర్చియుమ్మనిన్. ౩౯౧

వ్యగ్రమనస్కులన్ = జాగ్రత్తగల మనస్సుగలవారిని, అవారిగన్ సంపూర్ణముగ, యథాక్రమముగ = చెద్దపిన్నల వరుసగ, అలరఁగఁ = సంతోషపడునట్లు, వీడక = వదలక.

తా త్ప ర్య ము

అవల యజ్ఞ కార్యములందు హెచ్చరికతోఁ దిరుగుపనివాండ్రను శిల్పులు లోనైన వారిని, వారికి, గావలసిన యన్నపానాదు లొసఁగి వారు కూటికి నీళ్ళకు



దేవులులాడునట్లు చేయక సక్రమముగా నాదరింపవలయును, అల్పకార్యమైనను గొప్ప కార్యమైనను చేయవలసినదానిని వదలక చేయుండు. చేయు కార్యమును మనస్సులో స్నేహము ప్రీతి కలిగి చేయుండు. వెట్టికిఁ జేయకుండు - అని వసిష్ఠుండు పనివాండ్రను నియమింపఁగా వారు నట్లచేసి వసిష్ఠునితో నిట్లనిరి.

చ॥ మీరు వచించిన విధమునఁ, గారియము శ్రీరుచ్యయ్యైఁగడమపడక యిం  
కేరీతి వచించిన నా, తీరున సర్వంబు వేగఁదీర్తు ముటన్నన్. ౩౯౨

కారియములు = పనులు, కడమపడక = కొఱతలేక, కార్యశబ్దభవము - కారియము.

తాత్పర్యము

అయ్యా, ముసోద్రా ! మీరుచెప్పిన పనులన్నియుఁ జేసితిమి. ఏలోపములేదు ఇంకను నేమైననుండినఁ జెప్పుడు చేసెదము.

—\* వసిష్ఠుండు రాజులను బిల్వ సుమంత్రుని నియమించుట \*—

చ॥ అతఁడు సుమంత్రుఁ జూచి విదితాత్మక ! చయ్యనఁ బిల్వబంపుమీ  
క్షీతిఁ గల సర్వధార్మికుల\*శిష్టధరామరభూమిపార్యశూ  
ద్రతతుల సర్వదేశగవఁర ప్రకరంబుల వేవవేలు, స  
త్కృతు లొసరించి శ్రద్ధ దలఁగింపక రక్తిపురస్సరంబుగన్. ౩౯౩

ఇట్లుపకరణములు సమకూర్చి యింక రాజులను బిలిపించుట చెప్పుచున్నాఁడు. విదిత + ఆత్మక = ఎఱుగఁబడిన యందఱ మనస్సుగలవాఁడా, శిష్ట = శ్రేష్ఠులగు, ధరామర = బ్రాహ్మణులయొక్కయు, ప్రకరంబులన్ = సమూహములందు తలఁగింపక=వదలక, రక్తిపురస్సరంబుగన్ = ప్రేమ మున్నగ, వైశమ=శీఘ్రమే.

తాత్పర్యము.

అనిన వసిష్ఠుండు సుమంత్రునితో నిట్లనియె. సుమంత్రా! నీకందఱ చిత్తవృత్తులు తెలియును. ఎవ రెవరి నెట్లు పిలువవలయునో యాదరింపవలయునో నీనెఱుంగుదువు. కావున దేశమువందుఁగల ధర్మాత్ములను శిష్టులైన బ్రాహ్మణులను రాజులను వైశ్యులను శూద్రులను అన్నిదేశంబుల నుండు నానాజనములను యజ్ఞముచూడ రమ్మని త్వరగా శ్రద్ధతోఁ బిలిపింపుము.

చ॥ జనకుని పత్యవిక్రముని\*శౌర్యధనాఘ్యని వేదశాస్త్రుని  
ఘ్నుని మఱిఁ బూర్వబాంధవుని\*సూరిజనాగ్రణి నీవ పిల్చుమీ



యవఘ మహాత్ము సత్కృతులఃనాదృతిః దన్పుచు, మున్ను మున్న నే  
సతనిని శిష్టుఁడిష్టుఁడును నై యతఁ డొప్పుటచే నెఱుంగుమా. ౩౯౪

సత్యవిక్రమునిన్ = నిజమైన పరాక్రమము గలవానిని, పూర్వబాంధవు  
నిన్ చిరకాలస్నేహితుని, సూరిజన ఆగ్రణి = పండితులందు గొప్పవానిని, జన  
కునిన్ = జనకమహారాజును, ఆదృతిన్ = ప్రేమతో, నీవు+అ = నీవే స్వయం  
ముగాఁ బిలువవలయును. మఱియొవ్వరిని బంపరా దని భావము, మీఁదజెప్పిన  
వన్నియు సుమంత్రుఁడు స్వయముగాఁ బిలువదగిన కారణములు. మునుమున్న =  
మొట్టమొదట - అందఱురాజులకంటె ముందు, పూర్వబాంధవుని ననగా  
ముందు చుట్టముకాఁబోవువాని కని యోగదృష్టిచేఁ జెలిపి వసిష్ఠుఁ డిట్లు చెప్పె  
నని. తి! వ్యా!

తా త్ప ర్య ము

నీవు మొట్టమొదట సత్యవిక్రముఁడును, మన ప్రభువునకుఁ జిరకాలస్నేహితుఁ  
డును శౌర్యవంతుఁడును. వేదశాస్త్రాచారములందు నిష్ఠగలవాఁడును, పండితు  
లందు శ్రేష్ఠుఁడును నైన జనకమహారాజును నీవేపోయి స్వయముగా సగౌరవముగ  
సత్కారపూర్వకముగఁ బిలువవలయును ఈయన బ్రాహ్మణవిద్య క్షత్రియశౌర్యము  
రెండునుగల సజ్జనుఁడు. మనరాజునకు మిక్కిలి యిష్టుఁడు - కావున మొట్ట  
మొదట నీయనఁజేరు చెప్పుచున్నారు. ఇది యోగ్యతనుబట్టి ప్రథ మాహ్వా  
నము.

క॥ సతతము ప్రియవాదియు నృపుఁహితుఁడును నగు కాశిరాజుఃపృథ్వని ధర్మిన్  
స్ఫుతసహితు నృపతిమామను, హితగతిఁ గేకయునిఁ బిలువుఃమీవే యిటకున్.

౩౯౫

సతతము = ఎల్లప్పుడు ప్రియవాదియు = ప్రియములు పలుకువాఁడును,  
నృపుఁహితుఁడును = మనరాజుమేలుకోరువాఁడును, పృథ్వఁడును = పెద్దవాఁడును,  
ధర్మిన్ = ధర్మాత్మునిని, మఱియుఁ గైకేయిచేవికిఁ దండ్రు మనరాజుమామ  
యగు కేకయరాజును బుత్రులతోడ రమ్మని నీవే పిలువవలయును.

తా త్ప ర్య ము

ఎప్పుడు ప్రియములు పలుకునట్టియు మనరాజుమేలుకోరునట్టి ధర్మాత్ముని  
పృథ్వని కాశిరాజును, కైకేయితండ్రు మనరాజుమామగారగు కేకయరాజును గొడు  
కులతోడ రమ్మని నీవే పిలువుము పరులను బంపవలదు.

జనకమహారాజు యోగ్యతచే విశిష్టుఁడు ఆయనకు వెనుక స్నేహధర్మమును  
బట్టి ముఖ్యుఁడు కాశిరాజు. వీ రిద్దఱయినతిరువార సరిబంధులు. ఈవరుసను



బట్టి చూడ బంధువులకంటె యోగ్యులను మిత్రులను ముందుగను హెచ్చుగను నాదరింపవలయునని యేర్పడుచున్నది.

తే|| అంగవిషయాధినాథు మహాహయశస్వి, రోమపాదుని నృపతిశాస్త్రాలమిత్రుఁ  
దోడి తెమ్ము మహాభాగుఁడోన నీవ, సత్కృతుల్ పొనరించుచుసాధుచరిత !

౩౯౬

అంగవిషయాధినాథున్ = అంగదేశపు రాజును, మహాభాగున్ = మహాభాగ్య వంతుని. తోడితెమ్ము = పిలుచుకొనిరమ్ము.

తాత్పర్యము

అంగదేశపురాజై మిగులకీర్తిమంతుఁడై మనరాజు స్నేహితుడైన రోమపాదుని నీవే సత్కారపూర్వకముగాఁ బిలుచుకొనిరమ్ము.

తే|| భానుమంతునిఁ కోసలశాస్త్రివేదీ, సర్వశాస్త్రవిశారదుశ్చైర్యధనుని  
మగధనాథు వదాన్యుసంప్రాప్తివేది, సత్కృతు లొనర్చితోడితేరఁజనుమునీవు.

వదాన్యున్ = దానశీలిని, ఈ పద్యమునకు మూలము కొన్ని రామాయణ ప్రతు లందు లేదు, కొన్నిటఁ గలదు. సంప్రాప్తివేదిన్ = అనేకయజ్ఞములం జేసినవాఁడు. భానుమంతుఁడు కౌసల్యతండ్రి మగధరాజు సుమిత్రతండ్రి. తోడితేరన్ = తోడి తెచ్చుటకు.

తాత్పర్యము

కోసలరాజగు కౌసల్యతండ్రిని భానుమంతుని సర్వశాస్త్రములందుఁ బండితునిశ్చైర్య వంతుని మఱియు సుమిత్రాదేవితండ్రి యగు దాతయు భవిష్యజ్ఞానముఁ గలవానిని నీవే పోయి సత్కరించి పిలుచుకొని రమ్ము.

కం|| తూరుపుభూమిశుల సౌవీరపతిని సింధురాజబృందారకునిన్

సౌరాష్ట్రీయుల దక్షిణ, భూరమణులఁ బిల్వఁ బంపుపాలుపుగ నిటకున్. ౩౯౮

రాజబృందారకుని = రాజశ్రేష్ఠుని, సౌరాష్ట్రీయులన్ = సురాష్ట్రదేశప్రభువులను.

తాత్పర్యము

తూరుపుదేశపురాజులను, సౌవీర రాజును, సింధుదేశపురాజును, సురాష్ట్రీపతులను. దక్షిణదేశపురాజులను దూతలచేఁ బిలిపింపుము. వీరినిమిత్రమై నీవుపోవలసినపనిలేదు,



కం|| ఇంతలు సంతలు బుడుతలు, కాంతలు సహచరులు హితులు\*గలవారలతో  
సంతలపొంతలవారిని, సంతే దమిఁబిల్వఁ బంపు\*మీ యీ వేళన్. ౩౯౯

ఇంతలు సంతలు = చిన్నవారు పెద్దవారు. బుడుతలు = పిల్లవాండ్రు, చిన్న  
బిడ్డలు పెద్దబిడ్డలు నని భావము. అంతల పొంతలవారిని = దూరపుబంధువులను,  
ఎంతేని అధికమైన, తమిన్ = సంతసమున, నాల్గవపాదమున పుతయతి.

తా త్ప ర్య ము

వీరుగాక మనరాజుగారి దూరపుబంధువులను, సమీపబంధువులను భార్యలతో  
మిత్రులతో తోడివారతో చేతికెడిగిన చేతికెడుగని బిడ్డలతో రమ్మని యాసక్తితో  
బిలువ మనుష్యులను బంపుము.

కం|| అనవుడు వశిష్ఠునుడుల, న్విని పంచెను నృపులఁ బిల్వ\*వే తగువారిన్  
జనెఁ దాన ముని వచించిన, జనపతులం బిలువ నర్హ \* సంభావనలన్. ౪౦౦  
అనవుడు = ఈ ప్రకారము వశిష్ఠుఁడు చెప్పఁగా, అర్హసంభావనలన్ = తగిన  
గౌరవములతో.

తా త్ప ర్య ము

ఈ ప్రకారము వశిష్ఠుఁడు చెప్పఁగా నాయన పలుకులు వినికొందఱను బిలుచుటకుఁ  
దగినవారిని బంపి కొందఱను బిలుచుటను తగిన పూజాద్రవ్యములతోఁ దానేపోయెను.

కం|| అంతటఁ గర్మాంతికు లా,వంతయుఁ గొఱలేక దీర్చి\*యన్నియుఁ దద్వృ  
త్తాంతముఁ దెలిపిరి మునిజన, కాంతువకుం జక్క-నయ్యె\*గార్యము లనుచున్. ౪౦౧

కర్మాంతికులు = కార్యములు చేయువారు, ఆవంతయు = ఆనగింజంతయైన, కొఱ  
లేక = కొఱతలేక, తీర్చి = చక్కచేసి.

తా త్ప ర్య ము

సుమంత్రుఁ డట్లు పోయిన పిమ్మటఁ బనిచేయువారు కొఱతలేకండఁ బను  
లన్నియుఁ జక్కచేసి యావృత్తాంతము వశిష్ఠునకుఁ దెలిపిరి.

చం|| కని-యవి యన్నియు న్మునియు\*గాటపుహర్ష ముతోడ నెల్లరం  
గనుఁగొని వారి కిట్లనియె\*గార్యభ రాతిశయంబు దోఁపఁగన్  
బను లొనరించువేళఁ బొర\*పాటున నే నెవఁడేని నెప్పు డేన్  
జన దవ హేల యీవి, నటు\*పల్పిన దాత నిజంబు రూపఱున్. ౪౦౨



గాటము = గొప్ప, అవహేల=అవమానపఱచుట, ఈవి = దానము, దాత = ఇచ్చువాడు, రూపణున్ = నశించును, శ్రద్ధయాదేయం,' దాత శ్రద్ధతో దానము చేయవలయును గాని 'అశ్రద్ధయాదేయం' అని అవమానదృష్టిజూచి యియ్యరాదు.

తాత్పర్యము

పనివాండుచేసిన పనులన్నియుఁ జూచి సంతోషపడి యెల్ల వారలఁ జూచి తరువాత జరగవలసిన కార్యముల భారము నాలోచించి వారితో నిట్లనియె. అయ్యలారా! కట్టుకార్యములు చక్కఁగాఁ జేయించితిరి. కాని యింకఁ బెట్టుకార్యము లున్నవి. ఆపనులు చేయునప్పుడు దానవిషయంబున సవమానదృష్టిఁ జూచి యెవ్వరికి నియ్య రాదు. కొలఁదివారినై నను గొప్పవారినై నను బహుమానదృష్టిఁ జూచి సగౌరవముగ దాన మియ్యవలయును. మీరశ్రద్ధచేసిన దాతకుఁ గీడు కలుగును - ఇదిసత్యము.

—\* యజ్ఞంబుఁజూడ నానా దేశములరాజు లయోధ్యకు వచ్చుట \*—

కం॥ ఈరీతిఁ బలుక నావల, ధారినైఁ గలుగు సకల\*ధాత్రీనాథుల్  
చేరి రయోధ్యాపురమును, హారాదిక బహువిధోప\*హారంబులతోన్. ౪౦౩  
బహువిధ\*ఉపహారంబులతోన్ = అనేక విధములైన కానుకలతో.

తాత్పర్యము.

ఈరీతి నందఱను హెచ్చరించి బోధించి నియమించిన విమ్మట నానా దేశపు రాజు లందఱు హారములు లోనై నపలు తెగల కానుకలు తీసికొని యయోధ్యాపురముఁ జేరిరి.

కం॥ రేయుం బవలును ధరణీ, నాయకు, లరుచేర ముదము\*నం బొంగుచు మే  
ధాయుత మైత్రావరుణీయు, నాయాజం గాంచి పల్కె\*నయగతిదోపన్. ౪౦౪

మేధాయుత = చక్కనిబుద్ధితోఁ గూడిన, మైత్రావరుణీ = వసిష్ఠుఁడు (చూడు ఉత్తరకాండము పద్యము ౧౧౦౩) మైత్రావరుణీ - మైత్రావరుణుఁ డని రెండు నూపములు గలవు.

తాత్పర్యము

రాత్రియనక పవలనక యీవేళ యీవేళయనక రాజులురాఁగా నందఱు సద్భావ ముతో వచ్చిరిగదా యని వసిష్ఠుఁడు పొంగి దశరథునితో సనయముగ నిట్లనియె.



౬౬| వచ్చిరి ధారిణీశులు భవన్మహితాజ్ఞ వహించి, కానుకల్  
 దెచ్చిరి వేనవేలుగఁ ద్వందీయసవార్థము, వారి నందఱన్  
 క్రచ్చఱ యుక్తరీతిని వారం బగుసత్కృతి నాదరించితిన్.  
 మెచ్చిరి నీ నియంతృత, కమేయగుణాకర ! లెమ్ము చెచ్చెరన్. ౪౦౫

అమేయ = మితిలేని, గుణాకర = గుణములకు, నిధి; భవన్ = నీయొక్క-  
 మహిత+అజ్ఞ = పూజింపబడిన యుత్తరువును, వహించి=తలచాల్చి, క్రచ్చఱన్ =  
 శ్రీఘ్నముగ, నియంతృతకు=ప్రభుత్వమునకు, నీవు చేసిన యేర్పాటులకు.

తా త్ప ర్య ము

రాజేంద్రా ! దేశదేశ రాజులందఱు నీ గొప్పయాజ్ఞ శిరనావహించి వచ్చిరి.  
 నీ యజ్ఞముకొఱకై వేలకొలుగులుగఁ గానుకలు దెచ్చిరి. వారివందఱ నెవ్వరెవ్వరి  
 నెట్లెట్లాదరింపవలయునో యట్లట్లు మర్యాదతో నాదరించితిని. నీవుచేసిన యేర్పాటు  
 లనువారు చాలమెచ్చిరి. ఇక లెమ్ము.

౪౦| జన్నము నారంభింపఁగ, జన్నపునెలవులను జూడఁజనుడె, మ్మటఁ దా  
 మున్నవి సిద్ధము వస్తువు, లన్నియు మతివిరచితములయట్ల నృపాలా ! ౪౦౬  
 జన్నపు నెలవులు = యజ్ఞశాలలు, మతివిరచితములయట్లు = సంకల్పముతోఁ  
 జేయఱుడినట్లు, యజ్ఞశబ్దభవము జన్నము మనస్సుతో నెంతయైనసంకల్పింపవచ్చును.  
 చేతితో నా ప్రకారము చేయుట కష్టముకదా !

తా త్ప ర్య ము

స్థలములు చేసినపనులు పరిశీలించుటకును యజ్ఞము ప్రారంభించుటకును లేచిరమ్ము.  
 అవి సంకల్పమువలనఁ గలిగినట్లున్నవి గాని చేతితోఁ జేసినట్లులేదు.

౬౭| చెప్పఁగ ఋశ్యశృంగుఁడు వసిష్ఠుఁడు నిట్టులు, పుణ్యలగ్నమం  
 దప్పుడ రాజు దా వెడలియచ్చటి కేగిన, ఋశ్యశృంగుఁ దా  
 రొప్పుగ మున్నుగాఁ గొని ద్విజోత్తము లెల్లరు యజ్ఞకర్మమున్  
 దప్పక చల్పఁ బూనిరి యథావిధిగా సరయూత్తరావనిన్. ౪౦౭  
 అర్థము సుగమము.

తా త్ప ర్య ము

వసిష్ఠుఁడు ఋశ్యశృంగుఁడు నిట్లుచెప్పఁగా దశరథుఁడు మంచిముహూర్తమందు  
 బయలుదేలి యజ్ఞశాలకుఁ బోఁగాఁ బ్రాహ్మణులందఱుఋశ్యశృంగునిముందుంచుకొని  
 సరయూనది యుత్తరతీరమున యజ్ఞకర్మము నారంభించిరి.



—\* ౧౪ సర్గము. అశ్వమేధయాగ ప్రారంభము \*—

సీ॥ అశ్వంబు విడిచి హోయన మాటయును నది, గ్రమ్మఱు బిప్పలవ్రజమునందు  
బంధించి హయమేధపరత వై భాండక. పూర్వంబుగా ద్విజపుంగవులును  
బ్రతిపత్తు మొదలుగాఁ బ్రతిదివంబును మూఁడు, వైశ్వదేవంబులుపఱలునట్లు  
సప్తవాసరములుసల్పి క్రమంబుగ, జరపి ప్రవర్ణ్యోపసదములాది

తే॥ నవలఁ బ్రాతస్సవన మాదివైంద్రమిచ్చి, సోమవల్లినివిధ్యక్తిస్తుతి యొసర్చి  
యంతమాధ్యందినముః దృతీయంబుఁ దీర్చి, రోలిన్యూనాతిరిక్తతలొండకుండ.  
౪౮౯

సంవత్సరాంతమున యజ్ఞాశ్వము తిరిగివచ్చుటయు, యాగము జరుగుటయు  
నికఁ బూర్ణముగఁ జెప్పఁబడును.

హోయనము = సంవత్సరము - కొంతతక్కువగా సంవత్సర మని గ్రహింపవల  
యును. నీవి వివరము మందు తెలియఁగలదు, అది=ఆగుఱ్ఱము. క్రమ్మఱన్ =  
మఱలరాఁగా, పిప్పలవ్రజము = (1) రావిమూఁడులతోపునందు - (2) రావి  
కఱ్ఱలతోఁ జేయఁబడిన పసులకొట్టమునందు, బంధించి = కట్టి యజ్ఞాశ్వము మఱి  
వచ్చినప్పుడు కర్తవ్య విధ మెట్టి దనఁగా మొదటిసంవత్సరమున గుఱ్ఱమును  
స్వేచ్ఛావిహారార్థమై విడువఁగా నదియు నట్లే విహరించుచుండ రాజపుత్రులు,  
ఉగ్రరాజులు, సూత్రగ్రామణులు. క్షత్త్రసంగ్రహీతిలు అను వా రొక్కొక్కరు  
నూతేసిమందిగా వెరసి నన్నూఱుమంది దానిసంక్షణ్ణామై వెంబడి పోవల  
యును. వారు దానిని మఱలింపఁగూడదు. అది యట్లుతిరుగుచు దుదకుఁ దానుగ  
గృహమునకు మఱి వచ్చును. అప్పుడు బ్రహ్మ అధ్వర్యుఁడు, హోత, ఉద్గాత  
అను నలువురుఋత్విక్కులు దానిని రథకారునిగృహమున బంధించి దాని  
నాలుగుపాదములయందు "ఇహాధృతి స్వాహా" ఇత్యాదులగు మంత్రములఁ  
జెప్పి హోనుముచేయుదురు 'రథకారగృహే తస్య వసతి స్సాయమస్యతు -  
చతుర్షు పశుహోతివ్యా శ్చత్రస్రోధృతియః క్రమా'త్తని దీనికీఁ బ్రమాణము. అశ్వ  
విసర్జనసంవత్సరమున పనునొకండుమాసములు గడచినపిదప దాని నచ్చటి  
నుండి తోలికొనివచ్చి సదస్సునకుఁ దెచ్చి యందు నశ్వత్థివ్రజమున బంధింపవల  
యును. "ఉర్ధ్వ మేకాదశా న్మాసా దాశ్వత్థే వ్రజేశ్వం బధ్నియా" త్తని యాప  
స్తంబసూత్రము దీనికీఁ బ్రమాణము, ఆ సంవత్సరము పండ్రెండవ మాసమున  
యజ్ఞములకు వలసిన సాముగులను సంపాదించుకొని యీ సంవత్సరము కడ  
పటి పాల్గునామావాస్యనాఁడు ఋత్విక్కులతో యజ్ఞశాలను బ్రవేశించి రెండవ  
సంవత్సరము ప్రథమదినమగు పాడ్యమిమొదలు అశ్వమేధయజ్ఞ మారంభింప  
వలయును.



ద్విజపుంగవులు = బ్రాహ్మణశ్రేణులు - ఋత్విక్కులు. వై భాండక = విభండక ఋషిపుత్రుఁ డగు ఋశ్యశృంగుఁడు, పూర్వకంబుగా = ముందుగా, అతఁడే ఋత్విక్కులలోఁ బ్రధానుఁడగు బ్రహ్మయను ఋత్విక్కుని దీనిచే సూచింపఁ బడును. వైత్రీశుద్ధమున పాద్యమి మొదలు ఏడుదినములు 'త్రీణిత్రీణి వైశ్వదేవాని జహోతి' యని శాస్త్రమా చెప్పినట్లు ఇరువదియొక్క హోమములను 'పూర్ణాహుతి ముత్త మాం జహోతి'యని శ్రుతిచెప్పిన క్రియావిశేషమును జేసిరనుచున్నాఁడు. ప్రతిపత్తు = పాద్యమి, వైశ్వదేవము = ఒకానొకహోమము, వజ్రలునట్లు = ప్రకాశించునట్లు, సప్తవాసరములు = ఏడుదినములు, సల్పి = పూర్ణాహుతి యంత్యముగా జరిపి; క్రమంబుగన్ = శ్రుతి; మీమాంస, కల్పసూత్రముల క్రమములప్పుక జరిపి. 'నాసగ్ స్థితేనోమేఽధ్వర్యుప్రత్యజ్ సదోతీయా' త్తనుశ్రుత్యుక్తక్రమము లప్పుక ఋత్విక్కులందఱు కార్యములు జరపి రని భావము. ఇట్లు సోమక్రయణమైన పిదప సోమలతా రాజమునకు సభివర్ధకములగు కొన్ని క్రియలను జరపుచున్నాఁడు. - ఆదిన్ = మొదట, ప్రవర్గ్య+కీపసదములు = 'దేవా వైసత్ర మావసతి' యిత్యాదిగా ప్రవర్గ్యబ్రహ్మణమునఁ జెప్పియున్న ప్రవర్గ్య మను క్రియావిశేషమును క్రమముగ జరపి ప్రవర్గ్యోప సదములు అను బహువచనము' తిస్రవీవ సాహ్నా స్యోపసదోద్వాదశాహీనస్య' యను నతిదేశశాస్త్రమునుబట్టి ప్రాప్తమగు పండ్రెండు ప్రవర్గ్యోపసదములను గూడఁ జేసిరని సూచించును.

ఇక సోమప్రయోగమును జూపుచున్నాఁడు. అవలన్ = ప్రవర్గ్య. ఉపసదము లయినసిమ్మట, ప్రాతస్సవనము - ఇదియొక క్రియావిశేషము. ఆదిన్ = మొదట, నింద్రము = ఇంద్రగ్రహ మను పాత్రయందలి సోమరసమును (నింద్రము = ఇంద్రుఁడు దేవతగాఁగల హవిస్సు ధానములు కరంభము. పరివాపము, పురోడాశము, పయస్య యని యైదువిధములు.) ప్రాతస్సవనమునందలి హవిస్సులు 'ఇంద్రాయవశేఘానాః ఇంద్రాయపూషణ్వాకే కరంభాః సరస్వతే పరివాపః ఇంద్రాయ పురోడాశః మిత్రావరుణభ్యాం పయస్యా' యని చెప్పినట్లు యీ యైదు హవిస్సులను బ్రాత స్సవనమున నింద్రునిఁ గూర్చియే హోమముచేయవలయును 'అథకస్మాదేవేచాగ్ం హవిమామోత్రమేవ యజంతి' యను ప్రమాణము.

మాధ్యందినసవనమునను, సాయంసవనమునను నయస్యతప్ప తక్కిననాల్గుహవిస్సులను హోమముచేయవలసినదే.

అంతన్ = ప్రాతస్సవన మైనపిదప, మాధ్యందినమును = మాధ్యందిన మనుపేరు గల రెండవ క్రియావిశేషమును, అపిదప, తృతీయము = సాయంసవన మను మూడవ క్రియావిశేషము, న్యూనాతిరి క్తతలు = హెచ్చు తక్కువలు, ఓలిన్ = క్రమముగా, దీర్చిరి.



తాత్పర్యము

సంచారార్థమై గుఱమును విడిచి సంవత్సరము సమీపింపఁగా, నది క్రమ్మటి రాఁగా దాని రావితోఁపునఁడు కట్టి హయమేధము దాసక్తులైన బ్రాహ్మణులు ఋశ్యశృంగుఁడు మొదలుగా పాడ్యమి మొదలు దినదినము మూఁడు వైశ్యదేవంబు లేడుదినములు చేసి ప్రవర్ణ్యముపసదిము లను కర్మములను ప్రాతేస్సవనమును మొదట నైంద్రము సలిపి సోమతేఁగను శాస్త్రమునఁ జెప్పిన చొప్పున స్తుతిచేసి యంతట తృతీయము మాధ్యందినము వీనియం దేమియుఁ గొఱఁత లేకుండ శాస్త్రంబునఁ జెప్పఁబడిన ప్రకారము సలిపిరి.

చం॥ స్ఫలితము హోమలోప మెటఁగనము, సర్వము మంత్రవంత్మై వెలసె నిరంతరాయముగ \* వేడుక కే నట నొక్కఁ డేనియున్ గలుగఁడు డప్పి నాఁకలనుఁగఱియ నొందెడివాఁడు, విద్యలం దెలియనివాఁడా, నూర్లకొలఁదిం దగుశిష్యులు లేనివిప్రుఁడున్. ౪౦౯

స్ఫలితము = (1) క్రమముతప్పి హోమము చేయఁబడినది. (2) హోమమునకై ప్రాత్రమునుండి యెత్తునపుడు అజాగ్రతవలన చేజాఱి దిగువఁబడినది. హోమలోపము = హోమమునందు లోపము, సర్వమున్ = సకలహోమములును, మంత్రవంత్మై = ఆ యా మంత్రములతోఁ గూడినవై నిరంతరాయముగన్ = విఘ్నములేక; విఘ్న శాంతికై రక్షోఁ ఘ్నమంత్రాదులను బఠించుచుండిరి. కాన నచటి క్రియాకలాపము లన్నియు నిర్విఘ్నముగా జరిగినవి. కాబట్టి యన్ని హోమములును వానివానిమంత్ర ములు తప్పక చెప్పి హోమము చేయఁబడినవి, హోమముచేయక మఱచినదియుఁ గ్రమముతప్పి హోమముచేసినదియు నొక్కటైన లే దని భావము - అని కొందఱు. ఇటఁ జెప్పఁబడిన హోమములు అశ్వమేధమునఁ జేయవలసిన అన్న హోమము మున్నగునవి. అవి యనేకములు కానఁ దప్పలు సంభవింపవచ్చును. అట్టి వెవ్వియును సంభవింపకయుండునట్లు మిక్కిలి జాగ్రత్తగాఁ జేసిరి. 'పత్నీ సంయజనాంతే హన్యగ్ని ష్టామేతు సంస్థితే ! ప్రజాపతి సమే గీతే వీణాగణికిభి ర్నృపే! అస్తంగతే సహస్రాంశా వారుహ్యోశ్వస్థ నిర్వితాః ! షట్ప్రింశతమథాసందీ ! స్తావంతో ధ్వర్షతో వృతాః! ఆప్రాకృతై స్సువైర్దీర్ఘదండైః ఖదిరసంభవైః! సర్వాంతాంరాత్రిమన్నావిదశాజ్యా దీని జహ్వాతి । సంఖ్యాహుతీ స్తా స్సకృదేవ హుత్వా పరార్థపర్యంతమథక్రమేణ ॥ హుత్వాశ్వనామప్రథతీనిరాత్రే శ్చేషోధ్య సంఖ్యాహుతిభి స్సమాప్య' యను యాజ్ఞికవాక్యము ప్రమాణము, ఇక నన్నదానసమృద్ధినిఁ జెప్పుచున్నాఁడు. సోమలతాక్రయ మయినవిదప వచాహోమ మగునంతవఱకు యజ్ఞాన్నమును భుజింపరాదు. అట్లు భుజించినఁ బాపము సంభవించును, అని 'సదీక్షితాన్నమ







తాత్పర్యము

[బాహ్మణులును - సేవకులను - పిల్లవాండ్రు ముసలివాండ్రు-రోగపీడితులు - విరక్త లగు స్త్రీలు నానావిధములైన యన్నములు-చేరలకొలఁది నెయ్యి - రుచిగల పప్పులు-పిండివంటలు-వీనినన్నిటిని ముక్కుమునుగఁగఁ బ్రీతితో కొల్లలుగా లొట్టలు వేసికొనుచు భుజించిరి.

ఉ॥ అంచితభక్ష్యభోజ్యముల \* యచ్చపుఁగమ్మని వాసనల్ ఘుమా యించుచుఁ దీర్చ నాఁకలిని \* నెంతయుఁ ద్రేంచుచుఁ బొట్ట దడ్డుచున్ మించినయాస నాపడియు \* మేకొనఁ జాలమిఁ దృప్తి విస్తరుల్ దించి చనంగలే, రెవరు \* దీర్చి రఁబ్టులొ శాకపాకముల్. ౪౯౧

అంచిత = ఒప్పునట్టి, భక్ష్య = కఠినములగు తినుబండములయొక్కయు-నడలు మొదలైనవి. భోజ్యములు = అన్నము మొదలయినవాని యొక్కయు, అచ్చము = పరిశుద్ధముగు, మేకొనన్ = పొందన్.

తాత్పర్యము

మనోహరములయిన భక్ష్యములయు భోజ్యములయుఁ గమ్మనివాసనలే ఘుం ఘు మ్మని ప్రసరించి యాఁకలి దీర్చు చుండఁగాఁ ద్రేంచులు తేన్నుచుఁ గడుపులు నిమిరి కొనుచు రుచిగలవపుట చే జిహ్వాచాపలముచే వంటకము తినుదమని యాసపడియుఁ గడుపునం దెడములేమి తినలేక లేచిపోవుటకు మనసురాక భోక్తలు కస్తిపడిరి. ఆహా యా శాకపాకము లెవ్వ రెట్టులు దీర్చిరోకదా !

కం॥ కుడువఁగఁ జాలక విస్తరి, విడువంగా లేక మిఁగుక \* వెక్క-స మయి, వే యిడుఁడి యిడుఁడి యన్నం, బడబాల, లటంచుఁ బలుకు \* నధికారి తతుల్. ౪౯౨  
అడబాలలు = ఓవడ్డించువారలారా ! మధ్యమపురుషయోగముచే నిట నారగా గమము వైకల్పికము.

తాత్పర్యము

భోక్తలు కడుపులు పూర్ణముగ గొంతులవఱకు నిండుటచేఁ దిననులేరు, లేచిపోద మనిన మనసురాదు. ఇట్లు వెక్క-సమయి మిఁగుకఁగా నధికారులు భోక్త లాకుల ముందు కూర్చుండియుండట చూచి యింకను భుజించెద రను తలంపుతో వంటవార లారా ! ఇంకను వడ్డిపుఁ డని పలుకుచుండిరి.

కం॥ సూపంబులు వివిధంబుల పూపము లన్నంబు నాజ్య \* పూరము రుచ్య ద్దీప్తిత పాయసములును న, నూపము నొనరించె ధర న \* నూనముగాఁగన్. ౪౯౩



సూపములు = పప్పులు, అపూపములు = పిండివంటలు - అప్పచ్చులు, ఆజ్య పూరము = నేతిప్రవాహము; రుచి + ఉద్దీపిత = కమ్మడిచవిచేతి నొప్పునట్లు చేయఁ బడిన, అనూపము = బురదనేల, అనూపము = కొఱతలేనిది, నాల్గవపాదంబున నభో సమాసయతి.

తా త్ప ర్య ము

పప్పులు - నప్పచ్చులు - నన్నము - నేతి వెల్లువలు - మిక్కిలి రుచిగల పాయస ములు భోజనశాలను బురదనేలగాఁ జేసెను.

కం॥ నానా దేశసమాగత, మానవతీపురుషజనముమానక యెపుడున్

బానాన్నంబుల రుచులం, బూనిక కొండాడియాడిభుజియించెదమిన్. ౪౪౪  
నానా దేశసమాగత=అనేక దేశములనుండివచ్చిన, మానవతీ=స్త్రీలయొక్కయు.

తా త్ప ర్య ము

నానా దేశములనుండి వచ్చిన స్త్రీపురుషసమూహములు నన్న పానంబుల రుచులను పొగడి పొగడి కోరికదీర భుజించిరి.

కం॥ దిన దినముఁ గ్రొత్తకొత్తగ, జనులకు విధివంతులుగపమకూర్చినయో

దనరాసులు కొండలో నాఁ, గననయ్యె మహానసములఁగ్రతువిధివేళన్. ౪౪౫  
విధివంతులుగ = పాకశాస్త్రమునఁ జెప్పినరీతిని, ఓదనరాసులు = భక్ష్యభోజ్య చోష్య లేహ్య పానము లనునైదువిధములయిన తినుపదార్థముల కుప్పులు, మహా నసములన్ = వంటయిండ్ల యందు, గ్రతువిధివేళన్ = యజ్ఞముచేయుసమయమున.

తా త్ప ర్య ము

దశరథుఁడు యజ్ఞముచేయుకాలమున వంటయిండ్లలో ప్రతిదినము నేపూఁట కాపూఁటకొత్తకొత్తగ శాస్త్రప్రకారము సిద్ధముచేసిన యన్నపురాసులు కొండల వలెఁ గానవచ్చుచుండెను.

శా॥ భద్రం తే నృపలోకపాలవర! తృప్తాస్మి ప్రభో ! యంచ న

క్షోదామోదముతోడ నభతలమున్ పోకంగ భోక్త ల్నుడుల్  
మాది స్త్రీఱఁగఁ గూయిడ స్తశరథఁకృపాఱుఁ డాలించి య  
చ్చిదానందము నొంది దానమును జేసెం జేలము ల్భూషణున్. ౪౪౬

నృపలోకపాల = దిక్పాలురవంటిరాజులయందు, వర = శ్రేష్ఠుఁడా, తే=నీకు, భద్రం = మేలు, అస్తు = అగుఁగాక యని యధ్యాహారము, ప్రభో =



దశరథమహారాజా ! తృప్తాః = తృప్తిచెందినవారముగా. స్మః = అగుచున్నాము' అక్షిద్ర = అధికమైన, ఆమోదముతోన్ = సంతోషముతో, నుకుల్ = మాటలు, అభ్రతలము = ఆకాశప్రదేశము, భోక్తల్ = భుజించువారలు, కూయిడన్ = మొఱపెట్టగా - అఱవఱగా, క్షౌపాలుడు = రాజు, ఆలించి = విని, మీఁది స్తుతి వాక్యములు జనులవి కాని కవివికాపు దీనివలన 'బ్రాహ్మణావీణా గాధినో గాయతే' యని ప్రారంభించి 'ఇత్యదదా ఇత్యయజథా ఇత్యపచ ఇతిబ్రాహ్మణో గాయే' త్తని శాస్త్రమునఁ జెప్పినట్లు స్తుతిశ్రవణ మనుకార్య మీ సందర్భమునఁ జెప్పినట్లయినదని గ్రహింపవలయును. అచ్చిద్ర + ఆనందము = అధికసంతోషము, చేలముల్ = వస్త్రములు.

తాత్పర్యము

ఓ రాజేంద్రా ! నీకు శుభమగుఁగాత, మేము తృప్తులమైతిమి.' అని సంతోషాతి శయముచే భోక్తలకాశమునిండునట్లు గట్టిగఁ జెప్పుచుండ దశరథుఁడు విని సంతోషించి భోజనానంతర మందఱకు వస్త్రములు ఆభరణములు దానము చేసెను.

క॥ బోసేసెడివిప్రులకుఁ కైసేతల నొప్పుశుచిజానము వడ్డించెన్

వేసట లే కవ్వారికి, బాసటయై కుండలములవారలు దిరుగన్. ౪౯౬

బోసేసెడి = బోసము + చేసెడి = భోజనముచేయునట్టి, కైసేతలన్ = అలంకారములచేత, వేసట = శ్రమము, ఆ + వారికిన్ = వడ్డించువారికి, బాసట = సహాయము.

ఆబిడన్నంబు సంకటి యఁబలియును.  
 జేయ సవ రేయివేళ బోసేసిపోవు=హంస-ర ఆ.  
 పోవద్దన బోసేయన నేవచ్చెదనన్న॥ శిఖ. శత.

తాత్పర్యము

భోజనముచేయు బ్రాహ్మణులకు వడ్డించువారు శుభ్రవస్త్రములు కట్టుకొని శుచిమంతిములైన దేహముల వలంకరించుకొని వడ్డింపఁగా వేసటలేక వారి కందిచ్చువారు కుండలములు ధరించినవారు సహాయులుగ నుండిరి. చెమటలు గాఱుచు వడ్డించువారిని జూడఁగానే వానికి వచ్చునట్లుండిన నన్న మెట్లు సహాయముగను ?

క॥ మా పూపో మా సూపో మా పరమాన్నం ఘృతం చమా దధిదుగ్ధే  
 మా పరితుష్టాస్మై యనుచుఁ, గూపెట్టినదాఁక నిడిరికోరిన వెల్లన్. ౪౯౭



ఆపూపః = పిండివంట, మా = వలదు, సూపః = పప్పు, మా = వలదు, పర  
మాన్నం = పాయసము, మా=వలదు, ఘృతంచ=నెయ్యియు, వలదు, దధిదుగ్ధే =  
పెరుగు పాలు, మా=వలదు, పరితుష్టాస్స=మిక్కిలి తృప్తిపడితిమి, అనుచున్ =  
ఈవిధముగాఁ జెప్పుటకు పెట్టినదాఁక=మొఱపెట్టుదనుక.

తా త్ప ర్య ము

అప్పచ్చులు మాకు వలదు. పప్పువలదు, పరమాన్నము వలదు, నెయ్యి.  
వలదు. పాలు పెరుగువలదు, కడుపులు నిండినవి, మిక్కిలి తృప్తిపడితిమి - యని  
కేకలు వేయువరకుఁ గావలసిన పదార్థములన్నియు వడ్డించిరి.

తే॥ కుడిచి కూర్చుండి సన్నోకండ్లలాది, భూషణాలంకృతాంగులై భూమిసురులు  
గెరలి తొడఁగి రనోన్యజిగీషఁజేసి హేతువాదంబునకు, జన్నమిట్లుజరుగ.

౪౯౭

సత్ + మణీ = మంచితనములుగల, కుండల + ఆది = చెవులపోగులు మొద  
లగు, భూషణ+అలంకృత+అంగులై = సామ్మలచేత నలంకరింపబడిన దేహములు  
గలవారై, భూమిసురులు = బ్రాహ్మణులు - ఋత్విక్కులు, తెరలి=అతిశయించి,  
అనోన్య = ఒకరినొకరు, జిగీషఁజేసి = జయించుకోరిక చేత, హేతువాదమునకు=  
ప్రకృత యాగానుష్ఠానమున కుపయోగములకు కారణములవిషయమైన వాదమునకు,  
తొడఁగిరి = ప్రారంభించిరి. సవనముల మధ్యకారణమున నని భావము. 'కిన్ స్విదాసీ  
త్పూర్వచిత్తి' యని హోతకును బ్రహ్మకును జరగుప్రశ్న ప్రతివచనములవంటి  
బ్రహ్మోద్యమను కార్యము నెరవేసినట్లు దీనిచేఁ జెప్పఁబడెను.

వాక్యకరణము.

ఈ ప్రకారము భుజించి నిర్విచారముగాఁ గూర్చుండి రత్నములు చెక్కిన  
కుండలములచే నలంకరింపబడిన దేహములు గలవారై బ్రాహ్మణు లొకరి నొకరు  
గెలుచు కోరికకలవారై హేతువాదములకుఁ బ్రారంభించిరి. ఈ ప్రకారము యజ్ఞము  
జరిగెను.

కం॥ దినము దిన మచట సం స్తర, మున నేర్పరులైన ద్విజులుమునుకొని క్రియలన్  
గొనసాగింపుదు రన్నియుఁ, బనివడి విధివిహితమైనపద్ధతు లమరన్. ౪౯౮

ఉమా, కౌర్వ్య, కావ్యులు దేవతలుగాఁ గలవియు, 'ద్వినారాశంసనం ప్రాత  
స్సవనం, ద్విినారాశంసనం మాధ్యం దినసవనం సకృన్నారాశంసనం తృతీయ  
సవన' మ్మని శాస్త్రమున విధింపబడ్డవియు నయి యా దినముల మూఁడు పూఁట  
లును జేయవలసిన కార్యములఁ జెప్పుచున్నాఁడు. దినదినము = అశ్వమేధము



చేయు ప్రతిదినమును, సంస్తరమునన్ = దిగువఁ బఠించిన దర్శలయందు, క్రియల నన్నియు=ఉమాదిదేవతాకములగు కార్యములను, ఉమాబౌర్వ్యకావ్యులను వారు ప్రాతస్సవనాదులగు మూఁడుసవనములందు నుపయుక్తులగు పితృదేవతలు, నారాశంసనము = చమసవిశేషము.

తాత్పర్యము.

ప్రతిదినము పఠించిన దర్శలమీఁద నేర్పరులైన బ్రాహ్మణులు కార్యములందు నీవు నీవనక నేను జేసెద నేను జేసెద నని ముందుపడి శాస్త్రములందుఁ జెప్పిన చొప్పున కార్యములన్నియుఁ దీర్చుచుండిరి.

ఆ! వ్రతులు గానివారు\*వాదశాలీనుల, శ్రుతిషడంగవిదులు\*సూరి జనుల వలన వినికీలేని\*వారు నాదశరభు, నోలగమున దొరకఁ\*నొక్కఁడని. ౪౯౧

వ్రతులు = ప్రాణాపత్యములోనగు వ్రతములు గలవారు, శాలీనులు = ధైర్య హీనులు, మెతకలు, అశ్రుతిషడంగ విదులు=నాలుగువేదములను ఆఱువేదాంగములను నెఱుంగనివారు, సూరి = పండితులగు, వినికీలేనివారు - గొప్పవిషయములను బలుమాఱు విననివారు, ఓలగమునన్ =సభయందు.

తాత్పర్యము.

వ్రతములేనివారు, వాదమున నసమర్థులు. ఆఱుగములతోడ వేదముల సభ్యయ నము చేయనివారు పెద్దలసేవచేసి వారివలన విషయములు గ్రహింపనివారు దశరభుని సభయందు నొక్కఁడైనను లేఁడు.

—\* యూపస్తంభ ప్రతిష్ఠ \*—

సీ! యూపప్రతిష్ఠకు\*నుచితంపువేళ రా, మారేడుచండ్రల\*మహితము లగు యూపంబు లాఱాఱు\*నొకటి దాపుగ నాటి, వన్నియ మోదుగు\*లవల నిల్పి విరిగియూపం బొండు\*వేదిపజ్జ ఘటించి, దానిప్రక్కలదేవ\*దారుయూప యుగ్మంబుఁ బొనరించి\*యొయ్యశోభార్థమై, శాస్త్రుకోవిదులు కాం\*చనవిభూష

తే! ఇంబులను వానిని నలంకృ\*తంబుఁజేసి యేకవింశతీయానంబు\*లిరువనొకటి గలుగఁజటికెనవ్రేల్వార\*కోలఁతనిలిపి,యొక్కొకటివస్త్రముంచిరో\*క్కొక్కటికిని.

౪౯౨

ఔపవసత్థ్యదినమునఁ బశ్చాతంభ మను కార్యమును జరుపుటకై మొదట యూపస్తంభస్థాపనమును జెప్పుచున్నాఁడు.

యూప = యజ్ఞపశువును గట్టివేయు స్తంభముయొక్క, ప్రతిష్ఠకు = స్థాపించుటకు, ఉచితము + వేళ = నిర్దోషముగు తగినకాలము, రాఁగా, “యూపాయో ప్రచ్ఛీయమాణాయాను బ్రూహి” యనుక్రమమురాఁగా నని భావము. ఆఱు +



ఆఱు = మారేడుకొయ్యలతోఁ జేసినవి ఆఱు, చండ్రలతోఁజేసిన యూపములాఱు, ఒకటిదాపుగ = మారేడు సమీపమునః జండ్రయూపములను స్థాపించి, అన్ని మోదుగులు=మోదుగుకట్టలతోఁజేసిన యూపముల నాటిటిని, విరిగి యూపము = విరిగి కొయ్యతోఁ జేసిన యూపము, ఒండు = ఒకటి, వేదిపజ్జన్ = అగ్నియుంచు తిన్నెకు సమీపమున - నెదుటిభాగమున, ఘటించి = నాటి దాని ప్రక్కలన్ = విరిగి యూపము రెండుప్రక్కలయందును, దేవదారు యూపయుగ్మంబు=దేవదారు కట్టలతోఁ జేసిన రెండుయూపస్థంభములను, 'రాజద్వాలమగ్నిష్ఠమ్మినోతివౌతదువాభితో భవత' యను శ్రుతిశాస్త్రమున విరిగి యూప మొక్కటియనియు దాని కిరుప్రక్కల దేవదారు యూపములు రెండనియు నేర్పడియున్నది. యూప స్థంభముల నాటవలసిన క్రమ మిక్రింద వ్రాసినవిధముగ నెఱుంగునది. మూడఁ జెప్పిన శ్రుతిప్రకారము విరిగి యూపము నగ్ని వేదియెఱుట నానుకొని నాటవలయును. దాని యుత్తరదక్షిణముల పార్శ్వములందు దేవదారు యూపముల నాటవలయును ఆమూఁటి కుత్తరమున మూఁడు మోదుగు యూపములను దక్షిణమున మూఁడు మోదుగు యూపములను నాటవలయును. ఈ తొమ్మిదింటి కుత్తరమున మూఁడు బిల్వ యూపములను దక్షిణమున మూఁడు బిల్వయూపములను నాటవలయును ఈమారేడు మోదుగు యూపములతో దేవదారుయూపముల ప్రక్కన నేజాతివియున్నను దప్పులేదు. కాని బిల్వము లాటింటికి వెంబడి చండ్రయూపము లనుచున్న నాటవలయును. అదియే యిట ముఖ్యము. దేవదారు యూపముల ప్రక్కల బిల్వయూపముల నాటినచో వాని కిరుప్రక్కలఁ బూర్వోత్తరక్రమమునఁ జండ్రజాతివి ఆ వెంబడి మోదుగుజాతివి యూపముల నాటునది. కావుననే కవి మారేడు చండ్రల నని యూ రెండుపదములనే క్రమముగ ద్వంద్వసమాసముగఁ గూర్చెను. ఇయ్యర్థమే యూప స్థంభసూత్రమునఁగలదు. "రాజద్వాల మేక వింశత్యరత్నం, సమ్మనోతి వౌతు దువావభిత | శ్రుయోజైల్వావక్షిణత | శ్రుయ ఉత్తరతః త్రయః ఖాదిరా దిక్షిణత శ్రుయ ఉత్తరః | త్రయః పలాశాదక్షిణత | శ్రుయఉత్తరత"యని యూప స్థంభ సూత్రము.

ఇక వాని సంఖ్యను సలంకారమును జెప్పుచున్నాఁడు.

శాశ్రుకోవిదులు = యజ్ఞ శాశ్రుమున బండ్లితులు, శోభార్థమై = యజ్ఞాలంకారముకొఱకై, కాంచనవిభూషణంబులను = బంగారు సొమ్ములచే - బంగారు రేకులు మొదలయినవానిచే, అలంకృతంబుజేసి = అలంకరించి - ఈమలంకారము శాశ్రు సిద్ధము కాదుగాని యజ్ఞమున కలంకారముగ నుండు నని తలంపుతో నను భావము శోభార్థమై యనుపదమువలన నేర్పడుచున్నది. ఇవవది యొక్కటి చిటికెనవ్రేల్మూరకొలఁత కలుగ, 'వెలయునట్టి' యనుపద మధ్యాహారము. ఒక్కొక్క యూపము